

BAHS101CCT

تاریخ ہندوستان

چوتھی صدی قبل مسیح تک

(History of India up to 4th Century BC)

فاصلاتی اور روایتی نصاب پر مبنی خود اکتسابی مواد

برائے

بیچلر آف آرٹس (بی۔ اے)

(پہلا سمسٹر)

نظامت فاصلاتی تعلیم

مولانا آزاد نیشنل اردو یونیورسٹی

حیدرآباد-32، تلنگانہ-بھارت

©Maulana Azad National Urdu University, Hyderabad

Course-Bachelor of Arts
ISBN: 978-93-80322-87-2
Edition: June, 2021

ناشر	:	رجسٹرار، مولانا آزاد نیشنل اردو یونیورسٹی، حیدرآباد
اشاعت	:	جون، 2021
قیمت	:	170/-
تعداد	:	3000
کمپوزنگ	:	جناب محمد عاصم، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
ترتیب و تزئین	:	ڈاکٹر محمد اکمل خان، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
مطبع	:	کرشنک پرنٹ سولوشنس، حیدرآباد

تاریخ ہندوستان: چوتھی صدی قبل مسیح تک

(History of India: up to 4th Century BC)

For B.A. 1st Semester

On behalf of the Registrar, Published by:

Directorate of Distance Education

Maulana Azad National Urdu University

Gachibowli, Hyderabad-500032 (TS), Bharat

Director: dir.dde@manuu.edu.in Publication: ddepublication@manuu.edu.in

Phone number: 040-23008314 Website: manuu.edu.in



مجلس ادارت

(Editorial Board)

مضمون مدیران (Subject Editor)	
پروفیسر سید محمد عزیز الدین حسین پروفیسر (ریٹائرڈ)، (تاریخ) جامعہ ملیہ اسلامیہ Prof. S.M. Azizuddin Husain Professor (Retd.) (History), JMI, New Delhi	پروفیسر پرویز نظیر پروفیسر (تاریخ) علی گڑھ مسلم یونیورسٹی Prof. Parwez Nazir Aligarh Muslim University, Aligarh
ڈاکٹر علاؤ الدین خان ایسوسیٹ پروفیسر (تاریخ) شبلی نیشنل پی جی کالج، اعظم گڑھ Dr. Alauddin Khan Associate Professor (History) Shibli National PG College, Azamgarh	ڈاکٹر احمد خان پی جی ٹی (تاریخ)، مانو ماڈل اسکول، فلک نما Dr. Ahmed Khan PGT (History), MANUU Model School, Falaknuma
Dr. Shaik Mahboob Basha Assistant Professor (History), DDE, MANUU	ڈاکٹر شیخ محبوب ہاشا اسسٹنٹ پروفیسر (تاریخ) نظامت فاصلاتی تعلیم، مولانا آزاد نیشنل اردو یونیورسٹی
جناب سید میر ابوالحسن گیٹ فیکلٹی (تاریخ) نظامت فاصلاتی تعلیم، مولانا آزاد نیشنل اردو یونیورسٹی Mr. S.M. Abul Hussain Guest Faculty (History), DDE, MANUU	جناب محمد عاصم گیٹ فیکلٹی (تاریخ) نظامت فاصلاتی تعلیم، مولانا آزاد نیشنل اردو یونیورسٹی Mr. Mohd. Aasim Guest Faculty (History), DDE, MANUU
زبان مدیر (Language Editor)	
Dr. Mohd Akmal Khan Guest Faculty (Urdu), DDE, MANUU	ڈاکٹر محمد اکمل خان گیٹ فیکلٹی (اردو)، نظامت فاصلاتی تعلیم، مولانا آزاد نیشنل اردو یونیورسٹی

نظامت فاصلاتی تعلیم
مولانا آزاد نیشنل اردو یونیورسٹی

حیدرآباد-32، تلنگانہ-بھارت

کورس کو آرڈی نیٹر
ڈاکٹر شیخ محبوب باشا
اسسٹنٹ پروفیسر (تاریخ) نظامت فاصلاتی تعلیم
مولانا آزاد نیشنل اردو یونیورسٹی، حیدرآباد

اکائی نمبر

اکائی 1،2،8،10،11،18
اکائی 3
اکائی 4،5،22،23،24
اکائی 6،7،17،21
اکائی 9،19،20
اکائی 12
اکائی 13،14،15،16

مصنفین

- جناب سید میر ابوالحسین
- پروفیسر پرویز نظیر
- ڈاکٹر احمد
- جناب محمد عاصم
- پروفیسر محمد نذر الباری
- ڈاکٹر شیخ محبوب باشا
- ڈاکٹر سیف اللہ سیفی

پروف ریڈرس:

اول : جناب محمد عاصم
دوم : جناب سید میر ابوالحسین
فائنل : ڈاکٹر شیخ محبوب باشا

سرورق : ڈاکٹر محمد اکمل خان

فہرست

7	وائس چانسلر	پیغام
8	ڈائریکٹر	پیغام
9	کورس کو آرڈی نیٹر	کورس کا تعارف
تاریخ کا تعارف		بلاک I
11	تاریخ کیا ہے	اکائی 1
26	معنی، نوعیت اور وسعت	اکائی 2
41	تاریخ کا دوسرے سماجی علوم سے تعلق	اکائی 3
56	قدیم ہندوستانی کے تاریخی ماخذات-I (آثاری ماخذات)	اکائی 4
ما قبل تاریخ		بلاک II
71	قدیم ہندوستانی کے تاریخی ماخذات-II (ادبی ماخذات)	اکائی 5
86	حجری دور کی تہذیبیں	اکائی 6
101	قدیم حجری دور	اکائی 7
116	وسطی قدیم حجری دور	اکائی 8
نیم تاریخ		بلاک III
131	جدید حجری دور	اکائی 9
146	ہڑپہ تہذیب	اکائی 10
161	تانے پتھر کا دور	اکائی 11
176	ہڑپہ تہذیب کے زوال پر بحث و مباحثہ	اکائی 12

	ویدک دور	بلاک IV
191	آریوں کی اصل سے متعلق نظریات	اکائی 13
206	ویدی ادب	اکائی 14
221	ابتدائی ویدی عہد: معاشرہ تمدن اور مذہبی عقائد	اکائی 15
236	آخری ویدی عہد: معاشرہ، تمدن اور مذہبی عقائد	اکائی 16

	سیاسی حالات اور مذہبی رجحانات	بلاک V
251	ویدی مذہب: تسلسل اور تبدیلی	اکائی 17
266	چھٹی صدی قبل مسیح سے چوتھی صدی ق۔م۔ تک شمالی ہندوستان کے سیاسی حالات	اکائی 18
281	جن پد اور مہاجن پد	اکائی 19
296	مگدھ کا عروج	اکائی 20

	نئے مذہبی رجحانات کا عروج	بلاک VI
311	چھٹی صدی قبل مسیح میں نئے مذہب کے عروج کے اسباب	اکائی 21
326	جین مذہب	اکائی 22
341	بدھ مذہب	اکائی 23
356	جین مذہب اور بدھ مذہب کا زوال	اکائی 24

371		نمونہ امتحانی پرچہ
-----	--	---------------------------

پیغام

وطن عزیز کی پارلیمنٹ کے جس ایکٹ کے تحت مولانا آزاد نیشنل اردو یونیورسٹی کا قیام عمل میں آیا ہے اُس کی بنیادی سفارش اردو کے ذریعے اعلیٰ تعلیم کا فروغ ہے۔ یہ وہ بنیادی نکتہ ہے جو ایک طرف اس مرکزی یونیورسٹی کو دیگر مرکزی جامعات سے منفرد بناتا ہے تو دوسری طرف ایک امتیازی وصف ہے، ایک شرف ہے جو ملک کے کسی دوسرے ادارے کو حاصل نہیں ہے۔ اردو کے ذریعے علوم کو فروغ دینے کا واحد مقصد و منشا اردو داں طبقے تک عصری علوم کو پہنچانا ہے۔ ایک طویل عرصے سے اردو کا دامن علمی مواد سے لگ بھگ خالی ہے۔ کسی بھی کتب خانے یا کتب فروش کی الماریوں کا سرسری جائزہ بھی تصدیق کر دیتا ہے کہ اردو زبان سمٹ کر چند ”ادبی“ اصناف تک محدود رہ گئی ہے۔ یہی کیفیت رسائل و اخبارات کی اکثریت میں دیکھنے کو ملتی ہے۔ ہماری یہ تحریریں قاری کو کبھی عشق و محبت کی پُر پیچ راہوں کی سیر کراتی ہیں تو کبھی جذباتیت سے پُرسیاسی مسائل میں الجھتی ہیں، کبھی مسلکی اور فکری پس منظر میں مذہب کی توضیح کرتی ہیں تو کبھی شکوہ شکایت سے ذہن کو گراں بار کرتی ہیں۔ تاہم اردو قاری اور اردو سماج آج کے دور کے اہم ترین علمی موضوعات چاہے وہ خود اُس کی صحت و بقا سے متعلق ہوں یا معاشی اور تجارتی نظام سے، وہ جن مشینوں اور آلات کے درمیان زندگی گزار رہا ہے اُن کی بابت ہوں یا اُس کے گرد و پیش اور ماحول کے مسائل ہوں۔ وہ ان سے نابلد ہے۔ عوامی سطح پر ان شعبہ جات سے متعلق اردو میں مواد کی عدم دستیابی نے علوم کے تئیں ایک عدم دلچسپی کی فضا پیدا کر دی ہے جس کا مظہر اردو طبقے میں علمی لیاقت کی کمی ہے۔ یہی وہ مبارزات (Challenges) ہیں جن سے اردو یونیورسٹی کو نبرد آزما ہونا ہے۔ نصابی مواد کی صورت حال بھی کچھ مختلف نہیں ہے۔ اسکولی سطح کی اردو کتب کی عدم دستیابی کے چرچے ہر تعلیمی سال کے شروع میں زیر بحث آتے ہیں۔ چوں کہ اردو یونیورسٹی میں ذریعہ تعلیم ہی اردو ہے اور اس میں علوم کے تقریباً سبھی اہم شعبہ جات کے کورسز موجود ہیں لہذا ان تمام علوم کے لیے نصابی کتابوں کی تیاری اس یونیورسٹی کی اہم ترین ذمہ داری ہے۔ چوں کہ اسی مقصد کے تحت اردو یونیورسٹی کا آغاز فاصلاتی تعلیم سے 1998 میں ہوا تھا۔ احقر کو اس بات کی بے حد خوشی ہے کہ اس کے ذمے داران بشمول اساتذہ کرام کی انتھک محنت اور قلم کاروں کے بھرپور تعاون کے نتیجے میں کتب کی اشاعت کا سلسلہ شروع ہو گیا ہے۔ مجھے یقین ہے کہ کم سے کم وقت میں خود اکتسابی مواد اور خود اکتسابی کتب کی اشاعت کے بعد اس کے ذمے داران، عام اردو قارئین کے لیے بھی علمی مواد، آسان زبان میں تحریر کرا کے کتابوں کی شکل میں شائع کرنے کا سلسلہ شروع کریں گے تاکہ ہم اس یونیورسٹی کے وجود اور اس میں اپنی موجودگی کا حق ادا کر سکیں۔

پروفیسر ایس۔ ایم۔ رحمت اللہ

وائس چانسلر، انچارج

مولانا آزاد نیشنل اردو یونیورسٹی، حیدرآباد

پیغام

آپ تمام بخوبی واقف ہیں کہ مولانا آزاد نیشنل اردو یونیورسٹی کا باقاعدہ آغاز 1998 میں نظامتِ فاصلاتی تعلیم اور ٹرانسلیشن ڈویژن سے ہوا تھا۔ 2004 میں باقاعدہ روایتی طرز تعلیم کا آغاز ہوا۔ متعدد روایتی تدریس کے شعبہ جات قائم کیے گئے۔ نو قائم کردہ شعبہ جات اور ٹرانسلیشن ڈویژن میں تقرریاں عمل میں آئیں۔ اس وقت کے اربابِ مجاز کے بھرپور تعاون سے مناسب تعداد میں خود مطالعاتی مواد تحریر و ترجمے کے ذریعے تیار کرائے گئے۔

گزشتہ کئی برسوں سے یو جی سی۔ ڈی ای ب UGC-DEB اس بات پر زور دیتا رہا ہے کہ فاصلاتی نظام تعلیم کے نصاب اور نظامات کو روایتی نظام تعلیم کے نصاب اور نظامات سے کما حقہ ہم آہنگ کر کے نظامتِ فاصلاتی تعلیم کے طلباء کو بلند کیا جائے۔ چونکہ مولانا آزاد نیشنل اردو یونیورسٹی فاصلاتی اور روایتی طرز تعلیم کی جامعہ ہے، لہذا اس مقصد کے حصول کے لیے یو جی سی۔ ڈی ای بی کے رہنمایانہ اصولوں کے مطابق نظامتِ فاصلاتی تعلیم اور روایتی نظام تعلیم کے نصاب کو ہم آہنگ اور معیار بند کر کے خود اکتسابی مواد SLM از سر نو بالترتیب یو جی اور پی جی طلباء کے لیے چھ بلاک چوبیس اکائیوں اور چار بلاک سولہ اکائیوں پر مشتمل نئے طرز کی ساخت پر تیار کرائے جا رہے ہیں۔

فاصلاتی طریقہ تعلیم پوری دنیا میں ایک انتہائی کارگر اور مفید طریقہ تعلیم کی حیثیت سے تسلیم کیا جا چکا ہے اور اس طریقہ تعلیم سے بڑی تعداد میں لوگ مستفیض ہو رہے ہیں۔ مولانا آزاد نیشنل اردو یونیورسٹی نے بھی اپنے قیام کے ابتدائی دنوں ہی سے اردو آبادی کی تعلیمی صورت حال کو محسوس کرتے ہوئے اس طرز تعلیم کو اختیار کیا۔ اس طرح سے یونیورسٹی نے روایتی طریقہ تعلیم سے پہلے فاصلاتی طریقہ تعلیم کے ذریعے اردو آبادی تک تعلیم پہنچانے کا سلسلہ شروع کیا۔ پہلے پہل یہاں کے تدریسی پروگراموں کے لیے امبیڈ کر یونیورسٹی اور اندرا گاندھی نیشنل اوپن یونیورسٹی کے نصابی مواد سے من و عن یا ترجمے کے ذریعے استفادہ کیا گیا۔ ارادہ یہ تھا کہ بہت تیزی سے اپنا نصابی مواد تیار کر لیا جائے گا اور دوسری یونیورسٹیوں کے مواد پر انحصار ختم ہو جائے گا، لیکن ارادہ اور کوشش دونوں ایک دوسرے سے ہم آہنگ نہیں ہو پائے، جس کی وجہ سے اپنے خود اکتسابی مواد کی تیاری میں اچھی خاصی تاخیر ہوئی۔ بالآخر منظم اور جنگی بیانیہ پر کام شروع ہوا، جس کے دوران میں قدم قدم پر مسائل پیش آئے۔ مگر کوششیں جاری ہیں، نتیجتاً بہت تیزی سے یونیورسٹی نے اپنے نصابی مواد کی اشاعت شروع کر دی ہے۔

نظامتِ فاصلاتی تعلیم یو جی سی ڈی ای بی ایڈ، ڈپلوما اور سرٹیفکیٹ کورسز پر مشتمل جملہ پندرہ کورسز چلا رہا ہے۔ بہت جلد تکمیلی ہنر پر مبنی کورسز بھی شروع کیے جائیں گے۔ متعلمین کی سہولت کے لیے 9 علاقائی مراکز بنگلور، بھوپال، در بھنگ، دہلی، کولکاتا، ممبئی، پٹنہ، رانچی اور سری نگر 5 ذیلی علاقائی مراکز حیدرآباد، لکھنؤ، جموں، نوح اور امراتوئی کا ایک بہت بڑا نیٹ ورک تیار کیا ہے۔ ان مراکز کے تحت سر دست 155 متعلم امدادی مراکز کام کر رہے ہیں، جو طلباء کو تعلیمی اور انتظامی مدد فراہم کرتے ہیں۔ ڈی ڈی ای نے اپنی تعلیمی اور انتظامی سرگرمیوں میں آئی سی ٹی کا استعمال شروع کر دیا ہے، نیز اپنے تمام پروگراموں میں داخلے صرف آن لائن طریقے ہی سے دے رہا ہے۔

نظامتِ فاصلاتی تعلیم کی ویب سائٹ پر متعلمین کو خود اکتسابی مواد کی سافٹ کاپیاں بھی فراہم کی جا رہی ہیں، نیز جلد ہی آڈیو۔ ویڈیو ریکارڈنگ کالنگ بھی ویب سائٹ پر فراہم کیا جائے گا۔ اس کے علاوہ متعلمین کے درمیان رابطے کے لیے ایس ایم ایس کی سہولت فراہم کی جا رہی ہے، جس کے ذریعے متعلمین کو پروگرام کے مختلف پہلوؤں جیسے کورس کے رجسٹریشن، مفاوضات، کونسلنگ، امتحانات وغیرہ کے بارے میں مطلع کیا جاتا ہے۔ امید ہے کہ ملک کی تعلیمی اور معاشی حیثیت سے پچھڑی اردو آبادی کو مرکزی دھارے میں لانے میں نظامتِ فاصلاتی تعلیم کا بھی نمایاں رول ہو گا۔

پروفیسر ابوالکلام

ڈائریکٹر، نظامتِ فاصلاتی تعلیم

کورس کا تعارف

تاریخ کا دائرہ اب دن بدن بڑھتا جا رہا ہے۔ اب وہ ان پہلوؤں پر بھی تحقیق کر رہی ہے جنہیں اس سے پہلے مورخوں نے نظر انداز کیا تھا اور زیادہ اہمیت نہیں دی تھی۔ مثلاً ابتدائی دور میں تاریخ کو صرف بادشاہوں اور اس کے دربار سے متعلق سمجھا جاتا تھا اور تاریخ صرف عظیم ہستیوں کے اطراف میں گھومتی تھی۔ کلہن کے لئے تاریخ کا مطلب صرف کشمیر کے بادشاہوں اور امراء کا ذکر کرنا تھا۔ دوسری طرف مغل دور میں ابوالفضل کی تاریخ نویسی کا محور مغل بادشاہ اکبر تھا، جبکہ سلطنت سے متعلق دوسرے امور اس کے ضمن میں تھے۔ حالیہ دور میں مورخین نے سماج کے دوسرے پہلوؤں جیسے معیشت، سماج اور مذہب کو بھی تاریخ کے دامن میں جگہ دی ہے۔ ہندوستان میں نوآبادیاتی تاریخ نویسیوں نے سب سے پہلے اس ضمن میں کوشش کی، لیکن ان کی اس تاریخ نویسی کا مقصد برطانوی استبداد کا تحفظ تھا۔ انیسویں صدی کے نصف آخر میں مارکسی مورخین نے تاریخ کو نوآبادیاتی چنگل سے آزادی دلائی۔ حکمرانوں کے بجائے عوام کی تاریخ کو اپنی تحقیق کا مرکز بنایا۔ لیکن ان کی سب سے بڑی کمزوری یہ تھی کہ وہ تاریخ کو صرف طبقاتی کشمکش اور مادی تاریخ کے زاویہ نظر سے دیکھتے تھے۔ بعد کے ادوار میں دوسرے مورخین جیسے سبلیٹن مورخین نے تاریخ کے دائرہ کو آگے بڑھانے میں اہم کردار ادا کیا۔

تاریخ کے مضمون پر یہ خود اکتسابی کتاب ”تاریخ ہندوستان: چوتھی صدی قبل مسیح تک“ مولانا آزاد نیشنل اردو یونیورسٹی کے فاصلاتی تعلیم کے بی۔ اے۔ سمسٹر اول کے طلباء و طالبات کے لیے تیار کی گئی ہے، جو 6 بلاک اور 24 اکائیوں پر مشتمل ہے۔ اس کی تیاری میں UGC-DEB کے تمام احکامات اور رہنمایانہ اصولوں کا خیال رکھا گیا ہے۔ اس کتاب میں تاریخ کے تعارف، اہمیت اور نوعیت کے ساتھ ساتھ ہندوستانی تاریخ کے قدیم دور پر روشنی ڈالی گئی ہے۔ پہلے بلاک میں علم تاریخ کا تعارف، معنی، نوعیت اور وسعت اور ہندوستانی تاریخ کے ماخذات کا تذکرہ کیا گیا ہے۔ دوسرا بلاک ماقبل تاریخ سے متعلق ہے، جبکہ تیسرا بلاک ہندوستان میں پہلی شہری تہذیب کے ابھرنے اور ابتدائی تاریخی عہد کا احاطہ کرتا ہے۔ چوتھے بلاک میں ویدک تہذیب، سماج، سیاست، معیشت اور مذہب کو زیر مطالعہ لیا گیا ہے۔ پانچواں اور چھٹا بلاک مابعد ویدک عہد میں آنے والے تبدیلیوں کو تفصیلی طور پر بیان کرتا ہے۔

اس طرح یہ خود اکتسابی کتاب، قدیم عہد سے لے کر مور یہ عہد کے ماقبل تک ہندوستان کی تاریخ کے تمام اہم پہلوؤں کا احاطہ کرتی ہے، ساتھ ہی تاریخ تعریف و تشریح کے ساتھ ساتھ اس کے ماخذ سے بھی روبرو کرتی ہے۔ امید ہے کہ اس کے مطالعہ سے نہ صرف ایک متعلم بلکہ عام قاری کی بھی علم تاریخ کی بنیادی فہم میں اضافہ ہو گا۔ ساتھ ہی مزید مطالعہ کی راہ ہموار ہو گی۔

ڈاکٹر شیخ محبوب باشا

کورس کو آرڈی نیٹر

تاریخ ہندوستان

چوتھی صدی قبل مسیح تک

(History of India upto 4th Century B.C.)

اکائی 1- تاریخ کیا ہے

(What is History)

اکائی کے اجزا	
تمہید	1.0
مقاصد	1.1
تاریخ کا تعارف	1.2
تاریخ کے ماخذ	1.2.1
تاریخ کی خصوصیات	1.2.2
تاریخ نویسی کے قدیم نظریات	1.3
ابتدائی نظریہ تاریخ	1.3.1
قدیم چینی نظریہ	1.3.2
قدیم ہندوستانی نظریہ	1.3.3
قدیم یونانی اور رومی نظریہ	1.3.4
عہد وسطیٰ کا اسلامی نظریہ	1.3.5
عہد وسطیٰ کا عیسائی نظریہ	1.3.6
تاریخ نویسی کے جدید نظریات	1.4
تاریخ کی ہمہ گیریت	1.5
فلسفہ تاریخ	1.6
عینیت پسند مکتب فکر	1.6.1
ثبوتیت پسند یا اثباتی مکتب فکر	1.6.2
تاریخ اور معروضیت	1.7

اكتسابى نتائج	1.8
كلىدى الفاظ	1.9
نمونہ امتحانى سوالات	1.10
معروضى جوابات كے حامل سوالات	1.10.1
مختصر جوابات كے حامل سوالات	1.10.2
طويل جوابات كے حامل سوالات	1.10.3
مزىد مطالعے كے ليے تجویز كرده كتابیں	1.11

1.0 تمہید (Introduction)

اس اكاى ميں تاريخ كے مفہوم اور اس كى ہمہ گيريت كو واضح كرتے ہوئے تاريخ كے مختلف قديم نظريات كا ذكر كيا گيا ہے۔ چيني، ہندوستانی، اسلامى، رومى، يونانى اور عيسائى جيسے تاريخ نويسى كے مختلف مكاتب، تاريخ كو اپنے اپنے زاويے سے پيش كرتے ہيں۔ يونانى تاريخ نويسى پر اگر غور كريں تو معلوم ہوتا ہے كہ اسے بہت حد تك حقيقت پسند بنانے كى كوشش كى گئى ہے۔ تھیوسى ڈائڈس (Theosydidus) 'پيلوپونيشين' جنگوں كى تفصيلات بتانے ميں حقيقت پسندى پر بے حد زور ديتا ہے۔ اس كے باوجود بھی وہ كہيں كہيں لغزش كرتا ہوا نظر آتا ہے۔ اسلامى تاريخ نويسى ميں اسناد پر جو زور ديا گيا ہے، اس سے كافى حد تك حقيقت كے قريب پہنچا جاسكتا ہے ليكن رانكے (Ranke) كى جديد تاريخ نويسى ميں قديم تاريخ نويسى كو زيادہ اہميت نہيں دي گئى ہے۔ آئندہ صفحات ميں آپ اس قديم اور جديد كے ٹكراؤ كو سمجھ سكيں گے

1.1 مقاصد (Objectives)

- اس اكاى كو مكمل كر لينے كے بعد آپ
- تاريخ كے مفہوم كو سمجھ سكيں گے۔
 - تاريخ كے مختلف تصورات اور نظريات كو بيان كر سكيں گے۔
 - تاريخ كى وسعت كى معلومات حاصل كر سكيں گے۔
 - تاريخ ميں معروضيت (Objectivity) اور موضوعاتى پہلو كيا ہوتے ہيں؟ اس كى وضاحت كر سكيں گے۔

1.2 تاريخ كا تعارف (Introduction to History)

عرف عام ميں تاريخ كا لفظ تين انداز سے استعمال كيا جاتا ہے۔

- ماضی کے معنوں میں
- تاریخ کے بیان کے لیے
- ایک عمل کے لیے

در اصل تینوں انداز میں اس لفظ کے استعمال کے پیچھے ایک ہی تصور کار فرما ہے۔ یہ تصور ایک بہت وسیع علم کا ہے جس میں متعدد نظریات شامل ہیں۔ ہماری کوشش ہوگی کہ اس اکائی کو پڑھنے سے قاری کے ذہن میں اس تصور کے خدوخال نمایاں ہو جائیں۔ اس علم کے متعدد درجہ ہیں، جن کے سبب مختلف لوگ اس سے مختلف مقاصد حاصل کرنے کی کوشش کرتے ہیں۔ تاریخ کو اس کے وسیع ترین معنوں میں غالباً سب سے پہلے ابن خلدون نے استعمال کیا تھا جب اس نے علم تاریخ کو "العمران والاجماع البشری" کا نام دیا۔ یہ کوئی نیا علم نہیں ہے بلکہ یہ انسانی سماج کے ارتقا سے انسانیت کی رائج موجودہ ہیئت کو جاننے کا عمل ہے، جسے معاشرہ کو سمجھنے کے لیے استعمال کیا جاتا ہے یا آسان لفظوں میں ارتقائی مراحل میں اخذ کردہ سماجی علم ہے۔ مختلف خصوصیات کی بنا پر ہم لفظ تاریخ کو مختلف انداز سے استعمال کرتے ہیں۔

1۔ اس کو لفظ ماضی کے متبادل کے طور پر استعمال کیا جاتا ہے چنانچہ ہم اکثر یہ فقرہ استعمال کرتے یا سنتے ہیں کہ یہ بات اب تاریخ کا حصہ بن چکی ہے۔ اس بیان سے مراد یہ ہوتی ہے کہ یہ واقعہ یا بات ہو چکی ہے اور ماضی کا حصہ بن گئی ہے، لیکن کسی بات کا محض ماضی ہو جانا اس کے تاریخ ہونے کے لیے کافی نہیں ہے۔

2۔ تاریخ میں شامل ہونے کے لیے ماضی کی باتوں کا مشاہدہ کرنے والے کی ضرورت ہوتی ہے جو واقعات کو رقم یا بیان کرے۔ اگر ماضی کے کسی واقعے کا مشاہدہ نہیں ہوا تو اس کا جاننا ممکن نہیں۔ اور جب تک کسی واقعے کا شعور نہ ہوگا تب تک وہ ہمارے عمل اور رد عمل پر براہ راست اثر انداز نہیں ہو سکتا ہاں البتہ کسی واسطے سے اپنا اثر ڈال سکتا ہے۔ کسی واقعہ کا علم یا تو موقع پر مشاہدہ سے ہو سکتا ہے یا اس کے ہونے کا قیاس اس کی باقیات سے لگایا جاسکتا ہے۔ بہر کیف مشاہدہ اور مشاہدہ کے بیان کے بغیر واقعات میں ربط پیدا نہیں کیا جاسکتا اور نہ ہی بے ربط واقعات کے بارے میں رائے قائم کی جاسکتی ہے۔ واقعات کے ایک گروہ میں ربط قائم کرنے کے لیے ان پر غور کرنے والے فرد کی رائے کے مطابق ہر واقعے کی کوئی اہمیت ہونی چاہیے۔

3۔ کسی بات کو اہم کہنے کے لیے اس کا دوسری چیزوں کے ساتھ تعلق ہونا ضروری ہے۔ عام طور پر یہ تعلق دوسری چیزوں پر اثر انداز ہونے کی شکل میں ظاہر ہوتا ہے۔ حالانکہ اس اعتبار سے ہر اہم بات کسی تسلسل یا مسلسل عمل کا حصہ ہونی چاہیے، لیکن کسی تسلسل یا مسلسل عمل میں اگر تغیر اور تبدیلی نہ پائی جائے تو اس کے بار بار بیان سے کچھ حاصل نہیں ہوتا۔ چنانچہ کسی ایسے عمل (جس میں تبدیلی نہ پائی جاتی ہو) کو بیان کرنے کے لیے اسے ایک مرتبہ بیان کرنے کے بعد اتنا کہنا کافی ہے کہ اس میں فلاں وقت تک کوئی تبدیلی رونما نہیں ہوئی۔ البتہ جس مسلسل عمل میں تغیر پیدا ہوتا ہو، اس کو بیان کرنے کے لیے ضروری ہے کہ ہر تبدیلی کے مرحلے کی نشان دہی کی جائے، جس کے نتیجے میں پہلی ہیئت اور تبدیل شدہ ہیئت کا ربط ظاہر ہوگا اور اسی کو ارتقا کہتے ہیں۔ تاریخ کے حوالے سے جب ماضی میں ارتقا پایا جائے تو ارتقائی منازل یا نمایاں واقعات تاریخ کہلاتے ہیں۔ اس لحاظ سے تاریخ کا لفظ ماضی کے ارتقا کے لیے استعمال کیا جاسکتا ہے اور اکثر کیا بھی جاتا ہے۔ ارتقا کی شناخت کے لیے دو

بنیادی حوالے تاریخی حقائق کی نشان دہی میں کام آتے ہیں: 1- زمان، 2- مکان

اس اعتبار سے تاریخ کا ارتقا ایک عمل کی حیثیت اختیار کر لیتا ہے، جو ازل سے لے کر ابد تک پھیلا ہوا ہے۔ تاریخ کے عمل کو اگر مذہبی حوالے سے دیکھا جائے تو یہ آدم کی تخلیق سے شروع ہوتا ہے، اور اگر ڈارون (Darwin) سے پوچھا جائے تو یہ بندر کے ذہنی ارتقا سے منسوب ہے۔ اسے تاریخی عمل کو ماضی، حال اور مستقبل کی کڑیوں میں تقسیم کیا جاسکتا ہے۔ جب لفظ تاریخ ایک عمل کے لیے استعمال کیا جائے تو انسانیت کے لامتناہی سفر کی ساری روداد اس میں شامل ہوتی ہے۔ مختلف پیرایوں سے دیکھنے کے بعد اسے ہم، منشاء ایزدی کے اظہار کا عمل کہہ سکتے ہیں یا انسانی کاوش کی روداد، سوچ کا ایک تسلسل تصور کر سکتے ہیں یا روحانیت کے سفر کی منازل، جسمانی ارتقا سے تعبیر کر سکتے ہیں یا مادی ترقی سے یا ان تمام کے ایک مجموعے کو تاریخی عمل (Historical Process) تصور کر سکتے ہیں۔ یہ بحث، خالصتاً فلسفے یا فلسفہ تاریخ کے موضوعات میں بنیادی حیثیت رکھتی ہے۔ فرد، گروہ، قوم، ملک، قبائل، نسلیں یا نسل انسانی بحیثیت مجموعی اس تاریخی عمل میں حصہ لینے والے اور اس کے کردار ہیں۔ اس عمل میں انسان تماشائی بھی ہے اور اداکار بھی۔ وہ اس ڈرامے کا کسی حد تک مصنف بھی ہے اور ہدایت کار بھی۔ تاریخ کے عمل میں انسان کی ہمہ جہت حیثیت کے سبب موضوعیت اور معروضیت کا ایک انتہائی پیچیدہ لیکن خوش گوار امتزاج معرض وجود میں آتا ہے جو بالخصوص تاریخ اور بالعموم تمام سماجی علوم کا خاصہ ہے۔ ہم کو شش کریں گے کہ اس سوال کے بارے میں اس مقام پر تفصیلی بحث کریں جہاں موضوعیت اور معروضیت پر تبصرہ کیا گیا ہے۔ اس اعتبار سے تاریخ کی معلومات کو منتقل کرنے کے لیے انسان ہی کا مشاہدہ اور بیان درکار ہے۔ اگر کسی تاریخی عمل کا مشاہدہ کرنے والوں میں کوئی ایسا نہ ہو جو اسے ذہن نشین کرے اور وہ تاریخی عمل ضبط تحریر میں نہ آئے تو آئندہ آنے والوں کے لیے اس واقعے کا شعوری احساس رکھنا ممکن نہیں رہتا۔ چنانچہ اس واقعے کے اپنے اثرات مستقبل پر نمودار ہوتے ہیں، تاہم اس واقعے پر لوگوں کے شعوری رد عمل کے اثرات مرتب نہیں ہوتے۔ گویا تاریخ کے عمل کے اثرات کا ایک اہم پہلو تاریخ کے بیان کرنے پر منحصر ہے۔ اکثر اداروں میں حاکموں کی یہ خواہش رہی ہے کہ ان کا نام تاریخ میں شامل ہو عرف عام میں بھی یہ جملہ سننے میں آتا ہے کہ۔ ”تاریخ اس بات کی گواہی دیتی ہے کہ...“ ایسے تمام بیان تحریری یا مہینہ تاریخ کے بارے میں ہوتے ہیں۔ تاریخ کے بیان کی کئی خصوصیات ہیں جنہیں مندرجہ ذیل پہلوؤں میں تقسیم کیا جاسکتا ہے۔

1.2.1 تاریخ کے ماخذات (Sources of History)

- کتابیات (Bibliography): پرائمری (بنیادی) اور سیکنڈری (ثانوی) ماخذ، محصولت بک (متن) ریفرنس (حوالہ) کی کتاب۔
- دستاویزات (Archives): رسمی سرکاری دستاویز، غیر رسمی سرکاری دستاویز، رسمی غیر سرکاری دستاویز، غیر رسمی سرکاری دستاویز۔ انہیں دستاویزات کی اقسام میں Archived اور Classified مواد بھی شامل ہوتا ہے۔
- ادب (Literature)
- لوک روایت (Folklore)
- زبانی تاریخ (Oral History)

- مادی باقیات، سکے، کتبے، عمارات اور روزمرہ استعمال کی چیزیں

اس اکائی میں ہم لفظ تاریخ کے دو معنی کی سرسری وضاحت کریں گے لیکن تیسرے یعنی تاریخ کے بیان کے حوالہ سے اس لفظ کی مندرجہ بالا خصوصیات کا تفصیلی جائزہ لینے کی کوشش کریں گے۔

1.2.2 تاریخ کی خصوصیات (Features of History)

تاریخ کا مشاہدہ انسانی ذہن کے مشاہدے کی صلاحیت پر منحصر ہوتا ہے۔ مشاہدے کے تقاضوں اور اس سے اخذ کردہ نظریوں اور ان کی اہمیت کے بارے میں چند بیانات واضح کرنے ضروری ہیں۔ سب سے پہلی بات جو تاریخ کے طالب علم اور مشاہدہ کنندہ کو یاد رکھنی ضروری ہے، وہ یہ ہے کہ اگر کوئی تاریخی واقعہ مشاہدے میں نہ آئے تب بھی واقعے کی ایک حیثیت برقرار رہتی ہے، جب کہ دوسری حیثیت میں وہ واقعہ نہ ہونے کے برابر ہو جاتا ہے۔ مثال کے طور پر اگر کسی جرثومے کے پیدا ہونے کا علم، اہل علم کو نہ ہو تو اس جرثومے کے اثرات اس کے باوجود بھی مرتب ہوتے رہتے ہیں، تاہم اس کے اثرات کے شعور کے نتیجے میں پیدا ہونے والا رد عمل نمودار نہیں ہوتا اور سائنسدان یا طبیب اس کے معالجے کے طریقے ایجاد نہیں کر سکتے۔ اسی طرح اگر جنگ کے نتیجے میں مارے جانے والے افراد میں کسی مارے جانے والے کا نام شمار نہیں ہوتا تو اس سے یہ نتیجہ اخذ نہیں کیا جاسکتا کہ وہ شخص ابھی زندہ ہے نہ ہی اس سے زندوں جیسی حرکتیں متوقع ہیں لیکن چون کہ اس کے مارے جانے کا علم موجود نہیں چنانچہ اس کے مردہ ہونے کے ایسے اثرات بھی نمودار نہیں ہو سکتے جو ان معلومات پر منحصر ہیں۔ ان دونوں مثالوں سے ہم نتیجہ اخذ کر سکتے ہیں کہ کسی تاریخی واقعے کے دو طرح کے اثرات ہوتے ہیں۔ ایک اس واقعے کا معروضی اثر جو مشاہدے کا مرہون منت نہیں ہے اور دوسرا اس کا موضوعی اثر جو مشاہدہ کنندہ کی سوچ پر منحصر ہے۔ یہ تصور ماضی، عمل تاریخ اور بیان تاریخ میں یکساں کار بند ہے۔ یعنی ہر واقعہ نے اپنے اثرات کے ساتھ ساتھ انسانوں کے شعور میں اس واقعہ کی حیثیت اور لوگوں کے رد عمل اپنی تاریخی حیثیت اور اثرات کو متاثر کرتا ہے۔ یوں تاریخی مشاہدے کے ساتھ مشاہدہ کنندہ اور دوسرے افراد کی رائے پر ہر واقعے کے اثرات بھی اپنی جگہ تاریخی حقیقت ہوتے ہیں۔

مشاہدے سے رائے تک کا سفر ایک بے حد مختصر فاصلہ ہے جو عام طور پر بیک وقت طے کر لیا جاتا ہے۔ یعنی عام طور پر مشاہدے کے ساتھ ہی ساتھ ایک قائم ہو جاتی ہے۔ تاہم رائے کے تبدیل کرنے کا سلسلہ ہر نئے مشاہدے کے ساتھ جاری رہتا ہے۔ نیا مشاہدہ پہلے قائم شدہ رائے کی تصدیق کرتا ہے یا ترمیم یا پھر، اگر پہلی رائے اور نئے مشاہدے میں بہت فرق ہو، پہلی رائے کی تردید ہو جاتی ہے۔ گویا رائے اور مشاہدے کا چولی دامن کا ساتھ ہے اور یہ ایک دوسرے پر منحصر ہیں۔ تاریخ کے بیان کے حوالے سے تحقیق کے طریقوں پر تبصرہ کرتے ہوئے محقق کو بہتر اندازہ ہو گا کہ مشاہدہ پہلے سے قائم شدہ رائے سے متاثر ہوتا ہے۔ مشاہدے اور رائے کا یہ تعلق۔ مل کرواقتات کی اہمیت کے ایک تصور کو جنم دیتا ہے۔ ہم ایک مرتبہ پھر یاد دہانی کرادیں کہ اس عمل میں واقعے کی اپنی حیثیت علاحدہ بھی رہتی ہے اور تاریخی کردار کے شعور میں اپنی حیثیت کے مطابق بھی اثر انداز ہوتی ہے۔ گویا واقعے کی معروضی اور موضوعی حیثیتیں ہمہ وقت برقرار رہتی ہیں۔

تاریخ کے تسلسل میں کسی واقعے کی اہمیت اس کے ساتھ متعلقہ دوسرے واقعات کے ساتھ پہلے واقعے کے تعلق پر منحصر ہے۔ کوئی واقعہ جب دوسرے واقعات سے متاثر ہو رہا ہو تو منطقی طور پر اسے متاثر کرنے والے واقعات کی اہمیت اس واقعے سے زیادہ تصور کی جانی چاہیے۔ اسی طریقے سے اگر کوئی واقعہ بہت سارے دوسرے واقعات کو متاثر کر رہا ہو تو اس کی اہمیت متاثر ہونے والے واقعات سے زیادہ تصور کی جانی چاہیے۔ اگر کسی واقعے کے ہونے یا نہ ہونے سے بہت سارے دوسرے واقعات کے ہونے یا نہ ہونے کا سوال پیدا ہو یعنی اگر کوئی واقعہ بہت سارے دوسرے واقعات کے وقوع پذیر ہونے کے لیے ناگزیر ہو تو ایسے واقعے کو اہم تصور کیا جانا چاہیے۔ اسی منطقی کو ایک قدم اور آگے بڑھاتے ہوئے اگر کسی واقعے کا تعلق واقعات کے ایک تسلسل کے ساتھ ہو جس میں وہ واقعہ اس تسلسل کا نقطہ آغاز یا نقطہ انجام یا اس کا اہم موڑ قرار پائے تو واقعات کے اس سلسلہ میں اس کی بہت اہمیت ہوگی۔ کسی واقعے کا حلقہ اثر جتنا وسیع ہوگا یعنی اس کا تعلق اور اثر جتنے زیادہ واقعات کی اقسام اور تعداد سے ہوگا اتنا ہی اس واقعے کی اہمیت زیادہ ہوگی۔

1.3 تاریخ نویسی کے قدیم نظریات (Ancient Theories of Historiography)

1.3.1 ابتدائی نظریہ تاریخ (Early Idea of History)

لغت میں تاریخ کے معنی 'ماضی کے واقعات کا بیان' ہے۔ قدیم قبائل اپنے ماضی کی روایتوں اور اپنے سرداروں کی بہادری اور شجاعت کے کارناموں وغیرہ کا ریکارڈ رکھتے تھے۔ قدیم زمانے سے ساری دنیا میں تاریخ کا احساس قبائلی طرز زندگی کا ایک حصہ رہا ہے۔ یہ احساس بنیادی طور پر زندگی کے تسلسل کے اعتقاد کی دین تھا۔ اس لیے وہ لوگ اپنے آباؤ اجداد کا بے حد احترام کیا کرتے تھے۔ وہ روایتیں جو خاندان، قبیلہ اور دیہات کے اطراف مرکوز ہیں، آخر میں قبائلی سماج کے تصور تاریخ کا مرکز بنیں۔ درحقیقت ان روایتوں کو آنے والی نسلوں تک منتقل کرنا تھا۔ اسی احساس نے بہت سے قبائلی گروہوں خاص طور پر افریقہ اور ایشیا کے قبائل میں تاریخ کا شعور بیدار کیا۔ روایتوں کی تشکیل اور منتقل کرنے کا عمل ہر مقام پر الگ الگ تھا۔ لیکن تمام مقامات میں ایک بات مشترک تھی۔ وہ یہ کہ ان لوگوں نے قبیلوں کے انفرادی نقطہ نظر کے لحاظ سے کائنات کی وضاحتیں پیش کیں۔ جدید یورپی نقطہ نظر سے ان وضاحتوں کو تاریخی تصور نہیں کہا جاسکتا کیوں کہ سب سے عام طریقہ روایتوں کو کہانیوں، داستانوں اور بزرگوں کے اقوال وغیرہ میں ڈھالنا اور انہیں دوسروں تک زبانی طور پر منتقل کرنا تھا۔ اس طرح ان واقعات کے بیان میں درست تاریخ اور واقعات کی تفصیلات پر بہت کم توجہ دی گئی۔

جدید مورخین ان قبیلوں کی تاریخ کو سماج کی عام ادبی فلسفیانہ امنگوں کا ایک حصہ خیال کرتے ہیں۔ پھر بھی ہم اس بات پر زور دیتے ہیں کہ ان قدیم لوگوں نے تاریخ کا احساس پیدا کر دیا اور اسے واقعات کی ترجمانی میں شامل کیا۔ ہاں البتہ وہ احساس بجا طور پر ایک مخصوص قبائلی سماج کے کائنات کے تصور اور اس کے مذہبی جذبات سے معمور تھا۔ آج بین اللمعی (Interdisciplinary) مطالعے میں نئے رجحانات پیدا ہونے کے سبب تاریخی تحقیق کے ایک حصہ کی حیثیت سے ان زبانی روایتوں کو پرکھنے میں دلچسپی کا اظہار کیا جا رہا ہے۔ وہ زبانی روایتیں قبائلی سماجوں کے تاریخی شعور کی عکاسی کرتی ہیں اور انہیں نظر انداز نہیں کیا جاسکتا۔

1.3.2 قدیم چینی نظریہ (Ancient Chinese Theory)

قدیم سماج کی طرح چین اور ہندوستان میں فروغ پانے والا تاریخ کا تصور بھی مغربی یا جدید تاریخ کے تصور سے مختلف تھا۔ درحقیقت، چین اس کرہ ارض پر تسلسل کے ساتھ قدیم تاریخی روایتوں کے حامل ہونے کا دعویٰ کر سکتا ہے۔ قدیم چینی دستاویزیں، چاؤ (Chou) سلطنت کے ابتدائی ایام یعنی دوسری ق۔م تک پہنچتی ہیں۔ اس طرح شروع ہو کر چینیوں کا تاریخ کا تصور ان کے اپنے طریقوں سے 18 ویں صدی تک فروغ پاتا رہا۔ بعد میں اس پر مغربی اثرات مرتب ہونے لگے۔ چینی اصطلاح 'Shih' کے معنی تاریخ کے سمجھے جاتے ہیں۔ لازمی طور پر اس سے مراد ماضی کے واقعات کو محفوظ کرنا ہے۔ چینی نسل پرست ہونے کی وجہ سے بنیادی طور پر 'درمیانی سلطنت' سے سروکار رکھتے تھے جو ان کی تہذیب کا مرکز تھا۔ ان کے تاریخ کے تصور کا ایک مرکزی عنصر یہ تھا کہ ایک مثالی ریاست کے بعد جیسے جیسے زمانہ گزرتا گیا حالات خراب ہوتے چلے گئے۔ وہ سیاسی تاریخ کی گردش کے تصور پر ايقان رکھتے تھے جو دوسرے قدرتی اور انسانی عناصر کی طرف ایک کل میں باہم مربوط تھے۔ یہ سمجھا گیا کہ تہذیب کے تمام دائروں میں گردش کرنے والے مرحلے سیاسی تبدیلی سے وابستہ ہیں۔ گردش تبدیلی میں سیاسی تبدیلی کو ایک بھرپور طاقت سمجھا گیا۔ اسی سبب سے تمام پیش آنے والے واقعات کی تاریخ اس سلطنت اور اس دور کے نام سے ریکارڈ کی گئی۔ کنفیوشس (Confucius) کے مطابق تاریخ کو صحیح انداز میں لکھنے کے لیے انسانی معاملات میں اخلاقی عنصر کو مد نظر رکھنا چاہیے۔ قدیم زمانے سے چینی تاریخ کو زیادہ تر شاہی دربار سے وابستہ عالموں نے لکھا۔ درحقیقت ہر شاہی خاندان میں تاریخ کا ایک دفتر تھا۔ عہدے دار روزنامچہ نویسی کو اپنی دفتری تربیت کا ایک حصہ سمجھتے تھے۔ اس طرح معیاری تاریخیں اور سرکاری تالیفات مرتب ہوئیں۔ دفتری تالیفات کے ذریعے کسی مخصوص شاہی خاندان کے تاریخ وار واقعات کو منضبط کیا گیا۔ ساتھ ہی ساتھ سرکاری اور غیر سرکاری ذرائع سے سوانح عمریاں بھی مرتب کی جاتی تھیں۔ بہر حال ابتدائی چینی مورخین کے خیالات، چین کے علاقے کی ضرورتوں، روایتوں اور ان کے عالمی تصور سے تشکیل پاتے تھے۔ کنفیوشس کے مضبوط ضابطہ اخلاق نے اس طرز فکر پر اپنا گہرا اثر مرتب کیا۔ پرانے دانش کدوں میں جہاں اس قسم کی تاریخیں لکھی جا رہی تھیں وہ 19 ویں صدی کے وسط میں مغربی علمی اثرات کی وجہ سے اپنی اہمیت کھونے لگیں۔

1.3.3 قدیم ہندوستانی نظریہ (Ancient Indian Theory)

عام طور پر یہ خیال کیا جاتا ہے کہ قدیم ہندوستانیوں نے اپنی تاریخ کا کوئی ریکارڈ نہیں رکھا اور انہیں تاریخ کا احساس نہیں تھا۔ لیکن یہ خیال پوری طرح صحیح نہیں ہے۔ اگرچہ انہوں نے سیاسی واقعات نہیں لکھے۔ لیکن اپنے ماضی کے چند ایسے پہلوؤں کو قلم بند کیا جنہیں وہ محفوظ رکھنے کے لائق تصور کرتے تھے۔ نسبی شجروں کو محفوظ رکھا جاتا تھا اور ایسی حکایتیں جو مفید خیالات سے معمور ہوتیں اور ان کی روایتوں سے ہم آہنگ ہوتیں تو انہیں ضبط تحریر میں لایا جاتا تھا۔ اس کا اظہار ابتدائی کتابی مواد سے ہوتا ہے جس کو اتھاس کہا جاتا تھا یعنی پُرانوں کی روایت۔ ان کتابوں کے مصنفین برہمن تھے۔ سیاسی تفصیلات جیسے سلطنتوں کے نام، ان کی حکومت کے ایام کی تعداد وغیرہ ایک وسیع تر منصوبے سے جڑے ہوتے تھے جس کے ذریعے سے کائنات کے ارتقا کو اُجاگر کرنا مقصود تھا۔ انہوں نے وقت کا تعین چار زمانوں (یگوں) میں کیا۔ جس میں ہر آنے والے دور کے اخلاقی اور معاشرتی اداروں کا انحطاط نمایاں ہو گیا تھا۔ گو تمام پُرانوں اور رزمیوں کو ایک مخصوص وقت میں تحریر نہیں

کیا گیا تھا۔ لیکن مسلسل نئے مواد کو اس میں شامل کیا جاتا رہا۔ اس مواد کا تاریخی پھیلاؤ بہت وسیع ہے۔ پُرانوں کی روایت میں تاریخ کے باقاعدہ اور سلسلے وار تصور کی عدم موجودگی کا بنیادی سبب یہ تھا کہ ان کی تحریریں وقت کے برہمنی تصور پر مبنی تھیں۔ یہ تصور وقت کے گردش کرنے والے نظریے کے اطراف گھومتا تھا۔ جہاں چیزیں ایک لکیر کے مانند آگے نہیں بڑھتی تھیں اور کسی مقررہ واقعہ پر مختصر عروج کو نہیں پہنچتی تھیں۔ اس عالمی تصور کے لحاظ سے سیاسی تغیرات واضح طور پر سماج کی عام فکر اور اس کے اخلاقی اقدار میں کوئی فرق نہیں پیدا کرتے تھے۔

اس کے برعکس بدھ مت کے عالم خانقاہی نظام کے تاریخ وار واقعات محفوظ رکھتے تھے۔ دیہاؤ مس اور مہاؤ مس جیسے واقعات کی دستاویزوں کو دربار کی سرپرستی میں زیادہ تر منظوم شکل میں لکھا گیا۔ چھٹی صدی عیسوی کے بعد درباری وقائع اور تاریخی سوانح بھی ہندو راجاؤں کے لیے تحریر کیے جانے لگے۔ ان تحریروں میں ہندوستانیوں نے تاریخی شعور کا اظہار کیا۔ تاہم صرف 12 ویں صدی عیسوی ہی میں ایک ابتدائی تاریخی تحریر وقائع کی شکل میں کشمیر کے بادشاہوں کی سوانح کے بارے میں دستیاب ہوتی ہے۔

1.3.4 قدیم یونانی اور رومی نظریہ (Ancient Greek and Roman Theory)

مغرب اور یورپ کی جانب آگے بڑھیں تو پتا چلتا ہے کہ قدیم یونانیوں نے پہلی دفعہ تاریخ کو تسلیم کیا۔ سماج اور اس کی قدروں کو بھی قبول کیا۔ درحقیقت یونانی زبان میں تاریخ کے معنی دریافت یا تحقیق کے ہیں۔ قدیم یونانی تاریخ نویسی میں مخصوص حقائق کو قلم بند کرنے پر زور دیا گیا۔ قدیم یونانیوں کے اس ٹھوس عملی رویہ نے ان کی تحریروں کو مستند بنا دیا۔ چھٹی صدی قبل مسیح کے مورخ ہیروڈوٹس (Herodotus) کو 'بابائے تاریخ' سمجھا جاتا ہے، کیوں کہ اس نے اس مضمون کو ایک دانش ورانہ طاقت عطا کی۔ اس روایت کو باقاعدگی کے ساتھ دوسرے یونانی مورخین نے آگے بڑھایا۔ ان میں تھوسی ڈائیڈس (Thucydides) اپنی صاف ستھری تصانیف کی وجہ سے ممتاز مقام رکھتا ہے۔ رومیوں نے یونانی تاریخ نویسی کی روایتوں کو مزید آگے بڑھایا۔ تاہم انہوں نے اپنے ادبی اصولوں کو کام میں لاتے ہوئے رومی تاریخ لکھنے کے لیے لاطینی کا استعمال شروع کیا۔ شاہی گھرانے کے کارناموں پر زور دینے کا رجحان جاری رہا۔ اس کے علاوہ انہوں نے اس خیال کو تقویت دی کہ وہ مجموعی طور پر علاقہ کے کارناموں کو دوام بخشنے میں دلچسپی رکھتے ہیں۔ لیوی (Livy)، پلینی (Pliny)، ٹیسی ٹس (Tacitus) وغیرہ نامور رومی مورخین تھے۔ ابتدائی عیسائی مورخین نے یونان اور روم کی روایت کو چیلنج کیا۔ انہوں نے تاریخ کے تصور میں ایک نئے پہلو کا اضافہ کیا کہ وہ ایک الوہی منصوبے کی تکمیل کرتی ہے۔ تاریخ اور سچائی پر زور دینے کے خیال کو ایک ایسا سٹیج تصور کیا گیا جس پر نیکی اور بدی کے درمیان معرکہ آرائی ہوئی۔ انہوں نے تاریخ کے ارتقا کو ایک سیدھی لکیر کا عمل سمجھا جو قیامت پر مکمل ہوگا۔

1.3.5 عہد وسطیٰ کا اسلامی نظریہ (Medieval Islamic Theory)

مسلمانوں کی فتوحات کے بعد شمالی ہندوستان میں ایک ترقی یافتہ تاریخ نویسی کی روایت کو روشناس کیا گیا۔ 12 ویں صدی سے لے کر چھ صدیوں تک مسلم تاریخ نویسی نے برصغیر میں اپنا سکہ جمائے رکھا۔ ہندوستان کی مسلم تاریخ نویسی، اسلامی تاریخ نویسی سے بے حد متاثر رہی جس کو مغربی ایشیا اور ایران میں فروغ ہوا۔ اسلامی روایت وقت کے تصور کی سیدھی لکیر کے تصور پر مبنی تھی جس نے پیغمبر محمد ﷺ کو تاریخی

عمل کی تکمیل اور بام عروج تک پہنچتے دیکھا۔ یہ عمل زمانہ کے حساب سے دنیا کے آغاز کے ساتھ شروع ہو گیا تھا۔ یہ تاریخی نظیر اسلامی تہذیب کے ارتقا میں بہت اہمیت رکھتی تھی۔ تاریخ کا یہ شعور بالخصوص پیغمبر اسلام کی سچائی، اعمال صالحہ کی اہمیت اور ان کی زندگی سے متعلق واقعات کی مستقل طور پر دوبارہ توثیق اور جانچ کا تقاضا کرتا تھا۔ اس لیے بہت سی تاریخیں جو لکھی گئیں وہ ہجری سال کے مطابق سلطنتوں کے عہد حکومت اور ان کی تبدیلی پر مبنی تھیں۔ مسلم مورخین نے سوانح عمریاں اور سیاسی تواریخ بھی لکھیں، لیکن وہ بنیادی طور پر سیاست دانوں اور حکمرانوں کے نظم و نسق اور ان کی فوجی مہمات تک محدود تھیں۔ ہندوستان میں ضیاء الدین برنی اور ابوالفضل نامور مورخین تھے۔ ضیاء الدین برنی کی تاریخ فیروز شاہی، اور ابوالفضل کی 'اکبر نامہ' کو برصغیر میں فروغ پانے والی تاریخ نویسی کی روایتوں کا ایک لازمی حصہ خیال کیا جاسکتا ہے۔ انہوں نے مروجہ طریقوں کو بہتر بنایا۔ عہد وسطیٰ میں ہندوستانی لوگ تاریخ کا یہی تصور رکھتے تھے۔

1.3.6 عہد وسطیٰ کا عیسائی نظریہ (Medieval Christian Theory)

یورپ کے ضمن میں عہد وسطیٰ کے دوران واقع کی شکل میں تاریخ نویسی کا کام زیادہ تر کلیسا کے تعلیم یافتہ راہبوں کے ہاتھ میں رہا۔ کلیساؤں نے علم و آگہی کو زندہ رکھا۔ ان مورخین نے تاریخ و واقعات مفصل تفصیلات کے ساتھ قلم بند کیے۔ صرف چند خانقاہی مصنفین نے نہ صرف وقوع پذیر واقعات کو پیش کیا بلکہ ان کے اسباب و علل پر بھی روشنی ڈالی۔

1.4 تاریخ نویسی کے جدید نظریات (Modern Theories of Historiography)

نشاۃ ثانیہ کے آغاز کے ساتھ تاریخ نویسی زیادہ وسیع اور جامع ہو گئی۔ حالانکہ تاریخ کو اب بھی ادب کا ایک شعبہ خیال کیا جاتا رہا، لیکن مورخین پہلے کی نسبت زیادہ معروضی ہو گئے۔ وہ سماج اور ریاست کے وسیع تر سروکار میں دلچسپی لینے لگے۔ سترہویں صدی میں تمام تصانیف بنیادی طور پر کلیسا اور سیاسی تاریخ سے متعلق رہیں۔ اس دور میں قدیم زمانوں کے رسوم و رواج اور آثار قدیمہ کا بھی مطالعہ کیا گیا۔ 18 ویں صدی اور روشن خیالی کے عہد کی آمد کے بعد تاریخ نویسی نے ناقدانہ طرز اختیار کر لیا۔ خصوصی طور پر روشن خیالی کے مورخین نے مروجہ اداروں پر تنقید کی اور قدیم سماجی اور مذہبی رسومات کا تجزیہ کرنا شروع کیا۔ انہوں نے ماضی کو سمجھنے کے لیے عقلیت پسندانہ نقطہ نظر کو بروئے کار لانے کی کوشش کی۔ اگرچہ تحقیق کے دائرے کو وسیع کر دیا گیا لیکن تاریخ نویسی کا طرز، صحت اور درستگی کا معیار بہتر نہیں ہو سکا۔

فرانسیسی انقلاب کے ساتھ نئے خیالات اور عصری سیاست کے مسائل کو پیش کرنے کے لیے مورخین نے نئی سمتوں کی طرف اپنا رخ پھیر دیا۔ 19 ویں صدی ہی میں تاریخی حقائق کی توجیہ کے لیے نئے طریقے سامنے آئے۔ اس سے اصلی تحقیق کی طرف رہنمائی ہوئی اور مورخین کئی مکاتب فکر میں تقسیم ہو گئے۔ ایک رومانی مکتب فکر ظہور پذیر ہوا۔ جس کا خاص سروکار انقلاب اور عہد وسطیٰ کی تاریخ سے تھا۔ بعض دوسرے مورخین نے بین الاقوامی تعلقات اور سماج کی ہیئت پر زور دیا۔ درحقیقت فرانسیسی انقلاب نے خود ایک وسیع ادب کی تخلیق کی۔ جسے مختلف زاویوں سے دیکھا جانے لگا۔ کئی جدید مورخین رانکے کے تاریخی تجزیہ کے طریقہ سے متاثر ہوئے۔ لیو پولڈ وان رانکے (Leopold Von Ranke) ایک جرمن مورخ تھا جس نے بے تعصبی کے ساتھ اصل دستاویزوں کا تنقیدی جائزہ لے کر تاریخ کا

معروضی مطالعہ پیش کیا۔ بعض گوشوں سے اس کے طریقہ کار پر تنقید کی گئی لیکن مجموعی طور پر تاریخ نویسی پر اس کا گہرا اثر مرتب ہوا۔

عمومی طور پر یہ کہا جاسکتا ہے کہ 19 ویں صدی کے رجحانات 20 ویں صدی تک باقی رہے۔ فرانسیسی انقلاب ایک اہم واقعہ تھا جس کی نئی نئی تشریحات اور تعبیروں کا سلسلہ جاری رہا۔ انقلاب کی معاشی ہیئت اور طبقاتی کردار کا تجزیہ کرنے اور صرف ان اسباب کا جائزہ لینے کے بجائے حقیقی واقعات کے مطالعے کا آغاز ہوا۔ 20 ویں صدی میں سیاسی اور معاشی تاریخ پر زیادہ توجہ دی جانے لگی۔ مارکسی مورخین تاریخی مسائل کی مادی اصطلاحوں میں تشریح کرنے لگے۔ درحقیقت 20 ویں صدی کی تاریخ نویسی میں سب سے عظیم تبدیلی ساری دنیا میں مارکسی اور غیر مارکسی کے درمیان تاریخ نویسی کی تقسیم تھی۔ موجودہ دور میں تمام اقسام کے مورخین کی دلچسپی ماضی کے تنقیدی جائزہ پر مرکوز ہو چکی ہے کہ واقعات کس طرح پیش آئے اور ان کو کیا تعبیر دی جائے۔ اس تمام عرصے میں ہم دیکھ چکے ہیں کہ کس طرح تاریخ نویسی کے تصور میں وسعت پیدا ہوئی اور کس طرح تحقیق میں تخصیصی مہارت ظہور پذیر ہوئی۔

1.5 تاریخ کی ہمہ گیریت (Universality of History)

تاریخ کیا ہے؟ اس کی تفہیم کا دائرہ نہایت وسیع ہے اس کا خاکہ اوپر پیش کیا جا چکا ہے۔ ماقبل جدید سماجوں نے تاریخی نشوونما کو ان کے اپنے کائناتی تصورات کے دائرے میں رکھ کر دیکھا جس میں وہ تاریخ کو محض ماضی کے واقعات کا سیدھا سادہ بیان سمجھتے تھے یا ماضی میں وقوع پذیر ہوئے واقعات کا تاریخ دار اندراج خیال کرتے تھے۔ مغرب کی دانش ورانہ روایت کے مطابق 18 ویں صدی تک مختلف قسم کی تاریخ نویسی کے نمونے فروغ پائے۔ بہت سے مورخین نے بیانیہ طرز کو وضاحت کا عام وسیلہ بنایا اور یہی جدید یورپی اور امریکی تاریخ نگاروں کی وراثت بن گئی۔ آج تاریخ اپنے طریقوں اور معیارات کے مطابق انسانی سرگرمیوں کا مجموعی طور پر جائزہ لینا چاہتی ہے۔ ماضی کو مکمل طور پر سمجھنے کے لیے رونما ہونے والے واقعات کی حقیقی سمت کا مطالعہ اور تاریخی غور و فکر کا عمل تاریخ کے دائرہ کار کا ایک لازمی حصہ خیال کیا جاتا ہے۔ دوسرے لفظوں میں تاریخ صرف ماضی کے واقعات کا علم نہیں ہے جیسا کہ وہ پیش آئے بلکہ تاریخ میں یہ بھی دیکھا جاتا ہے کہ آدمی ان واقعات کی کس طرح توضیح کرتا ہے۔ آسفر ڈانگلس ڈکشنری میں لفظ تاریخ کی وضاحت اس طرح کی گئی ہے،

”ایک تحریری بیان جو تاریخی تسلسل میں اہم اور عام واقعات کی خاص طور پر ان واقعات کی جو ایک خاص ملک، عوام یا فرد سے متعلق ہوں مسلسل باضابطہ دستاویز ہوتا ہے۔“

1.6 تاریخ کا فلسفہ (Philosophy of History)

تاریخ کا فلسفہ درحقیقت تاریخ کے مفہوم، وسعت اور ان بنیادی قوانین سے بحث کرتا ہے جو تاریخی تبدیلیوں وغیرہ پر اثر انداز ہوتے ہیں۔ یہ سوالات معمولی پیشہ ور مورخین سے تعلق نہیں رکھتے جو، اپنی محدود تجرباتی تحقیق میں مشغول رہتے ہیں بلکہ ان دانش وروں اور فلسفیوں سے تعلق رکھتے ہیں جو مجموعی طور پر تاریخ کے دھارے پر نگاہ رکھتے ہیں۔ وہ اس تاریخی عمل پر بھی نگاہ رکھتے ہیں جو عقل کو مطمئن کرتا ہے۔ 1784ء میں ہیڈر (Header) کی کتاب 'Ideas for a Philosophical History of Mankind' شائع

ہوئی تو تحقیق کی اس مخصوص نوعیت کو ایک علاحدہ مضمون کی حیثیت سے تسلیم کر لیا گیا۔ اس میدان میں بیٹلی کی کتاب 'Philosophy of History' نہایت مشہور اور اہم تصنیف ہے۔ موجودہ سیاق میں ہم تاریخ کے نظری فلسفہ کی تفصیلات میں نہیں جاسکتے۔ لیکن تاریخ کے مختلف نظریات پر توجہ مرکوز کریں گے جو اس جدید دور میں اس مضمون کی نوعیت کو واضح کرنے کی کوشش کرتے ہیں۔

سترہویں صدی سے۔ بیکن (Bacon)، اور ڈیس کارٹس (Descartes) اور دوسروں کی تحریروں کے ذریعے حقیقی علم کا سائنس کے طریقوں سے موازنہ کیا جاتا رہا۔ 18 ویں صدی میں تاریخ کے طریقہ کار کی خصوصیت کے بارے میں سوالات اٹھائے جاتے رہے۔ اس وقت تاریخ کا علم کے ایک شعبے کی حیثیت سے طبعی سائنس سے تقابل کرنے کی کوشش کی گئی۔ طبعی سائنس کو حقیقی علم کی شکل تصور کیا جاتا تھا۔ 19 ویں صدی میں تاریخ کے مطالعے پر سائنس کے طریقوں کا اطلاق ایک رواج بن گیا تھا۔ مورخین نے تحقیق کے ان طریقوں کو استعمال کرنا شروع کیا جو قدرتی سائنس میں استعمال کیے جاتے ہیں۔ انہوں نے طبعیات اور کیمیا کو تاریخ کے لیے نمونے کے طور پر اپنانا شروع کیا۔ تاریخ اور سائنس کے رشتے پر بحث ختم نہ ہونے والی ہے۔ یہ بحث بنیادی طور پر دو مفروضات پر مبنی ہے۔

• تاریخ وہ ہے جو انفرادی طور پر ماضی میں وقوع پذیر ہوا۔

• تاریخ ایک سائنس ہے اور اس کے حقائق کی اساس پر عالم گیر قوانین تشکیل دیے جاسکتے ہیں۔

19 ویں صدی کے مورخین ان دو مفروضات کے تعلق سے مختلف خیالات رکھتے تھے اور اسی کے نتیجے میں فکر کے دو مکاتب وجود میں آئے

1.6.1 عینیت پسند مکتب فکر (Idealist School of Thought)

19 ویں صدی کے اختتام پر عینیت پسند مکتب فکر کا آغاز ہوا۔ فلسفی مورخین جیسے بنی ڈیو کروس (Benedetto Croce) اور ولیم ڈیلٹی (Wiliam Dilthey) نے پہلی مرتبہ اس خیال کو پیش کیا کہ تاریخ کو ایک علم کے شعبہ کی حیثیت سے تحقیق کے اپنے طریقوں کو استعمال کرنا چاہیے۔ انہوں نے کہا کہ مورخ کے مقاصد ایک سائنس داں کے مقاصد سے مختلف ہوتے ہیں۔ ان کے خیال میں مورخین کو عالمی قوانین یا نظریات کے انکشافات سے تعلق نہیں رکھنا چاہیے بلکہ انہیں ماضی میں کیا ہوا اور کیوں ہوا سے واسطہ رکھنا چاہیے۔ تاریخی واقعات بطور خود مخصوص، منفرد اور ناقابل اعادہ ہوتے ہیں۔ اس طرح، تاریخ کو ایک مخصوص قسم کی سائنس سمجھا جاسکتا ہے۔ یہ ایک ٹھوس سائنس ہے جو عام معلومات میں ختم نہیں ہو جاتی بلکہ وہ انفرادی سچائیوں میں باقی رہتی ہے۔ برطانوی فلسفی مورخ آر۔ جی۔ کلنگ ووڈ نے مندرجہ بالا خیالات کا اظہار کیا اور زور دیا کہ مورخ کا سب سے زیادہ اہم کام اپنے ذہن میں تاریخی عوامل سے متعلق مباحث پر دوبارہ غور کرنا اور اس بارے میں قوانین وضع کرنا ہے۔ ایسا کرنے کے لیے اسے اپنے تخیل سے کام لینا چاہیے، کچھ ایسا جس کا ثانی طبعی علوم کے طریقہ میں موجود نہ ہو۔ تخیل، عینیت پسند مکتب فکر میں تاریخی فکر کے بارے میں مرکزی اہمیت کا حامل سمجھا جاتا ہے۔

1.6.2 ثبوتیت پسند یا اثباتی مکتب فکر (Positivist School of Thought)

19 ویں صدی کے ثبوتیت پسند مکتب فکر نے اس نظریہ کی سختی سے تردید کی کہ تاریخ علم کی ایک خود مختار شاخ ہے۔ درحقیقت ان

کا

بنیادی مقصد یہ بتانا تھا کہ علم کی تمام شاخیں ایک ہی قسم کے سائنسی طریقہ پر منحصر رہتی ہیں۔ یعنی مشاہدہ، خیالی عکاشی اور جانچ۔ تاہم ثبوتیت پسند مکتب فکر میں اختلاف رائے پایا جاتا ہے۔ آگسٹ کوٹ (Auguste Comte) اور اس کے ماننے والوں کو قدیم وضع کی مثبت طرز فکر رکھنے والے سمجھا جاتا ہے، کیوں کہ انہوں نے وکالت کی تھی کہ تاریخ ایک سائنس نہیں ہے اسے سائنس کے درجہ تک لے جایا جاسکتا ہے اور یہ اسی وقت ممکن ہے کہ اگر مورخین انفرادی حقائق کے بجائے ان اصولوں پر نگاہ رکھیں جن کی وہ ترجمانی کرتے ہیں۔ بالفاظ دیگر انہیں تاریخ کے اسباق یا قوانین کو تشکیل دینا چاہیے۔ کارل پوپر (Karl Popper) اور ثبوتیت فکر سے ہمدردی رکھنے والوں نے تاریخ کے تعلق سے مختلف رویہ اپنایا۔ ان کا خیال ہے کہ تاریخ سائنس سے کم کچھ بھی ہونا چاہیے۔ بہر حال مورخین کو حقائق کا ساتھ نہیں چھوڑنا چاہیے۔ تاریخ کا عملی سرگرمیوں جیسے انجینئرنگ سے تقابل کیا جاتا ہے۔ ہر مخصوص زیر غور نمونے پر معلومات کا اطلاق کیا جاتا ہے۔ ثبوتیت پسند طرز فکر کے مورخین کا خاص دلیل یہ تھی کہ سبھی علوم سائنسی ہیں لیکن علم کے شعبوں میں تاریخ کو طبعیات کی سطح پر نہیں رکھا جاسکتا۔

1.7 تاریخ اور معروضیت (History and Objectivity)

اگر تاریخ کو ایک خصوصی شعبہ علم تصور کیا جائے جو اپنے موضوع سے ایک خاص قسم کا رشتہ رکھتی ہے تو تاریخی معروضیت کا سوال اہم بن جاتا ہے۔ کردس اور کلنگ ووڈ کے عینیت پسندانہ نظریات نے صاف طور پر واضح کر دیا تھا کہ مورخ کے موجودہ خیالات ماضی کو دوبارہ جنم دیتے ہیں۔ ان صورتوں میں تاریخی بیان میں لازمی طور پر مصنف کی انفرادی دلچسپی اور اس کی شخصیت کا رنگ شامل ہو جاتا ہے۔ حتیٰ کے دوسری صورتوں میں بھی خالص معروضی تاریخی بیان لکھا نہیں جاسکتا۔ غیر جانب دار تاریخ جو ایک مثالی چیز ہے۔ عملی طور پر ناممکنات میں سے ہے۔ اس کے کئی اسباب ہیں۔ پہلی بات تو یہ ہے کہ قدرتی طور پر تاریخ انتخابی ہوتی ہے۔ مورخ اپنے زیر مطالعہ موضوع کے بارے میں سب کچھ بیان نہیں کر سکتا۔ دوسرا یہ کہ تاریخی فیصلے مختلف قسم کے مفروضات اور قیاس آرائی پر مبنی ہوتے ہیں جو نزاعی ہوتے ہیں۔ ہر مورخ کا مزاج الگ ہوتا ہے۔ ایک مورخ جو ایک دور سے وابستہ ہوتا ہے اور اس کے لیے کوئی بات اہم ہوتی ہے لیکن یہی بات دوسرے مورخ کے لیے اتنی اہمیت کی حامل نہیں ہوتی کیوں کہ اس کا دور اور پس منظر علاحدہ ہوتا ہے۔ حالانکہ یہ بات بھی قابل غور ہے کہ مذہبی عقیدے، سیاسی خیالات، اخلاقی اور سماجی تصورات، شعوری اور غیر شعوری طور پر مورخ کے حقائق پیش کرنے کے عمل پر اثر انداز ہوتے ہیں۔ درحقیقت ہر مورخ کو تاریخ اور پروپگنڈہ میں امتیاز پیدا کرنے کی شعوری کوشش کرنی چاہیے۔

مندرجہ بالا اسباب کی وجہ سے یہ اکثر کہا جاتا ہے کہ مورخ کی تحریر پر خاص قسم کی موضوعیت کا اثر پڑتا ہے۔ حالیہ عرصے میں مورخین جیسے ای۔ ایچ۔ کار نے اس خیال پر تنقید کی ہے۔ پھر بھی مورخین کے درمیان عدم اتفاق نہ صرف عام بات ہے بلکہ وہ اس پر سختی سے کاربند بھی رہتے ہیں۔ یہ بات اس وقت واضح ہو جاتی ہے جب ہم کسی ایسے دور کی تاریخ کا مطالعہ کرتے ہیں جس کو مختلف مکاتب فکر کے مورخین جیسے آزاد خیال، عقلیت پسند، مارکسی یا قوم پرستوں نے لکھا ہو۔ ان کی مختلف وضاحتیں ان کے اپنے یقین پر مبنی ہوتی ہیں۔ اس بنیاد پر وہ

تاریخ کے تعلق سے اپنے حریف کے خیالات کو غیر درست قرار دیتے ہیں۔ بعض دانشور بحث کریں گے کہ ایک فن کار کی طرح مورخین مختلف انداز سے ماضی کی تصویر کی عکاشی کرتے ہیں اور ہر مورخ مختلف نقطہ نظر کو پیش کرتا ہے۔ مورخ کی شخصیت کا اظہار اس کی تاریخی فکر کو سمجھنے میں مدد و معاون ثابت ہوتا ہے۔ اس لیے ممتاز مورخ 'ای۔ ایچ۔ کار' اعلان کرتا ہے کہ "تاریخ مورخ اور اس کے حقائق کے درمیان رابطہ کا ایک مسلسل عمل ہے۔ حال اور ماضی کے درمیان کبھی نہ ختم ہونے والا مکالمہ ہے۔"

ہم یہ کہہ سکتے ہیں کہ سائنسی نقطہ نظر سے معروضیت تاریخ میں ناقابل حصول ہے۔ تاریخ ایک سائنسی مرتبہ حاصل نہیں کر سکی۔ کیوں کہ آج مورخین تاریخ کی ترجمانی کے عالمی طور پر قبول کیے جانے والے اصولوں کو تشکیل دینے میں ناکام ہو گئے ہیں۔ تاریخ کے فلسفہ کا سوال آج تک جواب مانگ رہا ہے۔ اس کا مطلب یہ ہوا کہ تاریخ نویسی کا طریقہ مستقبل میں تاریخی مطالعے کی نشوونما سے قریبی طور پر جڑا ہوا ہے۔ ہم آئندہ کئی میں اس پہلو کا جائزہ لیں گے اور یہ دیکھیں گے کہ کس طرح تاریخ کا دوسرے سماجی علوم پر اثر مرتب ہوا ہے۔ گذشتہ اوراق میں ہم دیکھ چکے ہیں کہ تاریخ کی تبدیل ہوتی ہوئی تعریفیں یہ واضح کرتی ہیں کہ ہر سماج خواہ وہ ماقبل جدید ہو یا جدید، ماضی کے تعلق سے خود اپنے احساس کو فروغ دیتا ہے۔ ایسا فلسفیانہ اور سائنسی روایتوں کے ارتقا کے دائرے میں ہوا ہے۔ اس مفہوم میں "تاریخ کیا ہے" کے سوال کا جواب ہر گز عالمی نہیں ہو سکتا۔ ہمیں تاریخ کی ان تعریفوں سے مطمئن ہونا چاہیے جو وقت، حالات اور مقام کے اعتبار سے کی گئی ہیں۔

1.8 اکتسابی نتائج (Learning Outcomes)

اس اکائی میں

- تاریخ کے مفہوم اور وسعت کی وضاحت کی گئی ہے۔
- تاریخ کے تعلق سے مختلف نظریات اور تصورات کو پیش کیا گیا ہے۔
- چینوں کا تاریخ کے تعلق سے مرکزی خیال یہ تھا کہ ابتدا میں ایک مثالی ریاست کے بعد حالات بگڑتے چلے گئے اور وقت کے ساتھ ان میں مزید ابتری پیدا ہو گئی۔
- 16 ویں صدی میں تاریخ نویسی میں وسعت آئی اور وہ پہلے سے زیادہ جامع ہو گئی۔ 18 ویں صدی میں مورخین نے ماضی کو سمجھنے کے لیے زیادہ عقلیت پسند نقطہ نظر اپنایا۔ 19 ویں صدی کے درمیان جرمنی کے مورخ رائے نے خاص طور پر اصلی دستاویزوں کو استعمال کر کے تاریخ کو سائنس کی طرح مکمل معروضی بنانے کی کوشش کی۔ 20 ویں صدی میں کارل مارکس کے اثر کی وجہ سے تاریخی مسائل کی مادی اور معاشی اصطلاحوں میں ترجمانی کے جانے لگی۔
- 16 ویں اور 20 ویں صدی کے درمیان تاریخ نویسی میں نشوونما پر روشنی ڈالی گئی ہے۔
- سائنسی نقطہ نظر سے تاریخ میں معروضیت ناممکن بات ہے۔ تاریخ نویسی میں ہمیشہ موضوعاتی عنصر کار فرما رہتا ہے۔ تاہم ممکنہ حد تک تاریخ کو معروضی بنانے کے لیے کوشش کی جانی چاہیے۔

1.9 کلیدی الفاظ (Key Words)

کتابیات (Bibliography)	:	کتابوں کی فہرست
آرکائیوز (Archives)	:	دستاویزات
ایناکرونزم (Anachronism)	:	سہو زمانی
آبجیکٹیوٹی (Objectivity)	:	معروضیت
اورل ہسٹری (Oral History)	:	زبانی تاریخ

1.10 نمونہ امتحانی سوالات (Model Examination Questions)

1.10.1 معروضی جوابات کے حامل سوالات (Objective Answer Type Questions)

- 1- عرف عام میں تاریخ کا لفظ کن معنوں میں استعمال ہوتا ہے؟
- 2- بابائے تاریخ کسے سمجھا جاتا ہے؟
- 3- مشہور مورخ لیوی کس تاریخی روایت سے تعلق رکھتے تھے؟
- 4- فرانسیسی انقلاب کے کسی ایک مشہور مفکر کا نام بتائیے۔
- 5- Idea of History کے مصنف کون ہیں؟
- 6- اثباتیت پسند فلسفے کے بانی کون ہیں؟
- 7- تاریخ نویسی کے سائنسی طریقہ کار کی بنیاد کس نے رکھی؟
- 8- ”قوموں کے بدلنے کی بنیاد ’عصبیت‘ ہوتی ہے۔“ کس نے کہا؟
- 9- چینی اصطلاح شی (Shih) کے معنی کیا ہیں؟
- 10- سہو زمانی سے کیا مراد ہے؟

1.10.2 مختصر جوابات کے حامل سوالات (Short Answer Type Questions)

1. قبائلی سماجوں کا ان کے ماضی کے تعلق سے کیا نقطہ نظر تھا؟
2. عینیت پسند مکتب فکر کے بارے میں بتائیے۔
3. آج تاریخ کی وسعت کیا ہے؟ جائزہ لیجیے۔
4. تاریخی وضاحت کی خصوصیت بیان کیجیے۔

5. کس حد تک تاریخ معروضی یا موضوعاتی ہوتی ہے؟ جائزہ لیجیے۔

1.10.3 طویل جوابات کے حامل سوالات (Long Answer Type Questions)

- 1- ہندوستان میں عہد قدیم اور عہد وسطیٰ میں تاریخ نویسی کے فروغ پر ایک تفصیلی مضمون لکھیے۔
- 2- یورپ میں قدیم، وسطی اور جدید ادوار کے دوران تاریخ نویسی میں کیا تبدیلیاں واقع ہوئیں؟ تفصیلی طور پر جواب دیجیے۔
- 3- تاریخ کے فلسفے کے کسی دو مکاتب فکر پر تفصیلی طور پر روشنی ڈالیے۔

1.11 مزید مطالعے کے لیے تجویز کردہ کتابیں

(Suggested Books for Further Readings)

1. Carr, E.H., What Is History, Vintage, New York, 1961.
2. Collingwood, R.G., The Idea of History, Oxford University Press, London, 1978.
3. Gardiner, P., Theories of History, Oxford University Press, Glasgow, 1974.
4. Popper, Karl. Poverty of Historicism, Routledge, 2015.
5. Walsh, W.H. An Introduction to Philosophy of History, Greenwood Press, Connecticut, 1984.
6. Encyclopedia of Social Sciences, Macmillan Pub Co, 1937.
7. Encyclopedia Britannica, Encyclopedia Britannica Inc. Ltd, UK 2003rd edition, 2003.

8. سید جمال الدین، تاریخ نویسی: قدیم اور جدید رجحانات، مکتبہ جامعہ لمیٹڈ، نئی دہلی۔

9. محب الحسن، ہندوستانی عہد وسطیٰ کے مورخین، قومی کونسل برائے فروغ اردو زبان، نئی دہلی۔

10. خرم قادر، تاریخ نگاری: نظریات و ارتقاء، مکتبہ فکر و دانش، لاہور۔

11. امتیاز احمد خان، سرگزشت تاریخ۔

اکائی 2- تاریخ: معنی، نوعیت اور وسعت

(History: Meaning, Nature and Scope)

	اکائی کے اجزا
تمہید	2.0
مقاصد	2.1
تاریخ کی تعریف اور اُس کا دائرہ کار	2.2
علم تاریخ کی نوعیت	2.3
حقائق اور رائے میں فرق، حقائق کا باہمی ربط اور حوالہ	2.3.1
تاریخی حقائق	2.4
سہو زمانی اور ہم عصر تاریخ	2.5
سہو زمانی	2.5.1
ہم عصر تاریخ	2.5.2
تاریخ، سائنس، سماجی علم یا فن	2.6
تاریخ کی اقسام	2.7
تاریخ کی وسعت	2.8
اکتسابی نتائج	2.9
کلیدی الفاظ	2.10
نمونہ امتحانی سوالات	2.11
معروضی جوابات کے حامل سوالات	2.11.1
مختصر جوابات کے حامل سوالات	2.11.2
طویل جوابات کے حامل سوالات	2.11.3
مزید مطالعے کے لیے تجویز کردہ کتابیں	2.12

2.0 تمہید (Introduction)

علم تاریخ کے مطالعے سے پہلے ہمیں تاریخ کے معنی، نوعیت اور وسعت کے بارے میں جاننا بے حد ضروری ہے۔ اس اکائی میں ہم تاریخ کی تعریف اور اس کے دائرہ کار پر اپنی توجہ مرکوز کریں گے۔ انسانی زندگی میں بہت سارے واقعات اور حادثات رونما ہوتے ہیں۔ یہ سلسلہ گزرے ہوئے زمانے سے حالیہ زمانے تک پھیلا ہوا ہے۔ علم تاریخ کے ضمن میں صرف ان واقعات کا ذکر ہوتا ہے، جن کا انسانی زندگی پر گہرا اثر ہو۔ انہیں واقعات اور حادثات کا تجزیہ کر کے ان کی وجوہات اور نتائج دریافت کرنا اور ان پر غور کرنا علم تاریخ کی اہم ذمہ داری ہے۔ تاریخ کوئی قصہ گوئی یا داستان نویسی نہیں ہے جیسا کہ اس کے تنقید نگاروں کا خیال ہے، نہ ہی یہ کہنا بالکل صحیح ہے کہ اس میں سچ کی تلاش ممکن نہیں۔ یہ بات اگرچہ درست ہے کہ اس میں فطری علوم کی طرح عام اصول نہیں بنائے جاسکتے، لیکن عام اصول نہ ہونے کی وجہ سے اسے تخیلاتی پرواز سمجھنا اور لا حاصل گفتگو کا ذریعہ سمجھنا اس کی اہمیت کا انکار کرنا ہے۔ قوموں کی ترقی میں ان کا اپنی تاریخ سے واقف ہونا بے حد ضروری ہے۔ بہت سارے ادارے جو آج وجود میں ہیں، ان کی جڑیں تاریخ کے دامن میں پوشیدہ ہیں۔ ان کو سمجھنے کے لیے ہمیں چار و ناچار ان کی تاریخ کا مطالعہ کرنا ہی پڑتا ہے۔ مثال کے طور پر ہندوستان ایک جمہوری ملک ہے، لیکن دنیا کے سارے ملک جمہوری نہیں ہیں۔ اب سوال یہ پیدا ہو گا کیا ہندوستان ابتدا ہی سے جمہوری ملک تھا؟ اگر نہیں تو پھر یہ جمہوری ملک کیسے بنا؟ جمہوری ملک ہونے سے پہلے یہ کس طرح کا ملک تھا؟ یہاں کے حکمران کیسے تھے؟ عوام کیسے تھے؟ کس طرح زندگی گزارتے تھے؟ ان کے ذرائع معاش کیا تھے؟ صنعتی دور سے پہلے اگر کھیتی باڑی ہوتی تھی تو اس کا آغاز کب ہوا؟ بادشاہت یا طبقہ امر کا آغاز کب ہوا؟ کیا یہاں موجودہ جمہوریت یا اس سے ملتا جلتا ادارہ کبھی رہا تھا؟ وغیرہ وغیرہ۔ ان سوالات کے جوابات کا مطالعہ اور ان کی دریافت ہی ہندوستان کی تاریخ کا مطالعہ کہلائے گا۔ تاریخ متحرک ہے۔ یہ تبدیلیوں کو قبول کرتی ہے۔ اس کا دامن بے حد وسیع ہے، جس میں انسانی زندگی کی تمام سرگرمیاں تقریباً شامل ہیں۔ اب ہم تاریخ کا مختلف پہلوؤں سے جائزہ لینے کی کوشش کریں گے۔

2.1 مقاصد (Objectives)

اس اکائی کے مطالعے کے بعد آپ

- تاریخ کی تعریف اور اس کا مفہوم کے بارے میں جان سکیں گے۔
- تاریخ کی نوعیت کے بارے میں جان سکیں گے۔
- تاریخی حقائق اور اس کی اقسام کے بارے میں جان سکیں گے۔
- تاریخ کی وسعت کے بارے میں جان سکیں گے۔

2.2 تاریخ کی تعریف اور اس کا دائرہ کار (Definition and Scope of History)

1. آکسفورڈ انگریش ڈکشنری (Oxford English Dictionary) میں تاریخ کی تعریف یوں بیان کی گئی ہے کہ ”تاریخ ایک

تحریری بیان ہے جو تاریخی تسلسل میں اہم اور عام واقعات کا خاص طور پر جو کسی خاص ملک، عوام یا فرد سے متعلق ہوں، ایک مسلسل باضابطہ تحریری دستاویز ہوتا ہے۔“

2. تاریخ کا مفہوم 'تحقیق'، 'جستجو' اور 'حصول معلومات کے لیے کوشش' ہے۔ ارسطو (Aristotle) نے تاریخ کو 'جامد ماضی' کا نام دیا۔ اس کا مطلب یہ ہے کہ فطرت انسانی جامد ہے، ساری انسانی مشغولیات تبدیل نہیں ہوتیں۔ ساری سرگرمیاں اور ادارے صرف اس حد تک مختلف ہیں کہ ان کی تفصیلات میں درجوں کا فرق ہے، اساسی نوعیت وہی ہے۔

3. فرانسس بیکن (Francis Bacon) نے تاریخ کی تعریف ان الفاظ میں بیان کی ہے کہ ”یہ انسانوں کو عقل مند بناتی ہے اور یہ صلاحیت پیدا کرتی ہے کہ وہ صحیح اور غلط میں امتیاز کر سکیں۔“

4. روسو (Rousseau) نے تاریخ کو ایک ایسا ہنر بتایا ہے کہ جس سے ہم کئی جھوٹی باتوں میں سے ایک ایسی بات کا انتخاب کرتے ہیں جو حقیقت سے قریب تر ہو۔

5. فریڈرک ولیم میٹ لینڈ (Frederic William Maitland) تاریخ کے بارے میں کہتا ہے کہ ”جو کچھ انسانوں نے کیا، کہا اور سوچا وہ تاریخ ہے۔ یہ ایک طرز فکر ہے اور انسانی سرگرمیوں کا عکس ہے، ساتھ ہی ان سب باتوں کا ایک خیالی پیکر ہے جو ماضی میں واقع ہو چکی ہیں۔ یہی تاریخ کا اہم ترین کارنامہ ہے۔“

6. ایڈمنڈ برک (Edmund Burke) کا خیال ہے کہ ”تاریخ دانش مندی سکھاتی ہے اصول و قوانین نہیں۔“

7. کارلائل (Carlyle) کا ماننا ہے کہ ”تاریخ دراصل عظیم ہستیوں کی سوانح عمری اور ان کی کامیابیوں کی محفوظ یادداشت ہے۔ اُس کے مطابق تاریخ کو عام آدمیوں سے کوئی تعلق نہیں ہے بلکہ اُسے غیر معمولی صلاحیتوں والے افراد کی ضرورت ہے۔“

8. چارلس سینوبوس (Charles Seignobos) کہتے ہیں کہ ”تاریخ، لازمی طور پر تشریح و توجیہ اور استدلال کا علم ہے۔ چوں کہ تاریخ کا سارا علم براہ راست نہ ہو کر بالواسطہ ہے، تو اب یہ مورخ کا کام ہے کہ وہ حقائق (Facts) کو کسی عقلی اور سائنسی اصولوں کی بنیاد پر منتخب کرے اور ان کا جائزہ لے کر کسی نتیجے کے بارے میں بتائے۔“

جدید دور سے قبل کے معاشروں نے تاریخ کے ارتقا کو اپنے کائناتی تصورات کے لحاظ سے دیکھا اور تاریخ کو صرف ماضی کے واقعات کا ایک سیدھا سادہ بیان سمجھا۔ یعنی وہ تاریخ کو ماضی میں پیش آئے واقعات کا تاریخ و اندراج خیال کرتے تھے۔ مغرب کی دانش ورانہ روایت کے مطابق 18 ویں صدی عیسوی تک تاریخ نویسی کے مختلف طرزوں کا فروغ ہوا۔ کئی مورخین نے بیانیہ طرز (Descriptive Method) کو وضاحت (Interpretation) کا عام وسیلہ بنایا اور اسی طریقے یا طرز زسانی کو یورپ اور امریکہ کے تاریخ نویسوں کی روایت قرار دیا گیا۔ موجودہ دور میں تاریخ، سائنسی طریقوں اور معیارات کے لحاظ سے انسانی سرگرمیوں کا مجموعی طور پر جائزہ لینے کا نام ہے۔ ماضی کو مکمل طور پر سمجھنے کے لیے پچھلے دور میں پیش آئے واقعات کے بعینہ مطالعے اور غور و فکر کے عمل کو تاریخ کے دائرہ کار کا ایک لازمی حصہ تصور کیا جاتا ہے۔ دوسرے الفاظ میں یہ کہا جاسکتا ہے کہ تاریخ صرف ماضی کے واقعات کا نام نہیں ہے بلکہ تاریخ کے مطالعے میں

اس بات کا بھی لحاظ رکھا جاتا ہے کہ انسان، ان واقعات کی توضیح و تشریح کس انداز سے پیش کرتا ہے۔ تاریخ کی تعریفات بیان کرتے وقت موجودہ دور میں اس بات پر بحث کی جا رہی ہے کہ تاریخ میں صرف حقائق کو جمع کرنے پر زور دینا چاہیے یا ان میں واقعات کی ترجمانی اور تشریح پر بھی توجہ دی جانی چاہیے۔

اس اکائی میں ہم ان تصورات کے چند پہلوؤں کا جائزہ لیں گے کیوں کہ بہت سی تعریفات اور خود تاریخ کے مضمون کی تفہیم خود ان سوالوں کا نتیجہ ہے جو تاریخ کے فلسفے اور تاریخی طریقہ کار کی خصوصیت کے تعلق سے اٹھائے گئے ہیں۔ یہ وہی سوالات ہیں جو پچھلی کئی صدیوں سے فلسفیوں اور ماہرین تاریخ کے ذہنوں پر چھائے ہوئے ہیں۔ ہم تاریخ کے علم کی نوعیت کے علاوہ موضوعیت (Subjectivity) اور معروضیت (Objectivity)، استقرائی (Inductive) اور استخراجی (Deductive) طریقہ کار پر بھی تبصرہ کریں گے۔ علاوہ ازیں ہم یہ سمجھنے کی کوشش کریں گے کہ یہ علم کتنا معتبر ہے اور اس میں مورخ اپنے دور کے کن اثرات کو شامل کر سکتا ہے اور کن کو شامل کرنے سے اسے بچنا چاہیے۔

2.3 علم تاریخ کی نوعیت (Nature of History)

کسی علم کی نوعیت (Nature) اور اس کی وسعت (Scope) کا چولی دامن کا ساتھ ہوتا ہے۔ چوں کہ نوعیت خصوصیات پر مشتمل ہوتی ہے، اس لیے ہم تاریخ کی خصوصیات گنوا کر علم تاریخ کی نوعیت کو سمجھنے کی کوشش کریں گے۔ ہم نے تاریخ کی تین بنیادی خصوصیات پر ابھی تک تبصرہ کیا ہے۔ ہم نے یہ معلوم کیا ہے کہ (1) علم تاریخ ماضی کے حقائق اور واقعات پر مشتمل ہے (2) یہ ایک ارتقائی عمل ہے۔ (3) یہ علم پیشتر دیگر علوم کی طرح انسانی مشاہدے (Human Observation) پر منحصر ہے۔ گویا علم تاریخ کا بیان تاریخ کے مشاہدے کے بغیر ممکن نہیں۔ یہ مشاہدہ سیدھے (Direct) طور بھی ہو سکتا ہے اور بلا واسطہ (Indirect) بھی، یعنی ہم کسی واقعے کے عینی شاہد بھی ہو سکتے ہیں اور اس کے اثرات کے مشاہدے سے اس کے ہونے یا نہ ہونے کا قیاس بھی کر سکتے ہیں۔ پہلی صورت بلا واسطہ مشاہدے کی ہے دوسری بلا واسطہ مشاہدے کی ہے۔ ماقبل تاریخ کے جن ادوار کے متعلق کوئی تحریری معلومات موجود نہیں، ایسے ادوار کی معلومات مادی باقیات کی مدد سے حاصل کی جاتی ہے۔ ایسے ادوار کے لیے جو انسان کی لکھنے کی عادت سے پہلے ہو گزر چکے ہیں، ہم دو الفاظ استعمال کرتے ہیں ماقبل تاریخ (Pre-history) اور نیم تاریخ (Proto-history)۔ تاریخی دور کے مقابلے میں ماقبل تاریخ اور نیم تاریخی ادوار کے واقعات، ان کی ترتیب اور ان کے باہمی ربط کے بارے میں ہماری معلومات زیادہ تر قیاس اور اندازے پر مبنی ہوتی ہیں۔ علم تاریخ کے ماخذات کے بارے میں اس ہم آئندہ اکائیوں میں پڑھیں گے فی الوقت ہم علم تاریخ کے مختلف پہلوؤں پر روشنی ڈالنے کی کوشش کریں گے۔

2.3.1 حقائق اور رائے میں فرق، حقائق کا باہمی ربط اور حوالہ

(Difference between Facts and Theory, Mutual Connection of Facts and Reference)

تاریخ کی معلومات ہمارے پاس دو انداز سے محفوظ ہوتی ہیں ایک حقیقت (Fact) اور دوسرا رائے (Theory)۔ رائے کی مزید

دو اقسام ہوتی ہیں۔ اول وہ جو بیان کرنے والے کے ذہن میں بھی رائے کی حیثیت رکھتی ہے اور دوم وہ جو بھلے ہی بیان کرنے والے کے ذہن میں حقیقت کی حیثیت رکھتی ہو لیکن اصل میں وہ رائے ہی ہوتی ہے۔ پہلی قسم بولنے والے اور سننے والے کے لیے بھی رائے کی ہی حیثیت رکھتی ہے۔ حقائق اور ان کے بارے میں آراء، دونوں میں ایک ربط یا باہمی تعلق پایا جاتا ہے۔ حقائق کی مختلف گروہ بندیاں کی جاسکتی ہیں۔ ہر گروہ بندی میں کسی انفرادی حقیقت کی اہمیت، واقعات اور گروہ کی نوعیت پر منحصر ہوتی ہے۔ یہ اہمیت، حقیقت، حوالے یا واقعات کی گروہ بندی کے اعتبار سے کم یا زیادہ ہو جاتی ہے۔ اس اکائی میں ہم مندرجہ بالا نکات کی فرداً فرداً وضاحت کریں گے۔

تاریخ میں ہونے والا ہر واقعہ اور ہر عمل اپنی مکمل شکل و صورت میں غالباً کسی فرد واحد کی نظر میں نہیں آسکتا۔ اگر کوئی فرد یہ محسوس کرے کہ اس نے کسی تاریخی عمل یا اپنے سامنے ہونے والے واقعے کو مکمل طور پر دیکھ لیا ہے تب بھی اس کے تمام پہلوؤں کا احاطہ کر سکتا تقریباً ناممکن ہوگا۔ کوئی انفرادی واقعہ اپنے آپ میں مکمل نہیں ہوتا۔ اگر ہم مکمل حقیقت (Ultimate Fact) کا تصور کرنا چاہیں تو دنیا کے تمام واقعات کی اصلیت کے مجموعے کا تصور کرنا پڑے گا۔ فی الحال (ابھی تک معلوم انسانی صلاحیت کے پیش نظر) یہ عمل انسانی صلاحیت اور عقل سے ماورا معلوم ہوتا ہے۔ چنانچہ کسی انفرادی ذہن میں مکمل اصلیت کے چند عناصر تو موجود ہو سکتے ہیں لیکن مکمل اصلیت موجود نہیں ہو سکتی۔ یہ ایسی ہی صورت ہے جیسا کہ بتایا جاتا ہے کہ چار نابینا افراد ہاتھی کے بارے میں معلومات حاصل کرنے گئے۔ چاروں نے ہاتھی کے مختلف اعضا کو ہاتھ لگایا۔ ایک کے ہاتھ میں سونڈ آئی، دوسرے کے ہاتھ میں دم، تیسرے نے ہاتھی کی ٹانگ کو ہاتھ لگایا اور چوتھے نے اس کے پیٹ کو۔ گھروٹ کر چاروں میں بحث ہو گئی کہ ہاتھی کیا ہے؟ جس کے ہاتھ میں سونڈ آئی تھی اس نے کہا کہ یہ پائپ کی مانند چیز ہے، جس کے ہاتھ میں دم آئی تھی اس نے کہا کہ یہ سانپ یا رسی کی مانند ہے، جس کے ہاتھ ٹانگ پر پڑے تھے اس نے کہا کہ ہاتھی تو ستون کی طرح ہوتا ہے جب کہ پیٹ پر ہاتھ لگانے والے نے دعویٰ کیا کہ وہ مٹکے کی طرح ہوتا ہے۔ بالکل اسی طرح انسان کے ہاتھ اصلیت کے حصے فرداً فرداً آتے ہیں، ان کا ایک حصہ حقیقت ہوتا ہے اور دوسرا قیاس... ایسا قیاس جسے قیاس کرنے والا حقیقت ہی تصور کرتا ہے۔ جس طرح ہاتھی کے پیٹ کو ہاتھ لگانے والے کے تصور میں جو حقیقت آئی وہ ہاتھی کے پیٹ کے حجم کی تھی۔ اس وجود کی ہیئت کی تمثیل یا تشبیہ میں مٹکے کا ہی تصور مناسب تھا، لیکن یہ تصور کہ ہاتھی ایک بڑا مٹکا ہے، قیاس تھا جسے اس فرد نے حقیقت تصور کیا۔ اگر چاروں نابینا اس بات پر متفق ہو جائیں کہ ہم نے ایک ہی چیز کے مختلف اعضا کو ٹٹول کر پہچانا ہے اور یہ کہ ہاتھی ایک ایسا ذی روح ہے جس میں یہ اعضا ایک ترتیب سے موجود ہیں تو بھی ممکن ہے کہ وہ ان اعضا کو جوڑنے اور ترتیب دینے میں غلطی کر جائیں۔ اس مثال میں تاریخ کی معلومات کی تینوں اقسام پائی جاتی ہیں یعنی (1) حقیقت، (2) حقیقت نمارائے اور (3) واضح رائے۔

2.4 تاریخی حقائق (Historical Facts)

اس اکائی میں حقیقت یا واقعے کے لفظ ہم ایسے تصور کے لیے مخصوص رکھیں گے جس پر کوئی اختلاف رائے نہ ہو یعنی حقیقت یا واقعہ ہم اسی چیز کو کہیں گے جو تمام مشاہدہ کرنے والوں کے لیے مصدقہ اور مسلمہ ہو، گویا جب تک کسی مورخ کو اس بات پر شک نہیں ہوگا کہ قطب الدین ایبک، شہاب الدین محمد بن سام کا غلام تھا اس وقت تک اس بات کو تاریخ کی ایک حقیقت تصور کیا جائے گا، لیکن جس روز کسی مورخ یا

محقق نے یہ دعویٰ کیا کہ قطب الدین، شہاب الدین کا غلام نہیں تھا تب ہر دو بیانات (یعنی قطب الدین شہاب الدین کا غلام تھا، اور قطب الدین شہاب الدین کا غلام نہیں تھا) کی حیثیت حقیقت نما رائے کی ہو جائے گی۔ دونوں حقیقت نما آرا کو تسلیم کرنے والے اپنے اپنے نظریات کو حقیقت نما رائے تصور نہیں کریں گے، بلکہ انہیں حقیقت کا نام دینا پسند کریں گے۔ ایسے نظریات کو ہم اس کتاب میں حقیقت نما رائے کے نام سے شناخت کریں گے۔ مندرجہ بالا مثال میں لازم ہے کہ دونوں میں سے ایک حقیقت نما رائے دراصل حقیقت ہی ہو۔

تاریخی معلومات کی دوسری قسم آرا پر مشتمل ہے، آرا کی مدد سے ہم واقعات کے باہمی تعلق اور ربط کے بارے میں قیاس کرتے ہیں، جہاں لفظ کیوں کہ، چنانچہ، نتیجتاً، گویا کہ، وغیرہ استعمال میں آئیں وہاں عموماً بیان کرنے والے نے اپنی رائے کا استعمال کیا ہوتا ہے۔ اور اس کے ذہن میں یہ بات واضح ہوتی ہے کہ وہ اپنی رائے بیان کر رہا ہے نہ کہ حقیقت۔ یہ رائے کی دوسری قسم ہے یعنی خالص اور واضح رائے۔ ہم اس کے لیے آئندہ صرف لفظ ’رائے‘ استعمال کریں گے۔ ایسی رائے ہمیں یہ بتاتی ہے کہ بیان کرنے والے کے نظریے یا اندازے کے مطابق واقعات کا باہمی ربط کیا ہے۔ اس باہمی ربط کی دو ذیلی اقسام ہیں ’توجیہ‘ اور ’تحریک‘۔ توجیہ کا لفظ ایسے رشتے کی عکاشی کرتا ہے جس کی بنا پر ایک واقعہ دوسرے واقعے کے معرض وجود میں آنے کا سبب بنا ہو جب کہ تحریک کسی مقصد کے حصول سے متعلق انسانی ذہن کی اختراع کو کہنا چاہیے۔ تاریخ کے حقائق، آرا اور حقیقت نما آرا کا باہمی ربط، توجیہ اور تحریک کے تصورات پر مبنی ہوتا ہے اور ان پر زمان و مکان کے تقاضے اور محقق کی موضوعی اور معروضی ذہنیت اثر انداز ہوتی ہے۔

جیسا کہ ہم نے اس اکائی کی ابتدا میں بیان کیا تھا، تاریخ ماضی کو کہتے ہیں اور ماضی کی یہ خصوصیت ہوتی ہے کہ اسے تبدیل نہیں کیا جاسکتا۔ اس اعتبار سے حالیہ واقعات یا آج کا عمل ماضی کو نہ مٹا سکتا ہے نہ تبدیل کر سکتا ہے۔ تاہم آج کے واقعات کی روشنی میں ماضی کے کسی عمل کو سود مند یا نقصان دہ، اچھا یا برا، مثبت یا منفی وغیرہ کہا جاسکتا ہے۔ اس لحاظ سے حال کے واقعات ماضی کے بارے میں ہماری رائے کو متاثر کر سکتے ہیں۔ اس کے برعکس کسی عمل کو کرنے سے پہلے اس کی افادیت کے بارے میں ہماری رائے ہمارے عمل کو متاثر کر سکتی ہے اور نتیجتاً پہلے ہونے والا واقعہ (جس پر ہماری رائے مبنی ہے) بعد میں ہونے والے واقعات کو متاثر کر سکتا ہے۔ گویا زمان کی ترتیب واقعات کے باہمی تعلق کو علی الترتیب متاثر کرتی ہے۔ ایک ہی وقت میں ایک ہی مقام پر ہونے والے دو واقعات اپنی انفرادی حیثیت کے علاوہ اجتماعی طور پر ایک واقعہ بھی تصور کیے جاسکتے ہیں۔ یعنی ان کی تاثیر آئندہ ہونے والے واقعات پر علاحدہ علاحدہ بھی ہوگی اور اس کے علاوہ ان کا ایک یا ایک سے زائد اثر مستقبل پر ایسا ہوگا جس سے کہ وہ مجموعی طور پر ایک ہی واقعہ تصور کیے جائیں۔ مثال کے طور پر بابر کی فتح ہند کے عمل میں ایک طرف تو بابر کا فرغانہ سے نکل جانے کا واقعہ ہے اور دوسری طرف ابراہیم لودھی کی کمزوری۔ ممکن ہے کہ اگر بابر لودھی حکومت کو ختم نہ کرتا تو کوئی اور اس کی جگہ فاتح ہند ہوتا لیکن مغل بادشاہت کے قیام کے واقعے کے لیے بابر کا فرغانہ سے نکلنا اور لودھیوں کا زوال مل کر ایک وجہ بنتے ہیں یعنی یہ ایک واقعے کی طرح کا اثر رکھتے ہیں۔ اسی طرح بابر کا میدان جنگ کے قریب شراب کے برتن توڑنا اور تقریر کرنا دو واقعات ہیں جو فوج کے مزاج پر اثر انداز ہونے کے حوالے سے ایک واقعہ کی حیثیت رکھتے ہیں۔ اگر مختلف مقامات پر بیک وقت رونما ہونے والے واقعات کی معلومات کو ایک مقام سے دوسرے مقام تک پہنچنے میں وقت لگا ہو تب بھی یہ واقعات ایک دوسرے سے منسلک ہو سکتے ہیں۔ تاہم وہ ایک دوسرے پر

اس طرح اثر انداز ہوں گے، جیسے وہ وقت کے اعتبار سے مختلف اوقات میں رونما ہوئے تھے۔

گو 1945ء دنیا کے لیے ایک یادگار سال ہے لیکن ہندوستان کی تاریخ لکھتے وقت اس کی اہمیت کم ہو جاتی ہے اور اسے 1939ء سے لے کر 1945ء تک کے تمام سالوں کے برابر ہی تصور کیا جانا مناسب معلوم ہوتا ہے کیوں کہ ان کے نتیجے میں برطانوی سامراج کی طاقت کم سے کم تر ہوتی چلی گئی۔ اگر 1945ء کی کوئی اضافی اہمیت ہے تو وہ یہ کہ اس سن سے تاج برطانیہ کو دوبارہ فرصت حاصل ہو گئی کہ وہ اپنی نوآبادی کے مسائل پر توجہ دے سکے۔ اس کے برعکس 1947ء تحریک آزادی ہند اور آزاد ہندوستان کی تاریخ میں اہم ترین سنگ میل کی حیثیت رکھتا ہے کیوں کہ یہ اول الذکر کا انجام اور آخر الذکر کا آغاز ہے۔ لیکن عالمی تاریخ میں اس کی صرف اتنی اہمیت ہے کہ اس سال میں تیسری دنیا کے دو نئے ممالک معرض وجود میں آئے اور تاج برطانیہ کے عالمگیر تسلط میں ایک اور رخنہ پیدا ہو گیا۔ اسی نوعیت کی متعدد دیگر مثالیں بھی لی جاسکتی ہیں۔

یہاں ہم نے تاریخ اور تاریخ نویسی کے چند بنیادی تصورات کی مختصر انداز میں وضاحت کی ہے، جن کو آپ نے اب تک پڑھا۔

- حقیقت کا لفظ صرف ایسے مسلمہ اور مصدقہ تاریخی بیان کے لیے استعمال کیا جائے گا جس میں کسی کو کوئی شک و شبہ نہ ہو۔
- رائے کے لفظ کے دو معنی تسلیم کیے جائیں گے جن میں سے ایک کے لیے لفظ 'حقیقت نما رائے' کا استعمال کیا جائے گا جب کہ دوسری طرف رائے کا لفظ واضح طور پر دی گئی رائے کے لیے آئے گا۔
- پہلے گزرنے والے واقعات بعد میں ہونے والے واقعات کو متاثر کرتے ہیں جب کہ بعد میں ہونے والے واقعات پہلے ہونے والے واقعات کے بارے میں ہماری رائے کو متاثر کرتے ہیں۔
- رائے، حقائق کے درمیان ربط پیدا کرنے کے لیے استعمال ہوتی ہے۔ اس میں رائے دہندہ کے معروضی اور موضوعی رجحانات نمایاں ہوتے ہیں اور اس میں توجہ اور تحریک کے بارے میں خیالات کا اظہار ہونا تقریباً ناگزیر ہوتا ہے۔
- موضوع یا مضمون یا واقعات کے گروہ کا حوالہ واقعے کی اہمیت کو متاثر کرتا ہے یہ اہمیت کا تصور وقت کے ساتھ ساتھ تبدیل بھی ہو سکتا ہے۔

2.5 سہو زمانی اور ہم عصر تاریخ (Anachronism and Contemporary History)

پچھلے چند صفحات میں ہم نے یہ ظاہر کرنے کی کوشش کی تھی کہ مورخ کے نئے تاریخی مواد، حقائق، حقیقت نما رائے اور رائے پر مشتمل ہوتا ہے اور کے نتیجے میں تاریخ کے ایک ربط کا تصور ابھر کر سامنے آتا ہے۔ اس اعتبار سے مورخ کا کام بہت مشکل ہوتا ہے کیوں کہ اسے رائے کو متوازن اور قرین قیاس بنانے کے لیے اپنے نظریات اقدار کے درمیان ایک توازن قائم کرنا پڑتا ہے، جس کے ساتھ ساتھ حقائق کے اپنے اصلی حالت میں رکھنے یعنی اس میں کسی طرح کی چھیڑ چھاڑ کیے بغیر اپنی رائے میں وزن ڈالنے کے لیے، انہیں پیش کرنا پڑتا ہے۔ اس کے لیے ہم مورخ کے موضوعی رجحانات کے دو پہلوؤں پر بحث کریں گے

1- سہو زمانی

2- ہم عصر تاریخ

2.5.1 سہوزمانی (Anachronism)

انگریزی لفظ 'اینکرو نزم' عربی لفظ 'قرن' سے ماخوذ ہے جو وقت کی ایک طویل میعاد (تقریباً 30 سال) کے معنی میں استعمال کیا جاتا ہے یا لفظ 'دور' کے متبادل کے طور پر استعمال ہوتا ہے۔ 'اینکرو نزمی زبان کا ایک سابقہ ہے جو نفی کے معنی میں استعمال کیا جاتا ہے اور 'ازم' انگریزی زبان کا ایک لاحقہ ہے جو نظام کے لیے استعمال کیا جاسکتا ہے۔ اس ترتیب سے اینکرو نزم کے معنی وقت کی ترتیب کے برخلاف 'چلنا' یا 'ہونا' کے بنتے ہیں۔ اردو زبان میں اینکرو نزم کو سہوزمانی سے تعبیر کرتے ہیں۔ تاریخیں بیان کرنے میں غلطی، کسی واقعے کو غلط تاریخ سے منسوب کرنا، واقعات کی ترتیب کو الٹا دینا، اس کے سادہ اور معروف معنی ہیں۔ بحالہ استعمال میں ان معنوں کے علاوہ سہوزمانی سے مراد وقت کے تقاضوں کو نظر انداز کرنا تصور کیا جاسکتا ہے۔ یعنی یہ توقع کرنا کہ عیسیٰ سے پہلے کے لوگ کسی اسکے پر تاریخ دیتے ہوئے 630 ق۔ م تحریر کرتے تھے، وقت کے تقاضوں کو نظر انداز کرنے کے مترادف ہے۔ وہ لوگ یہ بات نہیں جان سکتے تھے کہ ان کا زمانہ اتنے سال ق۔ م ہے۔ اسی طرح سے یہ توقع کرنا کہ دسویں صدی کا کوئی فاتح ہوائی سفر کر کے دشمنوں پر حملہ کرے، بعید از قیاس ہے کیوں کہ اس زمانے میں لوگوں نے اڑنا نہیں سیکھا تھا۔ اسی طرح سے یہ توقع کرنا کہ کھوپڑیوں کے انبار لگا کر اپنے دشمنوں کو دہشت زدہ کرنے کا عمل ہلا کو اور تیمور کی بربریت کی عکاسی کرتا ہے اور یہ کہ اس سے کہیں بہتر تھا کہ وہ ان پر ایٹم بم گرا کر انہیں سہادیتے، نامناسب معلوم ہوتا ہے کیوں کہ دشمن کو دہشت زدہ کرنے کا یہ طریقہ ان کے پاس موجود نہ تھا۔

اگر مورخ نے کسی زمانے کی جانچ پڑتال میں اس زمانے کے حالات اور تقاضوں کو ملحوظ رکھا ہے تو وہ سہوزمانی سے محفوظ رہتا ہے اور اگر اس نے ایسا نہیں کیا تو ہم یہ کہہ سکتے ہیں کہ وہ سہوزمانی کا مرتکب ہوا ہے یعنی اس نے وقت کے تقاضوں کو نظر انداز کیا ہے۔ یہاں مورخ سے یہ توقع کی جا رہی ہے کہ وہ اپنے زیر مطالعہ دور سے اس انداز سے واقف ہو جیسا کہ وہ اس دور کا ایک عینی شاہد ہے اور اس دور کے کردار اور واقعات اس کے لیے جیتے جاگتے ہوئے ہیں۔ تاہم مورخ کو اپنے دور سے بھی منقطع نہیں ہونا چاہیے نہ ہی اسے کسی تاریخی کردار سے اتنی ہمدردی ہونی چاہیے کہ وہ اس کی خامیوں کو نظر انداز کر دے۔ دوسرے الفاظ میں مورخ کو کسی تاریخی کردار کا حمایتی نہیں ہونا چاہیے، بلکہ اسے ان معاملات میں معروضیت یا غیر جانبداری کو ترجیح دینی چاہیے۔ سہوزمانی مورخ کے لیے سنگین جرم ہے اور اسے کسی دور کی تاریخ بیان کرنے میں اس دور کے حالات اور اقدار کے مطابق اس تاریخ کا تجزیہ کرنا چاہیے اور اس تاریخ کے کرداروں کے بارے میں رائے قائم کرنی چاہیے۔ اس کا یہ مطلب ہر گز نہیں ہے کہ وہ ہر شخص کے ہر اقدام کا جواز اس بنیاد پر پیش کرے کہ یہ اس وقت کا تقاضا تھا۔

2.5.2 ہم عصر تاریخ (Contemporary History)

ہر مورخ ایک دور کی پیداوار ہوتا ہے۔ بالکل اسی طرح اس کی تاریخ کے کردار اپنے اپنے دور کی پیداوار ہوتے ہیں۔ چنانچہ مورخ کو اپنے دور کے تقاضے بھی پورے کرنے ہوتے ہیں۔ اس بات کا ایک موضوعی اور ایک معروضی پہلو ہے یعنی ایک طرف تو جس طرح مورخ اس بات کے بارے میں مجبور ہے کہ وہ ماضی کو تبدیل نہیں کر سکتا، اسی طرح اسے اپنے دور کی زندگی کے تقاضے بھی پورے کرنے ہوتے ہیں۔ دوسرے الفاظ میں ہم کہہ سکتے ہیں کہ مورخ کا انسان ہونا اور اس کے بشری تقاضے معروضی حقیقت ہے۔ علاوہ ازیں اس کے نتیجے میں اپنے دور

کی معلومات رکھنا مورخ کے لیے لازمی امر ہے، دوسری طرف اس کا موضوعی پہلو یہ ہے کہ مورخ اپنی زندگی بسر کرنے کے عمل میں ایک ذہنیت کا مالک بن جاتا ہے اور اس ذہنیت کے تحت، یعنی اپنی موضوعی حیثیت میں، تاریخ مرتب کرتا ہے۔ اپنی موضوعی اور معروضی دانست میں سے ہر ایک کے اعتبار سے مورخ اپنے دور کی قید میں ہوتا ہے اور اس کے تقاضے پورے کرنے پر مجبور ہوتا ہے۔

ہم نے پہلے اس بات کی نشاندہی کی ہے کہ تاریخ ماضی ہوتی ہے۔ اسی سے یہ نتیجہ بھی اخذ کیا جا چکا ہے کہ تاریخ کو تبدیل کرنا ناممکن ہے۔ اسی منطقی روشنی میں ہم یہ بھی دیکھتے ہیں کہ حال اور مستقبل بتدریج، لمحہ بہ لمحہ ماضی میں (تاریخ میں) منتقل ہوتے جاتے ہیں۔ ہم نے اس بات کی بھی نشاندہی کی ہے کہ کسی واقعے کے بعد ہونے والے واقعات پہلے گزرے ہوئے واقعات کے بارے میں ہماری رائے کو متاثر کرتے ہیں۔ چنانچہ کسی دور کے مورخ کو یہ زیب نہیں دیتا کہ وہ ماضی کے کسی دور کے تجزیے میں صرف وہ معلومات اور آرا استعمال کرے جو کسی ماضی تک معلوم تھیں۔ یعنی جیسے تاریخ ماضی کا احاطہ کرتی ہوئی حال تک آپہنچتی ہے اور حال سے پہلے گزرے ہوئے لمحے کو اپنے دائرہ کار میں شریک رکھتی ہے اسی طرح مورخ کا تجزیہ بھی اپنے تجزیہ سے پہلے کی تمام معلومات کا احاطہ کرتا ہے اور اسے ایسا کرنا چاہیے۔ اسی اعتبار سے اس کے تجزیے میں دور حاضر کا حوالہ اور اس کے تقاضے لازم ہیں۔ مثال کے طور پر 1930 کے مورخ سے یہ توقع نہیں کی جاسکتی کہ وہ انگریزوں کی طاقت کے ممکنہ زوال کو ملحوظ رکھ کر تاریخ کا تجزیہ کرے لیکن 1950 کے مورخ سے یہ توقع نہیں کی جاسکتی ہے کہ وہ انگریزوں کے عملی زوال کو نظر انداز کر دے۔ اسی طرح سے تقسیم ہند کے بعد کا مورخ اس امر کو نظر انداز نہیں کر سکتا کہ یہ تقسیم ایک حقیقت ہے۔

ان حقیقتوں کی روشنی میں ہم یہ تسلیم کرنے پر مجبور ہیں کہ کسی دور کے مورخ کا بیان اس کے ہم عصر تقاضوں کے مطابق ہوتا ہے اور یہ کہ اسے ان تقاضوں کو ملحوظ رکھنا بھی چاہیے۔ چنانچہ ہر تاریخ مورخ کی ہم عصر تاریخ کہلائی جاسکتی ہے۔ ہم عصر تقاضوں کو پورا کرنا اور اپنا کرونزم سے بچنا دونوں ہی مورخ کے لیے لازم ہیں جیسا کہ مندرجہ بالا بحث سے ظاہر ہوتا ہے۔ ہم عصر تاریخ کے تقاضوں کو پورا کرنے کے لیے مورخ کو چاہیے کہ وہ اپنے دور تک کی معلومات، اپنے دور کے نظریات اور تاریخ کے تجزیے کے ان آلات کا استعمال کرے جو اس کے دور میں موجود ہوں جب کہ کسی ماضی کے دور کے افراد کے عمل کو اچھا یا برا تصور کرنا یا اسے مہذب یا غیر مہذب کہنے سے پہلے اس دور کی اقدار کے حوالے سے تاریخی کردار کے عمل کا جائزہ لیا جانا چاہیے۔

2.6 تاریخ: سائنس، سماجی علم یا فن (History: Science, Social Science or Art)

اس سے پہلے کہ ہم اس بات کا فیصلہ کرنے کی کوشش کریں کہ تاریخ سائنس ہے، سماجی علم یا فن؟ مناسب معلوم ہوتا ہے کہ ہم ان تینوں کی خصوصیات کا تعین کر لیں۔ یہ تینوں الفاظ علوم کے مختلف گروہوں کے لیے استعمال کیے جاتے ہیں جو اپنی اپنی خصوصیات کے اعتبار سے منفرد ہیں۔ لفظ 'سائنس' ایسے علم کے لیے استعمال کیا جاتا ہے جس میں مندرجہ ذیل خصوصیات یا ان میں سے چند ایک پائی جاتی ہوں۔

- تجربہ کر سکتا (Experimentation)
- بار بار تجربہ کرنے پر ایک جیسے نتائج کا ہر مرتبہ نمودار ہونا

- ایسے تجربات کی بنا پر عمومی رجحانات اور قدرتی قوانین مرتب کرنا (Indoctrination) منطقی بنیادوں پر تجزیہ اور فطری عوامل کے مشاہدوں کی بنیاد پر دنیا کی عمومی ہیئت کے وسیع نظریوں کا مرتب کرنا (Theory Formation)

سائنس: عام طور پر لفظ سائنس کے استعمال ہونے پر ہمارے ذہن میں طبیعیات (Physics) اور کیمیا (Chemistry) جیسے مضامین کا تصور آتا ہے یا پھر ذہن حساب (Math) یا جیومیٹری (Geometry) کی طرف جاتا ہے۔ اگر اس کے علاوہ بھی کسی مضمون کا ذکر سائنس کے زمرے میں کرنا ہو تو علم نباتات (Botany)، علم حیوانات (Zoology) اور علم طب (Medicine) جیسے شعبوں کا خیال ذہن میں آسکتا ہے۔ مگر یہ سب مختلف اقسام کے سائنس ہیں۔ شاید حساب ہی ایسا سائنس ہے جس میں مندرجہ بالا سائنس کی درج شدہ خصوصیات میں سے بیشتر پائی جاتی ہیں۔ البتہ ان میں کچھ شعبوں یا معاملات میں تجربات کے متفرق نتائج بھی حاصل ہوتے ہیں۔ طب میں اختلاف رائے، تجربات اور نظریات میں ہمہ وقت یکسانیت یقینی نہیں۔ یعنی ایک ہی تجربے کو ایک سے زائد بار کرنے کے متفرق نتائج ممکن ہیں اور یہ متفرق نتائج اپنی جگہ درست ہو سکتے ہیں۔

سماجی سائنس: انسانی معاشرے کے بارے میں معلومات اور علوم کے لیے سماجی علوم یا 'Social Sciences' کا لفظ استعمال کیا جاتا ہے۔ ان میں سے چند سائنس ہونے یا سائنس سے مشابہت رکھنے کے دعوے دار ہیں، جیسا کہ سیاسیات کا انگریزی نام ہی پولیٹیکل سائنس (Political Science) ہے اور معاشیات (Economics) علم حساب کا زیادہ سے زیادہ استعمال کر کے اپنے آپ کو سائنس ثابت کرنے کی کوشش میں مبتلا ہے، گو اس کے لیے ابھی تک لفظ سائنس کا انتخاب نہیں کیا گیا۔ انگریزی میں اس قسم کے سائنس کا دعویٰ کرنے والے علوم کے لیے سوشل سائنسز کی اصطلاح استعمال کی جاتی ہے۔ اگر اس برادری کے لیے سائنس کا لفظ نہ استعمال کیا جائے تو ایک دوسرا متبادل لفظ، ہیومنیزیشن (Humanities) یا انسانیات بھی استعمال کیا جاسکتا ہے۔ انسانیات میں علم طب کی طرح اختلافات، متضاد نظریات اور متفرق نتائج نہ صرف قابل برداشت ہیں بلکہ شاید ضروری بھی ہیں۔

فن: آرٹ (Art) یا فن کا لفظ ایسے علم کے لیے استعمال کیا جاتا ہے جس میں اصول اور ضوابط تو ہوا کرتے ہیں لیکن ان کے نفیس اور خوش نما انداز سے استعمال کو کمال فن یا فن کاری تصور کیا جاتا ہے۔ گویا ستار کا استعمال، رنگوں کا آمیزہ یا الفاظ کو ترتیب دینا فن کہلا سکتا ہے بشرط یہ کہ اس میں نفاست اور اختراع کے پہلو پائے جاتے ہوں۔ اس سے یہ قطعاً مراد نہیں کہ ستار بجانے کے لیے اصولوں کو نظر انداز کر دیا جائے یا جملہ تحریر کرنے کی بنیادی باتوں کو ایک طرف کر کے بیان کو مرتب کیا جائے، بلکہ یہ کہ ان کو استعمال کرنے میں ان کی مختلف خصوصیات کا بیک وقت استعمال کیا جاسکے۔

ان تین علوم کے معنی کو ملحوظ رکھتے ہوئے اگر ہم تاریخ کی بیان کردہ خصوصیات کا جائزہ لیں تو تاریخ میں کچھ سائنس والی خصوصیات نظر آتی ہیں جب کہ کچھ معاملات میں اس کا سائنس ہونا، بنانا یا تصور کیا جانا ناممکن ہے۔ مثال کے طور پر تاریخ میں سرے سے تجربہ ہی نہیں کیا

جاسکتا ہے جانیگہ بار بار کے تجربے سے یکساں نتائج حاصل کرنے کا سوال پیدا ہو۔ جب کہ معلومات پر عقل و دانش کی بنا پر غور و خوض کرنا تاریخ کا عام طور پر استعمال ہونے والا طریقہ ہے۔ دوسری طرف تاریخ میں چند خصوصیات آرٹس والی پائی جاتی ہیں، گویا اپنے دور کے نظریات اور ماضی کے دور کی اقدار کے درمیان نفاست سے توازن قائم کرنا تاریخ نویس کی کا تقاضا ہے۔ اس بات سے یہ نتیجہ اخذ کیا جاسکتا ہے کہ اگر لفظ سائنس استعمال کرنا ضروری ہو تو تاریخ کو سماجی علم کہا جاسکتا ہے ورنہ اسے انسانیت یا ہیومنیزم سے منسوب کیا جاسکتا ہے۔ یہ یقینی طور پر طبیعیات یا کیمیا جیسی سائنس نہیں، نہ ہی یہ فنون لطیفہ کی طرح کائن ہے جس میں خالصتاً فنی تقاضوں کو ہی ملحوظ رکھا جائے۔ اگر اسی بات کا مختلف زاویوں سے تجزیہ کیا جائے تو دو حوالے ملحوظ رکھنے مناسب ہوں گے۔

1- مستقل اور متغیر اقدار کا تصور
2- موضوعیت اور معروضیت کے تصورات

1- مستقل اور متغیر اقدار کا تصور (Concept of Constants and Variables)

مستقل اقدار (Constants) اور متغیرات (Variables) کے الفاظ سائنس کی لغت میں استعمال ہونے والے عام الفاظ ہیں۔ کسی بھی عمل کے مشاہدے میں چند چیزیں ایسی موجود ہوتی ہیں جن میں تبدیلی نہیں پائی جاتی۔ ایسی چیزوں کو اس معاملے کی مستقل اقدار کہا جاسکتا ہے۔ متغیرات، جیسا کہ نام سے ظاہر ہے، تبدیل ہوتے رہتے ہیں۔ ان میں تین ذیلی اقسام شمار کی جاسکتی ہیں

i. آزاد متغیرات (Independent Variables)

ii. تابع متغیرات (Dependent Variables)

iii. باہم تابع متغیرات (Mutually Dependent Variables)

ان میں سے پہلی قسم ایسی اقدار پر مشتمل ہے جو کسی دوسری چیز کے تبدیل ہونے سے تبدیل ہوتی ہے جب کہ دوسری قسم کی چیزوں کی تبدیلی کے لیے کوئی محرک درکار نہیں۔ تیسری قسم کے معاملے میں دو یا اس سے زائد منحصر متغیرات ایسی ہوتی ہیں کہ ان میں سے کسی ایک کی تبدیلی کے ساتھ دوسرے کی تبدیلی منسلک ہوتی ہے۔ یعنی یہ ایسی اقدار کا مجموعہ ہے جو ایک دوسرے پر منحصر ہوتی ہیں۔ کوئی نظام یا مضمون اتنا ہی قابل اعتبار ہوتا ہے جتنا اس میں کام کرنے والے انسان کا اختیار اس کے متغیرات پر ہو۔ گویا اگر کسی علم کے بارے میں کام کرتے وقت کوئی فرد اس کے متغیرات کو اپنی حسب منشا تبدیل کر سکتا ہو اور ان کی ترتیب متعین کر سکتا ہو تو وہ اتنے ہی وثوق سے اس علم کے نتائج کے استقلال کا دعویٰ کر سکتا ہے۔ دوسرے الفاظ میں وہ علم سائنس کی خصوصیات رکھتا ہوگا۔

2- موضوعیت اور معروضیت کے تصورات (Concepts of Subjectivity & Objectivity)

اسی بات کا ایک دوسرا زاویہ علوم کے معروضی اور موضوعی تقاضوں کے حوالے سے سمجھا جاسکتا ہے۔ سائنس کا مقصد یہ ہے کہ اس کے نتائج معروضی ہوں، یعنی جو بھی جہاں چاہے اس کے نظریات اور نتائج کو آزما کر دیکھ لے، نتیجہ ایک ہی ہوگا۔ فنون کا مقصد موضوعی یا ذاتی واردات کا اظہار ہے۔ یہ اظہار ایک ماحول، ایک حالت، ایک معاشرے اور ایک ذہنیت سے منسلک ہوتا ہے۔ اس کے قاری یا سامع یا

مشاہدہ کنندہ سے توقع یہ ہوتی ہے کہ وہ اظہار کرنے والے کی موضوعی واردات کو اپنے موضوعی حوالے سے پرکھے اور محسوس کرے اور اس پر موضوعی رد عمل کا اظہار کرے، اور تمام ایسے موضوعی رد عمل مل کر ایک معروضی حقیقت کی شکل اختیار کر لیں۔ چنانچہ شاعر، ادیب، مصور، معنی وغیرہ اپنے فنون کے اصولوں کو استعمال کرتے ہوئے اپنی موضوعی وارداتوں کا اظہار کرتے ہیں اور کسی حتمی معروضیت کے تابع نہیں ہوتے۔ انسانی علوم کا عالم نہ خالصتاً معروضیت کا دعوے دار ہے (سائنس دان کی طرح) نہ ہی اس کا مقصد خالص موضوعی اظہار سے پورا ہوتا ہے۔ چنانچہ اسے معروضیت اور موضوعیت کے درمیان ایک ایسا توازن قائم کرنا ہوتا ہے جس کی بنا پر انسان اپنی موضوعی حیثیت میں واقعات کی معروضی حقیقت کو پہچان سکے اور ان کے ساتھ دونوں سطحوں (معروضی اور موضوعی) پر رد عمل کر سکے۔

تاریخ خالصتاً ایک انسانی علم ہے اس میں معروضی اور موضوعی اعتبار سے مواد کی جانچ پڑتال کرنی ضروری ہے۔ مورخ کا متغیرات پر اختیار نہ ہونے کے برابر ہے، تاہم ان کی جانچ پڑتال میں وہ باضابطہ طور پر اصول استعمال کر سکتا ہے۔ تاریخ کا ڈرامہ نگار، ہدایت کار، اداکار اور تماشائی عموماً انسان ہی ہوتا ہے۔ چنانچہ تاریخ سائنس نہیں ہے لیکن سائنسی طریقہ کار سے استفادہ کر کے تاریخی مواد کو مرتب کیا جاسکتا ہے اور اس کا تجزیہ منطقی بنیاد پر کیا جاسکتا ہے۔

2.7 تاریخ کی اقسام (Types of History)

تاریخ کی متعدد اقسام ہیں جن کی نشاندہی پانچ اعتبار سے کی جاسکتی ہے۔

مقامی تاریخ، کسی شہر کی تاریخ، کسی ریاست کی تاریخ، علاقائی تاریخ، براعظم کی تاریخ اور عالمی تاریخ۔	موضوع کے اعتبار سے
ادبی، صحافی، معروضی، ترتیب زمانی 'Chronological'، تجزیاتی 'Analytical'، خاندانوں کی ترتیب 'Dynastic' یا شواہد پر مبنی تاریخ۔	انداز بیان کے اعتبار سے
سبق آموز تاریخ (Moralistic History)، بیانیہ تاریخ (Descriptive History) اور تجسس کی تسکین یا بقاء کی خواہش کے تحت یا موجودہ ہیئت کے تعین کے لیے تاریخ نویسی۔	مقاصد کے اعتبار سے
Original History, Reflective History, Philosophical History	تجزیہ کے اعتبار سے

2.8 تاریخ کی وسعت (Scope of History)

وقت گزرنے کے ساتھ تاریخ کے مطالعے میں وسعت پیدا ہوئی۔ بادشاہوں کے عروج و زوال، شکست و ریخت اور سیاسی واقعات کی فہرست بیان کرنے کے بجائے کے علاوہ، تاریخ کا مطالعہ اب ایک نئے زاویے سے کیا جانے لگا ہے، جو انسان کی مختلف سرگرمیوں کا احاطہ کرتا ہے۔ دنیاوی علوم میں تاریخ کا ایک اہم مقام ہے جس کا بنیادی مقصد، سماج و معاشرے کا مطالعہ کرنا اور اُس کی ثقافت کو فروغ دینا ہے، جو

علم، عقیدہ، اعتقاد، فن، اخلاق، رواجات اور کئی صفات تشکیل دیتا ہے جنہیں انسان نے سماج کے فرد کی حیثیت سے حاصل کیا ہے۔ تاریخ کو تاریخ کے بنیادی ذرائع کے حوالے سے دو اہم سرگرمیوں کو انجام دینا ہے۔

- تفصیلات جمع کرنا
- جمع کی گئی تفصیلات کی تشریح کرنا

قدرتی مناظر کا مطالعہ بھی تاریخ کے دائرہ عمل میں آتا ہے۔ دریا، پہاڑ، جھیلیں اور سمندر، انسانوں کی قسمت بنانے اور ان کی ترقی و تنزلی میں اہم کردار ادا کرتے ہیں۔ یونان کا نامور شکتہ میدان اُس کی طویل ساحل کی پٹی اور متعدد جزائر کے ساتھ اس کے شہروں کی تعمیر، ریاستوں کی تشکیل، ملک کے باہر نوآبادیاں بسانے میں معاون ثابت ہوئیں۔ دریائے سندھ، گنگاندی کا علاقہ اور ہمالیہ کے پہاڑوں نے ہندوستان کی تاریخ میں ایک اہم کردار ادا کیا ہے۔ 'واٹر لو'، 'پلاسی' اور 'پانی پت' کے نام کبھی بھی سنائی نہ دیتے اگر نپولین (Napoleon)، کلائیو (Clive) اور بابر نے ان علاقوں میں جنگیں نہ لڑی ہوتیں۔ اس لیے تاریخ کی وسعت انسان اور قدرتی مناظر دونوں کو شامل کرتی ہے جہاں تک وہ بنی نوع انسان کی زندگی میں ایک اہم کردار ادا کرتے ہیں۔

تاریخ کی وسعت، انسانی زندگی کی تمام سرگرمیوں کا احاطہ کرتی ہے اور مورخ کو چاہیے کہ وہ اُس کے ہر پہلو کا مطالعہ کرے چاہے وہ دانشوری سے متعلق ہو یا سیاسی، معاشرتی، فلسفیانہ، مادی، اخلاقی یا پھر انسانی معاشرے میں جذباتی سرگرمیوں سے متعلق ہوں۔ مورخ کو چاہیے کہ وہ اُن ساری کامیابیوں کا احاطہ کرے، جو سائنس، ٹکنالوجی، ایجادات، اختراعات اور مہمات سے متعلق ہوں۔ حالیہ سالوں میں معاشی اور سماجی تبدیلیوں کو زیادہ اہمیت حاصل ہو رہی ہے۔ اشتراکی فلسفہ کے حامل ملکوں میں سارا زور، مارکسی جدلیت (Marxist Dialectics) سے واقفیت پر ہے۔ مزدوروں کی تحریک، طبقاتی کشمکش، داخلی اور بین الاقوامی سطح پر تجارت، فنون، دستکاریاں، صنعت، کاروبار، زراعت، کاشت کاروں کی تحریک وغیرہ توجہ حاصل کر رہی ہیں۔ ادارہ جاتی اور نظریاتی تاریخ نے ابن خلدون، یونانی مفکرین، ہیگل (Hegel)، مارکس (Marx)، اسپینگلر (Spengler)، کروچے (Croce) اور ٹوئن بی (Toynbee) جیسے دانش وروں کی توجہ اپنی طرف مبذول کی، جنہوں نے تاریخ کے فلسفہ کے لیے نہایت اہم کام کیا ہے۔ تاریخ کا دائرہ کار ہمیشہ سے وسعت اختیار کرتا رہا ہے۔ بابائے تاریخ ہیروڈوٹس (Herodotus) ایک بہترین قصہ گو تھا۔ لیکن 13 سال بعد اُس کے جانشین تھوسی ڈائڈس (Thucydides) ایک سائنسی مورخ بنا۔ 19 ویں صدی کے مورخین نے زیادہ تر حکومتوں، عظیم شخصیتوں، قومی شعور کی بیداری اور سیاسی آزادی کے فروغ پر اپنی توجہ مبذول کی۔ 20 ویں صدی نے ایک تبدیلی کا مشاہدہ کیا جس میں افراد سے ہٹ کر، عوام کی معاشی اور معاشرتی تاریخ پر زیادہ زور دیا گیا۔ اس کے علاوہ تاریخ کے دائرہ عمل کو معروضی آزمائش سے تاریخت (Historicism) کی طرف وسعت دی گئی ہے۔ معروضی آزمائش کے طریقے کا مطلب سامنے آنے والے حقائق کو صحیح صحیح بیان کرنا ہے۔ تاریخ کا مفہوم، واقعات اور حقائق کے آغاز سے لے کر اُس کے فروغ تک کی چھان بین کرنا ہے۔ اسی لیے 19 ویں صدی، 'تاریخ کی صدی' کہلاتی ہے جس نے تاریخ کو انسانی ہمدردی میں تبدیل کر کے حقیقت اور فکر کا مرکز بنایا۔

2.9 اکتسابی نتائج (Learning Outcomes)

اس اکائی کے مطالعے کے بعد تاریخ کی تعریف اور اس کے دائرہ کار کے بارے ہمیں معلومات حاصل ہوئیں۔ تاریخ کی نوعیت پر ہم نے سیر حاصل گفتگو کی۔ تاریخ سائنس ہے، سوشل سائنس ہے یا فن اس کو سمجھنے کی کوشش کی گئی۔ مسلسل اور متغیر اقدار کے حوالے سے ہم نے تاریخ میں معروضیت اور موضوعیت کے کردار پر روشنی ڈالی، ساتھ ہی مورخ کو کن باتوں کا خیال رکھنا چاہیے اور کن باتوں سے بچنا چاہیے یہ بھی ہمیں جاننے کا موقع ملا۔ بدلتے زمانے کے ساتھ تاریخ کے کردار، اور وسعت میں بھی تبدیلیاں آئیں۔ ہمیں معلوم ہوا کہ تاریخ، بنی نوع انسان کی زندگی میں انوکھے اور منفرد واقعات کی یادداشت ہے، ایسے واقعات اور حادثات جو مجموعی طور پر انسانی زندگی پر اثر ڈالتے ہیں، تاریخ کا موضوع بحث بنتے ہیں۔ اب تاریخ کا مطالعہ، حقیقت پسندانہ اور سائنسی بنیادوں پر کیا جا رہا ہے۔ تاریخ کے دائرہ عمل کو معروضی آزمائش کے مرحلے سے تاریخیت کی طرف وسعت دی گئی ہے۔

2.10 کلیدی الفاظ (Key Words)

سہو زمانی	:	Anachronism
ہم عصر تاریخ	:	Contemporary History
تاریخیت	:	Historicism

2.11 نمونہ امتحانی سوالات (Model Examination Questions)

2.11.1 معروضی جوابات کے حامل سوالات (Objective Answer Type Questions)

1. سین بوس (Seignobos) کے مطابق تاریخ، لازمی طور پر کس بات کا علم ہے؟

2. تاریخ کا مفہوم بیان کیجیے۔

3. تاریخ کو 'جامد ماضی' کا نام کس نے دیا؟

4. تاریخ کی معلومات ہمارے پاس کتنے انداز میں محفوظ ہوتی ہیں؟

5. ماضی کی خصوصیت بتائیے۔

6. لفظ اینا کرو نزم کس عربی لفظ سے ماخوذ ہے؟

7. کیا مورخ کو کسی تاریخی کردار کی حمایت کرنی چاہیے؟

8. علم طب کس طرح کی سائنس ہے؟

9. مقامی تاریخ کس اعتبار سے تاریخ کی قسم ہے؟

10. تاریخ کو تاریخ کے بنیادی حوالے سے کتنی سرگرمیاں انجام دینی ہوتی ہیں؟

2.11.2 مختصر جوابات کے حامل سوالات (Short Answer Type Questions)

1. تاریخ کی مختلف تعریفات بیان کیجیے۔
2. تاریخ میں حقیقت، رائے اور حقیقت نمارائے میں تفریق کیجیے۔
3. سہو زمانی کے بارے میں بتائیے۔
4. ہم عصر تاریخ کے اوپر ایک مختصر مضمون قلم بند کیجیے۔
5. تاریخ کی وسعت پر ایک نوٹ تحریر کیجیے۔

2.11.3 طویل جوابات کے حامل سوالات (Long Answer Type Questions)

1. تاریخ کی نوعیت کے بارے میں ایک تفصیلی نوٹ تحریر کیجیے۔
2. تاریخ، سائنس ہے یا سماجی علم ہے یا فن ہے، تفصیلی وضاحت کیجیے۔
3. تاریخ کی مختلف اقسام کے بارے میں ایک تفصیلی مضمون لکھیے۔

2.12 مزید مطالعے کے لیے تجویز کردہ کتابیں

(Suggested Books for Further Readings)

1. Bloch, Mark., The Historian's Craft, Manchester University Press, Manchester, 1992.
2. Carr, E.H., What Is History, Vintage, New York, 1961.
3. Collingwood, R.G., The Idea of History, Oxford University Press, London, 1978.
4. Gardiner, P., Theories of History, Oxford University Press, Glasgow, 1974.
5. Marwick, Arthur., The Nature of History, Macmillan, London 1971.
6. Walsh, W.H. An Introduction to Philosophy of History, Greenwood Press, Connecticut, 1984.

7. سید جمال الدین، تاریخ نویسی: قدیم اور جدید رجحانات، مکتبہ جامعہ لمیٹڈ، نئی دہلی۔

8. سید مبارک علی، فلسفہ تاریخ، تاریخ پبلیکیشنز، لاہور۔

اکائی 3- تاریخ کا دوسرے علوم سے تعلق

(Relationship of History with Other Disciplines)

	اکائی کے اجزا
تمہید	3.0
مقاصد	3.1
تاریخ کے مطالعے کی اہمیت اور افادیت	3.2
تاریخ اور دوسرے سماجی علوم	3.3
تاریخ پر دوسرے سماجی علوم کا اثر	3.4
تاریخ اور سیاسیات	3.5
تاریخ اور سماجیات	3.6
تاریخ اور جغرافیہ	3.7
تاریخ اور معاشیات	3.8
تاریخ اور ادب	3.9
تاریخ اور اخلاقیات	3.10
تاریخ اور علم نفسیات	3.11
تاریخ اور دیگر سائنسی علوم	3.12
تاریخ اور دیگر معاون سائنسی علوم	3.13
اکتسابی نتائج	3.14
کلیدی الفاظ	3.15
نمونہ امتحانی سوالات	3.16
معروضی جوابات کے حامل سوالات	3.16.1

مختصر جوابات کے حامل سوالات	3.16.2
طویل جوابات کے حامل سوالات	3.16.3
مزید مطالعے کے لیے تجویز کردہ کتابیں	3.17

3.0 تمہید (Introduction)

اس اکائی میں تاریخ کی روایت اور اس کے مطالعے کی اہمیت اور افادیت پر روشنی ڈالی گئی ہے۔ اس اکائی میں بالخصوص تاریخ اور دوسرے علوم سے اس کا کثیرا رشتہ ہے اور وہ تاریخ نویس پر کس طرح اثر انداز ہوتا ہے اس پر مدلل گفتگو کی گئی ہے۔ تاریخ نویسی کی روایت بہت قدیم ہے اس کی ابتدا اور اصل قدیم یونانی تہذیب میں ہوئی۔ ہر وڈوٹس اس کا بانی تھا اس لیے اس کی تاریخ کا جنم داتا کہا جاتا ہے۔ ہیر وڈوٹس اور دوسرے یونانی مورخین کے لیے تاریخ محض یاد ماضی ہے۔ کچھ مورخین تاریخ کو ماضی کا سائنس کہتے ہیں، کچھ مورخین کا خیال ہے کہ تمام تاریخ موجودہ تاریخ ہے کیوں کہ یہ مورخ کی دین ہے جو حال میں اس کی توضیح پیش کرتا ہے۔

3.1 مقاصد (Objectives)

اس اکائی کے مطالعے کے بعد آپ:

- تاریخ کی اہمیت اور افادیت سے واقف ہو جائیں گے۔
- تاریخ اور دوسرے سماجی علوم سے اس کے تعلق کے بارے میں جان سکیں گے
- تاریخ پر دوسرے سماجی علوم کے اثرات کا جائزہ لے سکیں گے۔

3.2 تاریخ کے مطالعے کی اہمیت اور افادیت

(Importance and Utility of The Study of History)

بنی نوع انسان کی زندگی میں رونما ہونے والے اہم واقعات کے ریکارڈ کو تاریخ کہتے ہیں۔ تاریخ کا مطالعہ کئی معنوں میں بہت اہم ہے۔ کیوں کہ ہم ماضی سے سبق لیتے ہوئے موجودہ دور میں فیصلہ لیتے ہیں اور مستقبل کے لیے لائحہ عمل تیار کرتے ہیں۔ تاریخ کے مطالعے سے انسان اپنی غلطیوں سے سیکھتا ہے اور صحیح فیصلے لیتا ہے۔ ہسٹری ایک یونانی زبان کے لفظ 'ہسٹوریا' (Historia) ہے جس کے معنی انکوائری، تحقیق، جستجو یا پھر معلومات ہے۔ یونانیوں نے سب سے پہلے ہسٹری کی تعریف یا توضیح پیش کیا۔ ڈائیونیس نے سب سے پہلے ہسٹری کو فلسفہ کہا تھا جسے تشبیہات کے ذریعے سمجھنا آسان ہے۔ انسان کی ترقی کے مراحل میں رونما ہونے والے اہم حقائق کو جمع کرنا ان کی درجہ بندی کرنا اور سائنسی نقطہ نظر سے اس کی توضیح اور تشریح ہی دراصل تاریخ ہے۔ ہر واقعہ تاریخ نہیں ہو سکتا بلکہ اہم اور غیر معمولی واقعات جن کے اثرات معاشرے پر دیر پا ہوتے ہیں۔ وہی تاریخ کا حصہ بنتے ہیں مثلاً سائنسی ایجادات، تعمیراتی فنون، صفت، دانش ورانہ

تحریریں جو تہذیب و تمدن، فلسفہ اور مذہب کو تقویت دیتی ہیں تاریخ کا جز بن جاتی ہیں۔ فرانسس بیکن نے تاریخ کی وضاحت کرتے ہوئے لکھا ہے کہ ”تاریخ ایک ایسا مضمون ہے جو انسان کو عقل مند بناتی ہے۔ ذہانت یا عقل مندی ہی ایسی خوبی ہے جس سے انسان صحیح و غلط میں تفریق کرتا ہے۔“ سر ہنری جونز (Sir Henry Jones) کا خیال ہے کہ ”واضح لفظوں میں تمام وہ چیزیں تاریخ ہیں، جو وقوع پذیر ہوتی ہیں۔“ میٹ لینڈ کے مطابق تاریخ، انسان کے عمل، قول اور اس کی فکر کو کہتے ہیں۔ مورخ کسی بھی معاشرے کے لیے اہم ہوتا ہے، کیوں کہ ماضی کو جاننا ہر انسان کی خواہش اور جستجو ہوتی ہے۔ تاریخ تجربات کو مزید تقویت بخشتی ہے، صلاحیتوں کو پروان چڑھاتی ہے اور روشن خیال بناتی ہے۔ تاریخ سے تشخص کا پتا چلتا ہے۔ دراصل تاریخ انسان کی زندگی کو نکھارنے میں مدد کرتی ہے۔

3.3 تاریخ اور دوسرے سماجی علوم (History and Other Social Sciences)

لیکی (Lecky) نے تاریخ کو ایک ریکارڈ اور اخلاقی اصولوں کا ضابطہ بتایا ہے۔ ایڈمنڈ برک (Edmund Burke) کا خیال ہے کہ تاریخ حکمت کا علم ہے نہ کہ اصولوں کا۔ کارلائل (Carlyle) کا خیال ہے کہ تاریخ عظیم لوگوں کے سوانح حیات کے علاوہ کچھ بھی نہیں اور یہ انسانوں بطور خاص عظیم شخصیتوں اور تاریخ ساز ہستیوں کی کامیابی کا ریکارڈ ہے۔ دور جدید میں تاریخ کی معنویت، اہمیت اور افادیت میں قدرے اضافہ کے ساتھ ایک مضمون کے طور پر اس کا دائرہ بہت وسیع ہوا ہے۔ یہاں تک کہ سیاسیات اور معاشیات جیسے علوم تاریخ کے مطالعے کا اہم حصہ بن گئے ہیں۔ لارڈ ایکٹن (Lord Acton) کے مطابق تاریخ انسانی آزادی کی ایک مکمل داستان ہے۔ تاریخ کے عظیم اوقات وہ نہیں جب کسی سلطنت کا قیام عمل میں آتا ہے، بلکہ وہ لمحات ہوتے ہیں جب اسے خیالات کی آزادی حاصل ہوتی ہے۔ مثلاً سلطنت روم کے زوال کے لیے گبن (Gibbon) نے آزادی کے فقدان کو مورد الزام ٹھہرایا۔ اس کے علاوہ آزادی انقلاب فرانس کا بھی سب سے پہلا نعرہ تھا، جس نے دنیا کی تاریخ پر گہرا اثر مرتب کیا اور دنیا بھر میں اس کے زیر اثر آزادی کی تحریکوں کا آغاز ہوا، یہاں تک کہ امریکہ کی جنگ آزادی بھی انقلاب فرانس کی ہی مرہون منت ہے۔ انسانی زندگی میں رونما ہونے والے وہ واقعات جو انسانی فکر کو بلند اور اس کی ذہانت کو جلا بخشتے ہیں اور انسان کی زندگی کو بہتر سے بہتر بنانے اور معاشرے کی تشکیل نو میں بنیادی کردار ادا کرتے ہیں، تاریخی مطالعہ کا حصہ ہیں۔ اس لحاظ سے تاریخ ایک اہم مضمون ہے جو ماضی کے واقعات سے تعلق رکھتا ہے۔ تاریخ ایک زندہ جاوید مضمون ہے۔ تبدیلی اس کی خصلت ہے۔ یہ کوئی غیر متحرک چیز نہیں۔ یہ اپنے آپ کو دہراتی ہے۔ یہی تاریخ کی اہمیت ہے۔ تاریخ کو بنی نوع انسان کی زندگی میں وہی اہمیت حاصل ہے جو انسانی جسم میں یادداشت یا دماغ کو حاصل ہے۔ تاریخ ہی تمام یادداشت کو محفوظ رکھتی ہے اور انسان اس کو بروئے کار لا کر حال اور ماضی کے فیصلے لیتا ہے۔ حال اور اس کے سبھی پہلوؤں کا مطالعہ، ماضی کے تناظر میں ہی ممکن ہے۔

3.4 تاریخ پر دوسرے سماجی علوم کا اثر

(Impact of Other Social Sciences on History)

ہم جانتے ہیں انسان کی زندگی اور طرز معاشرت ہمیشہ متحرک رہنے والی چیز ہے۔ اس میں تبدیلی ہوتی رہتی ہے۔ یہی تاریخ جبلت

بن جاتی ہے۔ تاریخ کا مطالعہ دراصل شواہد پر مبنی ہے۔ مورخ کا کام ماضی سے محبت کرنا ہے یا اس کی مذمت کرنا نہیں ہے بلکہ ماضی کا مطالعہ اس انداز سے کرنا ہوتا ہے کہ اس کا استعمال حال میں کیا جاسکے اور مستقبل کو بہتر بنانے کے لیے فیصلہ لیا جاسکے۔ مورخ کا دوسرا اہم فرض شواہد کو جمع کرنا، ان کی تحقیق، تشخیص اور اہمیت کے مطابق تشریح کرنا ہے اور تیسری اہم ذمہ داری اس نظریے کو سہل اور عام فہم بنا کر قارئین کے لیے پیش کرنا ہے۔ یہ عمل مورخ کو ایک سائنس داں بناتا ہے کیوں کہ وہ شواہد کو جمع کرتا ہے پھر تشریح کرتا ہے اور اس کو قابل اظہار اور دلچسپ بناتا ہے۔

تاریخ کو ہمیشہ از سر نو لکھنے کی ضرورت پڑتی ہے تاکہ نئی تبدیلی اور نظریات کی روشنی میں اس کو پڑھا اور سمجھا جائے۔ مثال کے طور پر نئی سائنسی ایجادات اور ترقی کے پس منظر میں شواہد کی تشریح، اسے مزید دلچسپ بناتی ہے مثلاً آثار قدیمہ، اسٹیلٹکس، گرافولوجی، فوٹو گرافی، ریڈیو گرافی اور سائیکولوجی نے تاریخی واقعات کو سمجھنے اور اس کی توضیح اور تشریح کے عمل کو مزید دلچسپ اور سائنسی بنا دیا ہے۔ مثلاً ہڑپہ کی تہذیب کے باقیات کو ریڈیو کاربن ڈیٹنگ (Radiocarbon Dating) یا یقین وقت کے طریقے نے مزید دلچسپ بنا دیا اور اس کی صحیح عمر کو جاننے میں معاون ثابت ہوا۔ دوسری طرف یورینیم ڈیٹنگ (Uranium Dating) نے مزید معلومات فراہم کر کے ہمارے لیے آسانیاں پیدا کیں۔ فوٹو گرافی (Photography) کے ذریعے طلباء کو اس عظیم تہذیب کو سمجھانے میں کافی مدد ملی، جب کہ مغلیہ عہد کے فن تعمیر (Architecture) کے مطالعے، اس کی عمارتی اچھائیوں اور برائیوں کو سمجھنے میں، فنی مورخ کے لیے فوٹو گرافی بے حد مددگار ثابت ہوئی۔

کارٹو گرافی (Cartography) کے ذریعے اس کے رقبہ اور توسیع کے بارے میں معلومات ہوتی ہے۔ پولینیشن (Pollination) کے ذریعے زراعت اور اس کے مختلف پہلوؤں کو سمجھنے اور جاننے کا موقع ملا ہے۔ تاریخ کو جس عہد میں لکھا جاتا ہے اس عہد کی نمایاں خوبیاں بطور خاص موضوع بحث بن جاتی ہیں۔ مثلاً ہیر وڈوٹس کی تاریخ نویسی میں کہانی کا انداز ملتا ہے جب کہ عہد وسطیٰ میں جب مذہبیت کا بول بالا تھا، مذہبی رجحانات تاریخ نویسی پر غالب رہے، لیکن جب سائنس اور ٹیکنالوجی کا عہد آیا تو مورخین نے تاریخ کو سائنس بولنے اور بنانے کی بھرپور کوشش کی۔

انسانی سماج مسلسل ترقی پذیر ہے اور سیاسی، معاشی اور سماجی تبدیلیاں ترقی کے ساتھ وقوع پذیر ہوتی ہیں۔ سیاسی میدان میں انہی عوامل کی وجہ سے تبدیلی رونما ہوتی ہے اور مختلف قسم کی حکومتیں ظہور پذیر ہوتی ہیں مثلاً بادشاہت، شہنشاہیت، جمہوریت، ڈکٹیٹر شپ وغیرہ وغیرہ۔ تاریخ کا تعلق دوسرے سماجی علوم سے بہت گہرا ہے اور دیگر تمام سماجی علوم تاریخ نویسی کو مختلف انداز سے متاثر کرتی ہیں۔ سیاست کا تاریخ پر اتنا اثر ہے کہ انگریز مورخین کا ماننا ہے کہ دنیا کی تمام تاریخ سیاسی تاریخ ہے اور وہ ماضی کی سیاست کو دور جدید کی تاریخ سے تعبیر کرتے ہیں۔ یہی وجہ ہے کہ انگلینڈ میں بادشاہوں کی تاریخ کثرت سے لکھی گئی اور انگلینڈ کی شہنشاہیت کو تاریخ کا اہم جزو تصور کیا جاتا ہے۔ انسانی تاریخ سیاسی محرکات کے بدولت ہی رونما ہوتی ہیں۔ سماجی علوم میں کوئی بھی تحقیق جس کی کوئی بھی تاریخی بنیاد نہیں ہے وہ بے معنی اور غیر دلچسپ ہے۔ کوئی بھی احمق تاریخ بنا سکتا ہے لیکن لکھنے کے لیے ایک ذہین اور دانش مند انسان کی ضرورت پڑتی ہے۔

3.5 تاریخ اور سیاسیات (History and Political Science)

تاریخ اور سیاسیات (Political Science) کا بہت گہرا رشتہ ہے۔ تاریخ ایک بہت ہی جامع مضمون ہے۔ اس کا دامن بہت وسیع ہے۔ اس میں انسانی زندگی کے مختلف پہلوؤں کا مطالعہ کیا جاتا ہے۔ چوں کہ تاریخی واقعات کے رونما ہونے میں بہت سے عوامل مثلاً سیاسی، ثقافتی، سماجی اور معاشی وغیرہ عوامل کارفرما ہوتے ہیں اس لیے تاریخ کے مطالعے کے لیے سیاسیات اور اس سے منسلک اداروں کی معلومات بہت ضروری ہے۔ جان سیلی (John Silly) نے لکھا ہے کہ ”تاریخ سیاست کے بغیر بے ثمر اور سیاست کی تاریخ کے بغیر کوئی بنیاد نہیں۔“ اس قول سے سیاسیات اور تاریخ کے باہمی رشتہ کی اہمیت کا بخوبی اندازہ ہو جاتا ہے۔ سیاسی تبدیلی اور ترقی تاریخ کا ایک اہم اور دلچسپ موضوع ہے۔ کسی ملک کے سیاسی حالات، حکومت، آئین، آئینی تبدیلیاں، حکومت سازی اور عدلیہ وغیرہ کے بارے میں معلومات کے لیے تاریخ کا سہارا لینا پڑتا ہے۔ انگریز مورخین کے لیے ملکی سیاست اور اس سے منسلک ادارے ان کے بہت اہم موضوع تھے۔ ان کا یقین تھا کہ تمام تر تاریخ سیاسی تاریخ ہے۔ ان کی نظر میں تاریخ جڑ کے مانند ہے اور سیاست اس کا پھل ہے۔ وہ کہتے تھے کہ ”ماضی کی سیاست موجودہ دور کی تاریخ ہے۔“ علاوہ ازیں جان سیلی کا ماننا تھا کہ ”تاریخ کا تعلق جب عملی سیاست سے ٹوٹ جاتا ہے تو وہ محض ادب بن کر رہ جاتا ہے۔“

آئینی تاریخ سیاست کا حصہ ہے۔ کسی بھی عہد یا پھر ملک کے سیاسی رجحانات اور حکومتی نظریات کو جاننے کے لیے آئینی تاریخ کا مطالعہ بہت ضروری ہے۔ سیاسی ادارے، انتظامیہ، عدلیہ، مقننہ، فرائض، قانون، اختیارات کا انصاف وغیرہ کا مطالعہ ہم آئینی تاریخ میں کرتے ہیں۔ آئینی اصولوں کا ارتقا، حکمران طبقہ کا عروج، قانون ساز اداروں کی ترقی کا تعلق بھی تاریخ سے ہے۔ قانونی تاریخ کو آج کل بہت اہمیت حاصل ہے۔

سفارتی تاریخ سیاسی تاریخ کا ایک اہم جز ہے۔ یہ دراصل بین الاقوامی قوانین اور تعلقات سے وابستہ ہے۔ زمانہ قدیم سے سفارتی تعلقات پر ملکوں نے بہت توجہ دی۔ مثلاً موریا عہد میں میگا ستھینز، یونانی بادشاہ سیلیوکس نکیٹر کا سفیر تھا جو چندر گپت موریا کے دربار میں آیا تھا۔ ولیم ہکنس اور تھامس روائنگلینڈ کے دو سفیر مغل دربار میں آئے۔ ان کا مقصد برطانیہ کے لیے تجارتی مراعات حاصل کرنا تھا۔ لہذا سیاسی تاریخ میں سفارتی مذاکرات اور تعلقات کی اپنی اہمیت ہوتی ہے۔ ہر ملک اپنا سفیر دوسرے ملک بھیجتا ہے تاکہ دونوں ملکوں کے مابین خوش گواری رشتہ قائم ہو سکے۔ سفیر ثقافتی اور تجارتی تعلقات کو بڑھاوا دینے میں اہم کردار ادا کرتے ہیں۔ یہ لوگ ملکوں کے درمیان ایک کڑی کا کام کرتے ہیں۔ سفارتی امور کی نگرانی کے علاوہ دو ملکوں کے درمیان سیاسی تلخیوں کو کم کرنے میں سفیروں کا اہم کردار ہوتا ہے۔ دور جدید میں جنگ، معاہدہ، تخفیف اسلحہ، بین الاقوامی امن اور دوسرے امور بہت اہمیت کے حامل ہیں اور سفیران کا پر امن طریقے سے حل تلاش کرنے میں مدد کرتے ہیں۔ 1914ء میں سراجیو میں آسٹریا کے آرک ڈیوک فرڈیننڈ کا قتل پہلی جنگ عظیم کا باعث بنا۔ یہ ایک سیاسی مسئلہ تھا جس کی وجہ سے پہلی جنگ عظیم کی شروعات ہوئی۔ سیاسی امور کا مورخ اس واقعہ کو سفارتی تاریخ اور سیاسی تعلقات میں کشیدگی کے تناظر میں دیکھتے ہوئے، جنگ عظیم کی وجوہات کا تجزیہ کرے گا۔ مورخ کو صرف سیاسی واقعات کی تاریخ سے مطلب نہیں ہوتا بلکہ وہ اس کے بنیادی عوامل مثلاً سفارتی اور فوجی نقطہ نظر سے ان کا مطالعہ کرتا ہے۔ اسی لیے کہا جاتا ہے کہ ”تاریخ ماضی کی سیاست ہے اور سیاست موجودہ تاریخ ہے۔“ جنگ

عظیم کے وجوہات و نتائج مورخ کا موضوع ہے۔ تاریخی صفحات میں مورخ نے اس کو محفوظ کر دیا۔ اس کی تباہی کی داستان اس نے قلم بند کر کے دنیا کے سیاست دانوں کو یہ پیغام دیا کہ جنگ مسائل کا حل نہیں بلکہ یہ نئے مسئلوں کو جنم دیتی ہے، جو انسانی وجود کے لیے خطرہ ہیں۔ یہی وجہ ہے کہ سیاست داں تاریخ سے سبق لیتے ہوئے کسی بھی تباہ کن جنگ سے گریز کرتے ہیں۔

فوجی تاریخ، سیاسی تاریخ کا ایک دوسرا اہم جزو ہے۔ اس ضمن میں جنگ، امن، معاہدہ، فتح و شکست اس کے بعد رونما ہونے والی تحریک جیسے موضوعات زیر بحث آتی ہیں۔ قوموں کی تاریخ میں جنگ ناگزیر کل بھی تھی اور آج بھی ہے۔ تاریخ جنگ سے متعلق تمام امور کو اپنا موضوع بحث بناتی ہے۔ تاریخ میں فوجی تاریخ کو وہی اہمیت حاصل ہے جو سیاسی تاریخ کو قوموں کی تاریخ میں جنگوں نے بہت ہی فیصلہ کن رول ادا کیا ہے۔ مثلاً 1526ء کی پانی پت کی جنگ سے ہندوستان کی تاریخ کا ایک نیا باب شروع ہوا۔ مغلیہ سلطنت کا قیام عمل میں آیا اور اس نے ہندوستان کی سیاسی، معاشی، سماجی، ثقافتی زندگی پر گہرے نقوش مرتب کیے۔ تاریخی عوامل حکومتوں کے قیام اور ان کے انتظام و انصرام میں نمایاں کردار ادا کرتے ہیں۔ سیاسی اداروں، حکومت یا پھر انتظامی امور کے مطالعے کے لیے سیاسیات نے ہمیشہ تاریخ کا سہارا لیا۔ ٹھیک اسی طرح تاریخ کے مطالعے کے لیے سیاسی نظریات کا علم ہونا بہت ضروری ہے۔ حکومت کا نظم و نسق، حکمران طبقہ کا نظریہ، سیاسی پارٹیاں، سیاست داں، ملکی نمائندے، سفیر وغیرہ سیاسیات کا موضوع ہے لیکن یہ سب تاریخ کا ہی حصہ ہیں۔ مثلاً کسی بھی تحریک جیسے خلافت و عدم تشدد کی تحریک، سول نافرمانی کی تحریک یا پھر ہندوستان چھوڑو تحریک سیاست دانوں کے ذریعے چلائی گئی جس کے پس پردہ سیاسی مقصد ملک کی آزادی تھی۔ مگر ان کی تاریخی اہمیت بھی اپنی جگہ مسلم ہے کیوں کہ اس کے پس پردہ تاریخی عوامل مثلاً آزادی، مساوات، انصاف کا حصول بھی کارفرماں تھا۔ تمام سیاسی واقعات، تحریکیں، شہنشاہیت، آمریت، سامراجیت اور ان کے خلاف جدوجہد آزادی سیاسی اعمال ہیں جو تاریخ کے مطالعے کو دلچسپ بناتے ہیں۔

جدید دور میں سیاست داں، ان کی پالیسیاں اور فیصلے، ان کے ذریعے چلائی گئی تحریکیں، یا پھر ان کے ذریعے بنائے گئے قوانین، مستقبل کی تاریخ کا رخ متعین کرتے ہیں۔ مہاتما گاندھی کی قیادت نے ہندوستان کی جدوجہد آزادی کو ایک نیا رخ دیا۔ اس کے نتیجے میں انگریزوں سے ہندوستان کی آزادی ممکن ہو سکی۔ ہندوستان کے دیگر مجاہدین آزادی، ان کی جدوجہد اور دوراندیشی نے ہندوستان کی تاریخ کو ایک نیا رخ دے کر ہندوستان کی تعمیر نو کا آغاز کیا۔ اس طرح تاریخ اور سیاسیات دونوں کو ایک دوسرے کی ضرورت پڑتی ہے۔ سیاسیات تاریخی شواہد کو معنویت عطا کرتا ہے اور اس کی روشنی میں سیاست داں حال اور مستقبل کے فیصلے لیتے ہیں۔ قوم پرستی، اشتراکیت، سامراجیت یا اس سے وابستہ دوسرے محرکات کے پس منظر کو سمجھے بغیر 19 ویں صدی کی تاریخ محض حقائق کی ایک طرفہ ترجمانی بن کر رہ جائے گی۔

3.6 تاریخ اور سماجیات (History and Sociology)

تاریخ اور سماجیات (Sociology) دونوں میں ایک گہرا ربط ہے۔ جدید تاریخ نویسی میں ماہر سماجیات آگسٹ کامٹ کا بہت نمایاں کردار ہے۔ کارل مارکس ایک سیاسی مفکر ہونے کے ساتھ ماہر سماجیات بھی تھا۔ یہی وجہ ہے کہ اس نے اپنے نظریات کو سماجی پس منظر میں سمجھ

کرتاریخ کی روشنی میں بیان کیا۔ تاریخ اور سماجیات دونوں انسان کی زندگی کا مطالعہ کرتے ہیں۔ صرف ان کے طریقہ کار میں فرق ہے ورنہ دونوں انسان اور ان کی زندگی اور اس میں رونما ہونے والی تغیرات کا مطالعہ کرتے ہیں۔ ان دونوں مضامین میں گفت و شنید اور باہمی ربط و ضبط کی اہمیت کو ایمائل در کھائیم (Emile Durkheim) اور میکس ویبر (Max Weber) نے بھی تسلیم کیا ہے۔ سماجیات نے تاریخ کے مطالعے پر گہرا اثر مرتب کیا ہے۔ تاریخ میں سماجی عناصر کا ایک کلیدی کردار ہوتا ہے۔ سماجیات نے تاریخ کے مطالعے میں ہمیشہ مدد کی ہے کیوں کہ معاشرے میں تبدیلی اور ترقی ایک مستقل عمل ہے جس پر ماہر سماجیات گہری نظر رکھتا ہے اور تجزیاتی مطالعہ بھی کرتا ہے جو مورخ کو سماجی پہلوؤں کو سمجھنے مدد کرتا ہے۔ تاریخ کو سماجیات سے الگ نہیں کیا جاسکتا اور سماجیات کو الگ کر کے ہم تاریخ کا مطالعہ نہیں کر سکتے۔ کیوں کہ دونوں کا موضوع انسان ہے۔ یہی وجہ ہے کہ پروفیسر جی۔ ای ہوارڈ (G. E. Howard) نے کہا کہ:

”تاریخ ماضی کی سماجیات ہے اور سماجیات موجودہ تاریخ ہے۔“

ماضی میں سماج کی تشکیل و تنظیم، اس کی تقسیم، اس کی ساخت، مختلف سماجی گروپ، ان کی سرگرمیاں، معاشرے کی ترقی اور اس کی تنزل میں معاشرتی کردار سماجیات کے مطالعے کا موضوع ہے۔ تاریخ معاشرے کی قدیم رسم و رواج، طرز زندگی، زندگی کے مختلف مراحل، سماجی ادارے اور ان کی تشکیل کو جاننے میں مدد کرتی ہے۔ اگر ایک ماہر سماجیات خاندان اور شادی کے نظام کو ایک سماجی نقطہ نظر سے مطالعہ کرتا ہے تو اس کو تاریخی طریقہ کار کو بھی مد نظر رکھنا ہوگا۔ اس نقطہ نظر سے ٹائن بی کی کتاب ’A Study of History‘ سماجیات کے نظریے سے بہت مفید ہے۔ سماجیات، تاریخ کے مطالعے کے لیے ایک سماجی پس منظر عطا کرتا ہے۔ اب تاریخ کو سماجیات کے نقطہ نظر سے بھی پڑھا جا رہا ہے۔ جس سے معاشرتی زندگی کو سمجھنے میں آسانی ہوتی ہے۔ سماجی تاریخ میں ہم انسان کی زندگی اور سماج سے وابستہ تمام شعبہ جات اور مسائل کا مطالعہ کرتے ہیں، جس میں رسم و رواج، عادات و اطوار، تہذیب و تمدن، رہن سہن، طرز لباس، خورد و نوش، سیر و تفریح، خانگی زندگی، اجتماعی زندگی، تیوہار و دیگر سرگرمیاں وغیرہ شامل ہیں۔ مذکورہ تمام سرگرمیوں کا مطالعہ تاریخ نویسی کے اہم موضوعات میں شامل ہے، جس کی وجہ سے سماجیات اور تاریخ میں باہمی گہرا تعلق تسلیم کیا جاتا ہے۔ دونوں کو ایک دوسرے کی ضرورت ہے۔ سماجی زندگی اور اس کی سرگرمیوں کا مطالعہ سماجی تاریخ کہلاتا ہے۔ ٹائن بی سماج کو بہت اہم بتاتے ہیں، کیوں کہ ان کے نزدیک یہ تاریخ نویسی کا ذریعہ اور اس کا موضوع ہے۔ جنگلی زندگی سے مہذب یافتہ بننے کے ارتقائی عمل میں تہذیبی پہلو پر سماجیات اور تاریخ کے ماہرین یکساں طور پر گفتگو کرتے ہیں۔

روزمرہ کی زندگی، خاندانی نظام، محنت و مشقت سیر و تفریح، انداز فکر، طرز زندگی، مذہب اور ثقافت کا زندگی پر اثر، ادب، موسیقی، فلسفہ، فنون، درس و تدریس کا ہنر، دوسری دانش ورانہ سرگرمیاں، سماجی محرکات، معاشرتی تبدیلی اور ترقی کے اسباب ہیں اور ان سب کے مطالعے میں سماجیات، تاریخ کی مدد کرتا ہے۔ سماجیات، تاریخ کو ایک نیپالیٹ فارم مہیا کرتا ہے۔ ہمارے تخیل اور طرز فکر کی آبیاری کرتا ہے۔ ہندوستان میں بھی مورخین کی توجہ سماجی تاریخ کی طرف مبذول ہوئی ہے اور موجودہ زمانے میں ان کی دلچسپی سماجی زندگی اور اس کے مطالعے میں یقیناً بڑھی ہے۔

3.7 تاریخ اور جغرافیہ (History and Geography)

تاریخ اور جغرافیہ کا بہت گہرا رشتہ ہے۔ تاریخ کا مطالعہ جغرافیہ کے بغیر اور جغرافیہ کا مطالعہ تاریخ کے بغیر ممکن نہیں۔ جغرافیہ ایک اسٹیج کے مانند ہے جس پر تاریخ کا ڈرامہ رو بہ عمل ہوتا ہے۔ تاریخ کے مطالعے کے لیے جغرافیہ اور جغرافیائی حالات کی معلومات بہت ضروری ہے۔ زمان و مکان تاریخ کو ایک صحیح بنیاد فراہم کرتا ہے اور زماں و مکان کی سمجھ، جغرافیہ کے مطالعے سے پیدا ہوتا ہے۔ تاریخ میں جغرافیائی عوامل حد درجہ اہمیت کے حامل ہوتے ہیں۔ ایس ورتھ، ہنگٹن اس بات کی طرف توجہ دلاتا ہے کہ ”کوئی بھی قدیم یا جدید ملک اور قوم، موسمیاتی محرکات کے بغیر ترقی کی منازل طے نہیں کر سکتی۔“ موسم، موسمی تبدیلی اور دوسرے موسمیاتی عوامل انسانی تہذیب کی ترقی و بقا کے لیے بہت ہی اہم عوامل ہیں۔ ارسطو اور موٹیسکیو نے قوموں کی زندگی میں ماحولیاتی اثرات کو بہت فوقیت دی ہے۔ انسانی تہذیب کے ارتقا میں جغرافیائی اور موسمیاتی عوامل کو بہت زیادہ اہمیت حاصل رہی ہے۔ تاریخ پر جغرافیہ کا اثر مورخ کے مباحثہ اور تحقیق کا اہم موضوع رہا ہے۔

کسی تہذیب و تمدن کی ابتدا اور تقا، پرورش و پرداخت اور عروج و زوال میں جغرافیائی حالات اور موسمیاتی تبدیلیوں کا کردار بہت اہمیت کا حامل رہا ہے۔ کسی تہذیب، قوم یا ملک مثلاً انگلینڈ اور جاپان جو جزیرہ، یا جزیرہ نما ممالک ہیں، کے قیام میں جغرافیہ نے اہم کردار نبھایا ہے ان کی مخصوص جغرافیائی ساخت، دونوں ملکوں کی بحری قوت اور سلطنت کے قیام میں بے حد مددگار ثابت ہوئی۔ ٹھیک اسی طرح ہمالیہ ایک قدرتی محافظ بن کر ہندوستان کی حفاظت کر رہا ہے۔ ہمالیہ ہندوستان کو غیر ملکی حملوں سے تحفظ فراہم کرتا ہے کیوں کہ اس طرف سے غیر ملکی حملوں کا خدشہ ناکے برابر رہا ہے۔ ہمالیہ، گوبی اور منگولیا کی ریگستان چین کو تحفظ فراہم کرنے میں اہم کردار ادا کرتے ہیں۔ ٹھیک اسی طرح روس کی شدید سردی بہت سے غیر ملکی حملوں کی ناکامی اور حملہ آوروں کی شکست کا سبب بنی۔ مثلاً پوپولین اور ہٹلر کی شکست۔ ہندوستان کی تاریخ میں مشہور ہڑپہ تہذیب کے قیام، ارتقا اور اس کے زوال میں جغرافیہ کے کردار سے انحراف ممکن نہیں۔ دریائے سندھ ہی اس تہذیب کو معاشی بنیاد فراہم کرتا تھا۔

جیسا کہ ہم جانتے ہیں کہ کوئی بھی تہذیب مثلاً مصر، میسوپوٹامیہ اور ہڑپہ کی تہذیب پہلے دریاؤں کے کنارے آباد ہوتی تھی، کیوں کہ اس کے پس پردہ کئی جغرافیائی اور موسمیاتی عوامل کار فرما ہوتے تھے۔ مثال کے طور پر ہڑپہ تہذیب دریائے سندھ کے کنارے آباد تھی اور اسی لیے وادی سندھ کی تہذیب کے نام سے، مشہور ہوئی۔ دریا کے کنارے آباد ہونے کی کئی وجوہات ہیں۔ اول، دریا کے کنارے کی مٹی زرخیز اور کھیتی کے لیے موزوں ہوتی ہے۔ دوئم، سینچائی کے لیے پانی بہ آسانی دستیاب ہو جاتا ہے۔ سوئم، ندیوں کے کنارے جنگلات ہوتے ہیں، جن کی لکڑیاں کئی طریقوں سے کام آتی ہیں۔ چہارم، آمدورفت میں آسانی ہو جاتی ہے کیوں کہ اس وقت سڑکیں نہیں تھیں اور سڑکیں بنوانا دشوار کام تھا۔ ایک اہم نظریے کے مطابق یہی جغرافیائی حالات سندھ کی تہذیب کے زوال کا سبب بن گئے۔ اول، جنگلوں کی کٹائی سے بارش میں کمی آئی جس سے زمین کی تیزابیت بڑھتی گئی اور کافی علاقے ریگستان میں تبدیل ہو گئے۔ دوئم، سیلاب کی کثرت نے اس تہذیب کو تباہ و برباد کرنے میں نمایاں کردار ادا کیا۔ اس کے علاوہ دوسری جغرافیائی وجوہات مثلاً زلزلہ اور دریاؤں کا اپنا رخ تبدیل کرنا بھی اس کے زوال کا باعث بنا۔ اس

نقطہ نظر سے تاریخ اور جغرافیہ کا بہت گہرا تعلق ہے۔ ہندوستان میں یورپی تجارتی کمپنیوں کی آمد، ان کی جغرافیائی معلومات پر بالادستی کی رہین منت ہے۔ ہندوستانیوں کی انگریزوں کے ہاتھوں شکست کے پیچھے کئی وجوہات ہیں، جن میں سے ایک اہم وجہ مقامی حکمرانوں کا اپنے بحری بیڑوں کی تیاری سے غفلت برتنا بھی ہے جو کہ ایک جغرافیائی سبب ہے۔

15 ویں اور 16 ویں صدی میں جغرافیائی ایجادات، مثلاً امریکہ کی کھوج اور کیپ آف گڈ ہوپ کے ذریعے نئے متبادل راستے کی دریافت نے معاشی اور سیاسی تاریخ پر گہرا نقش مرتب کیا۔ اس واقعہ نے دنیا کی تاریخ اور نظریات کو تبدیل کر دیا اور نئی تاریخ کا آغاز ہوا۔ ایک تجارتی انقلاب رونما ہوا جس نے سامراجیت کو جنم دیا جو بالآخر جنگ عظیم کا سبب بنا۔ قدرتی آفات (سیلاب، قحط، طوفان، طوفانی بارش، زلزلہ) جغرافیائی تبدیلی کی وجہ سے وقوع پذیر ہوتی ہیں۔ قدرتی وسائل، زرخیز زمین، کاشت کاری، دریا، ندی، نالے، تالاب جیسے جغرافیائی عوامل، تاریخی واقعات کے لیے محرک ثابت ہوتے ہیں۔ اس سبب سے مورخ کے لیے جغرافیائی معلومات کا ہونا بہت ضروری ہے۔

3.8 تاریخ اور معاشیات (History and Economics)

معاشی تاریخ (Economic History) کو بالخصوص کامٹ اور مارکس کے دور میں شہرت حاصل ہوئی۔ پہلے تاریخ کا مطالعہ سیاسی نقطہ نظر سے کیا جاتا تھا جس میں بادشاہوں کی سوانح عمریوں اور ان کے سیاسی کارناموں کو موضوع بحث بنایا جاتا تھا، مگر کارل مارکس کے بعد تاریخ نویسی میں ایک نئے رجحان نے جنم لیا۔ اس کے مطابق کسی بھی انقلاب یا سیاسی تبدیلی کے رونما ہونے میں معاشی عوامل کا یقینی کردار رہا ہے۔ جب معاشی نظریہ کو مورخین نے موضوع بحث بنایا تو تاریخ نویسی کو ایک نئی تقویت ملی۔ اس نئے رجحان کو ہم مارکسی نظریہ کہتے ہیں۔ کارل مارکس کے نظریہ تاریخ کی مادہ پرستانہ تشریح کے بعد تاریخ نویسی میں انقلابی تبدیلی آئی۔ طبقاتی کشمکش، آمدورفت کے وسائل، کھیت، لاگت، پیداوار، تقسیم، آبادی، زراعت، صنعت و حرفت، تجارت، لگان، محصول اور ماضی کی معاشی سرگرمیاں تاریخ اور تاریخ نویسی کا اہم موضوع بن گئے۔ ڈارون اگر بقا کی جنگ کی بات کرتا ہے تو مارکس معاشی وجوہات کی بنا پر واقعات کے رونما ہونے کی دلالت کرتا ہے بالخصوص روسی انقلاب کے بعد یہ نظریہ دوسرے عوامل کی بہ نسبت زیادہ قابل قبول نظریہ بن کر سامنے آتا ہے۔

ہندوستان میں مارکسی نظریہ نے تاریخ نویسی کو بہت متاثر کیا۔ مثلاً موریا سلطنت کے زوال کے لیے معاشی نظام ہی بہت حد تک ذمے دار ثابت ہوا۔ رومیلا تھاپر (Romila Thapar) نے موریا سلطنت کے غیر مستحکم معاشی حالات کو اس کے زوال کے لیے مورد الزام ٹھہرایا ہے۔ ٹھیک اسی طرح مورخین کے ذریعے بتائی گئی دیگر وجوہات کے علاوہ مارکسی نظریے کے رائج ہونے کے بعد، غیر مستحکم معاشی حالات بالخصوص جاگیر دارانہ نظام میں خامی اور مغلیہ بادشاہوں کا اس پر کٹرول نہ کر پانا مغلیہ سلطنت کے زوال کا بنیادی سبب بتائے گئے۔ جدید معاشی نظریات، عموماً اعداد و شمار یا پھر ڈیٹا پر منحصر ہیں اور معاشیات میں ریاضی کے استعمال میں بے حد اضافہ ہوا ہے۔ مورخین حقائق کو بیان کرنے میں ریاضی اور بالخصوص شماریات کا استعمال کثرت سے کرنے لگے ہیں جس میں کسی حتمی نتیجے پر پہنچنے اور لوگوں کو تاریخی حقائق بتانے میں بہت آسانی ہو گئی ہے۔ اس طرح کی اختصاریت نے تاریخ کو دلچسپ بنا دیا ہے۔

جدید دور میں لوگوں کے پاس وقت کی کمی ہے لہذا وہ اختصاریت کو پسند کرتے ہیں۔ علم ریاضی اور شماریات کے استعمال نے تاریخ نویسی کو بہت آسان بنا دیا ہے۔ مثلاً انگریزوں کے ذریعے ہندوستانی عوام اور اس کی معیشت کے استحصال کو جب داد بھائی نوروجی نے ڈانٹا کے ذریعے اپنی کتاب 'پورٹی اینڈ ان برٹش رول ان انڈیا' میں بتایا تو لوگوں نے فوراً انگریزوں کی جابرانہ اور استحصال پر مبنی پالیسی کو سمجھ لیا اور یہ تنقید کا موضوع بن گیا۔

عظیم کساد بازاری نے ہٹلر کے عروج میں اہم کردار ادا کیا اور جرمنی کے ایک عظیم طاقت بننے کی راہ ہموار کی۔ اسی کے ساتھ سامراجیت پسندی کا آغاز ہوا جس نے دوسری جنگ عظیم کی آبیاری کی۔ معاشی عوامل، جغرافیائی دریافت کے اہم محرک ہیں۔ یورپی ممالک کے باشندے مشرقی ممالک کے مسالوں کے بہت زیادہ شوقین تھے اور، مہنگی سے مہنگی قیمت دے کر اسے خریدنے کو تیار رہتے تھے۔ اسی مقصد کے حصول کے لیے کو لمبس نے ایشیائی ملکوں بطور خاص ہندوستان تک ایک آسان راستے کی تلاش میں اپنے بحری سفر کا آغاز کیا، لیکن اس نے دوسری نئی دنیا کو تلاش کر لیا جسے ہم امریکہ کہتے ہیں۔ یہ تاریخ اور معاشیات کی ایک بڑی اور اثر انگیز دریافت ہے۔

روسی انقلاب، فرانسیسی انقلاب، عالمی جنگیں بہت حد تک معاشی حالات کی پیداوار ہیں۔ ان کو تاریخی پس منظر میں واضح طور پر سمجھا جاسکتا ہے۔ مثلاً روس میں کسانوں کی حالت زار اور شہنشاہوں کے مظالم، روسی انقلاب کو برپا کرنے کے محرک بنے۔ ٹھیک اسی طرح فرانس کے کسانوں کا استحصال اور غریبی نے انقلاب فرانس کے لیے راہ ہموار کی۔ پہلی عالمی جنگ نوآبادیاتی نظام کی دین ہے۔ صنعتی انقلاب کے بعد نوآبادیات کی تلاش اور اس میں حصہ داری کی کشمکش نے پہلی جنگ عظیم کو برپا کرنے میں نمایاں کردار ادا کیا۔ لہذا مورخ ان معاشی عوامل کو نظر انداز کر کے ان واقعات کا مطالعہ نہیں کر سکتے۔

3.9 تاریخ اور ادب (History and Literature)

تاریخ اور ادب کا بھی بہت گہرا رشتہ ہے۔ عرصہ دراز تک تاریخ کو ادب کا ایک حصہ تصور کیا جاتا تھا، مگر 19 ویں صدی کے بعد سے اس کو سائنس کے زمرے میں رکھا جانے لگا۔ تاریخ اگر بنی نوع انسانی کا ریکارڈ ہے تو ادب انسانی زندگی کا عکس ہے اس لیے یہ دونوں ایک دوسرے سے منسلک ہیں۔ تاریخ اور ادب دونوں میں یکسانیت ہے کیوں کہ دونوں ہی انسانی زندگی کے ارد گرد گھومتے ہیں۔ معاشرے میں انسان کی زندگی کے مختلف پہلوؤں کی غمازی کرتے ہیں۔ تاریخ کا موضوع ماضی ہے۔ ادب، حال اور مستقبل پر گفتگو کرتا ہے۔ تاریخ اور ادب دونوں ہی تخیل کو آلہ کار بناتے ہیں۔ مورخ ماضی کے تصور سے تاریخ مرتب کرتا ہے اور ادیب حال و مستقبل کو تصور میں رکھتے ہوئے ادب کی تخلیق کرتا ہے۔ بیانیہ کا تاریخ اور ادب دونوں میں اہم کردار ہے۔

مورخ شواہد اور ادبی صلاحیتوں کا استعمال کر کے تاریخ نویسی کے فن کو مزین کرتا ہے۔ مشہور ناول نگار سروالٹراسکاٹ نے تاریخی ناولوں کے ذریعے تاریخ کو بہت شہرت بخشی اور تاریخی سوجھ بوجھ کو ایک نئی سمت عطا کی۔ وکٹر ہیوگو، لیوٹالسٹائی وغیرہ مشہور تاریخی ناول نگار ہیں۔ 'مسٹریز آف مغل کورٹ' ایک تاریخی ناول ہے جس کو ہندوستان میں خوب پذیرائی ملی۔ اس میں جہانگیر اور نور جہاں کی زندگی کے

مختلف پہلوؤں پر مبنی ناول 'مسٹریز آف کورٹ آف لندن' کے طرز پر لکھا گیا۔ 'اے ٹیل آف ٹو سیٹیر'، چارلس ڈکنس کا مشہور تاریخی ناول ہے، اس میں فرانسیسی انقلاب کے دوران پیرس اور لندن کی زندگی کا تذکرہ ملتا ہے۔ اس سے دونوں شہروں کی سماجی زندگی کا تقابلی مطالعہ کرنے کا موقع حاصل ہوتا ہے۔ مثنیٰ پریم چند کے ناولوں میں اس دور کی معاشرتی، ثقافتی اور تہذیبی زندگی کا عکس ملتا ہے۔ ان کے ناولوں کی مدد سے کوئی بھی ذی شعور اس عہد کی سیاسی، سماجی اور معاشی زندگی کو سمجھ سکتا ہے۔ ان کے ناولوں میں طبقاتی کشمکش کا عکس بھی ملتا ہے، جو جنگ آزادی کے دوران نمایاں ہوتا ہے۔ ناولوں میں سماجی رسم و رواج، تیوہار، مختلف رسومات، طرز زندگی، طبقاتی نظام، طور طریقہ، لوگوں کی زندگی کے حالات کا تذکرہ ملتا ہے جو مورخ کے لیے تاریخی ثقافت کو سمجھنے میں معاون ہوتا ہے۔ بھگوان۔ ایس۔ گڈوانی کے تحریر کردہ ناول 'سوارڈ آف ٹیپو سلطان' کے مطالعے سے پتا چلتا ہے کہ ٹیپو سلطان کسی قسم کے مذہبی تعصب یا فرقہ پرستی میں یقین نہیں رکھتا تھا۔ وہ مذہبی رواداری کا علمبردار تھا اور سامراجیت کا مخالف تھا۔ ملک کی آزادی اس کی زندگی کا مقصد تھا، جس پر سیریل بھی بن چکا ہے۔ یہ ناول میسور ریاست کی سیاست، معیشت اور سماجی زندگی کے ارتقا کو سمجھنے میں بہت مفید ہے۔

3.10 تاریخ اور علم اخلاقیات (History and Ethics)

تاریخ اور اخلاقیات (Ethics) میں گہرا رشتہ ہے۔ لوگوں کی زندگی کا اخلاقی پہلو معاشرتی زندگی میں بہت نمایاں کردار ادا کرتا ہے۔ اخلاقیاتی اصول انسان کی زندگی کو بہت حد تک متاثر کرتے ہیں اور قوموں کے عروج و زوال میں اخلاقیات نے بہت اہم کردار ادا کیا ہے۔ مورخ کو اخلاقیاتی علوم پر دسترس حاصل ہونا بہت ضروری ہے۔ کیوں کہ تبھی وہ صحت مند معاشرے کی تعمیر میں ان عناصر کے کردار کو سمجھ سکے گا۔ بابر نے مغلیہ سلطنت کا قیام کیا۔ اکبر، جہانگیر، شاہجہاں اور اورنگ زیب نے اس کی بنیادوں کو مضبوط و مستحکم کیا۔ اس کی توسیع کی۔ لیکن اورنگ زیب کے انتقال کے فوراً بعد مغلیہ سلطنت کا شیرازہ بکھرنے لگا۔ اس کے لیے دیگر وجوہات کے علاوہ ان مغل بادشاہوں کے جانشینوں کی اخلاقی پستی بھی بہت حد تک سلطنت مغلیہ کے زوال کا باعث ہے۔ حکمرانوں سے عدم دلچسپی اور تعیش پسندی نے سلطنت کی بنیادوں کو کمزور کر دیا اور بالآخر 1857ء میں اس کا مکمل خاتمہ ہو گیا۔ اس طرح اخلاقیات اور تاریخ میں گہرا رشتہ ہے اور مورخ کے لیے اخلاقی قدروں کا مطالعہ کسی بھی سلطنت کے قیام اور زوال کے لیے بہت ضروری ہے۔

3.11 تاریخ اور علم نفسیات (History and Psychology)

تاریخ اور علم نفسیات (Psychology) دونوں کا ایک دوسرے سے مضبوط تعلق ہے۔ سماجی نظام کے مطالعے کے لیے مورخ کو نفسیاتی عناصر کا علم ہونا بہت ضروری ہے۔ ماضی میں تاریخ پر نفسیات کا گہرا اثر مرتب ہوا ہے۔ مثلاً جب تاریخ میں جنگوں کا مطالعہ کرتے ہیں اور ان کی وجوہات کا تذکرہ کرتے ہیں، تو اس کے نتائج کو یکسر نظر انداز کر دیتے ہیں۔ کیوں کہ جنگوں کے نتائج کے ضمن میں انسانوں پر نفسیاتی اثرات بہت زیادہ دیکھنے کو ملتے ہیں۔ دوسری جنگ عظیم میں جب امریکہ نے جاپان پر ایٹمی حملہ کیا تو اس کا نفسیاتی اثر آج بھی جاپان کے معاشرے پر نمایاں ہوتا ہے۔ موجودہ دور میں جنگوں کی وجہ سے ایک بہت بڑی آبادی نقل مکانی پر مجبور ہوئی ہے، اور اس غیر یقینی صورت حال

میں دوسرے ممالک میں تارک وطن کی حیثیت سے پناہ گزین ہوئے ہیں۔ اس دوران وہ مختلف مسائل سے دوچار ہوتے ہیں اور اس کا سب سے زیادہ اثر نفسیات پر پڑتا ہے۔ مورخ اسی نفسیاتی جذبہ اور رجحان کا مطالعہ کرتا ہے اور دنیا کو جنگوں کے انسانی زندگی پر مضر اثرات سے باور کراتا ہے اور مستقبل میں جنگوں سے گریز کرنے کی اپیل کرتا ہے۔ اس طرح تاریخی واقعات کو سمجھنے میں نفسیات کا علم ہونا بہت ضروری ہے۔ تاریخ میں کسی بھی جنگ کے مطالعے کے لیے سیاسی، سماجی، معاشی، عوامی کے ساتھ نفسیاتی وجوہات پر گفتگو بہت ضروری ہے۔ ٹھیک اسی طرح اس کے نتائج میں نفسیاتی نتائج کا تجزیہ بھی بہت ضروری ہے۔ مثلاً ہندوستان کی آزادی اور تقسیم نے ہندوستانی معاشرے پر گہرا نفسیاتی اثر چھوڑا۔ لوگوں کی نفسیات کے ذریعے دنیا کے اہم انقلابات کے محرکات کی نشاندہی کرنے میں مدد ملتی ہے۔ وہیں نفسیاتی تبدیلی سے معاشرے میں رونما ہونے والی تبدیلی کو سمجھنے اور اس کا سدباب کرنے میں آسانی ہوتی ہے۔ دور جدید میں تاریخ کا مطالعہ مختلف نظریات سے کیا جاتا ہے، مثلاً تاریخ کا مطالعہ اگر فرائیڈ کے اس نقطہ نظر سے کیا جائے کہ ’بچپن کی خوش فہمیاں ہی نوجوانی کے رویے کو بہت حد تک وضع کرتی ہیں‘ تو یہ سمجھا جاسکتا ہے کہ ٹھیک اسی طرح ماضی، حال اور مستقبل کا تعین کرتا ہے۔ انسانی معاشرے کی ساخت اور ایک دوسرے سے سماجی تعلقات کو تاریخ کی مدد سے بخوبی سمجھا جاسکتا ہے کیوں کہ اس کے بغیر کوئی بھی مطالعہ نامکمل رہے گا۔

3.12 تاریخ اور دیگر سائنسی علوم (History and Other Sciences)

مورخ کے لیے علم حیاتیات (Biology) کی معلومات ہونا بھی ضروری ہے، کیوں کہ انسانی زندگی میں علم حیاتیات کا بہت اہم کردار ہے۔ انسانی زندگی میں رونما ہونے والے تغیراتی عمل کو سمجھنے بغیر مورخ کے لیے اتفاقی نظریات کو سمجھنا بہت مشکل ہو جاتا ہے۔ علم حیاتیات میں ہم، انسان کے ارتقائی عمل اور اس کی جدوجہد جس میں سب سے بہتر کی بقا ہوتی ہے، کا مطالعہ کرتے ہیں۔ موروثی نامساوات ایک حیاتیاتی عمل ہے اور اس کا اثر معاشرتی عدم مساوات کی شکل میں نمودار ہوتا ہے۔ تاریخ کا تعلق علم الانسان / بشریات (Anthropology) سے بھی ہے، کیوں کہ نسل اور اس کی خصوصیات کا مطالعہ تاریخ کے مطالعے کا اہم جزو ہے۔ تاریخ میں علم الانسان ایک حیاتیاتی حقیقت ہے۔ اس نے تاریخ پر گہرے نقوش مرتب کیے ہیں۔ مثلاً جرمنی میں نازی ازم (Nazism) کا عروج اسی نسل پرستی کی دین تھا۔ جرمن اپنے آپ کو اعلیٰ ترین نسل تصور کرتے تھے، لہذا دنیا پر حکمرانی کو اپنا حق سمجھتے تھے، جس کے نتیجے میں دوسری عالمی جنگ واقع ہوئی۔ جنوبی افریقہ میں نسل پرستی، ہندوستان میں ورن نظام اور دوسرے ترقی یافتہ ممالک میں نسلی امتیاز یہ سبھی نسل پرستی پر مبنی حیاتیاتی مطالعے کی پیداوار ہیں۔ جس نے معاشرے میں نا انصافی کا نظام قائم کر رکھا ہے اور بالآخر یہی متعدد سیاسی جھگڑوں کا محرک بنا ہے۔

3.13 تاریخ اور دیگر معاون سائنسی علوم (History and Other Auxiliary Sciences)

تاریخ کا تعلق دیگر دوسرے عام سائنسی علوم سے بھی ہے۔ یہ سائنسی علوم تاریخ کو جاننے اور سمجھنے میں بہت معاون و مددگار ہیں۔ مثلاً فلسفہ، علم تقویم، علم قدیم، گرافولوجی، علم نگارشات، مہروں کا علم، علم کتابت، سکوں کا علم، آثار وغیرہ۔ یہ تمام علوم ماہر آثار قدیمہ اور مورخین کی مختلف طریقے میں مدد کرتے ہیں۔ علم تقویم جسے کروونولوجی (Chronology) کہتے ہیں، مورخ کو تاریخ یا وقت تعین

کرنے میں مدد کرتا ہے۔ اس طرح تاریخ کو سلسلے وار اور تاریخی ترتیب میں سمجھنے میں آسانی ہوتی ہے۔ کسی بھی واقعے کے رونما ہونے میں زمان و مکان کا اہم کردار ہوتا ہے۔ تاریخی واقعات کو سلسلے وار تاریخی ترتیب میں پیش کرنا ہی مورخ کی اہم ذمہ داری ہے، جس سے تاریخی حقائق کو بالترتیب سمجھنے میں مدد ملتی ہے۔ اگر ملکوں کی تاریخ کی تقویم نہ ہو تو تہذیبوں اور قوموں کی ابتدا اور ان کی ترقی کی منازل کو سمجھنا بہت مشکل ہو جائے گا۔ مثلاً ہڑپہ کی تہذیب سے لے کر آج تک کی تاریخ سے تقویم کو ختم کر دیا جائے تو تذبذب پھیل جائے گا۔ لہذا تاریخ اور علم تقویم ایک دوسرے کے بغیر نہیں چل سکتے۔ تاریخ کے طالب علم کے لیے علم تقویم کا جاننا بہت ضروری ہے، تبھی وہ اپنی گفتگو کو صحیح انداز میں پیش کر سکتا ہے۔

تاریخ کے طالب علم کو علم کتبات (Epigraphy) یا پرانے کتبوں کو پڑھنے میں مہارت ہونی چاہیے۔ اس علم کا تاریخ سے گہرا رشتہ ہے۔ قدیم تہذیبوں کی لکھاؤ اور تحریری کتبات کو پڑھے بغیر کسی تہذیب کی تاریخ کو مرتب کرنا نہایت مشکل ہے۔ ہندوستان میں بھی مختلف تحریریں اور متعدد رسوم الخط تھے۔ ہڑپہ تہذیب کی لکھاؤ کو مورخین اور ماہرین لسانیات اب تک پڑھنے سے قاصر ہیں۔ ان کو پڑھنے کے بعد یقیناً ہڑپہ تہذیب کو سمجھنے میں دانش ورانہ پیش رفت ہوگی۔ علاوہ ازیں ہر دور میں بادشاہوں نے کتبے نصب کرائے۔ مثلاً اشوک نے متعدد پتھر کے ستون پر لکھے کتبوں کو نصب کرایا، جس کے مطالعے کے بعد ہی مورخین اس کے مذہبی رجحان اور عقیدہ کے بارے میں جان سکے۔ اس نے ملک اور بیرون ملک یہ کتبے نصب کرائے۔ اس سے اس کی سلطنت کے حدود کا پتا چلتا ہے، ساتھ ہی ان کتبوں سے اس کی توسیع پسندانہ پالیسی، امور خارجہ، سفارتی تعلقات جیسے اہم معاملات کی معلومات ملتی ہے۔ اس طرح ہم کہہ سکتے ہیں کہ مورخ یا عہد کی تاریخ نویسی کے لیے اشوک کے کتبات کا مطالعہ ایک مورخ کے لیے بے حد ضروری ہے۔ مغل بادشاہوں نے بھی عمارتوں پر کتبے لگوائے، جس سے اس دور کی تاریخ اور دوسری تہذیبی سرگرمیوں کی معلومات ملتی ہے۔ کچھ اسی طرح سکوں کا علم یا مسکوکیات (Numismatics) ہے۔ اس نے تاریخ نویسی کو بالخصوص معاشی طرز فکر کو سمجھنے میں آسانی فراہم کی ہے اور اس کے ذریعے تجارتی تعلقات سے متعلق بھی معلومات حاصل ہوتی ہیں۔ سکوں کا مطالعہ مورخ کے لیے بہت اہمیت کا حامل ہے کیوں کہ اول، یہ اس دور میں سائنسی ترقی بالخصوص دھاتی علوم (Metallurgical Science) کے بارے میں معلومات فراہم کرتا ہے۔ دوم، اس کے ذریعے معاشی زندگی بالخصوص تجارت کے بارے میں معلومات ملتی ہے۔ مثلاً اریکا میڈو میں رومی سکے ملے ہیں، جس سے پتا چلتا ہے کہ ہندوستان کارومی سلطنت سے تجارتی رشتہ تھا۔ علم طبیعیات (Physics)، آثار قدیمہ کے کچھ مقامات کی نشاندہی کرنے میں معاون ہے، جب کہ انجینئرنگ (Engineering)، اور علم کیمیا (Chemistry) تاریخی اور قدیم عمارتوں کو محفوظ کرنے میں نمایاں کردار ادا کرتے ہیں۔ علم طب (Medicine) بھی تاریخ کے مطالعے میں مختلف طریقے سے مددگار ثابت ہوتا ہے۔ یہ جسم کے مختلف اعضا کا مطالعہ کر کے اس کے ڈھانچے کی تاریخ متعین کرنے میں مدد کرتا ہے۔ اس کے علاوہ اگر تہذیب کا کسی وبائی مہلک بیماری سے خاتمہ ہوا ہے تو اس کے مطالعے میں علم طب بے حد مددگار ہے۔ زرعی علوم (Agricultural Sciences) بھی تاریخ کے مطالعے میں اہمیت کے حامل ہیں۔ کسی بھی تہذیب یا تمدن کا انحصار زراعت پر رہا ہے، لہذا تاریخ اور زرعی علوم کو بالکل الگ تھلگ نہیں رکھا جاسکتا ہے۔ یہ زرعی علوم ماضی میں کسی بھی

خطہ ارض کی زرعی پیداوار اور زراعت کے طور طریقے کو جاننے میں مدد کرتے ہیں۔

3.14 اکتسابی نتائج (Learning Outcomes)

اس اکائی کے مطالعے سے ہم نے یہ جاننا کہ تاریخ کا مطالعہ دور حاضر میں بھی نہایت اہمیت کا حامل ہے۔ ہم ماضی کے تجربات سے سیکھتے ہیں اور گزشتہ حالات کی بنیاد پر نئی تبدیلیوں کی کوشش بھی کرتے ہیں۔ اس میں حقائق کا جمع کرنا، تجزیہ کرنا، اندازے قائم کرنا اور کسی نتیجے پر پہنچنا شامل ہیں۔ تاریخی عمل میں علم تاریخ بھی دوسرے علوم سے متاثر ہوا ہے اور باہمی لین دین کے عمل میں ان علوم کی مدد سے تاریخ کی سمجھ میں اضافہ ہوا ہے۔ جدید دور میں تاریخ میں سائنس کا استعمال بڑھتا جا رہا ہے۔ یہاں تک کہ اس بات پر بھی بحث ہے کہ یہ فن ہے یا سائنس۔ بہر حال تاریخ مختلف فطری اور سماجی علوم سے متاثر ہوتی ہے، اور دوسرے علوم کو بھی متاثر کرتی ہے۔ لیکن یہ کس حد تک ہوتا ہے اس کو کسی ایک خط میں تقسیم کرنا ممکن نہیں۔ سیاسیات سے لے کر سماجیات، معاشیات، جغرافیہ، ادب، اخلاقیات اور نفسیات میں تاریخ کا استعمال کیا جاتا ہے۔ فطری سائنس جیسے، حیاتیات، کیمیا اور طبیعیات، وقت کے تعین اور قدیم فنی نمونوں اور باقیات کی تلاش اور تحفظ میں خصوصی رہنمائی کرتے ہیں۔ یہ باہمی عمل ہے جس سے علم تاریخ نے اپنے دامن کو وسیع کیا ہے، اور مزید تحقیق کی گنجائش پیدا کی ہے۔

3.15 کلیدی الفاظ (Key Words)

ہسٹری	:	تفتیش، تحقیق، جستجو
آئینی تاریخ	:	کسی ملک کے آئین کے بننے کی تاریخ
کارٹو گرافی	:	علم نقشہ نگاری
کرونولوجی	:	علم تقویم
علم کتبات	:	قدیم دہات یا پتھر پر کندہ کی گئی تحریروں کو پڑھنے کا علم

3.16 نمونہ امتحانی سوالات (Model Examination Questions)

3.16.1 معروضی جوابات کے حامل سوالات (Objective Answer Type Questions)

1. علم تاریخ کا بانی کسے مانا جاتا ہے؟
2. سب سے پہلے علم تاریخ کو فلسفہ کس نے کہا؟
3. فرانسیسی انقلاب کس ملک کی جنگ آزادی سے متاثر ہوا؟
4. کیا فوٹو گرافی تاریخ کی تفہیم میں مددگار ہو سکتی ہے؟
5. ہر برٹ اسپنسر کی مشہور کتاب کا نام بتائیے۔

6. کارٹو گرافی سے آپ کیا سمجھتے ہیں؟
7. عظیم کساد بازاری نے کس کے عروج کی راہ ہموار کی؟
8. سروالٹراسکاٹ کس طرح کے ناول نگار ہیں؟
9. انسان کے ارتقائی عمل کو سمجھنے کے لیے کس علم کی ضرورت پڑتی ہے؟
10. علم تقویم یا کرو نولوجی مورخ کی کس سلسلے میں مدد کرتے ہیں؟

3.16.2 مختصر جوابات کے حامل سوالات (Short Answer Type Questions)

1. تاریخ اور دوسرے سماجی علوم ایک دوسرے کو کس طرح اثر انداز کرتے ہیں؟ تبصرہ کیجیے۔
2. تاریخ اور جغرافیہ میں کیا رشتہ ہے؟ مثالوں کے ذریعے وضاحت کیجیے۔
3. ”تاریخ سیاست کے بغیر بے ثمر اور سیاست کا تاریخ کے بغیر کوئی وجود نہیں۔“ اس قول پر تبصرہ کیجیے۔
4. تاریخ اور دیگر سائنسی علوم میں رشتہ کو واضح کرتے ہوئے یہ بتائیے کہ کیا سائنسی علوم کی مدد کے بغیر تاریخ نویسی ممکن ہے؟
5. تاریخ میں معاشیات کی اہمیت کارل مارکس کی مرہون منت ہے، تنقید کیجیے۔

3.16.3 طویل جوابات کے حامل سوالات (Long Answer Type Questions)

1. مختلف سماجی علوم کون سے ہیں؟ اور ان کے مطالعے کی اہمیت پر تبصرہ کیجیے۔
2. سائنسی علوم اور سماجی علوم میں کیا فرق ہے؟ تفصیل سے بحث کیجیے۔
3. تاریخ کے مطالعے کی اہمیت اور افادیت پر روشنی ڈالیے۔

3.17 مزید مطالعے کے لیے تجویز کردہ کتابیں

(Suggested Books for Further Readings)

1. Bloch, Marc, Joseph R. Strayer, and Peter Putnam, The Historian's Craft, 1953.
2. Carr, E.H., What Is History, Vintage, New York, 1961.
3. Collingwood, R.G., The Idea of History, Oxford University Press, London, 1978.
4. Gardiner, P., Theories of History, Oxford University Press, Glasgow, 1974.
5. Marwick, Arthur., The Nature of History, Macmillan, London, 1971.
6. Popper, Karl., Poverty of Historicism, Routledge, 2015.

اکائی 4۔ قدیم ہندوستان کے تاریخی ماخذات-I

(آثاری ماخذات)

(Sources of Ancient Indian History-I [Archaeological sources])

	اکائی کے اجزا
تمہید	4.0
مقاصد	4.1
آثار قدیمہ کا تعارف، تلاش و تفہیم	4.2
مادی آثار و باقیات	4.3
مادی آثار و باقیات کی وسعت	4.3.1
سکے بطور ماخذ	4.3.2
کتبے بطور ماخذ	4.3.3
کتبوں اور سکوں کی محدودات	4.3.4
فن تعمیر بطور ماخذ	4.3.5
مجسمہ سازی	4.3.6
مصوری	4.3.7
اکتسابی نتائج	4.4
کلیدی الفاظ	4.5
نمونہ امتحانی سوالات	4.6
معروضی جوابات کے حامل سوالات	4.6.1
مختصر جوابات کے حامل سوالات	4.6.1
طویل جوابات کے حامل سوالات	4.6.1

4.0 تمہید (Introduction)

برطانوی ایسٹ انڈیا کمپنی کے افسروں نے اپنی انتظامی ضرورتوں کے پیش نظر قدیم ہندوستان کی تاریخ کے مطالعے پر سب سے پہلے توجہ دی، تاکہ ہندوستانی ذہنیت اور طرز معاشرت کو سمجھ کر انہیں مغلوب کر سکیں اور برصغیر ہند پر اپنا تسلط مضبوط کر سکیں۔ اسی مقصد کے تحت 1784ء میں ولیم جونز (William Jones) نے ایشیاٹک سوسائٹی آف بنگال قائم کی جس کے ذریعے بہت سی تاریخی اور غیر تاریخی کتابیں شائع کی گئیں۔ بعد ازاں 1861ء میں آثارِ قدیمہ کی تحقیق و تفتیش کے لیے ہندوستانی محکمہ آثارِ قدیمہ (Archeological Survey of India) کا قیام عمل میں آیا۔ جس نے قدیم ہندوستان کی تاریخ نویسی کو منصوبہ بند طریقے سے مثبت انداز میں آگے بڑھایا۔ 1922ء میں ہڑپہ تہذیب کی دریافتوں نے ہندوستانیوں میں اپنی تہذیب پر فخر کرنے کا جذبہ پیدا کیا اور انہیں مزید دریافتوں پر آمادہ کیا جو اب تک جاری ہیں۔ قدیم ہندوستان کی تاریخ کو جاننے اور سمجھنے کے لیے مورخین کو کئی طرح کے موادوں اور دستاویزوں کو جانچنا اور پرکھنا پڑتا ہے۔ انہیں موادوں کو تاریخ کے ماخذات کہتے ہیں۔ مورخین نے ان ماخذات کو بنیادی طور پر دو حصوں میں تقسیم کیا ہے (1) ادبی ماخذات: جسے عموماً تحریری یا لٹریری ماخذات بھی کہا جاتا ہے (2) غیر ادبی ماخذات: اسے تاریخ کی اصطلاح میں مادی یا آثارِ مادی ماخذات کہتے ہیں۔ آثارِ قدیمہ کے ماہرین ان ماخذات کو انتہائی محنت اور جاں فشانی سے تلاش کرتے ہیں، ان کی درجہ بندی کرتے ہوئے بڑی احتیاط سے ان کا مطالعہ کرتے ہیں اور پھر ان سے خاطر خواہ نتائج برآمد کرتے ہیں۔ ماہرین آثارِ قدیمہ کے ذریعے تلاش کیے گئے ان مادی باقیات کو متعدد زمروں میں تقسیم کیا جاتا ہے۔ ماہرین آثارِ قدیمہ نے انتہائی محنت، لگن اور عرق ریزی سے آثارِ قدیمہ کے ان ماخذات کا مطالعہ کیا اور ان سے حاصل نتائج کی بنیاد پر ماضی کی کڑیوں کو جوڑنے کی کامیاب کوشش کی ہے۔ انہوں نے دنیا کے سامنے قدیم عہد کی ایک واضح تصویر پیش کی ہے۔ اس طرز کا مواد قدیم ہندوستان کی تاریخ کے مطالعے کے لیے انتہائی اہم ہے۔

4.1 مقاصد (Objectives)

اس اکائی کو پڑھنے کے بعد آپ

- تاریخ کے مواد اور ماخذات کو سمجھ سکیں گے۔
- ہندوستانی آثارِ قدیمہ کے بارے میں گفتگو کر سکیں گے۔
- ہندوستانی مادی آثار و باقیات کا تفصیلی جائزہ لے سکیں گے۔
- تاریخ نویسی میں سکوں اور علم مسکوکات کی اہمیت بیان کر سکیں گے۔
- قدیم ہندوستان کی تاریخ نگاری میں کتبوں کی افادیت پر گفتگو کر سکیں گے۔
- ہندوستان کی مجسمہ سازی، مصوری اور تعمیری سرگرمیوں پر روشنی ڈال سکیں گے۔

4.2 آثارِ قدیمہ کا تعارف اور تفہیم

(Introduction and Understanding of Archeology)

اقوامِ عالم کا مطالعہ کرنے والے دانش وروں کا خیال ہے کہ کسی بھی ملک کی تاریخ کا آغاز اس عہد سے شروع ہوتا ہے جہاں سے اس کا تحریری ریکارڈ موجود ہو۔ اس سے پہلے کے دور کو ما قبل تاریخی دور سے تعبیر کیا جاتا ہے۔ چونکہ ہمارے پاس ما قبل تاریخی عہد کا کوئی تحریری ثبوت یا ریکارڈ موجود نہیں ہے اس لیے قدیم تہذیبوں کے بارے میں ہماری معلومات ان مادی باقیات کے مطالعے پر منحصر ہے جو دانستہ یا نادانستہ طور پر زمین کی کھدائیوں سے حاصل ہوئے ہیں۔ ان مادی باقیات کے مطالعے کے ذریعے انسان کے ماضی کو تلاش کرنے کی سائنس کو 'علمِ آثارِ قدیمہ' (Archeology) اور ان مادی باقیات کا مطالعہ کرنے والے دانش وروں کو 'ماہرینِ آثارِ قدیمہ' (Archeologist) کہتے ہیں۔

4.3 مادی آثار و باقیات (Material Remains)

ماہرینِ آثارِ قدیمہ نے دنیا کے مختلف علاقوں میں کئی مقامات پر کھدائیوں کے ذریعے قدیم آبادیوں اور یادگاروں کا انکشاف کیا ہے جن سے دنیا بڑے عرصہ تک ناواقف تھی۔ کھدائیوں کا یہ سلسلہ برصغیر ہند میں بھی اختیار کیا گیا۔ ان کھدائیوں سے معلوم ہوا کہ قدیم عہد کے باشندوں نے ہندوستان کے مختلف علاقوں میں بے شمار مادی آثار و باقیات چھوڑے ہیں۔ شمالی ہند کی قدیم آبادیاں، ان کی عمارتیں، جنوبی ہند میں بنے پتھروں کے 'مندر'، مشرقی ہندوستان میں اینٹوں سے تعمیر 'وہار' اور پتھروں کی چٹانوں کو تراش کر بنائے گئے 'چیتیا' ہمارے سامنے ماضی کی تعمیری سرگرمیوں کے واضح نقوش پیش کرتے ہیں۔ اس سے ہمیں جنوبی اندازہ ہوتا ہے کہ اس عہد میں بڑے پیمانے پر تعمیری سرگرمیاں جاری تھیں۔ ان کا مطالعہ ماضی کی کڑیوں کو جوڑنے میں انتہائی معاون ثابت ہوا ہے۔ المیہ یہ ہے کہ اس طرز کے بیشتر آثار ملک کے مختلف علاقوں میں ٹیلوں کے نیچے دبے پڑے ہیں۔ کئی مقامات پر ان ٹیلوں کی کھدائیوں سے ایسے بے شمار مادی باقیات ملے ہیں جن کی مدد سے ماہرینِ آثارِ قدیمہ اس عہد کی تاریخ مرتب کرنے میں کامیاب ہوئے ہیں۔ مادی باقیات کے یہ ٹیلے کئی قسم کے ہو سکتے ہیں۔ مثلاً ایک تہذیبی ٹیلا، مخصوص تہذیبی ٹیلا، اور کثیر تہذیبی ٹیلا وغیرہ۔ کچھ ٹیلوں کی کھدائی سے کسی ایک ہی تہذیب سے متعلق اشیا برآمد ہوتی ہیں۔ بعض ٹیلوں سے مختلف تہذیبوں سے وابستہ چیزیں ملتی ہیں۔ کچھ ایسے ٹیلے بھی ہیں جہاں سے صرف پالش شدہ بھورے رنگ کے برتن استعمال کرنے والوں کی تہذیب کا پتا چلا ہے۔ کچھ علاقوں میں ایسے ٹیلے بھی دستیاب ہوئے ہیں جس میں کسی ایک اہم تہذیب کے اثرات زیادہ نمایاں نظر آتے ہیں جب کہ دیگر تہذیبوں کے نقوش مدہم پائے گئے ہیں۔ کچھ ایسے ٹیلے بھی ہیں جن میں کئی قسم کی تہذیبوں کے آثار یکے بعد دیگرے پائے گئے ہیں جو مختلف ادوار میں وقفے وقفے سے وجود میں آئیں اور فنا ہو گئیں۔

مختلف تہذیبوں کے مادی آثار اور دیگر پہلوؤں کو سمجھنے کے لیے منصوبہ بند طریقہ سے ان ٹیلوں کی کھدائی کی جاتی ہے اور ان سے حاصل شدہ معلومات کو تاریخ کے ماخذ کے طور پر استعمال کیا جاتا ہے۔ ماہرین ان ٹیلوں کی کھدائی افقی (Horizontal) یا عمودی

(Vertical) دو طریقوں سے کرتے ہیں۔ افقی کھدائی میں ٹیلے کی پوری سطح کو یا اس کے بڑے حصہ کو کھودا جاتا ہے۔ اس طریقے کی کھدائی سے ایک مخصوص عہد کی تہذیب کی تصویر کشی میں مدد ملتی ہے۔ عمودی طرز کی کھدائی میں ٹیلوں کو لمبائی میں کھودا جاتا ہے تاکہ وہاں پائی جانے والی تہذیبوں کے مختلف ادوار کا پتہ لگایا جاسکے۔

کھدائی اور تلاش بسیار کے بعد ماہرین کو جو مادی باقیات ملتے ہیں ان کا نہایت باریک بینی کے ساتھ مختلف طریقوں سے سائنسی معائنہ کیا جاتا ہے تاکہ ان کے وقت اور عہد کا تعین کیا جاسکے۔ اس کے لیے ریڈیو کاربن تعین وقت کا طریقہ سب سے اہم موثر اور کارآمد مانا جاتا ہے، جسے C14 یا ریڈیو کاربن 14 پیمائش کہتے ہیں۔ اس طریقہ پیمائش میں کسی بھی شے کے زمانے کا تعین اس میں موجود کاربن کے اصول پر کیا جاتا ہے، کیوں کہ کاربن ہر جان دار شے میں موجود رہتا ہے۔ جب کوئی شے بے جان ہو جاتی ہے تو وہ رفتہ رفتہ کاربن 14 کی خوراک لینا بند کر دیتی ہے اور اس میں موجود کاربن 14 رفتہ رفتہ زائل ہونے لگتا ہے۔ اس عمل کو ریڈیو ایکٹیویٹی (Radio Activity) کہا جاتا ہے۔ کاربن 14 کی مانند C-12 یا کاربن 12 بھی ایک عنصر ہے جسے ریڈیو ایکٹیو آکسٹوٹوپ کہتے ہیں، جو ہر جان دار میں C-14 کی برابر مقدار میں موجود رہتا ہے۔ ماہرین C-14 کے زوال کو C-12 کے حوالے سے ناپ کر یہ معلوم کر سکتے ہیں کہ زوال کب شروع ہوا تھا۔ کاربن 14 کے طریقے کے ذریعے پیڑ پودوں کے باقیات اور ایک جملے ہوئے کونکے سے نباتات کی تاریخ معلوم کی جاسکتی ہے۔ تاریخی مقامات پر کی گئی کھدائیوں میں مختلف دھاتوں سے بنی ہوئی اشیاء بھی دستیاب ہوئی ہیں۔ ان کی نوعیت اور ان کے اجزائے ترکیبی کا سائنسی طور پر جائزہ لینے سے ان مقامات کا سراغ مل جاتا ہے جہاں سے وہ برآمد کی گئی تھیں۔ اس کے علاوہ اس تجربہ سے ان دھاتوں کی تکنیک کے بتدریج ارتقا کا بھی پتہ چلتا ہے جن سے وہ اشیاء بنائی گئی تھیں۔ مختلف جانوروں کی ہڈیوں کے سائنسی معائنے اور تفتیش سے یہ معلوم ہوتا ہے کہ ان جانوروں کی نوعیت کیا تھی۔ وہ پالتو تھے یا نہیں اور ان سے زراعت، بار برداری یا کس طرح کے کام لیے جاتے تھے۔

آثارِ قدیمہ کی کھدائیوں میں قدیم یادگاروں کے علاوہ کئی دوسری اشیاء بھی دریافت کی گئی ہیں، جن میں سے کچھ صحیح سالم اور بہتر اور کچھ شکستہ حالت میں ملی ہیں۔ ان سے مورخین کو اس عہد کے سیاسی، سماجی اور معاشرتی حالات سے واقفیت میں کافی مدد ملی ہے۔ مختلف ادوار اور علاقوں کے تعمیراتی باقیات اس عہد اور علاقے کے لوگوں کی تعمیراتی مہارت اور فنِ مجسمہ سازی کی صلاحیت کو ظاہر کرتے ہیں۔ ماہرین نے مملکتوں کے طرز تعمیر کو بنیاد بنا کر (پلو فن تعمیر، چالوکیہ فن تعمیر) اور علاقائی خصوصیات کو سامنے رکھ کر (اڑیسہ کافن تعمیر وغیرہ) مختلف تعمیراتی طرز میں فرق کرنے کی کوشش کی ہے۔ مشہور زمانہ اجنتا اور ایلورا کے غار، بدھ مذہب، جین مذہب اور ہندو مذہب سے تعلق رکھتے ہیں۔ ان غاروں میں مذہبی مناظر سے ہٹ کر غیر مذہبی مناظر بھی دکھائے گئے ہیں، جو اس زمانے کے سماج کی جھلک پیش کرتے ہیں۔ ماہرین آثارِ قدیمہ نے تمام قدیم آثاری باقیات کو ان کی جداگانہ خصوصیات کی بنا پر مندرجہ ذیل حصوں میں بانٹا ہے۔

1۔ کتبے، 2۔ سکے، 3۔ قدیم عمارتیں، 4۔ محسے، 5۔ تصویریں۔

4.3.1 مادی آثار و باقیات کی وسعت (Extent of Material Remains)

وادی سندھ اور اس کے آس پاس کے علاقوں کی کھدائیوں سے ہی 'ہڑپہ تہذیب' کا پتہ چلا ہے جس کو عموماً 'وادی سندھ کی تہذیب'،

بھی کہا جاتا ہے۔ برصغیر ہندوستان کے دیگر مقامات پر بھی اس تہذیب کے آثار پائے گئے ہیں جس سے معلوم ہوتا ہے کہ یہ تہذیب، پنجاب، سندھ، بلوستان، گجرات، راجستھان، اور مغربی اتر پردیش کے مختلف علاقوں تک پھیلی ہوئی تھی۔

آریائی باشندے جن کی تہذیب ویدی ادب کی وجہ سے شہرت رکھتی ہے، آثارِ قدیمہ کی دریافتوں کے اعتبار سے بھورے رنگ کے آلات، ظروف، برتن اور سازوسامان (Painted Gray Ware) استعمال کرتے تھے۔ ان لوگوں نے کشادہ سڑکوں اور عمدہ مکانات تعمیر کرنے والے شہری باشندوں کی جگہ لی۔ اس سے منسوب پنجاب اور گنگا جمنادوآب کے علاقے کی کھدائی اور ان کی اپنی روایتوں سے یہ بھی ظاہر ہوتا ہے کہ اس علاقے میں یکے بعد دیگرے پارٹھیائی اور کشان راجاؤں نے بھی اپنی اپنی حکومتیں قائم کی تھیں۔ جنوبی ہند میں مختلف وسیع چٹائی علاقوں کی کھدائیوں کے نتیجے میں کئی اہم مقامات کا پتا چلا ہے۔ سب سے اہم مقام جہاں قدیم تہذیب کے نشانات ملے ہیں، ریاست کرناٹک کے چتردرگ ضلع میں واقع برہم گری (Brahmagiri) ہے۔ پانڈیچری کے قریب اریکامیڈو (Arikamedu) میں رومی سکے اور ظروف پائے گئے ہیں، جس سے یہ اندازہ لگایا جاتا ہے کہ غالباً یہ رومیوں کا تجارتی مرکز رہا ہو گا۔ ایک دوسرا اہم مقام کاویری پٹنم (Kaveripattanam) ہے، جہاں کھدائیوں کے دوران رومی عہد کے برتن جیسے دو دستی لوٹے (Amphora) دستیاب ہوئے، جس سے رومیوں کے جنوبی ہندوستان سے تجارتی تعلقات کا ثبوت ملتا ہے۔ بدھ مذہب سے وابستہ کئی اہم مقامات کو کھدائیوں کے ذریعے منظر عام پر لایا گیا ہے۔ جیسے ساچی، سارناتھ اور ناندہ۔ اس کے علاوہ آندھرا پردیش میں بدھ مذہب کے کئی مقامات کھدائیوں کے نتیجے میں روشنی میں آئے جیسے امراتی (Amravati) اور ناگار جن کونڈا (Nagarajuna Konda)۔ اس سے ہندوستان میں نہ صرف بدھ مذہب کی مقبولیت کا ثبوت ملتا ہے بلکہ یہ بھی پتا چلتا ہے کہ یہ مذہب کتنے وسیع علاقوں میں پھیلا ہوا تھا۔

4.3.2 کتبے بطورِ ماخذات (Inscriptions as Sources)

سخت سطحوں جیسے پتھر کے ستونوں، تختیوں، چٹانوں، تانبے کے پتروں، مندروں کی دیواروں، اینٹوں، مورتیوں، مہروں، دھات یا مٹی کے برتنوں پر کندہ تحریری نقوش کو کتبہ (Inscription) کہتے ہیں۔ ان کتبوں کے مطالعے کو اپی گرافی (Epigraphy) یعنی 'علم کتبات شناسی' کا نام دیا گیا ہے۔ کتبوں اور دیگر دستاویزات میں جو قدیم طرز تحریر درج ہوتی ہے اس کے مطالعے کو 'پالیسی گرافی' (Paleography) یعنی 'فنِ تحریر شناسی' کہتے ہیں۔ قدیم ہندوستان میں ابتدائی کتبے، مہروں، ستونوں اور چٹانوں پر کندہ کیے گئے تھے۔ رفتہ رفتہ یہ کام تانبے کے پتروں اور چادروں پر کیا جانے لگا، لیکن پتھروں پر عبارتیں کندہ کرانے کا کام جنوبی ہند میں بڑے پیمانے پر بدستور جاری رہا۔ جنوبی ہندوستان میں بہت سی تحریریں مندروں کی دیواروں پر کندہ کی گئی ہیں جس کا مقصد شاہی احکامات اور فرامین کو تحریری دستاویزات کی شکل میں ہمیشہ کے لیے محفوظ کرنا تھا۔ یہ کتبے ہندوستان کے مختلف عجائب گھروں میں انتہائی حفاظت سے رکھے ہوئے ہیں۔ سب سے زیادہ کتبے میسور کے چیف اپی گرافیست کے دفتر میں محفوظ ہیں۔ ہندوستان کے قدیم ترین کتبے تقریباً 2,500 ق۔م میں ہڑپہ تہذیب کی مہروں کی شکل میں ملے ہیں۔ چھوٹے چھوٹے نقوش کے حامل یہ کتبے وادی سندھ اور اس کے مضافات میں کی جانے والی کھدائیوں سے برآمد ہوئے ہیں۔ یہ کتبے ہڑپائی مہروں پر تصویری رسم الخط میں لکھے گئے ہیں جن کی تحریروں کو آج تک پڑھا نہیں جا سکا ہے۔ تاہم

یہ مانا جاتا ہے کہ ان تصویری تحریروں میں اس عہد کے حالات، خیالات و تصورات کو منفرد انداز میں پیش کیا گیا ہے۔ ماہرین نے ان کتبوں پر بنے نقوش اور تصویروں سے اس عہد کے سماجی، مذہبی، معاشی، اور تجارتی سرگرمیوں کا اندازہ لگایا ہے۔ وہ قدیم ترین کتبے جن کو پڑھنے میں کامیابی ملی ہے تیسری صدی ق۔ م میں موریا حکمران اشوک کے دور کے ہیں۔ 1830ء کی دہائی میں اپنی گرانی کے میدان میں اس وقت ایک اہم تبدیلی آئی جب ایسٹ انڈیا کمپنی کی ٹکسال میں ملازم ایک افسر جیمس پرنسپ نے ’برہمی‘ اور ’خروشتی‘ رسم الخط کو پڑھ کر حل کر لیا۔ یہ رسم الخط اشوک کے کتبوں اور سکوں میں استعمال ہوئے تھے جن سے مورخین کو موریا عہد کے بارے میں بڑی مفید معلومات حاصل ہوئی ہیں۔ اشوک نے ان کتبوں کو اپنی رعایا اور عام لوگوں کے لیے برہمی رسم الخط اور پراکرت زبان میں لکھوایا تھا، جو عوام الناس کی زبان تھی اور بائیں سے دائیں لکھی جاتی تھی۔ شمال مغربی خطے کو چھوڑ کر پورے ملک میں ’برہمی‘ رسم الخط ہی رائج تھا۔ شمال مغربی علاقوں کے لیے ’خروشتی‘ رسم الخط کو اختیار کیا گیا تھا، جو ان علاقوں میں عوام کی زبان تھی۔ اسے اردو، عربی اور فارسی کی طرح دائیں سے بائیں لکھا جاتا تھا۔ اشوک کے جو کتبے پاکستان اور افغانستان میں ملے ہیں وہ یونانی اور آرمی رسم الخط میں تحریر کیے گئے ہیں۔ موریا عہد کے بعد بھی کتبات لکھوانے کا سلسلہ جاری رہا۔ اکثر کتبوں کو تحریر کرنے کا مقصد مندروں یا ستوپوں کی تعمیری واقعات کو محفوظ رکھنا، قدیم مذہبی اداروں کی توسیع، ان اداروں کو پیش کیے جانے والے زمینی عطیات یا نقد نذرانوں اور عطیہ دینے اور وصول کرنے والوں کا ریکارڈ محفوظ رکھنا تھا۔ کتبوں سے حاصل ہونے والی تفصیلات میں عام طور پر عطیہ دینے والے، اسے وصول کرنے والے، امداد کی منظوری کی تاریخ اور دیہی جاگیروں کے عطیوں سے متعلق اہم معلومات درج ہوتی ہیں جو مورخین کو اس عہد کی سیاسی، سماجی، معاشی، اقتصادی، تہذیبی اور ثقافتی زندگی کے واقعات ترتیب دینے میں کافی معاون ثابت ہوتی ہیں۔

کتبے ہندوستان کی تاریخ کی ترتیب و تدوین میں اہم ماخذات کے طور پر کام آتے ہیں۔ ان میں سے کچھ کتبوں میں سرکاری عہدے داروں اور عوام کی خاطر جاری کیے گئے سماجی، مذہبی، اور انتظامی امور سے متعلق احکامات اور فیصلے درج ہیں۔ اشوک کے کتبے اسی طرز کے ہیں۔ دوسری قسم ان کتبوں کی ہے جسے بدھ مت، جین مت، شیومت اور ویشنوازم کے ماننے والوں نے عقیدت کے طور پر تختیوں، ستونوں، مورتیوں اور مندروں کی دیواروں پر کندہ کروایا تھا۔ تیسری قسم ان کتبوں کی ہے جن میں راجاؤں اور فاتحین کی بہت زیادہ تعریف اور مدح سرائی کی گئی ہے۔ کچھ کتبے ایسے بھی ہیں جن میں نذرانوں، چڑھاؤں اور بھلائی کے کاموں کا تذکرہ ملتا ہے۔ حکمرانوں کے علاوہ یہ کتبے، ریاستی اکائیوں پر بھی روشنی ڈالتے ہیں اور ان عہدے داروں کے متعلق بھی تفصیلات مہیا کرتے ہیں جو انتظامی نظم و نسق کے ذمے دار تھے۔ بسا اوقات ریاست کے وابستگان کو انعام و اکرام اور خطابات سے نوازا جاتا تھا، جو ان کے عہدہ اور اختیار کو ظاہر کرتا ہے۔ ان کتبوں میں ہمیں جنوبی ہندوستان کے ایسے کئی سرداروں کا تذکرہ ملتا ہے جنہیں کئی کئی القابات سے سرفراز کیا گیا تھا۔ کتبے اپنے عہد کی سماجی و معاشرتی زندگی کی بھی نمائندگی کرتے ہیں۔ ان سے ہم یہ جان سکتے ہیں کہ اس وقت کے سماجی حالات کیسے تھے۔ ستواہنوں کے عہد کے کتبے بیان کرتے ہیں کہ اس دور کے سماجی اور معاشرتی ماحول میں افراد کو ان کی ذات کے بجائے ان کے پیشے کے اعتبار سے اہمیت دی جاتی تھی۔

کتبے ہندوستانی معاشرے میں غیر ملکی افراد کے رچ بس جانے کی بھی تصدیق کرتے ہیں۔ غیر ملکی حکمرانوں کا ہندوستانی نام اختیار کرنا

اور ہندو مذہب اور بدھ مذہب کی عبادت گاہوں اور ان کے دیوی دیوتاؤں کو تحفے اور نذرانے پیش کرنے سے معلوم ہوتا ہے کہ وہ کس حد تک ہندوستانی تہذیب و معاشرے سے عقیدت رکھتے تھے اور اس میں رچ بس گئے تھے۔ اس سلسلے میں مشہور مثال بیس نگر میں موجود ہیلوڈورس کا کتبہ ہے جس میں لکھا ہے کہ یونانی حکمران آنتیا لکیدس کا سفیر شنگوں کے دربار میں پہنچا اور اس نے واسودیو مندر کے سامنے گروڑا (Garuda) ستون نصب کروایا تھا۔ کتبے ان زبانوں اور علاقوں کی بھی نمائندگی کرتے ہیں جن میں وہ رائج تھے جیسے سنسکرت، پالی، مخلوط بولیاں یا جنوبی ہندوستان کی تامل، تیلگو، ملیالم، اور کنڑزبانیں۔ ان کتبوں کے ذریعے مختلف زبانوں کے آغاز و ارتقاء اور ان کی ادبی حیثیت پر بھی روشنی پڑتی ہے۔ جنوبی ہندوستان کے کتبوں سے ماہرین لسانیات نے تلگو اور کنڑزبانوں کے ارتقائی مدارج کا پتا لگایا ہے۔ ساتویں صدی عیسوی سے لے کر دسویں اور گیارہویں صدی عیسوی کے دوران تحریر کیے گئے کتبے اس بات کی طرف واضح اشارہ کرتے ہیں کہ تلگو اور کنڑزبانوں نے کیسے ترقی کی اور عام بول چال کی بھاشا سے رفتہ رفتہ ادبی زبانیں بنیں۔

کتبوں کی مدد سے مختلف ادوار میں مختلف علاقوں کے مذہبی اعتقادات اور ان کے حکمرانوں کی مذہبی عقیدتوں کا بھی پتا چلتا ہے۔ ان سے یہ بھی معلوم ہوتا ہے کہ اس عہد میں کن دیوی دیوتاؤں کی پرستش کی جاتی تھی۔ کون سے معبودوں کو پوجا جاتا تھا۔ ودیشا (مدھیہ پردیس) میں واقع بیس نگر میں سن گاس کے زمانے کا کتبہ اور مہاراشٹر میں واقع نانا گھاٹ کی غار میں نانا گاکا کے کتبے سے معلوم ہوتا ہے کہ اس عہد میں ان علاقوں میں واسودیو کی پرستش کی جاتی تھی۔ کتبوں سے نہ صرف اس عہد کے مذہبی عقائد معلوم ہوتے ہیں بلکہ عقیدت مند حکمرانوں، امیروں، راجکماروں، راجکماریوں اور سماج کے مختلف طبقات کے لوگوں کے ذریعے مذہبی عبادت گاہوں کو دیے جانے والے عطیوں، عطیہ دہندوں اور وصول کنندوں کے بارے میں کافی معلومات ملتی ہیں۔ تنجاور، تروپتی اور دیگر مذہبی مراکز پر موجود مندروں میں بے شمار کتبے موجود ہیں جو ان مندروں کی تعمیری سرگرمیوں، تیوہاروں، سیاسی ذمے داریوں وغیرہ کے بارے میں انتہائی اہم تفصیلات پیش کرتے ہیں۔

4.3.3 سکے بطور ماخذات (Coins as Sources)

اتحادِ قدیمہ کے ماخذاتوں میں قدیم عہد کے سکے بڑی اہمیت کے حامل ہیں۔ جہاں تحریری اور دستاویزی ثبوت کم یا نہ کے برابر ہوں وہاں یہ سکے انتہائی کارآمد ثابت ہوئے ہیں۔ کچھ سکے تو ماہرین کو سطح زمین پر پڑے ملے ہیں لیکن سکوں کی ایک بڑی تعداد کھدائیوں کے بعد ہی دستیاب ہوئی ہے۔ سکوں کو پہچاننا، جانچنا، پرکھنا اور ان کا مطالعہ کرنا ایک فنی مہارت ہے۔ سکوں کے مطالعے کے فن کو 'علم مسکوکات' (Numismatics) یعنی 'سکوں کا علم' کہتے ہیں۔ اس لیے سکوں کے ذریعے حاصل کیے گئے معلوماتی مواد کو مسکوکاتی ماخذات بھی کہتے ہیں۔ قدیم ہندوستان میں آج کل کی طرح کاغذ کی کرنسی رائج نہیں تھی بلکہ اس عہد میں مختلف دھاتوں جیسے سونے، چاندی، تانبے، کانسے اور سیسے کے بنے سکوں کا چلن تھا۔ یہی سکے زر مبادلہ کے طور پر استعمال کیے جاتے تھے۔ کچھ علاقوں میں کچی ہوئی مٹی کے بنے سکوں کے سانچے کافی بڑی تعداد میں ملے ہیں۔ ان میں سے کچھ سانچے تو کشان عہد کے ہیں اور کچھ گپت عہد کے ہیں۔

قدیم دریافت شدہ سکوں کی بناوٹ، ساخت اور ان پر لکھی تحریروں سے معلوم ہوتا ہے کہ ان میں سے کچھ سکے ہندوستانی ٹکسالوں

میں اور کچھ رومی بادشاہوں کی غیر ملکی ٹکسالوں میں ڈھالے گئے تھے۔ ہندوستان کے قدیم ترین سکے وہ ہیں جو تقریباً چھٹی صدی یا پانچویں

صدی ق۔ م میں جاری کیے گئے تھے۔ اس وقت سے لے کر 13 ویں صدی عیسوی تک مختلف شکل، وزن اور دھات کے سکے کئی علاقوں سے برآمد ہوئے ہیں۔ ابتدائی سکوں کے بارے میں ہم یقین کے ساتھ یہ نہیں کہہ سکتے کہ انہیں کس نے جاری کیا تھا۔ کیوں کہ ان سکوں پر کسی فرد یا حکمران کا نام یا اس کی پہچان درج نہیں ہے۔ وہ سکے دھات کے ٹکڑوں کی شکل میں پائے گئے ہیں جن کے ایک رخ پر محض کچھ نقوش ہی نظر آتے ہیں۔ علم مسکوکات کے ماہرین کے خیال میں یہ جاری کرنے والی ذات یا برادریوں کے مخصوص نشانات ہیں۔ اس طرز کے بیشتر سکے چاندی کے اور کچھ تانبے کے بھی ملے ہیں۔ ان نشان زدہ سکوں کو ’ٹھپہ دار سکے‘ (Punch-marked coins) کہا جاتا ہے۔ سکوں کے جس طرف حکمران کا نام، لقب اور شبیہ بنی ہوتی ہے، اسے سیدھا رخ (Obverse) کہتے ہیں اور جس طرف عموماً مختلف دیوی دیوتاؤں کی شبیہ بنی ہوتی ہے، اسے الٹا رخ (Reverse) مانا جاتا ہے۔ سکوں کو ڈھالنے میں مختلف دھاتوں کو استعمال کیا جاتا تھا لیکن زیادہ تر سکے سونے، چاندی، تانبے اور جست کے بنے ملے ہیں۔ بڑے پیمانے پر سونے کے سکوں کا چلن کشان حکمران ’وما کڈ فیسس‘ کے عہد میں نظر آتا ہے۔

سکوں کی مدد سے ہمیں ان راجاؤں اور حکمران خاندانوں کے نام معلوم ہوتے ہیں جن کا تذکرہ ادبی ماخذاتوں میں نہیں ملتا ہے۔ ان دھاتوں کے بارے میں بھی معلومات ملتی ہے جس سے وہ سکے ڈھالے گئے تھے۔ ان سے ہمیں سکے ڈھالنے والوں کے ہنر اور مختلف دھاتوں کو ایک دوسرے میں آمیز کرنے کی تکنیکوں سے واقفیت حاصل ہوتی ہے۔ حکمرانوں کے نام اور ان کی شبیہ والے سکے پہلی بار غالباً دوسری صدی ق۔ م میں ہندیونانی راجاؤں نے جاری کیے تھے۔ ان کے جاری کردہ سکوں کی مدد سے راجاؤں اور حکمران خاندانوں کے نام معلوم ہوئے ہیں۔ ان سکوں کی مدد سے ان کے علاقہ حکمرانوں کا بھی پتہ لگایا گیا جہاں ان کا اقتدار قائم تھا۔ بلاشبہ یہ سکے قدیم عہد میں تجارتی لین دین اور سامانوں کی خرید و فروخت کے بارے میں بھی اہم معلومات فراہم کرتے ہیں۔ یہ سکے قدیم ہندوستان کی تاریخ کی از سر نو تعمیر و ترتیب میں انتہائی موثر اور کارآمد ماخذ کا کام کرتے ہیں۔ ان سکوں کی بنیاد پر کئی شاہی خاندانوں کی تاریخ کی تشکیل ممکن ہوئی۔ اس سے ان حکمران خاندانوں اور راجاؤں کے بارے میں معلومات ملی جن کا ثبوت ادبی ماخذوں میں نہیں ملتا ہے۔ یہ بات خاص طور سے ہندیونانی حکمرانوں کی تاریخ کے بارے میں کہی جاسکتی ہے۔ جو شمالی افغانستان سے ہندوستان آئے تھے اور جنہوں نے دوسری اور پہلی صدی ق۔ م ان علاقوں پر حکومت کی تھی۔ چنانچہ ہندیونانی سکے اس عہد کی سیاسی تاریخ کی ترتیب میں بڑے معاون ثابت ہوئے ہیں۔

سکوں کی مدد سے معاشی حالات کا بھی اندازہ لگایا جاسکتا ہے۔ ان سے نہ صرف اس عہد کے اقتصادی خوش حالی کا پتا چلتا ہے بلکہ اس عہد کی اقتصادی اور معاشی زندگی پر بھی روشنی پڑتی ہے۔ اس ضمن میں کشان اور گپت عہد کے سکے کافی اہمیت کے حامل ہیں۔ ان کے دور میں ڈھالے گئے خالص سونے کے سکے بڑی مقدار میں ملے ہیں۔ جن کی خالص بناوٹ اور بہتات اس بات کا ثبوت ہے کہ ان کے پاس سونا وافر مقدار میں موجود تھا۔ وہ خالص سونے کے سکے جاری کرنے کے اہل تھے اور ان کی اقتصادی اور معاشی حالات بہت بہتر تھے۔ عہد قدیم میں سکے صرف حکمران ہی جاری نہیں کرتے تھے بلکہ کچھ سکے حکمرانوں کی اجازت سے تاجروں کی انجمنوں اور سناروں کی جانب سے بھی جاری کیے گئے تھے۔ اس سے پتا چلتا ہے کہ اس عہد میں صنعت و تجارت کو کافی اہمیت حاصل ہو گئی تھی۔ سب سے زیادہ سکے ہمیں موریا حکمرانوں کے عہد میں بعد کے ادوار کے ملے ہیں۔ اس سے معلوم ہوتا ہے کہ موریوں کے آخری ادوار میں اور اس کے بعد گپتوں کے دور میں طویل عرصہ

تک تجارت کو بہت فروغ حاصل ہوا تھا۔ لیکن گپت عہد میں بعد کے آخری دور کے بہت کم سکے دستیاب ہوئے ہیں اس سے پتا چلتا ہے کہ اس دور میں تجارتی کاروبار زوال پذیر تھا۔

گپت عہد کے سکوں سے اس عہد کی سماجی زندگی کی جھلک ملتی ہے کیوں کہ اس عہد کے بہت سے ایسے سکے ملے ہیں جو گپت راجاؤں کی تفریحات اور مشغلوں کی تصویر کشی کرتے ہیں۔ مثلاً ان سکوں میں شیر اور ببر کو ذبح کرتے اور ہاتھی کو روکنے کی تصویر کشی کی گئی ہے۔ سکے مذہبی اور ثقافتی تاریخ کی ترتیب اور تفہیم میں بھی بڑی حد تک معاون ثابت ہوتے ہیں۔ سکوں کے اوپر مختلف دیوی دیوتاؤں کی شبیہوں کا ہونا اس بات کا ثبوت ہے کہ راجا ان دیوی دیوتاؤں کا عقیدت مند ہے اور اس کے عہد حکمرانوں میں ان کی پرستش کی جاتی تھی۔ اس سے ہمیں حکمران خاندان کے مذہبی رجحانات کا بھی علم ہوتا ہے۔ ساتھ ہمیں اس عہد کے عوام کی مذہبی عقیدت مندی کا بھی پتا چلتا ہے۔ مسلم حکمرانوں کے عہد میں بھی بڑے پیمانے پر سکے جاری کیے گئے تھے۔ لیکن ان کی تاریخ میں وہ اہمیت نہیں ہے جو عہد قدیم کے سکوں کی ہے۔ اس کی بنیادی وجہ یہ ہے کہ ترک حکمران اپنے ساتھ تاریخ نویسی کی ایک روایت ساتھ لائے تھے۔ اس عہد کی کئی فارسی تاریخی کتابیں اور ایسے تذکرے موجود ہیں جن کی تفصیلات میں سکے بہت کم اضافہ کرتے ہیں۔ سلاطین کے عہد میں لکھی گئی تحریروں میں سلاطین کے ساتھ دیگر ہم عصر ریاستوں سے متعلق بھی اہم معلومات مل جاتی ہیں۔ سلاطین کے جاری کردہ سکے اس حد تک مفید ضرور ہیں کہ یہ متعلقہ سلاطین کے ناموں اور حکمرانوں کا سن ہجری کیلنڈر کے اعتبار سے بتاتے ہیں اور سنہ ہجری میں تاریخ اجرا کو ظاہر کرتے ہیں اور ان ٹکسالی جگہوں کا پتہ دیتے ہیں جہاں ان کو ڈھالا گیا تھا۔

4.3.4 کتبوں اور سکوں کی محدودات (Limitations of Inscriptions and Coins)

بلاشبہ قدیم کتبوں اور سکوں کی مدد سے ہمیں بہت سی ایسی تاریخی معلومات حاصل ہوئی ہیں جن سے ہم ناواقف تھے۔ یہ معلومات ماہرین کو تاریخ کی ترتیب و تدوین میں کافی حد تک معاون ثابت ہوئی ہیں۔ اس کے باوجود یہ بھی ایک حقیقت ہے کہ آثار قدیمہ سے مورخین کو مکمل معلومات نہیں ملتی ہے۔ متعلقہ عہد کے بارے میں واقفیت کے لیے دیگر ماخذوں کا بھی سہارا لینا پڑتا ہے۔ سکے اور کتبے کسی بھی عہد کے سماجی طبقات پر روشنی نہیں ڈالتے۔ ان سے سیاسی جماعتوں اور اداروں پر بھی بہت کم روشنی ڈالی جاسکتی ہے۔ شاہی دربار میں ہونے والی کاروائیوں، امر اور افسروں کی گروہ بندیوں وغیرہ پر بھی ان سے خاطر خواہ مدد نہیں مل سکتی ہے۔ سماج میں عورتوں کا کیا مقام تھا اس کا بھی اندازہ لگانا مشکل ہے۔

4.3.5 فن تعمیر بطور ماخذ (Architecture as Source)

قدیم ہندوستان کے دیگر ماخذات کی طرح فن تعمیر بھی ایک اہم تاریخی ماخذ ہے۔ قدیم عہد کے انسان نے جنگلوں اور پہاڑوں کے غاروں میں رہائش کا آغاز کیا۔ گھاس پھوس کی جھونپڑیاں بنائیں اور موسم سے بچنے کا سامان کیا۔ کھانے پینے کے اطوار کے ساتھ رفتہ رفتہ ان کی بود و باش میں بھی تبدیلی آئی اور انہوں نے مختلف طرز کے رہائشی مکانات بنائے۔ پتھر اور کانسے (Chalcolithic) کے عہد کی پکی ہوئی اینٹوں کے مکانات بنانے کا ثبوت ملتا ہے۔ اسی عہد سے ہندوستان کے مختلف علاقوں میں پکی ہوئی اینٹوں سے بنے کئی طرز کی عمارتوں کی

شہادتیں ملتی ہیں۔ ان میں ذاتی مکانات، رفاہ عامہ کے مکانات، عبادت گاہیں، زیارت گاہیں وغیرہ شامل ہیں۔ ان عمارتوں کو بنیادی طور پر دو زمروں میں رکھا جاسکتا ہے: (1) سیکولر طرز کی عمارتیں اور (2) مذہبی عمارتیں۔ ان مذہبی عمارتوں میں کئی مذاہب سے وابستہ عمارتیں ملی ہیں، اس لیے ان کے مذاہب کے اعتبار سے مندرجہ ذیل طور پر تقسیم کیا گیا ہے:

1- ہندو مذہبی عمارتیں 2- بودھ مذہبی عمارتیں 3- جینی مذہبی عمارتیں

سیکولر طرز کی تعمیرات میں بھی کئی قسم کی عمارتیں شامل ہیں، جو مختلف اوقات میں مختلف مقاصد کے تحت تعمیر کی گئی تھیں۔ ان تمام عمارتوں کے باقیات تاریخ کے زندہ و جاوید ثبوت فراہم کرتے ہیں۔ تقریباً ڈھائی ہزار سال ق۔ م مغربی ہندوستان کے مختلف علاقوں میں ہندوستان کی سب سے قدیم شہری تہذیب کے آثار ملے ہیں، جس سے عوامی اور شہری عمارتوں کے نمونے بڑے پیمانے پر نمودار ہوئے۔ ان میں وسیع و عریض شاہراہیں، عظیم غسل خانہ، حوض، گودام، بندرگاہیں، اناج صاف کرنے کے کھلیان، نالیاں، نالے، کھیل کود اور تفریح کے میدان، اجتماع گاہیں، قلعے اور گڑھیان شامل ہیں۔ علاوہ ازیں کئی مقامات پر آب پاشی کے لیے بڑے بڑے باندھ اور نہریں بنانے کا بھی ثبوت ملا ہے۔ موریاں عہد کے شاہی محلات، قلعے، کھیل کود کے میدان، تفریحی مقامات اور عوامی عمارتوں سے اس عہد کی طرز زندگی پر روشنی پڑتی ہے۔ ان عمارتوں کی بناوٹ، طرز تعمیر اس بات کا ثبوت فراہم کرتے ہیں کہ اس دور کے افراد میں شہر کاری کی سمجھ اور حفظان صحت کا کتنا خیال تھا۔ حکمران ہی نہیں بلکہ عوام بھی اس کا اہتمام کرتے تھے۔ ان عمارتوں کا بنظر غائر مطالعہ کرنے سے ہمیں اس عہد کی سماجی اور معاشی صورت حال کا بخوبی اندازہ ہوتا ہے۔ اس عہد کی سیاسی فکر، تحفظاتی عوامل اور اقدامات کا بھی پتا چلتا ہے۔ ان کے آب پاشی کے ذرائع، ان کی تعمیر میں حکمرانوں کی دلچسپی اور عوام کے رجحانات بھی معلوم ہوتے ہیں، لہذا یہ عمارتیں چاہے وہ سیکولر طرز کی ہوں یا مذہبی، وہ متعلقہ عہد کا وہ اہم دستاویز ہیں جو ہماری تاریخی فہم و شعور کو جلا بخشتی ہیں۔

مذہبی عبادت گاہیں کئی طرز اور قسم کی ہیں اور ہر طرح کی عبادت گاہ تاریخ میں نہ صرف اہم مقام رکھتی ہے بلکہ تاریخ کا ایک اہم ثبوت اور ماخذ ہے۔ مذہبی عمارتوں کا نمونہ ہمیں موریا حکمرانوں کے عہد میں نظر آتا ہے۔ اس کی غالباً اہم وجہ یہ ہے کہ موریا حکمرانوں کی عقیدت مندی کی وجہ سے مذہبی عمارتوں کی تعمیر کی حوصلہ افزائی ہوتی تھی۔ چنانچہ بڑے پیمانے پر اس عہد کی عبادت گاہیں نظر آتی ہیں جن میں بدھ استوپ، چیتیا اور وہار قابل ذکر ہیں۔ موریاؤں کے دور سے ہی ہمیں بڑے پیمانے پر ہندوستان کے مختلف علاقوں میں بدھ خانقاہیں، استوپ، وہار اور چیتیا نظر آتے ہیں۔ اس کی وجہ یہ ہے کہ موریاؤں نے بدھ مذہب کی سرپرستی کی تھی، لیکن ان کے بعد آنے والے گپت حکمرانوں نے ہندو مذہب کی سرپرستی کی، لہذا ان کے عہد میں ہندوستان میں بڑے پیمانے پر مندوں کا قیام ہوا۔

4.3.6 مجسمہ سازی (Sculpture)

جس طرح سے سکوں کی ڈھلائی، کتبوں کی لکھائی اور عمارتوں کی تعمیر قدیم ہندوستان کا ایک اہم فن اور تاریخ کا اہم ماخذ ہیں، اسی طرح سے مجسمہ سازی بھی قدیم عہد کے حالات و واقعات اور اس عہد کے لوگوں کے افکار و خیالات کو جاننے کا اہم ذریعہ ہے۔ ان کے مطالعے سے اس عہد کے حالات پر روشنی پڑتی ہے، لہذا ماہرین نے مصوری اور مجسمہ سازی کو تاریخ کا ایک اہم ماخذ گردانا ہے۔ آئیے جائزہ لیتے

ہیں کہ مصوری اور مجسمہ سازی کس حد تک تاریخی شعور بیدار کرنے میں معاون ہیں۔

فن تعمیر کی طرح ہندوستانی مجسمہ سازی اور مصوری کی طویل تاریخ رہی ہے۔ مجسمہ سازی کے ابتدائی نمونے ہڑپہ تہذیب میں دیکھنے کو ملتے ہیں۔ یہ مجسمے مختلف دھاتوں جیسے پتھر، سیکھڑی، سوکھی مٹی، پکی ہوئی مٹی، چونا، لکڑی، تانبا، پیتل اور ہاتھی دانت سے بنائے گئے تھے، جو مختلف ہیئتوں اور شکلوں کے ہیں۔ ان میں سے کچھ مجسمے ان دیوی دیوتاؤں کے ہیں جن کو پوجا کی خاطر مندوں میں رکھا گیا ہے۔ ان میں سے کچھ دیوی اور دیوتاؤں کی آج تک پرستش کی جاتی ہے۔ کچھ مجسموں کو عمارتوں کی درودیوار اور ستونوں پر زیب و زینت کے طور پر نقش کیا گیا۔ کچھ ایسے بھی مجسمے دریافت ہوئے ہیں جو انفرادی حیثیت کے حامل ہیں۔ کچھ مجسمے محض تفریح طبع اور دل بہلانے لیے بنائے گئے تھے۔ ان تمام طرز کے مجسموں کی بناوٹ، ساخت، ہیئت اور آرائش و زیبائش سے ہنرمند دست کاروں کی چابک دستی اور مہارتوں کا بخوبی اندازہ ہوتا ہے۔ اس عہد کے لوگوں کی مذہبی عقیدت مندی اور دیوی دیوتاؤں سے ان کے لگاؤ کے بارے میں بھی پتا چلتا ہے۔ علاوہ ازیں اس عہد کے فنکاروں اور ہنرمندوں کی دستکارانہ مہارتوں سے بھی واقفیت ہوتی ہے۔ ہڑپہ تہذیب سے وابستہ پیتل سے بنی ناچتی ہوئی مورتی اور دائم آباد کے کھلونے اس کا بہترین ثبوت ہیں۔ اس سے نہ صرف اس عہد کے دست کاروں کی خداداد صلاحیتوں کا پتا چلتا ہے بلکہ اس عہد کے ہندوستانی فن کاروں کی دھات سازی اور مختلف دھاتوں سے ان کی واقفیت کا علم ہوتا ہے۔ ان مجسموں سے ہمیں ہڑپائی لوگوں کے پہناوے، زیب و زینت، آرائش و زیبائش، تفریحات کا بھی پتا چلتا ہے۔

موریا عہد کے مجسمے اور تصویریں بھی کافی اہمیت کی حامل ہیں۔ دیدار گنج میں ملاریاکشی کا مجسمہ اس عہد کے فن سنگ تراشی کا عمدہ شاہکار ہے۔ اس سے موریا عہد کے فن کاروں کی مہارتوں کے ساتھ اس عہد کے حکمرانوں کے جمالیاتی ذوق کا بھی پتا چلتا ہے۔ موریا عہد میں بدھ مذہب کو حکمرانوں کی سرپرستی حاصل تھی۔ چنانچہ بدھ مت کی عبادت گاہوں کے درودیوار پر نہایت دیدہ زیب مجسمے اور مورتیاں بنائی گئیں۔ اس عہد میں بڑے پیمانے پر بدھ مذہبی پیشواؤں کی مجسمہ سازی سے اندازہ ہوتا ہے کہ اس دور میں بدھ مذہب کی مقبولیت اور توسیع میں اضافہ ہوا تھا۔ اس کے ساتھ اس عہد کے پیڑپودوں، چرند و پرند، گل بوٹوں سے بھی واقفیت ہوتی ہے۔

4.3.7 مصوری (Painting)

قدیم ہندوستان کے فنکار مصوروں نے بہت عمدہ تصویروں کے نمونے چھوڑے ہیں۔ جن سے معلوم ہوتا ہے کہ وہ نہ صرف مختلف رنگ بنانے کے طریقوں سے واقف تھے بلکہ ان کی مناسب آمیزش کرنا بھی جانتے تھے۔ ان رنگوں کی مدد سے انہوں نے جو تصویریں بنائی ہیں وہ آج ہمارے لیے قدیم عہد کے انسانوں اور ان کی روزمرہ کی زندگی کے بارے میں جاننے کا ایک اہم ذریعہ ہیں۔ مدھیہ پردیش میں واقع 'بھیم بیٹکا' کی غاروں کی تصویریں ہندوستانی مصوری کا اولین نمونہ مانی جاتی ہیں۔ جنہیں ان گپھاؤں میں بودو باش اختیار کرنے والے غاری باشندوں نے ان قدر ترقی رنگوں سے بنایا تھا جو ان کے گرد و نواح میں موجود تھے۔ ان تصویروں کی مدد سے ہمیں وسط حجری عہد کے انسانوں کی رہائش، ان کی طرز زندگی، شکار کے طور طریقوں، ان کے ارد گرد پائے جانے والے پیڑپودوں اور پھول پتیوں کے بارے بہت کارآمد معلومات ملی ہیں۔ مدھیہ پردیش میں ہی اجنتا اور بانگ کے مقامات پر جداری مصوری کے وہ نمونے ملے ہیں جن کے بارے میں کہا جاتا ہے کہ یہ دوسری صدی

ق۔ م کے قدیم باشندوں نے بنائے تھے۔ ان تصویروں سے مدد سے اس عہد کے لوگوں کے مذہبی نظریات و عقائد، روحانی عقیدت مندی، آرائش و زیبائش، پہناوے، رہن سہن، غیر ملکی زائرین کی آمد و رفت اور ہندوستان کے بین الاقوامی تعلقات کا پتا چلتا ہے۔

4.4 اکتسابی نتائج (Learning Outcomes)

اس اکائی کے مطالعے سے آپ کو یہ معلوم ہوا کہ قدیم ہندوستان کی تاریخ نویسی میں مددگار مواد اور ماخذات کون کون سے ہیں اور تاریخ میں اس مواد کی کیا اہمیت ہے؟ ماہرین آثارِ قدیمہ نے ان موادوں اور ماخذات کو کیسے تلاش کیا اور پھر ان کا سائنسی تجزیاتی مطالعہ ماضی کی کڑیوں کو جوڑنے میں کس قدر مفید ثابت ہوا جس پر قدیم ہندوستانی تاریخ نویسی انحصار کرتی ہے۔ اس اکائی میں آپ نے یہ بھی پڑھا کہ آثارِ قدیمہ کسے کہتے ہیں اور اس کا مطالعہ کرنا کیوں ضروری ہے۔ آثارِ قدیمہ سے حاصل مواد تاریخ کی ترتیب و تفہیم میں کس قدر معاون و مددگار ثابت ہوئے ہیں۔ ماہرین آثارِ قدیمہ ان سے کیسے نتائج اخذ کرتے ہیں اور اس کی بنیاد پر تاریخی حقائق کو دنیا کے سامنے پیش کیا ہے۔ نیز یہ کہ آثارِ قدیمہ میں ماہرین کن چیزوں کو شامل کرتے ہیں۔ آپ ماہرین آثارِ قدیمہ کے ذریعے دریافت کی گئی اشیاء، ان کے مصارف، ان کی ہیئت و ماہیت سے بھی واقف ہوئے۔ ان کے بارے میں یہ پڑھا کہ وہ کن مقامات سے حاصل ہوئے۔ ان کا تعلق کس عہد سے تھا۔ اس وقت اس علاقے کا حکمران کون تھا۔ ان پر آمد شدہ اشیاء کی مدد سے ہمیں اس عہد کے طرز معاشرت، ساز و سامان اور آلات و ظروف اور ان کے بنانے کی تکنیکوں، مہارتوں اور دستکاروں کا بھی اندازہ ہوا۔ آپ نے مختلف مقامات پر بسنے اور اجڑنے والی ان بستیوں کے قدیم آثار کا بھی جائزہ لیا جو ماہرین کو ٹیلوں کی شکل میں ملیں۔ ان ٹیلوں کی سطحوں اور ان کی زمینی کھدائیوں اور انکشافات کے بارے میں بھی پڑھا جن سے قدیم آثار کی باقیات دریافت ہوئے اور ان ٹیلوں کی کھدائی کے طریقوں کا بھی علم حاصل کیا۔ ہندوستان میں بکھرے قدیم عہد کے یہ ٹیلے تاریخ نویسی میں کتنے معاون ثابت ہوئے ہیں، اس کا اندازہ لگانے میں بھی یقیناً کامیاب ہوئے ہوں گے۔ ہم نے اس اکائی میں یہ بھی پڑھا کہ ماہرین آثارِ قدیمہ نے ٹیلوں سے ملنے والی اشیاء کا مطالعہ کیسے کیا۔ ان اشیاء کے وقت اور عہد کا تعین کرنے والے اصول اور ریڈیو کاربن 14 کے طریقہ کار سے واقف ہوئے۔ ہم نے جانا کہ ریڈیو کاربن 14 وہ واحد ذریعہ اور سائنسی طریقہ ہے جس سے ہم کسی قدیم شے کی عمر، اس کی ابتدا اور انتہا کا پتا لگاتے ہیں۔

آپ نے یہ بھی جانا کہ قدیم ہندوستان کے تاریخی ماخذات کو مورخین نے دو حصوں میں بانٹا ہے۔ اول ادبی جسے لٹریری یا تحریری ماخذ بھی کہا جاتا ہے، دوم غیر ادبی جسے مادی یا آثاری ماخذ بھی کہا جاتا ہے۔ وہ تمام مواد جن کا انکشاف آثارِ قدیمہ کی کھدائیوں سے ہوا ہے یا وہ ان کا تعلق پتھروں، چٹانوں، ستونوں اور تانبے کی پلیٹوں پر کندہ قدیم تحریروں سے ہوا ان کا شمار مادی آثار میں کیا جاتا ہے۔ مورخین نے آسانی سے سمجھنے کی خاطر آثارِ قدیمہ کے ان ماخذات کو پانچ زمروں میں تقسیم کیا گیا ہے: (1) مادی باقیات، (2) قدیم عمارتیں اور یادگاریں، (3) کتبے، (4) سکے، (5) مجسمے اور تصویریں۔ اس اکائی میں ہم نے سیکھا کہ پرانی عمارتیں اور قدیم یادگاریں محض اینٹ اور پتھر سے بنے شاہکار ہی نہیں ہیں بلکہ تاریخ کا وہ بیش قیمتی ماخذ ہیں جو اپنے عہد کی سچی تصویر پیش کرتی ہیں۔ اپنے ماضی کی داستان زبانِ حال سے بیان کرتی ہیں۔ یہ عمارتیں اپنے تعمیر کروانے والے حکمرانوں کی ذہنی و فکری بصیرتوں کی غماز اور ان کے ذوقِ جمال کی آئینہ دار بھی ہیں۔ ان سے ہمیں اس عہد کے معماروں کی مہارتوں اور ہنرمندیوں کا بھی پتا چلتا ہے۔ ان کے تعمیری مواد سے اس عہد کی، سیاسی، سماجی، معاشی صورتِ حال اور تجارتی سرگرمیوں اور ان

کی تعمیری تکنیک سے فنی مہارتوں سے بھی واقف ہوئے۔ آپ نے یہ بھی پڑھا کہ ہندوستان کے مختلف مقامات سے کئی قسم، ہیئت، وزن اور بناوٹ کے سکے دستیاب ہوئے۔ عمارتوں کی طرح ان سکوں نے قدیم عہد کی تاریخ نویسی میں اہم کردار ادا کیا ہے۔ خاص کر ان ادوار یا حکمرانوں کے بارے میں جن پر ہمارے ادبی ماخذات میں کوئی تذکرہ نہیں ملتا۔ ان سکوں کا حاصل کرنا، ان کی درجہ بندی کرنا اور ان کی زبان کو پڑھنا باقاعدہ ایک فن ہے۔ آپ نے سیکھا کہ سکوں کی مدد سے ماہرین نے اس عہد کے سیاسی، سماجی، معاشی اور ثقافتی حالات کا اندازہ کیسے لگایا ہے۔ سکوں کی مدد سے ملکی اور غیر ملکی تجارتی تعلقات اور ان کے آپسی روابط کی بھی معلومات ملی۔ سکوں پر بنی راجاؤں اور مہاراجاؤں کی شبیہوں کے ناموں سے مورخین نے آپ کو واقف کرایا۔ ان کے عہد حکمرانوں کا پتہ لگایا۔ یہ بھی معلوم کیا کہ سکوں پر بنی دیوی دیوتاؤں کی تصویریں اس عہد کے حکمرانوں کی عقیدت مندوں اور مذہبی حالات کی نمائندگی کرتی ہیں۔ اسی عقیدت مندی کے نتیجے میں دیوی دیوتاؤں اور حکمرانوں کی مجسمہ سازی کا چلن شروع ہوا اور رفتہ رفتہ اس نے ایک باقاعدہ فن کی صورت اختیار کر لی۔ آپ نے ان مجسموں اور مجسمہ سازی کی تکنیک اور اس کی تاریخی اہمیت کے بارے میں بھی پڑھا۔ نیز عمارتوں کی درو دیوار پر بنے نقش و نگار اور تاریخ میں ان کے مقام سے بھی واقف ہوئے۔ آخر میں ہم اس نتیجے پر پہنچے کہ آثار قدیمہ کے تمام ماخذات اپنی تمام تر خوبیوں کے باوجود تاریخ کے سبھی پہلوؤں کا احاطہ نہیں کرتے۔ چاہے سکے ہوں یا کتبے یا پھر تاریخی عمارتیں اپنی تمام تر خوبیوں کے باوجود ان سے معلومات اخذ کرنے کا دائرہ محدود ہے۔ وہ تاریخ کے ان تمام گم گشتہ پہلوؤں پر روشنی نہیں ڈالتے جن سے مورخین کو سروکار ہوتا ہے۔ مورخین کو تمام پہلوؤں کو جاننے کے لیے دیگر ماخذاتوں کی طرف بھی رجوع کرنا پڑتا ہے۔ سب سے اہم یہ کہ تمام ماخذات ایک دوسرے کے معاون، مددگار اور مکملہ کے طور پر کام کرتے ہیں۔ اس کے علاوہ اس سبق میں ہم نے کچھ ایسی اصطلاحیں سیکھیں جن سے ہم پہلے ناواقف تھے، جیسے آثار قدیمہ، ماڈی باقیات، علم مسکوکات، کتبہ شناسی، آرکیالوجسٹ، ٹھہ دار سکے، اپنی گرانی، پالیسیو گرانی وغیرہ وغیرہ۔

4.5 کلیدی الفاظ (Key Words)

آرکیالوجی	:	وہ علم جس کی بنیاد پر قدیم ایشیا کا مطالعہ کیا جاتا ہے۔
وہار	:	بدھ مذہب کی عبادت گاہ یا صومعہ
استوپ	:	لفظی معنی ٹیلا، وہ مدور ٹیلا نما عمارت یا جگہ جہاں مہاتما گوتم بدھ کی زندگی کے مقدس باقیات مدفون و محفوظ رکھی گئی ہوں۔
چیتیا	:	بدھ مذہب کی چھوٹی عبادت گاہیں، چھوٹے مندر
افنی کھدائی	:	کسی مقام کو لمبائی میں کھودنا تاکہ اس کی پرت درپرت کھل سکے جن سے مختلف تہذیبوں سے وابستہ شواہد کا پتہ چل سکے۔
عمودی کھدائی	:	کسی مقام کی گہرائی کھدائی جس سے صرف ایک مخصوص تہذیب کا پتہ چلے۔
ریڈیو ایکٹیوٹی	:	ریڈیو کاربن 14 کے ذریعے ایشیا کی مدت وجود کا پتہ لگانا۔

علم مسکوکات	:	سکوں کو پڑھنے اور سمجھنے کا علم۔
ٹھپہ دار سکّہ	:	وہ سکّہ جس پر کسی دھات کو دبا کر کوئی نشان بنا دیا جائے۔
مجسمہ سازی	:	پتھروں پر تراش کر مورتی بنانے کا فن۔
کتبہ	:	(Inscription) کسی سخت سطح جیسے پتھر، چٹان، تختی، دیوار وغیرہ پر کھدی ہوئی تحریر۔
اپنی گرائی	:	کتبوں کے مطالعے کا فن، ان کو پڑھنے، سمجھنے کا علم۔
پالیو گرائی	:	تحریروں کو پڑھنے اور سمجھنے کی مہارت (فن تحریر شناسی)
رسم الخط	:	وہ طرز تحریر جس میں کوئی عبارت لکھی جائے۔

4.6 نمونہ امتحانی سوالات (Model Examination Questions)

4.6.1 معروضی جوابات کے حامل سوالات (Objective Answer Type Questions)

1. آرکیالوجیکل سروے آف انڈیا کا قیام کب ہوا؟
2. مادی باقیات کا مطالعہ کرنے والے دانشور کو کیا کہتے ہیں؟
3. مادی باقیات کہاں سے دریافت ہوتے ہیں؟
4. ٹیلوں کی کھدائی کے دو اہم طریقے کون کون ہیں؟
5. ہڑپہ تہذیب کا دوسرا نام کیا ہے؟
6. سکوں کے علم کو کیا کہتے ہیں؟
7. پکی ہوئی مٹی کے بنے سانچے کس کے عہد کے ملے ہیں؟
8. کتبوں کے مطالعے کو کیا کہتے ہیں؟
9. طرز تحریر کا مطالعہ کیا کہلاتا ہے؟
10. اشوک کے کتبوں کو سب سے پہلے کس نے پڑھا تھا؟

4.6.2 مختصر جوابات کے حامل سوالات (Short Answer Type Questions)

1. آثارِ قدیمہ سے آپ کیا سمجھتے ہیں؟ مختصراً وضاحت کیجیے۔
2. قدیم ہندوستان کی تاریخ مرتب کرنے میں سکے کس حد تک معاون ہیں؟ بیان کیجیے۔
3. علم کتبات کا مفہوم بیان کیجیے اور بتائیے کہ سب سے پہلے کتبوں کو کس نے پڑھا تھا؟
4. مادی باقیات کسے کہتے ہیں؟ اس کی اہمیت پر روشنی ڈالیے۔

5. مجسمہ سازی، تاریخ نویسی میں کس حد تک معاون ثابت ہوتی ہے؟

4.6.3 طویل جوابات کے حامل سوالات (Long Answer Type Questions)

1. تاریخ میں آثارِ قدیمہ کا کیا مقام ہے؟ قدیم ہندوستان کی تاریخ کی ترتیب میں اس کی افادیت بیان کیجیے۔
2. ہندوستان کی تاریخ مرتب کرنے میں مادی باقیات کا کیا کردار رہا ہے؟ تفصیل سے روشنی ڈالیے۔
3. اشوک اور موریوں کے بارے میں معلومات کے لیے اشوک کے کتبے کس حد تک مفید ہیں؟ وضاحت کیجیے۔

4.7 مزید مطالعے کے لیے تجویز کردہ کتابیں

(Suggested Books for Further Readings)

1. Chakravarti, Ranabir, Exploring Early India, Macmillan, Delhi, 2013.
2. Gupta P.L.: Coins as a Source of Indian History
3. Richard Solomon, Indian Epigraphy, Oxford University Press, Oxford, 1998.
4. Sharma, R.S., India's Ancient Past, OUP, New Delhi, 2018.
5. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
6. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغِ اردو زبان، نئی دہلی۔
7. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمبانی، قومی کونسل برائے فروغِ اردو زبان، نئی دہلی۔

اکائی 5۔ قدیم ہندوستان کے تاریخی ماخذات۔ II

(ادبی ماخذات)

(Sources of Ancient Indian History-II [Literary Sources])

	اکائی کے اجزا
تمہید	5.0
مقاصد	5.1
ہندوستانی ادبی ماخذات	5.2
مذہبی ادب	5.2.1
ہندو، ویدی ادب	5.2.1.1
بودھ ادب	5.2.1.2
جین ادب	5.2.1.3
غیر مذہبی ادب	5.2.2
ارتھ شاستر	5.2.2.1
تمل (سنگم) ادب	5.2.2.2
راج ترنگنی	5.2.2.3
نیم تاریخی کتب اور سوانحِ عمریاں	5.2.2.4
غیر ملکی ادبی ماخذات	5.3
یونانی ادب	5.3.1
رومی ادب	5.3.2

چینی ادب	5.3.3
اکتسابی نتائج	5.4
کلیدی الفاظ	5.5
نمونہ امتحانی سوالات	5.6
معروضی جوابات کے حامل سوالات	5.6.1
مختصر جوابات کے حامل سوالات	5.6.2
طویل جوابات کے حامل سوالات	5.6.3
مزید مطالعے کے لیے تجویز کردہ کتابیں	5.7

5.0 تمہید (Introduction)

قدیم ہندوستان کی تاریخ کے مطالعے کے لیے ہمارے پاس متعدد طرح کے ذرائع یا ماخذات موجود ہیں۔ پچھلی اکائی میں ہم نے اتاری ماخذات کا مطالعہ کیا۔ اس اکائی میں ہم ادبی ماخذات کا تذکرہ کریں گے۔ اس ادبی مواد کو بنیادی طور پر دو حصوں میں تقسیم کیا جاتا ہے:

(1) ملکی ادب (2) غیر ملکی ادب۔

ملکی ادب وہ ادب ہے جس کو ہندوستان کے لوگوں نے ہی تخلیق کیا، جب کہ غیر ملکی ادب اس ادب کو کہتے جو غیر ملکی لوگوں نے ہندوستان کے بارے میں تصنیف کیا ہے۔ ان دونوں قسم کے ادبی ماخذات کو پھر مزید ذیلی حصوں میں تقسیم کیا گیا ہے، جن پر ہم آئندہ اوراق میں تفصیلی روشنی ڈالیں گے۔

5.1 مقاصد (Objectives)

اس اکائی کو پڑھنے کے بعد آپ اس قابل ہو جائیں گے کہ:

- تاریخ کے ادبی ماخذات اور اس کی اقسام کو بیان کر سکیں۔
- قدیم ہندوستان کے مذہبی و غیر مذہبی ادب پر روشنی ڈال سکیں۔
- غیر ملکی سیاحوں کی فراہم کردہ معلومات کی وضاحت کر سکیں۔
- تمام ادبی ماخذات کی تاریخی اہمیت و افادیت پر گفتگو کر سکیں۔

5.2 ہندوستانی ادبی ماخذات (Indian Literary Sources)

ہمارا ملک ہندوستان صدیوں سے مختلف ادیان و مذاہب اور تہذیب و ثقافت کا گہوارہ رہا ہے۔ دنیا کی بہت ساری قوموں، ذاتوں اور برادریوں کے افراد یہاں آئے اور آکر آباد ہوئے۔ کچھ نے اس کو اپنا مستقل مسکن بنا لیا اور کچھ عارضی طور پر آباد ہوئے اور کچھ عرصہ یہاں گزارنے کے بعد اپنے اپنے آبائی وطن لوٹ گئے۔ جن لوگوں نے اس کو اپنا وطن اور مسکن بنایا وہ یہاں کے سماج و معاشرے میں رچ بس گئے اور مقامی آبادی کا حصہ بن کر اس میں ضم ہو گئے۔ یہاں پر مستقل بود و باش اختیار کرنے والوں میں آریہ قوم کے افراد سر فہرست ہیں۔ مستقل طور پر یہاں آباد ہونے والوں نے جو ادبی مواد تحریر کیا اسے مورخین نے ملکی ادب سے تعبیر کیا ہے۔ یہ ملکی ادب دو قسم کا ہے ایک مذہبی اور دوسرا غیر مذہبی یعنی سیکولر ادب ہے۔

5.2.1 مذہبی ادب (Religious Literature)

قدیم ہندوستان میں مذہب کو سماج کی بنیاد تصور کیا جاتا تھا، یہی وجہ ہے کہ یہاں پر کئی مذاہب کی ادبی تحریریں پائی جاتی ہیں۔ یہ تمام مذہبی تحریریں اس عہد کے سماجی، معاشی اور تہذیبی حالات پر عمدہ روشنی ڈالتی ہیں، لیکن ان مذہبی تحریروں کو احتیاط سے استعمال کرنے کی ضرورت ہے، کیوں کہ ان میں سے زیادہ تر مذہبی تحریریں عرصہ دراز تک زبانی طور پر سینہ بہ سینہ منتقل ہوتی رہیں۔ بہت دنوں کے بعد انہیں ضبط تحریر میں لایا گیا ہے، لہذا مورخین کو ان مواد کے استعمال کرنے میں بڑی چھان بین کرنی چاہیے۔ اس مذہبی ادب کو بنیادی طور پر ہم تین حصوں میں تقسیم کر سکتے ہیں: (1) ہندو ادب، (2) جینی ادب، (3) بدھ ادب

5.2.1.1 ہندو، ویدی ادب (Hindu, Vedic Literature)

وید: ویدوں کا لفظ سے ماخوذ ہے جس کا معنی علم، گیان اور آگہی ہوتا ہے۔ چاروں ویدوں میں آریوں کے ذریعے پڑھی جانے والی وہ مناجاتیں شامل ہیں جو وہ اپنے خداؤں کے حضور پڑھتے تھے۔ آریوں کا ماننا ہے کہ ان مناجاتوں کو انسانوں نے تخلیق نہیں کیا بلکہ یہ قدرتی طور پر سنی گئی ہیں۔ اسی لیے انہیں 'شروتی' اور 'اُپرسشیا' کہا جاتا ہے۔ ان ویدوں کو 'سمہتا' بھی کہا جاتا ہے۔ ان چاروں ویدوں میں رگ وید سب سے قدیم ہے، جس میں 1028 اشعار (سوکت) ہیں جو دس ابواب (منڈلوں) میں تقسیم ہیں۔ اس میں قدیم عہد کے معبودوں جیسے اندر، ورن، اگنی، پرجنیا، وایو، مروت وغیرہ کے بارے میں مناجاتیں درج ہیں۔ رگ وید کے ذریعے ہمیں 'سپت سندھو' علاقے میں رہنے والے آریوں کے سماجی، معاشی اور مذہبی حالات کی معلومات ملتی ہے۔ مثال کے طور پر رگ وید کے دسویں منڈل کے 'پرش سوکت' میں ہندوستان کے ورن نظام کے آغاز کے بارے میں معلومات ملتی ہے۔ بعد کی ویدی متون میں محض دعائیں اور مناجات ہی نہیں بلکہ عبادت و ریاضت کے طریقے، رسمیں، جادو اور ٹونے کی کہانیاں، دیوی دیوتاؤں کے قصے بھی پائے جاتے ہیں۔ بجز وید میں اس عہد کی قربانیوں اور یگیوں کا تفصیلی ذکر ملتا ہے۔ سام وید میں عبادت و ریاضت کے طور طریقوں اور مناجات پڑھنے کے انداز کا ذکر ہے۔ اسی وجہ سے اس کو ہندوستانی کلاسیکی موسیقی کا آغاز تصور کیا جاتا ہے۔ اتھر وید میں کالا جادو، ٹونا، ٹونکا اور دیومالائی کہانیوں اور قصوں کا ذکر ہے، اس میں مختلف ادویات، نباتات اور گھریلو طبی نسخے بھی بیان کیے

گئے ہیں۔ یہ چاروں ویدی کتابیں قدیم ہندوستان کی سماجی اور تہذیبی زندگی اور ویدی آریوں کے بارے میں قابل قدر معلومات فراہم کرتی ہیں۔ ان تصنیفات سے معلوم ہوتا ہے کہ 'سپت سندھو' کے علاقے میں آریہ قبائل کب آباد ہوئے تھے۔ ساتھ ہی ان کی طرز زندگی اور ان کی معاشی اور سیاسی حالات کی معلومات ملتی ہے۔

دھرم شاستر: سنسکرت زبان میں تحریر کتابوں کے وہ مجموعے جو مذہبی اور سماجی اصولوں پر مبنی ہوں، انہیں مجموعی طور پر دھرم شاستر کہا جاتا ہے۔ ان مذہبی کتابوں کو تین حصوں میں تقسیم کیا گیا ہے۔ پہلی دو اقسام کا تعلق ان دھرم سوتروں سے ہے جن کو 600 ق۔ م سے 300 ق۔ م کے دور میں تحریر کیا گیا۔ تیسرے زمرے میں وہ اسمرتیاں آتی ہیں جو 200 ق۔ م سے 900ء کے دوران لکھی گئیں۔ دھرم شاستروں کی ان تمام قسموں میں سے کسی بھی مخصوص قسم کی تصنیف کی زبان اور طرز تحریر میں کچھ معمولی فرق ہو سکتا ہے، اسی وجہ سے ان کے لیے کسی مخصوص اور متعین وقت کا تعین مشکل ہے۔ دھرم شاستروں میں مذہب کے تمام ماخذات کو تسلیم کیا گیا ہے، جیسے شروتیاں، اسمرتیاں اور سدھار یا سٹھپاچار، جس میں اخلاقی اقدار بیان کیے گئے تھے۔ یہ جنگی معاملات، مذہبی رسوم و رواج اور اس کے طور طریقوں کو بیان کرنے میں معاون ہے۔ ان میں جہاں اس عہد کے سماجی اور معاشی حالات اور ریاستی امور کے قواعد و ضوابط بیان کیے گئے ہیں وہیں قدیم عہد کے ورثہ نظام ذات اور برادری کو بانٹنے کے اصول و ضوابط، شادی بیاہ کے طور طریقے بھی تحریر کیے گئے ہیں۔ ان میں عورتوں کی سماجی حیثیت، روزمرہ کی زندگی، تعلیمی نظام، زرعی صورت حال، دستکارانہ مہارتوں، معاشی، اقتصادی اور کاری و باری نظام پر بھی روشنی ڈالی گئی ہے۔ دھرم سوتر:

ہندو مذہبی ادب میں وہ سوتر بھی شامل ہیں جو چھٹی صدی قبل مسیح میں تحریر کیے گئے تھے۔ ہندوستان کی تاریخ میں چھٹی صدی ق۔ م نے کئی اہم تبدیلیوں کا مشاہدہ کیا تھا۔ اسی دور میں قدیم ہندوستان کے دو اہم مذاہب بدھ مذہب اور جین مذہب کا ظہور ہوا۔ اسی عہد میں اجیوک مذہبی فرقے کا بھی آغاز ہوا تھا۔ ان تمام نئے مکاتب فکر نے قدیم ویدی مذہبی تصورات و عقائد اور ان کی پیچیدگیوں پر کئی اہم سوالیہ نشان لگائے۔ چنانچہ قدیم ویدی روایتوں میں اصلاح اور تبدیلی کا مطالبہ شروع ہوا۔ ان مطالبات سے نبرد آزمائی کی خاطر یہ سوتر تحریر کیے گئے اور قدیم ویدی روایات کو مضبوط اور مستحکم کرنے کے لیے کچھ نئے اصول و ضوابط اور قاعدے بنائے گئے جنہیں سوتر کہا جاتا ہے۔ یہ سوتر کئی قسم کے ہیں:

(1) دھرم سوتر (2) گریہہ سوتر (3) شروت سوتر (4) شلیہ سوتر۔ ان تمام سوتروں کو مجموعی طور پر کلپ سوتر کہا جاتا ہے۔۔ ویدوں کے معاون یہ سوتر نثر کے پیرایے میں لکھے گئے ہیں۔ ان سوتروں کی خوبی یہ ہے کہ انہیں بہت کم الفاظ میں لکھا گیا ہے جس میں معانی کافی وسیع ہیں۔ شروت سوتر میں راجاؤں اور ویدی سماج کے تینوں اعلیٰ درجوں کے مقتدر اور مال دار افراد کے لیے جو عام قربانیاں تجویز کی گئی تھی ان کا ذکر ہے۔ ان میں راجاؤں کی تخت نشینی کے کئی شاندار اصولوں کا تذکرہ بھی ملتا ہے۔ گریہہ سوتروں میں پیدائش، نام رکھنے، جنیو پہنانے، شادی اور موت سے متعلق گھریلو اور خاندانی رسومات کا ذکر ملتا ہے۔ مذہبی رسومات سے متعلق ہدایات 'دھرم سوتروں' میں موجود ہے۔ شلیہ سوتر میں قربان گاہوں کی تعمیر کے لیے مختلف قسم کی پیمائش کا ذکر ہے۔ ان تمام سوتروں سے چھٹی صدی ق۔ م سے 300 ق۔ م کی مذہبی رسومات، قربانیوں، قربانی ادا کرنے کے طور طریقوں اور اس عہد کے رسم و رواج کی معلومات ملتی ہے۔ شلیہ سوتر کے بارے میں آر۔ ایس۔ شرما لکھتے ہیں کہ "یہیں سے علم ہندسہ اور ریاضی کا آغاز ہوا تھا" ان سوتروں کے کچھ معاون سوتر بھی ہیں۔ ششاسوتر میں بتایا گیا ہے کہ ویدی مناجاتوں کو

کیسے صحیح طور پر ادا کیا جائے۔ کلپ سوتر میں قربانی پیش کرنے کا درست اور صحیح طریقہ بتایا گیا ہے۔ ویا کرن سوتر میں سنسکرت زبان کے اصول و قواعد اور زبان کو درست کرنے کے طریقے بیان کیے گئے ہیں۔ نروکت سوتر میں ویدوں میں شامل الفاظ کی لسانی خوبی کا ذکر ہے۔ چھند سوتر ان اوزانوں اور بحرؤں کو جاننے کا علم ہے جن کی بنیاد پر ویدی شلوک تحریر کیے گئے تھے۔ جیوتش سوتر علم فلکیات (Astronomy) کا سوتر ہے جس میں وقت کا تعین کیا جاتا ہے۔ اس سے قربانی کے متعین وقت کا علم حاصل ہوتا ہے۔

برہمنائیں: ویدی عہد کی وہ مذہبی کتاب ہے جس میں ویدی قربانیوں کو پیش کرنے کے طور طریقے، اس کی رسومات ادا کرنے کے ڈھنگ بتائے گئے ہیں۔ ہر ویدی متن کے علاحدہ برہمنائیں ہیں۔ ایتزیہ برہمن کا تعلق رگ وید سے ہے۔ جیمنیہ برہمن کا سام وید، ست پتھ بجر وید اور گوپتھ اتھر وید سے متعلق ہے۔ ان برہمنائوں کی مدد سے ہمیں ویدی آریوں، ان کے اداروں، ورن نظام، ان کے آشرموں جیسے چارو نوں، چار آشرموں اور ان کے فلسفوں سے واقف ہوتی ہے۔ یہ بات ملحوظ رکھنی چاہیے کہ چاروں ویدی ادب رگ وید، سام وید، بجر وید اور اتھر وید کے چار حصے ہیں۔ سمہتا، برہمناء، ارنیک اور اپنشد۔

ارنیک اور اپنشد: ارنیک کو جنگلی کتاب بھی کہا جاتا ہے، اس میں قربانی کی رسموں کی نہایت فلسفیانہ اور علامتی انداز میں تشریح کی گئی ہے۔ یوں تو اپنشدوں کی مجموعی تعداد 108 ہے جن میں سے 13 اہم ہیں۔ اپنشد کا مطلب ہے ”کسی استاذ کے قریب بیٹھ کر سیکھنا اور علم حاصل کرنا“۔ ان سمہتاؤں میں اپنشدوں کو آخری زمرے میں رکھا گیا ہے، اس وجہ سے اسے ’ویدانتا‘ یعنی ویدوں کا اختتام بھی کہا جاتا ہے۔

اسمرتیاں: ویدی مذہبی روایات کو بدلتے حالات سے ہم آہنگ کرنے کے لیے پہلی صدی ق۔م سے اسمرتیاں تخلیق کی جانے لگیں۔ ویدی اصول و ضوابط میں ایسی تبدیلیاں کی گئیں جو قدیم روایات کو تقویت دیں اور ان کا احیا کریں۔ ان اسمرتیوں میں ویدی مذہب کے وہ اصول و ضوابط تحریر کیے گئے جس کی بنیاد پر سماج کو مختلف طبقوں میں تقسیم کیا گیا۔ ہر ایک طبقے کے لیے زندگی گزارنے کے علاحدہ علاحدہ طریقے متعین کیے گئے۔ ان اسمرتیوں کو ان کے مصنفین اور مرتبوں جیسے منو، نارد، بجنوا والکیہ، پرشار وغیرہ کی طرف منسوب کر کے ان کا نام دے دیا گیا، جیسے نارد اسمرتی۔ یہ اسمرتیاں اس عہد کے سماجی، مذہبی اور تہذیبی حالات کو معلوم کرنے کا اہم ذریعے اور تاریخ کا اہم ادبی ماخذ ہیں۔

رزمیہ نظمیں، رامائن اور مہابھارت: قدیم ہندوستان کے دو مشہور رزمیہ رامائن اور مہابھارت کب لکھے گئے اس کے بارے میں یقین سے کچھ کہنا مشکل ہے۔ کیوں کہ اس کے بارے میں موخین میں بہت اختلاف ہے، لیکن زیادہ تر مورخین کا ماننا ہے کہ اس کی ترتیب و تدوین میں آٹھ صدیاں لگی ہوں گی۔ آرابس شرما لکھتے ہیں کہ ”مہابھارت اور رامائن اور خاص خاص پُرانوں کی آخری ترتیب کا کام 400 ق۔م مکمل ہو گیا تھا۔“ رنیر چکروٹی لکھتے ہیں کہ 18 پُرانوں (ابواب) پر مشتمل ایک لاکھ شلوکوں کی شکل میں آنے میں اسے آٹھ صدیاں لگی ہوں گی۔

مہابھارت کے بارے میں کہا جاتا ہے کہ اس کی تخلیق وید ویاس نے کی تھی۔ ویدوں کی قدیم روایات کے مطابق یہ سب سے پرانی نظم ہے۔ اس میں دسویں صدی ق۔م سے چوتھی صدی عیسوی تک کے حالات بیان کیے گئے ہیں۔ ابتدا میں اس میں 8800 مصرعے تھے جس کا نام بے سمہتا یعنی فتح کی نظم تھا۔ رفتہ رفتہ اس کے اشعار کی تعداد 24000 تک پہنچ گئی۔ شمالی ہند کے قدیم ترین ویدی عہد کے ایک قبیلے بھرت کی مناسبت سے اسے بھارت کہا جانے لگا۔ بعد میں اس میں مزید اشعار شامل کیے گئے جن کی مجموعی تعداد ایک لاکھ کے قریب ہو گئی تو

اسے 'مہابھارت' کہا جانے لگا۔ 'مہابھارت' کو 'ست سہسرت سہتا' بھی کہتے ہیں۔ اس کے موضوعات بہت وسیع اور متنوع ہیں جس میں بہت ساری حکایتیں، کہانیاں، بیانیہ، موضوعات اور نصیحت آموز عبارتیں شامل ہیں۔ مہابھارت کے بیانیہ حصہ میں کوروؤں اور پانڈوؤں کے درمیان ہونے والی کشمکش کا عمدہ نقشہ کھینچا گیا ہے۔ اس بیانیہ حصے کے بارے میں کہا جاتا ہے کہ اس کا تعلق ویدی عہد کے بعد کے دور سے ہے اور وہ حصہ جس میں نصیحت آموز ہدایات تحریر ہیں وہ موریوں کے بعد کشان، شنگ، کنواور گپتا حکمرانوں کے عہد حکومت سے تعلق رکھتا ہے۔

مہابھارت کی طرح والمیک رشی کی لکھی ہوئی رامائن بھی ایک رزمیہ نظم ہے، جس کی تخلیق کا کام پانچویں صدی ق۔م میں شروع ہوا، اور بقول اوپنڈر سنگھ تیسری صدی عیسوی کے دوران مکمل ہوا۔ رنبیر چکروتی نے لکھا ہے کہ اس کی تخلیق دوسوق۔م سے 200ء کے دوران ہوئی تھی۔ آریس شرمالکھتے ہیں کہ "غالباً اس کی تخلیق کا کام پانچویں صدی ق۔م میں شروع ہوا تھا۔ تب سے اس کا تخلیقی سفر پانچ مرحلوں سے گزر چکا ہے۔ آخری مرحلہ تو 12 ویں صدی میں پیش آیا تھا اور اس کی تخلیق مہابھارت کے بعد ہوئی تھی۔" ہندوستان میں اس کے کئی متن دستیاب ہیں۔ کچھ شمالی ہند کی بولیوں میں تو کچھ جنوبی ہند کی بولیوں میں ہیں۔ رامائن میں اودھیا کے رام چندر اور ان کے خاندان کے حالات کو منظوم پیرائے میں بیان کیا گیا ہے۔ اس کے باوجود کہ ان دونوں رزمیہ نظموں کی تاریخی حیثیت ابھی تک مسلم نہیں ہے۔ زیادہ تر ماہرین اس میں دی ہوئی معلومات کو تاریخ کے ماخذ کے طور پر استعمال نہیں کرتے ہیں۔ ان دونوں رزمیوں کی تاریخی اہمیت صرف اتنی ہے کہ اس میں ہندوستانی سماج اور معاشرے کی بدلتے رنگ روپ اور منظر نامے کی نمایاں جھلک ملتی ہے۔

پُران: پُران کا لفظی معنی قدیم ہوتا ہے، یعنی قدیم مذہبی کتابوں کو پُران کہا جاتا ہے۔ قدیم ویدی روایتوں میں کہا گیا ہے کہ ان پُرانوں کو ویاس نے تحریر کیا تھا، لیکن ان کے تفصیلی مطالعے سے معلوم ہوتا ہے کہ یہ کسی ایک فرد یا دور کی تصنیف نہیں بلکہ کئی لوگوں نے مختلف ادوار میں تحریر کیا ہے۔ پُرانوں کی کل تعداد 18 بتائی جاتی ہے۔ جیسے وشنو، نرد، مہابھگوت، گروڑ، پدم، وراہ، متسیہ، کرما، لنگ، شیوا، اسکندا، اگنی، واپو، بھوشیہ، برہمانڈ، مارکنڈیہ، وامن اور برہماورت پُران۔ کچھ دیگر ثانوی پُران (اُپ پُران) بھی ہیں۔ تیسری چوتھی صدی عیسوی کے دوران بدھ مذہب کی مقبولیت عروج پر تھی اور ویدی مذہب زوال پذیر تھا۔ چنانچہ ویدی دانشور نے اپنی مذہبی روایات کی احیا کی کوشش کی تاکہ وہ عوام میں مقبولیت حاصل کر سکے، لہذا عام فہم اور عوام میں مقبول ہونے والے ادب کی ضرورت پڑی، اس کے پیش نظر جو قدیم مذہبی ادب تیار کیا گیا اسے 'پُران' کا نام دیا گیا۔ ان پُرانوں کا مرکزی خیال مذہبی روایات پر مبنی ہے۔ اس کے باوجود یہ قدیم ہندوستان کی مختلف ریاستوں کے حکمرانوں کا شجرہ نسب فراہم کرنے میں معاون ہے۔ پُرانوں میں مختلف دریاؤں، پہاڑوں اور دیگر اہم مقامات کا ذکر ہے جو جغرافیائی تاریخ کے مطالعے کے لیے بھی مفید اور کارآمد ہے۔ ابتدا میں مورخین نے ان پُرانوں پر خاص توجہ نہیں دی لیکن چوتھی اور پانچویں صدی کے حکمرانوں اور ان کے خاندانی شجرہ نسب کو جاننے کے لیے بعد میں یہ مواد کافی اہم ثابت ہوا ہے۔ مثال کے طور پر ستواہن راجماروں اور حکمرانوں کا جو ذکر کتبوں اور سکوں میں ملتا ہے، پُرانوں سے اس کی تصدیق ہوتی ہے۔

5.2.1.2 بودھ ادب (Buddhist Literature)

بدھ مذہب سے وابستہ کئی اہم تصانیف موجود ہیں جس سے ہمیں نہ صرف بدھ مذہب کی تعلیمات بلکہ اس کے آغاز و ارتقا کے

ساتھ اس عہد کے سماجی اور معاشرتی حالات و کوائف کا بھی علم ہوتا ہے۔ بدھ مذہب کی کتابوں کا موضوع تاریخی واقعات اور عظیم شخصیات ہیں۔ بدھ مذہب کی اولین کتابیں مگدھی یا جنوبی بہار کے علاقوں میں بولی جانے والی پالی زبان میں لکھی گئی تھیں۔ جیسے جیسے یہ مذہب پروان چڑھا یہ کتابیں تبتی، چینی اور سنہالی زبانوں میں بھی تحریر کی گئیں۔ بعد کے دور میں ضرورت کے تحت انہیں سنسکرت میں بھی منتقل کیا گیا۔ بدھ مذہب کے مختلف مکتب فکر کے لوگوں نے اپنے مذہبی ادب کو مختلف انداز میں پیش کیا ہے۔ کچھ انہیں 9 یا 12 انگلوں پر اور کچھ 3 پٹاکاؤں پر مشتمل مانتے ہیں۔ بنیادی طور پر بدھ مذہبی ادب کی روح پتک ڈوں اور جانک کہانیوں میں مضمر ہے۔

پٹاکائیں: بدھ مذہب کی تعلیمات کو جن تین ٹوکریوں میں جمع کر کے رکھا گیا تھا انہیں پتک کہا جاتا ہے۔ یہ تین ٹوکریاں (1) ورنے پتک (2) سوت پتک (3) ابھیدھم پتک ہیں۔ ان تینوں کو مجموعی طور پر تری پتک (تین ٹوکریاں) کہا جاتا ہے۔ ان میں سے ہر ایک کی اپنی علاحدہ خصوصیات ہیں۔ ان کتابوں کے اندراجات، بیانات اور اس میں تحریر متن کے مختلف حصوں کے مطالعے سے مہاتما گوتم بدھ کے عہد کے سیاسی، سماجی اور معاشی حالات سے واقفیت ہوتی ہے۔ ان کتابوں سے ہمیں نہ صرف بدھ مذہب اور گوتم بدھ کے حالات کا علم ہوتا ہے، بلکہ ان کے عہد کے مگدھ، بہار اور مشرقی اتر پردیش کے کئی حکمرانوں اور ان کے خاندان کا بھی علم ہوتا ہے۔ ورنے پتک میں خانقاہوں اور وہاروں کی تنظیم، بھکشوؤں اور بھکشینیوں کے لیے قواعد و ضوابط اور روزمرہ کی ذمے داریاں بیان کی گئی ہیں۔ ست پتک کے بارے میں کہا جاتا ہے کہ اس میں گوتم بدھ کی تعلیمات، وعظ و نصیحتیں جمع کی گئی ہیں۔ ابھیدھم پتک بدھ مذہب کی فلسفیانہ تعلیمات پر روشنی ڈالتا ہے۔

جانک کہانیاں: مذہبی ادب کا وہ حصہ ہے جو بدھ مذہبی اصول و قوانین سے متعلق نہیں ہے۔ یہ سب سے دلچسپ اور کارآمد ہے۔ ان جانک کہانیوں میں گوتم بدھ کی ابتدائی اور سابقہ تمام زندگیوں کے قصے اور کہانیاں بیان کی گئی ہیں۔ بدھ مذہب کے ماننے والوں کا عقیدہ ہے کہ مہاتما گوتم بدھ کی شکل میں پیدا ہونے سے قبل 550 سے بھی زیادہ بار سابقہ جنم لے چکے ہیں۔ ان کہانیوں میں بتایا گیا ہے کہ کئی بار وہ جانوروں کی شکل میں پیدا ہو چکے ہیں۔ گوتم بدھ کے سابقہ جنموں پر روشنی ڈالنے والی یہ لوک کہانیاں ہی اصل میں 'جانک کہانیاں' ہیں۔ ان جانک کہانیوں سے پانچویں صدی سے دوسری صدی ق۔م تک کے سماجی اور معاشی حالات پر روشنی پڑتی ہے اور جا بجا مہاتما گوتم بدھ کے عہد کے سیاسی حالات سے متعلق دلچسپ اشارے ملتے ہیں۔ ان میں فراہم کردہ معلومات تاریخ نویسی کے لیے انتہائی مفید ہے۔

دیپ و مس اور مہا و مس: بدھ غیر مذہبی ادب میں دیپ یادویپ و مس (جزیرائی روزنامچہ) اور مہا و مس (عظیم روزنامچہ) سرفہرست ہیں۔ ان دونوں سرگزشتوں (داستانوں) میں تاریخی حقائق کے ساتھ کچھ مفروضی باتیں پیش کی گئی ہیں۔ اس میں گوتم بدھ کے حالات زندگی، بدھ اجتماعات، موریا حکمران اشوک اور سری لنکا کے راجاؤں کے بارے میں کچھ تاریخی اور کچھ مفروضی بیانات تحریر کیے گئے ہیں، جس سے ہندوستان کے ساتھ ساتھ سری لنکا کے راجاؤں کے بارے میں معلومات ملتی ہے۔

5.2.1.3 جین ادب (Jaina Literature)

ابتدا میں جین متوں کی تخلیق پر اکرت زبان میں ہوئی جسے ہم اردھ مگدھی یا شورسینی زبان بھی کہتے ہیں۔ بعد میں کچھ تحریریں تمل اور سنسکرت زبان میں ملی ہیں۔ جینوں کی تمام کتابوں کو مجموعی طور پر 'سدھانت' یا 'آگم' (Agama) کہا جاتا ہے۔ جین مذہبی ادب کی

فہرست میں 12 انگ، 12 اپنگ، 10 پینائیں (پری کرن)، 6 چھید سوتر، 4 مل سوتر اور بہت ساری انفرادی تصنیفات شامل ہیں۔ جینی روایات کے مطابق انگاؤں کو پائلی پتر میں منعقد کانفرنس میں مرتب کیا گیا تھا، بقیہ تصنیفات کو حتمی طور پر چھٹی صدی عیسوی میں گجرات کے شہر ولبھی میں آخری شکل دی گئی۔ اگرچہ ان کا کچھ مواد چوتھی اور پانچویں صدی ق۔م کا ہے، لیکن اس میں متواتر تبدیلیاں ہوتی رہی، بالآخر پانچویں اور چھٹی صدی عیسوی میں ان کو حتمی شکل دی گئی۔ اس کے علاوہ کچھ غیر مذہبی ادب بھی موجود ہے جو پراکرت، مراٹھی اور سنسکرت زبان میں تحریر ہے۔ جین پُران جنہیں چریتر کہا جاتا ہے، اس میں جین تیر تھنکروں کی سوانح عمریاں تحریر ہیں۔ نویں صدی میں لکھی گئی آدی پُران، میں جین مذہب کے اولین تیر تھنکر شبھ کے حالات زندگی کی تفصیلات ملتی ہیں۔ آٹھویں صدی میں لکھی گئی نہری و مس پُران، میں کورو، پانڈو، کرشن اور بلرام وغیرہ کے بارے میں جینی مطمح نظر بیان کیا گیا ہے۔ بے سین کے ذریعے لکھی گئی مہا پُران میں مختلف جین سنتوں، راجاؤں، پیشواؤں اور عظیم لوگوں کی کہانیاں پیش کی گئی ہیں۔ 12 ویں صدی میں ہیم چندر کے ذریعے تحریر پُر شستھا پُران، میں ابتدائی جین معلموں، مبلغوں کی تاریخ کے ساتھ اس عہد کی سیاسی تاریخ کی تفصیلات ملتی ہیں۔ گجرات کے کئی ایسے پربندھوں کا بھی ذکر ملتا ہے، جس میں جین سنتوں کے حالات و کوائف اور اس عہد کے تاریخی و نیم تاریخی واقعات بیان کیے گئے ہیں۔ پراکرت، سنسکرت اور اپ بھرنش زبان میں تحریر جینی کہانیاں بھی تحریر کی گئی تھیں جس سے مورخین کو اس عہد کی روزمرہ کی زندگی اور واقعات کی معلومات حاصل ہو سکتی ہے۔

5.2.2 غیر مذہبی ادب (Secular Literature)

5.2.2.1 ارتھ شاستر (Artha Shastra)

تاریخ کے ماہرین کا ماننا ہے کہ قدیم عہد کے ہندوستانی دانش وروں میں سائنسی رجحان پایا جاتا تھا، یہی وجہ ہے کہ اس دور میں بھی کئی سائنسی تصنیفات لکھی گئی تھیں۔ سماجی علوم اور قواعد پر مبنی بہت سی تحریریں بھی منظر عام پر آچکی ہیں۔ علاوہ ازیں طبی سائنسی علوم، علم فلکیات، حساب، جیومیٹری، فن تعمیر اور دیگر علوم پر بہت سی کتابیں بھی دستیاب ہیں۔ کیتا عہد ہندوستان میں کئی اہم سائنسی علوم کے آغاز کے لیے جانا جاتا ہے۔ چنانچہ ہم دیکھتے ہیں کہ قدیم ہندوستان میں جو سائنسی تصنیفات تحریر ہوئیں ان میں ایک اہم تصنیف 'ارتھ شاستر' ہے۔ ارتھ شاستر کے بارے میں کہا جاتا ہے کہ اسے چندر گپت موریہ کے وزیر کوٹلیہ (جسے چانکیہ بھی کہا جاتا ہے) نے تحریر کیا تھا، لیکن دانش وروں کا ماننا ہے کہ اس کتاب کو تحریر کرنے میں کئی مصنفین کا ہاتھ رہا ہے۔ کوٹلیہ نے ارتھ شاستر میں بتایا ہے کہ اقتدار کیسے حاصل کیا جاتا ہے اور اسے سنبھالا کیسے جاتا ہے، چنانچہ ہم اسے اقتدار کے حصول کے لیے ایک سیاسی علم اور سائنس کہہ سکتے ہیں۔ بنیادی طور پر اس میں حکومت و اقتدار حاصل کرنے کے اصول و ذرائع ہیں اور اس میں مختلف طریقوں کے ساتھ انتظامی سسٹم اور پالیسیوں کے نفاذ کی عمل آوری اور اس کو قائم رکھنے کا ہر حربہ بیان کیا گیا ہے۔ ارتھ شاستر کا سب سے اہم موضوع انتظام حکومت اور معاشی نظام کو بحال رکھنا ہے اور اس کا تجربہ کرنا ہے۔ یہ وہ اولین تحریری ثبوت ہے جو ہمیں موریہ حکومت کے سیاسی اور انتظامی نظام کے بارے میں انتہائی اہم معلومات فراہم کرتا ہے۔ آریس شرمہ کہتے ہیں کہ کوٹلیہ کی ارتھ شاستر قانون کی ایک اہم کتاب ہے۔ اس کتاب میں کل پندرہ حصے یا طبقے (پردھی کرن) ہیں۔ 150 ابواب (ادھیائے)، 180 عنوانات

(اپ وبھاگ) اور 6000 اشلوک ہیں۔ اس کا دوسرا اور تیسرا حصہ زیادہ قدیم ہے۔ اس کو حتمی شکل تو عیسوی عہد کے آغاز میں دی گئی، لیکن اس کے قدیم ترین حصوں میں موریا عہد کے سیاسی، سماجی اور معاشی نظام کی عمدہ جھلک نظر آتی ہے۔ مختصر آئیہ کہا جاسکتا ہے کہ اس میں ریاست سے وابستہ تمام اندرونی معاملات، بیرونی ممالک سے تعلقات، افسروں اور کارکنوں کی ذمے داریاں، ریاست کی انتظامی تقسیم، محصولی نظام، قوانین، بیرونی معاملات وغیرہ کا ذکر ہے۔ قدیم ہندوستانی سیاسی، سماجی، معاشی اور انتظامی نظام کے مطالعے کے لیے اس کا شاستر ایک اہم ذریعہ اور قابل قدر ماخذ ہے۔

5.2.2.2 تمل (سنگم) ادب (Tamil [Sangam] Literature)

تمل ادب (سنگم ادب) جنوبی ہندوستان کے تاریخی واقعات کو جاننے اور سمجھنے میں بڑی حد تک معاون اور مورخین کے لیے انتہائی کارآمد ماخذ ہے۔ سنسکرت زبان کے ماخذات کی طرح تمل ادب کے یہ ماخذ سنگم ادب کے مجموعوں میں ملتے ہیں۔ اس ادبی سرمائے کی تخلیق تین چار صدیوں کے طویل وقفے میں ان ادیبوں اور شاعروں نے کی تھی۔ جو راجاؤں اور سرداروں کی سرپرستی میں چلنے والے تعلیمی اداروں یا مرکزوں میں جمع ہوتے تھے۔ ان تعلیمی مراکز کے اجتماع کو 'سنگم' کہا جاتا تھا اور اسی لیے ان مراکز میں تخلیق کردہ شعری ادب کو 'سنگم ادب' کہا جانے لگا۔ قدیم روایات کے مطابق یہ ادبی سرمایہ عیسوی عہد کی ابتدائی چار صدیوں کے دوران مرتب کیا گیا تھا، البتہ ان کی آخری ترتیب چھٹی صدی عیسوی میں مکمل ہوئی۔ سنگم ادب میں 30000 اشعار ہیں، جنہیں آٹھ جلدوں میں مدون کیا گیا ہے۔ اس مجموعے کو 'ایٹوٹوکائی' (Ettutokai) کے نام سے موسوم کیا گیا ہے۔ دراصل پورے سنگم ادب کو ان اجتماعات سے وابستہ سمجھا جاتا ہے جن میں یہ پیش کیے گئے تمل شاعروں نے ان نظموں کو ان تین اجتماعات یا اسمبلیوں میں پیش کیا تھا جو اس عہد کے حکمرانوں اور سرداروں کی سرپرستی میں منعقد ہوتی تھیں۔ یہ تمل نظمیں، تمل شاعروں کے ذریعے جنوبی ہند کے مختلف علاقوں سے جمع کی گئی تھیں۔ چنانچہ ہم یہ کہہ سکتے ہیں کہ یہ تمل ادب بنیادی طور پر مقامی لوک کہتائیں یا داستانیں ہیں جنہیں شہروں میں رہنے والے شاعروں نے جمع کیا تھا۔ تمل یا سنگم ادب کے اہم تخلیقات 'شیلپادی کرم'، 'منی میکھلائی' اور 'پٹوپٹو' ہیں۔ 'ایٹوٹوکائی' کے آٹھوں مجموعوں میں سے ہر ایک مجموعہ سو سو نظموں یا گیتوں پر مشتمل ہے۔ ان نظموں کے موضوعات محبت (Ekam) اور جنگ (Puram) ہیں۔

5.2.2.3 راج ترنگنی (Rajatrangini)

قدیم ہندوستان کی تاریخ نویسی کا اولین نمونہ ہمیں اس علاقائی وقائع نگاری میں ملتا ہے جو کشمیر کی تاریخ سے متعلق ہے۔ بلاشبہ کلین کی لکھی راج ترنگنی، تاریخ نویسی کے جدید اصولوں پر لکھی گئی ہندوستان کی پہلی تاریخی تصنیف ہے جس میں کشمیر کی تاریخ پیش کی گئی ہے۔ یہ کتاب 12 ویں صدی میں لکھی گئی جس میں مصنف نے اس عہد میں دستیاب دستاویزوں کا مطالعہ کر کے تاریخی معلومات جمع کی ہیں۔ ان معلومات کا شاہی کتبوں سے موازنہ بھی کیا ہے۔ تنقیدی تحریر کا یہ طریقہ تاریخ نویسی میں بڑی اہمیت کا حامل ہے۔ کلین نے اپنی یہ تصنیف کشمیری حکمران جے سمہا کے دور میں دو سال کی لگاتار محنت سے مرتب کیا تھا۔ سنسکرت زبان میں تحریر اس کتاب میں آٹھ ابواب پر مبنی ہے، جس میں 7826 اشلوک ہیں، جس میں مہابھارت کے عہد سے 12 ویں صدی عیسوی تک کشمیر کی تاریخ تحریر ہے۔ مورخین کا ماننا ہے کہ

ساتویں اور آٹھویں صدی تک کے حالات بیان کرنے میں قصوں اور کہانیوں اور غیر مصدقہ بیانات کا سہارا لیا ہے، لیکن نویں صدی سے بعد کے تاریخی واقعات کو ہی جدید تاریخ نویسی کے معیار پر تاریخی کہا جاسکتا ہے۔ مورخین یہ بھی مانتے ہیں کہ کلہن ہندوستانی تاریخ نویسی کا پہلا مصنف ہے جس نے پہلی بار غیر جانبدار اور غیر متعصب تاریخ لکھی ہے۔ رنیر چکورتی لکھتے ہیں کہ ”جس طرح کے ماخذات کا انہوں نے استعمال کیا اور کشمیر کے حکمرانوں راج گھرانوں اور ان کے کارناموں کا تجزیہ کیا ہے، وہ حیرت انگیز ہے۔“ راج ترنگنی نے تاریخ نویسی کے لیے ماخذات اور موادوں کے تجزیاتی مطالعے کی طرف رہنمائی کی ہے اور مورخین کے غیر جانبدارانہ رویہ اختیار کرنے اور غیر متعصب ہونے پر زور دیا ہے، یہی وجہ ہے کہ راج ترنگنی کو ہندوستان میں پہلی مستند تاریخی کتاب کہا جاتا ہے۔ کلہن نے نہ صرف مختلف طرح کے ماخذات کا استعمال کیا بلکہ کشمیر کے زمینی حقائق جاننے اور وہاں کے مقامی باشندوں سے براہ راست معلومات حاصل کرنے کے لیے اس نے مختلف مقامات کا دورہ بھی کیا۔ اس کے بعد تحریری اور زبانی دونوں طرز کے ماخذات کا جائزہ لیتے ہوئے کشمیر کی تاریخ تحریر کی۔ ایک راست گو مورخ کی طرح اس نے نہ صرف حقائق بیان کیے بلکہ راجاؤں، مہاراجاؤں کے تمام منفی رویوں اور رجحانات کی تنقید بھی کی۔ الغرض راج ترنگنی کشمیر کے حالات اور واقعات کو جاننے کا بہترین ذریعے اور تاریخ کا اہم ماخذ ہے۔

5.2.2.4 نیم تاریخی کتب اور سوانح عمریاں (Semi Historical Texts and Biographies)

دانشوروں کا خیال ہے کہ قدیم ہندوستان کے باشندوں نے ایسی کوئی تاریخی دستاویز یا کتاب نہیں تحریر کی جس میں کسی عہد یا حکمران کی سلسلے وار تاریخ موجود ہو۔ آر۔ پی۔ تریپاٹھی لکھتے ہیں کہ ”جہاں تک تاریخی واقعات کو تسلسل کے ساتھ پیش کرنے کا تعلق ہے، وہ (ہماری ادبی کتابیں) افسوس ناک حد تک اس سے عاری ہیں۔“ آر۔ ایس۔ شرمانے لکھا ہے کہ ”قدیم ہندوستانیوں پر یہ اعتراض کیا جاتا ہے کہ وہ تاریخی شعور نہیں رکھتے تھے، توصاف ظاہر ہے کہ انہوں نے اس طرح کی تاریخیں نہیں لکھی جس طرح آج لکھی جاتی ہیں۔ اور یہ بھی سچ ہے کہ انہوں نے تاریخ نویسی میں یونانیوں کی پیروی نہیں کی ہے۔“ رنیر چکورتی نے لکھا ہے کہ ”قدیم ہندوستان کی کتابوں میں تسلسل کے ساتھ سنہ وار تاریخ لکھنے کا رواج نہیں ہے۔“ چنانچہ ہم یہ کہہ سکتے ہیں کہ قدیم ہندوستان کا تاریخی ادبی سرمایہ تاریخی تسلسل کے نقطہ نظر سے بالکل بے ترتیب اور منتشر ہے۔ اپنی تمام تر خامیوں کے باوجود یہ بات اہم ہے کہ قدیم ہندوستان کے ادبی سرمایے میں ایسی تصنیفات موجود ہیں جن میں تاریخی یا نیم تاریخی مواد موجود ہے۔ اس فہرست میں بان بھٹ کی ’ہرش چرترا‘، بلہن کی ’وکرم دیوچرترا‘، سندھیا کرندی کی ’رام چرترا‘، پدم گپت کی ’نوسداسنک چرترا‘ اور بے درتھ کی ’پرتھوی راج وچے‘، وہ تصنیفات ہیں جس میں مختلف راجاؤں، مہاراجاؤں کے درباروں سے وابستہ شاعروں نے ان راجاؤں کے قصیدے لکھے اور ان میں مبالغہ آمیز تعریف اور مدح سرائی کی ہے۔ بد قسمتی سے ان تمام کتابوں میں تاریخی مواد بہت کم پایا جاتا ہے۔ ہرش چرترا میں بان بھٹ کے راجا ہرش وردھن اور پشپہ بھوتی خاندان کے قصیدے پڑھے ہیں۔ ہرش چرترا سے ہرش وردھن کے عہد حکومت میں رونما ہونے والے حالات پر روشنی پڑتی ہے۔ بلہن کی ’وکرمادیوچرترا‘ میں کلیانی کے پہاڑی چاکلیہ خاندان کے راجا وکرمادیہ کے کارناموں کی مدح سرائی کی گئی ہے۔ ’سندھیا کرندی‘ کی ’رام چرترا‘ میں پال خاندان کے آخری طاقتور حکمران ’رام پال‘ کے حالات زندگی اور کارناموں کا فخریہ بیان ملتا ہے۔ واک پتی کی ’گوڑاواہلی‘ میں مالوا کے راجا ’یشوور من‘ کی بنگال پر فتوحات کو بیان کیا گیا ہے۔ اس ادبی

سرمایے میں شاعری اور نظمیں کلام کے ساتھ ڈرامے، رزمیہ اور نظمیں داستانیں بھی شامل ہیں۔ یہ متعلقہ عہد کے سماج، معاشرے، سیاست اور معیشت اور کاروبار پر عمدہ روشنی ڈالتے ہیں اور اس عہد کی سچی اور عمدہ تصویر پیش کرتے ہیں۔ رزمیہ نظموں میں رامائن اور مہابھارت کا ذکر پہلے آچکا ہے، البتہ ڈراموں میں ’سری پتا پری کرن‘ کو اولین ڈرامہ مانا جاتا ہے، جسے اشوگوش نے لکھا تھا۔ بھرت نامی ایک دانشور نے ’ناہیہ شاستر‘ نام سے ڈراموں کے اصول و ضوابط اور قواعد پر ایک کتاب لکھی۔ ان کے علاوہ کچھ اور بھی ڈرامے موجود ہیں، جس سے قدیم ہندوستان کے تاریخی واقعات و حقائق تلاش کرنے میں مدد ملتی ہے۔ قدیم عہد کا ایک اور ڈرامہ ’مدرا کشش‘ ہے، جسے وشاکھ دت نے لکھا تھا۔ اس ڈرامے کی کہانی اور کرداروں میں ’چندر گپت موریا‘ کے وزیر ’چانکیہ‘ اور ’دھنانند‘ کے مذہبی استاد کے درمیان ہونے والی کشیدگی کا ذکر ہے۔ چنانچہ یہ ڈرامہ چانکیہ کی پالیسیوں اور موریا حکومت کے قیام کے تئیں اس کی کاوشوں کا بیان ہے۔ گجرات کے تاریخی حالات و کوائف کو جاننے کے لیے ’سومیشور دیو‘ کے ذریعے لکھی گئی ’کیرتی کو مدی‘ ایک اہم تاریخی ماخذ ہے، جس سے چانکیوں کے آخری دور میں گجرات کے حالات پر روشنی پڑتی ہے۔

5.3 غیر ملکی ادبی ماخذات (Foreign Literary Sources)

قدیم ہندوستان کے تاریخی ماخذات میں ان غیر ملکی مصنفین کے بیانات جنہوں نے ہندوستان کا آنکھوں دیکھا حال لکھا یا چشم دید مشاہدین کے بیانات پر یہاں کے حالات قلم بند کیے، کافی اہمیت کے حامل ہیں۔ ان مصنفین کو کچھ دشواریوں کا سامنا بھی کرنا پڑا، کیوں کہ وہ ان افراد کی زبان اور رسومات کے بارے میں لکھ رہے تھے جن سے وہ اچھی طرح واقف نہیں تھے، لیکن اپنے بے لاگ تبصرے اور غیر جانب دار کردار کے باعث ان غیر ملکی قلم کاروں کا ادبی سرمایہ تاریخ کی تعمیر نو میں انتہائی کارآمد ثابت ہوا ہے، کیوں کہ ان میں سے اکثر نے ہندوستان کا خود دورہ کیا اور چشم دید واقعات بیان کیے ہیں۔ اس سلسلے میں میگا سٹھنیز، ہیون سانگ اور اتسنگ کا نام قابل ذکر ہے۔ کچھ دیگر افراد نے قدیم ہندوستان آنے والے عینی مشاہدین کے بیانات پر اپنی تحریریں لکھی ہیں، جنہیں غیر ملکی ادبی سرمایے میں شامل کیا جاتا ہے۔ اس غیر ملکی ادبی سرمایہ کو ہم تین زمروں میں تقسیم کر سکتے ہیں: (1) یونانی ادب (2) رومی ادب (3) چینی ادب

5.3.1 یونانی ادب (Greek Literature)

ہندوستان کے بارے میں اولین یونانی حوالہ ہیروڈوٹس کی لکھی تصنیف ’اسٹوریا‘ (ہسٹری) میں ملتا ہے۔ ہیروڈوٹس کو دنیا کا پہلا مورخ تصور کیا جاتا ہے، اس نے یونانی اور فارسیوں کے درمیان ہوئے تصادم میں ہندوستانی سپاہیوں کا ذکر کیا ہے جو فارسیوں کی جانب سے لڑ رہے تھے۔ اس نے سائرس اور دارا کے ذریعے توسیعی پالیسیوں کے ضمن میں انڈیانا می جگہ کا ذکر کیا ہے، لیکن اس سے پورا برصغیر مراد نہیں تھا، بلکہ محض سندھ کے علاقے پر اس کا اطلاق ہوتا تھا۔ چوتھی صدی عیسوی کے آخری دور میں مغربی ہندوستانی علاقوں پر سکندر کے حملوں کا ذکر یونانی کتابوں میں ملتا ہے۔ بعد ازاں سیلوکس نلیکٹر کے سفیر میگا سٹھنیز کی تحریر ’انڈیکا‘ موریا عہد کے تاریخی واقعات کو جاننے کا ایک اہم ماخذ ہے۔ میگا سٹھنیز چندر گپت موریا کے دربار پائلی پتر (موجودہ پٹنہ) میں آیا تھا۔ اس نے موریا عہد کے نظام حکومت، انتظامی نظم و نسق اور دار الحکومت پائلی پتر کے بارے میں بڑی عمدہ تفصیلات پیش کی ہے۔ میگا سٹھنیز کی بنیادی تصنیف تو ضائع ہو گئی تھی، لیکن اس کی فراہم کردہ

معلومات بعد کے یونانی مصنفین جیسے ڈائیوڈورس، اسٹرابو، جسٹن اور آراین وغیرہ نے اپنی تصنیفات میں بطور حوالہ پیش کیا ہے۔ اس سے ہندوستان کی توسیع، سماجی تقسیم، فصلوں، موسموں، آب و ہوا وغیرہ کے بارے میں بڑی کارآمد معلومات حاصل ہوتی ہیں، لہذا میگا سٹھنز کی انڈیا پر مبنی بیانات کو مورخین نے ماخذ کے طور پر استعمال کیا ہے۔

رومیوں کے ساتھ ہندوستان کے تجارتی تعلقات کی تفصیلات ’پیری پلس آف دی ایر تھیرین سی‘ میں ملتی ہیں، جس بارے میں کہا جاتا ہے کہ اسے ایک نامعلوم یونانی ملاح نے مصری ساحل پر تحریر کیا جس میں ان ملاحوں کے بحری سفر کا ذکر ہے، جنہوں نے بحر احمر سے اپنے سفر کا آغاز کیا تھا اور ہندوستان کی مختلف بندرگاہوں تک پہنچے تھے۔ اس کتاب میں مختلف علاقوں کے بادشاہوں کے نام، مخصوص علاقوں کی برآمدات و درآمدات، بندرگاہوں کے نام، بازاروں کی کیفیت کا ذکر تفصیل سے موجود ہے۔ اس کے بیانات نے ہندوستان میں رومی تجارتی سرگرمیوں کا زسرنو جائزہ لینے میں مدد فراہم کی ہے۔ ایک گننام ملاح کا تصنیف کردہ ’پیری پلس آف دی ایر تھیرین سی‘ (Periplus of the Erythrean Sea) نامی بحری سفر نامہ کئی اعتبار سے تاریخ نویسی کے لیے اہمیت کا حامل ہے۔ اس میں تاریخی دور کے ابتدائی ایام سے ہی رومیوں کے ساتھ ہندوستان کے تجارتی تعلقات پر انتہائی کارآمد اور مفید معلومات درج ہیں۔ ہندوستان کے ساحلی شہروں، ان کے تجارتی مراکز اور ان سمندری تجارتی راستوں کی تفصیل موجود ہے، جو تجارتی مرکزوں اور ساحلوں کو ایک دوسرے سے جوڑتے تھے۔ تجارتی اشیاء کی فہرست اور سالانہ تجارت کی تعداد ان کے نرخ (بھاؤ) کے ساتھ بحری جہازوں کی بناوٹ و ساخت اور ان کی مختلف قسموں کا ذکر موجود ہے۔ اس سے اندازہ ہوتا ہے کہ یہ کتاب تجارتی سرگرمیوں اور ان سے وابستہ مختلف کارگزاریوں پر معلومات کا عمدہ ذخیرہ ہے۔ اس سے مورخین نے استفادہ کرتے ہوئے، ہندوستان کے ساتھ غیر ملکی اقوام کی تجارتی سرگرمیوں اور تعلقات کا اندازہ لگانے میں ماخذ کے طور پر استعمال کیا ہے۔

5.3.2 رومی ادب (Roman Literature)

رومی ادبی ماخذ میں پلینی (Plini) کی تصنیف ’نیچر لیس ہسٹوریا‘ (نیچرل ہسٹری) اہمیت کی حامل ہے۔ پلینی کی یہ تصنیف دس جلدوں اور سینتیس کتابوں پر مشتمل ہے اس کی تیسری سے لے کر چھٹی کتاب میں اس نے عالمی جغرافیائی حالات بیان کیے ہیں۔ اس کے پانچویں حصہ میں اس نے ایشیائی ممالک کا خاکہ پیش کرتے ہوئے ہندوستانی جغرافیائی حالات بیان کیے ہیں۔ اپنے اس کلاسیکی ادب میں اس نے ہندوستان کے ساتھ رومیوں کے تجارتی تعلقات پر سیر حاصل گفتگو کی ہے۔ اس نے لکھا ہے کہ ”ہندوستان کے باشندے رومی مونگے کو انتہائی قیمتی موتیوں میں شمار کرتے تھے اور ان کے یہاں اس کی بڑی قدر تھی۔ بعینہ کچھ ہندوستانی موتیوں کی روم میں بڑی مانگ تھی۔“ اس نے جنوبی ہندوستان کے چیرا حکمرانوں اور اسکندریہ کے تجارتی تعلقات کا بھی ذکر کیا ہے۔ دوسری صدی عیسوی میں لکھی گئی عالمی (Ptolemy) کی تصنیف علم جغرافیہ پر عمدہ کتاب ہے، جس میں اس عہد کے جغرافیائی حالات کے ساتھ مختلف موضوعات پر عمدہ مواد موجود ہے۔ اس میں ہندوستان کے حالات و کوائف پر بھی گفتگو کی گئی ہے۔ یہ کتاب بھی مورخین کے لیے تاریخی سمجھ بنانے میں کافی معاون ثابت ہوئی ہے۔ ہندوستان کے بارے میں عالمی کی پیش کردہ جغرافیائی معلومات انتہائی دلچسپ اور تاریخ نویسی کے لیے کارآمد ہیں۔

5.3.3 چینی ادب (Chinese Literature)

یونانی اور رومی کلاسیکی ادب کی طرح چینی ادب بھی قدیم ہندوستان کی تاریخ مرتب کرنے میں بڑا معاون رہا ہے۔ چین میں بدھ مذہب کی مقبولیت کی وجہ سے بہت سے چینی زائرین اور دانشور حصولِ علم اور بدھ مذہب کی عبادت گاہوں کی زیارت کی خاطر ہندوستان آئے اور اپنے ذاتی مشاہدے پر مبنی حالات تحریر کیے۔ ان زائرین میں فاہیان (Fa-Hien)، ہیون سانگ (Hiuen Tsang) اور اتسنگ (I-Tsing) قابل ذکر ہیں۔ فاہیان پانچویں صدی عیسوی میں چندرگپت دوم (399-414ء) کے عہد میں ہندوستان آیا تھا، جب کہ ہیون سانگ اور اتسنگ ہرش وردھن کے عہد میں ہندوستان آئے تھے۔ ان کے گراں قدر سفر نامے موجود ہیں، جس میں ہندوستانی سماج، معاشرے، تہذیب و ثقافت پر روشنی ڈالی ہے۔ مہاتما گاندھی کا عقیدت مند چینی سیاح ہیون سانگ راجا ہرش وردھن کے عہد میں ہندوستان آیا تھا۔ اس نے کئی بدھ مقدس مقامات کی زیارت کی اور نالندہ یونیورسٹی میں بدھ مذہب کی تعلیم حاصل کی۔ تقریباً 15 سال ہندوستان میں قیام کرنے کے بعد 645ء میں ہندوستان سے چین واپس لوٹ گیا۔ وہاں پہنچ کر اس نے اپنا مشہور سفر نامہ 'Si-Jo-Ki' تحریر کیا، جو 'The Great Tang Kingdom' کے نام سے معروف ہے۔ اس نے ہرش وردھن کے عہد کے ہندوستان کے بارے میں بڑی تفصیل سے اپنے سفر نامے میں ذکر کیا ہے۔ اس کا یہ سفر نامہ صرف بدھ مذہب کی مذہبی تاریخ کے ساتھ اس عہد کا عمدہ سماجی خاکہ پیش کیا ہے۔ ہیون سانگ کے بیان اتنے جامع اور پرکشش ہیں کہ مورخین اس کو اس عہد کا گزٹیئر تصور کرتے ہیں۔ ہیون سانگ نے اپنے واقع نگاری میں اپنے ان تمام مشاہدات کو درج کر دیا ہے، جو اس نے ہندوستان میں دیکھا تھا۔ اس نے راجا ہرش وردھن اور اس کی عظمتوں کا تذکرہ کرتے ہوئے ہندوستان کے عام لوگوں کے عادات و اطوار، ان کے ملبوسات اور طرز زندگی پر سیر حاصل گفتگو کی ہے اور جنوبی ہند جیسے دور دراز علاقے کے لوگوں کے رہن سہن اور ان کی عادتوں کا بھی تذکرہ کیا ہے۔ فاہیان اور ہیون سانگ کے علاوہ اتسنگ کا سفر نامہ بھی ہندوستان کے تاریخی واقعات پر عمدہ روشنی ڈالتا ہے۔ ان تمام چینی سیاحوں کے بیانات صرف بدھ مذہب کے تاریخی واقعات کو ہی جاننے کا اہم ذریعہ نہیں ہیں، بلکہ اس عہد کے حکمرانوں اور عوامی زندگی سے واقفیت کا اہم ماخذات ہیں۔ قدیم ہندوستان کے تاریخی ماخذات کے طور پر ان کی بڑی اہمیت ہے۔

5.4 اکتسابی نتائج (Learning Outcomes)

قدیم ہندوستان کی تاریخ نویسی کے لیے کافی بڑی تعداد میں تحریری سرمایہ موجود ہے۔ اس سرمایہ کو مورخین نے ادبی سرمایے (ماخذات) کا نام دیا ہے، اور پھر ان کو مواد کے اعتبار سے دو زمروں، ملکی اور غیر ملکی ادبی سرمایے میں تقسیم کیا ہے۔ ملکی ادبی سرمایے میں اکثر و بیشتر قدیم مذہبی کتابیں شامل ہیں، جن پر مذہبی رنگ غالب ہونے کے باوجود جا بجا تاریخی حقائق آشکار ہوتے ہیں۔ یہ مذہبی ادب کسی ایک مذہب سے وابستہ نہیں ہے، اس میں ہندو، بدھ اور جین مذہب کی ادیب شامل ہے، جن میں سے ہر ایک کی اپنی مذہبی اور تاریخی اہمیت ہے۔ ملکی ادب کا دوسرا حصہ غیر مذہبی ادب جیسے کوٹلیہ کی ارتھ شاستر، کلین کی راج ترنگنی اور بان بھٹ کی ہرش چرترا، میگھ دوت، ابھیگیان شگشم وغیرہ پر مشتمل ہے۔ قدیم ہندوستانی تاریخ سے واقفیت حاصل کرنے کے لیے متعدد غیر ملکی ادبی ماخذات موجود ہیں، جن میں یونانی، رومی اور چینی ادب بڑی اہمیت کے حامل ہیں۔ چندرگپت موریہ کے عہد میں ہندوستان آنے والے یونانی سفیر میگا سٹھینز کی تحریر کردہ انڈیکا، فابیان، ہیونگ سانگ،

اتسنگ وغیرہ کے سفر نامے قدیم ہندوستانی تاریخ کا اہم ماخذات ہیں۔ قدیم عہد کا تمام ادبی سرمایہ چاہے وہ مذہبی ہو یا غیر مذہبی (سیکلور) دیگر اہم ماخذات کے لیے نہ صرف معاون ثابت ہوتے ہیں، بلکہ کچھ ادبی سرمائے تو اپنے عہد کے حالات کی معلومات کا واحد ذریعے ہیں، جہاں دیگر ہر طرح کے ماخذات خاموش ہیں وہاں ان کی اہمیت اور بڑھ جاتی ہے۔

5.5 کلیدی الفاظ (Key Words)

- سپت سندھو:** ہندوستان کا شمال مغربی علاقہ جو سات دریاؤں کی سر زمین کے نام سے معروف ہے۔ وہ سات دریا انڈس، راوی، جھیل، چناب، بیاس، ستلج اور سرسوتی ہیں۔
- اجیوک:** قدیم عہد کا وہ مذہبی فرقہ جس کا بانی کھیالی گوشال کو مانا جاتا ہے۔ یہ فرقہ بدھ مذہب سے بھی قدیم ہے۔ کہا جاتا ہے کہ بدھ روایات کے ساتھ اس کا تعلق پُران اصولوں سے بھی تھا۔
- اپنشد:** قدیم عہد کی وہ مذہبی تصنیف جس میں فلسفیانہ افکار و خیالات پیش کیے گئے ہیں۔ یہ بنیادی طور پر قدیم کتابوں کی تشریح ہے۔
- جاتک کہانیاں:** گوتم بدھ کی پیدائش اور ان کی زندگی کے واقعات کو بیان کرنے والی کہانیوں اور داستانوں کا مجموعہ۔
- اگم:** مہاویر جین کی زندگی اور تعلیمات سے وابستہ مجموعہ کلام جو مہاویر کی تعلیمات پر روشنی ڈالتا ہو۔

5.6 نمونہ امتحانی سوالات (Model Examination Questions)

5.6.1 معروضی جوابات کے حامل سوالات (Objective Answer Type Questions)

1. ویدوں کی کل تعداد کتنی ہے؟
2. سب سے قدیم وید کون سا ہے؟
3. رگ وید میں کل کتنے منڈل ہیں؟
4. بدھ مذہب ہی پٹاکاؤں کی کل تعداد کتنی ہے؟
5. میگا ستھنیز کی لکھی ہوئی کتاب کا نام بتائیں۔
6. 'ارتھ شاستر' کا مصنف کون ہے؟
7. 'راج ترنگنی' کس کی تصنیف ہے؟
8. جینیوں کی مذہبی کتابوں کے مجموعہ کو کیا کہتے ہیں؟
9. ہندوستان آنے والے کسی چینی سیاح کا نام بتائیے
10. 'دیب و مس' اور 'مہاو مس' کس مذہب کی کتابیں ہیں؟

5.6.2 مختصر جوابات کے حامل سوالات (Short Answer Type Questions)

1. قدیم ہندوستان کی تاریخ نویسی میں ویدی ادب کس حد تک معاون ہے؟
2. رامائن اور مہابھارت کی تاریخی اہمیت کا جائزہ پیش کیجیے۔
3. کلن کی راج ترنگنی کی تاریخی اہمیت بیان کیجیے۔
4. قدیم ہندوستان کی تاریخ نویسی کے اہم مذہبی ادبی ماخذات پر روشنی ڈالیے۔
5. ویدوں میں کس قسم کی تاریخی معلومات فراہم کی گئی ہیں؟ مختصر نوٹ لکھیے۔

5.6.3 طویل جوابات کے حامل سوالات (Long Answer Type Questions)

1. ہندوستان کی تاریخ نویسی کے لیے مورخین کن اہم مذہبی ادبی ماخذات کا استعمال کرتے ہیں؟ بیان کیجیے۔
2. ہندوستانی تاریخ نویسی میں غیر ملکی ادبی ماخذات کا کیا کردار ہے؟ تفصیلی طور پر وضاحت کیجیے۔
3. ہندوستان کے مقامی غیر مذہبی (سیکولر) ماخذات کون کون سے ہیں؟ تاریخ نویسی میں ان اہمیت کا تفصیلی جائزہ لیجیے۔

5.7 مزید مطالعے کے لیے تجویز کردہ کتابیں

(Suggested Books for Further Readings)

1. Chakravarti, Ranabir, Exploring Early India, Macmillan, Delhi, 2013.
2. Kāṇe, Pāṇḍuranga V. History of Dharmasastra: (ancient and Mediaeval Religious and Civil Law in India). Pune, India: Bhandarkar Oriental Research Institute, 2006.
3. Majumdar, R C., The Classical Accounts of India, 1960
4. Majumdar, R C., The Vedic Age, Mumbai, Bharatiya Vidya Bhavan, 1996.
5. Singh, Upinder. A History of Ancient and Early Medieval India: From the Stone Age to the 12th Century, Pearson, Noida, India, 2019.
6. Sharma, R.S., India's Ancient Past, OUP, New Delhi, 2018.

7. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
8. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمبانی، قومی کونسل برائے فروغ اردو زبان، نئی دہلی۔

اکائی 6۔ حجری دور کی ثقافتیں

(Stone Age Cultures)

	اکائی کے اجزا
تمہید	6.0
مقاصد	6.1
ما قبل تاریخ کے تعین وقت کے طریقے	6.2
جدید انسانوں کا تدریجی ارتقا	6.3
قدیم حجری دور	6.4
شکاری اور غذا اکٹھا کرنے والے	6.4.1
قدیم حجری دور کے ذیلی ادوار	6.4.2
وسطی حجری دور	6.5
شکاری اور چرواہے	6.5.1
ما قبل تاریخ کا فن	6.5.2
جدید حجری دور	6.6
زراعت کی شروعات	6.6.1
اکتسابی نتائج	6.7
کلیدی الفاظ	6.8
نمونہ امتحانی سوالات	6.9
معروضی جوابات کے حامل سوالات	6.9.1
مختصر جوابات کے حامل سوالات	6.9.1
طویل جوابات کے حامل سوالات	6.9.1
مزید مطالعے کے لیے تجویز کردہ کتابیں	6.10

6.0 تمہید (Introduction)

زمین پر زندگی کی شروعات تقریباً 3000 ملین سال قبل ہو چکی تھی۔ اس زندگی کی شروعات ایک معمولی خلیے سے ہوئی تھی جس سے رفتہ رفتہ مختلف غیر معمولی جان داروں کی ہزاروں انواع کی نشوونما ہوئی۔ یہ تمام جان دار وقت کے ساتھ ساتھ مسلسل تبدیلی اور ارتقائی مراحل سے گزرے۔ آج کے انسان کو بھی اپنے ابتدائی حیوانی پیش رو (Primates) سے اپنی موجودہ شکل میں آنے کے لیے 55 ملین سال کے ارتقائی مراحل سے گزرنا پڑا۔ ابتدائی حیوانی پیش رو کی انسانی شکل اور ہم میں بہت ہی یکساں خصوصیات پائی جاتی ہیں۔ 18 ویں صدی کے اواخر اور 19 ویں صدی کی ابتدا تک سائنس دانوں کا یہ ماننا تھا کہ زمین پر ابتدا ہی سے زندگی موجود تھی اور انسان اور جان دار پیڑپودوں کی تخلیق خدا نے اسی شکل میں کی تھی۔ صدی کے نصف اول میں کچھ سائنس دانوں نے یہ مفروضہ پیش کیا کہ زندگی اور فطرت لاکھوں سالوں سے اپنی شکل بدلتی رہی ہے۔ رفتہ رفتہ یہ بات موضوع بحث بن گئی کہ موجودہ زندگی کی شکل مختلف اقسام کے تدریجی ارتقا پذیری کا نتیجہ ہے جن میں سے بہت سی اقسام نواب ناپید ہو چکی ہیں۔ سب سے پہلے چارلس ڈارون (Charles Darwin) نے 1860ء میں تدریجی حیاتیاتی ارتقا کا مفروضہ پیش کیا۔ ڈارون کے اس مفروضے نے سائنس دانوں اور دانشوروں کی سوچ کو کافی حد تک متاثر کیا۔ اب اس بات کی تحقیق کی جانے لگی کہ کیا واقعی جدید انسان کا تدریجی ارتقا دنیا کے مختلف حصوں میں کسی ایک مشترک مورث سے ہوا ہے؟ علم آثار قدیمہ (Archeology) کی دریافتوں اور بشریات (Anthropology) کی تحقیقات کی مدد سے کچھ حد تک کہا جاسکتا ہے کہ جدید انسان کے کئی مورث تھے جن میں مشترک حیاتیاتی خوبیاں تھیں۔ انسان کی ارتقا کے دو اہم پہلو ہیں۔ پہلا حیاتیاتی ارتقا اور دوسرا سماجی ثقافتی ارتقا۔ حیاتیاتی ارتقا کا مطالعہ ابتدائی حیوانی پیش رو سے جدید انسان بننے تک خاص طور پر چہرے کی بناوٹ، پٹھوں اور ہڈیوں کی ساخت، بازو ٹانگوں، ایڑی، انگلیوں اور دماغ کے سائز میں ہونے والی تبدیلیوں سے کیا جاسکتا ہے۔ سماجی اور ثقافتی ارتقا کا تعلق ان تبدیلیوں سے ہے جو انسانوں میں ان کے تدریجی حیاتیاتی ارتقا کے مختلف مراحل کے دوران رونما ہوئی ہیں۔ مثلاً اپنے بدلتے ہوئے ماحول میں خوراک کی فراہمی کے ذرائع، رہن سہن کے طریقے، آپسی میل جول اور گفت و شنید میں ہونے والی تبدیلیوں کا مطالعہ اسی ضمن میں کیا جاتا ہے۔

اس سے پیشتر کہ انسانی ارتقا کے مندرجہ بالا دونوں پہلوؤں کا تفصیلی مطالعہ شروع کریں، ہم چاہیں گے کہ آپ ان طریقوں (Methods) کا بخوبی مطالعہ کر لیں جن سے وقت کا تعین کیا جاتا ہے۔ اس کے ساتھ ساتھ انسان کے تدریجی حیاتیاتی ارتقا کے مختلف مراحل کے بارے میں جان لیں جن سے گزر کر آج کا انسان وجود میں آیا ہے۔

6.1 مقاصد (Objectives)

اس اکائی کے مطالعے کے بعد آپ

- ماقبل تاریخ کے وقت کے تعین کے مختلف طریقوں کو سمجھ پائیں گے۔
- جدید انسان کے تدریجی حیاتیاتی نشوونما کا جائزہ لے سکیں گے۔

- حجری دور کے مختلف ادوار کا مختصر جائزہ لے پائیں گے۔
- حجری دور کے مختلف اوزاروں اور مقامات پر روشنی ڈال سکیں گے۔
- پتھر کے دور کی آرٹ اور فن سے واقف ہو سکیں گے۔

6.2 ماقبل تاریخ کے تعیین وقت کے طریقے (Dating Methods of Prehistory)

حجرى دور یا پتھر کا زمانہ انسانی تاریخ کے ایک ایسے دور میں پڑتا ہے جسے ماقبل تاریخ (Prehistory) کہا جاتا ہے۔ ماقبل تاریخ یعنی انسانی تاریخ کا وہ حصہ جب تحریر کی ایجاد ہی نہیں ہوئی تھی اور ہمیں اس وقت کے انسان کے ذریعے استعمال شدہ اوزاروں، آلات اور دیگر مادی باقیات کے مطالعے کی بنیاد پر اس دور کے بارے میں معلوم ہوتا ہے۔ اس طرح کے مادی باقیات کو فنی حقائق (Artifacts) کہا جاتا ہے۔ فنی حقائق کی دریافت کے بعد یہ ضروری ہو جاتا ہے کہ اس کے وقت کا تعیین کیا جائے کہ وہ کتنا پرانا ہے۔ اس کے وقت کو متعین کرنے کے لیے کئی طریقوں کا استعمال کیا جاتا ہے۔

ریڈیو کاربن ڈیٹنگ (Radio Carbon Dating)

علم آثار قدیمہ کے وقت کے تعیین کا یہ طریقہ ریڈیو ایکٹیو تنزلی کے اصولوں پر مبنی ہے۔ کاربن (C:14) میں مستقل طور پر وقتے و فقے سے ریڈیو ایکٹیو تنزلی (Radioactive Deduction) ہوتی رہتی ہے۔ امریکی ماہر کیمیا ولارڈ لیسی، جس نے پہلی مرتبہ ریڈیو کاربن تنزلی کو وقت کے تعیین کے لیے استعمال کیا تھا، اس کے اندازے کے مطابق C14 کو نصف زوال پذیر ہونے میں شے کی آدھی زندگی یعنی 5568 سال لگتے ہیں، لیکن جدید تحقیقات سے یہ پتا چلتا ہے کہ اس کا نصف 5730 سال میں زائل ہوتا ہے۔ ریڈیو کاربن تمام جان داروں کے اندر کاربن ڈی آکسائیڈ کی شکل میں داخل ہوتا رہتا ہے۔ جب کوئی پودا یا جان دار مر جاتا ہے تو ریڈیو ایکٹیو تنزلی کے سبب C14 بھی زوال پذیر ہونے لگتا ہے۔ اس تنزلی کو ناپنے کے لیے اس جان دار کے اندر موجود دوسرے منجمد کاربن (C-12) کو پیمانہ بنا کر C14 کی تنزلی کی شرح معلوم کی جاتی ہے۔ اس طرح C14 کی تنزلی کی شرح یعنی C14 کی نصف زندگی کو معلوم کر کے لیسی نے کٹے ہوئے پودے یا مردہ جانور کی عمر کا اندازہ لگا لیا۔ اس تجربے کے لیے گئے نمونے میں ریڈیو کاربن کی بچی ہوئی مقدار کو ناپ کر اس کا اندازہ لگایا جاتا ہے۔

ولارڈ لیسی نے پیمائش کا ایک بالکل درست طریقہ اختیار کر کے اس میدان میں نہایت ہی اہم کامیابی حاصل کی۔ C14 کے نشانات بہت معمولی مقدار میں پائے جاتے ہیں۔ اور 5730 سال بعد یہ مقدار آدھی ہو جاتی ہے۔ 23000 سال بعد حاصل شدہ نمونہ میں C14 کا 1/6 حصہ باقی رہ جاتا ہے۔ اس نے یہ بھی پتا لگایا کہ C14 کا ہر ایٹم زوال پذیر ہوتے وقت ذیلی ذرات چھوڑتا ہے۔ اس انخراج کو ناپنے کے لیے اس نے جیگر پیمانے کا استعمال کیا۔ یہ ایک روایتی طریقہ ہے اور آج بھی ریڈیو تجربہ گاہوں میں اس کا استعمال کیا جاتا ہے۔

عام طور پر آثار قدیمہ کے مقامات پر حیاتیاتی مادے جیسے لکڑی کا کوئلا، لکڑی، بیج اور پودوں کے باقیات اور انسانوں اور جانوروں کی ہڈیوں کے نمونوں کی جانچ کی جاتی ہے۔ شمار میں غلطی ہونے، کائناتی لہروں کے پیش نظر اور نمونے جمع کرنے کی غلط تکنیک وغیرہ سے C14

کی صحیح پیمائش پر اثر پڑتا ہے۔ ان سب کمیوں کے باوجود ابھی تک 50000 سے 80000 سال تک کے حیاتیاتی و نباتاتی مادوں کی تاریخ کے تعین کے لیے یہ ایک اہم آلہ ہے۔ البتہ جو تاریخیں زیادہ یقینی نہیں ہوتی ہیں انہیں عموماً B.P. (قبل از حال) سے ظاہر کیا جاتا ہے۔ وہ اشیا جیسے لکڑی، لکڑی کا کونلا جن میں کاربن موجود ہوتا ہے، ان کی تاریخ کا تعین، کاربن تعین تاریخ کے طریقے سے موثر انداز میں کیا جاسکتا ہے، ساتھ ہی اس کی مدد سے اسی مقام یا سطح سے حاصل شدہ دوسری اشیا (جن میں کاربن کی شمولیت نہیں ہوتی) کی تاریخ کا تعین بھی کیا جاسکتا ہے۔

پوٹاشیم آرگن ڈیٹنگ (Potassium Organ Dating)

مورخین تاریخ کے تعین کا ایک اور طریقہ استعمال کرتے ہیں جسے تاریخ کے تعین کا پوٹاشیم آرگن طریقہ کہا جاتا ہے۔ اس طریقے کا استعمال لاکھوں سالوں میں پھیلے ہوئے ادوار کے تعین کے لیے کیا جاتا ہے۔ پوٹاشیم ریڈیو ایکٹیو آکسائیڈ، چٹانوں اور آتش فشانی راکھ میں بہت کم مقدار میں موجود ہوتا ہے۔ یہ ایک خاص معلوم اوسط سے (یعنی پوٹاشیم (K40) کا تقریباً آدھا 1.3 ملین سالوں میں آرگن (Ar40) میں تبدیل ہو جاتا ہے) آرگن کی شکل میں زائل ہوتا رہتا ہے، کیوں کہ آرگن ایک گیس ہے اس لیے جب پتھر پگھلتا ہے تو یہ (لاوے کی شکل میں) باہر نکل آتی ہے اور جب چٹان ٹھنڈی ہو جاتی ہے تو آرگن گیس اس کے اندر ہی موجود رہتی ہے۔ K40 اور Ar40 کی اوسط کونا پنے کے لیے حساس آلات کی مدد لی جاتی ہے جس سے ممکنہ وقت کا اندازہ کیا جاتا ہے کہ کتنے وقت سے یہ چٹان یا راکھ ٹھنڈی اور سخت حالت میں ہے، کیوں کہ ٹھنڈا ہونے کے بعد پتھر سخت ہو جاتا ہے۔

K40 کی طویل نصف زندگی (1.3 ملین سال) ہونے کی وجہ سے پوٹاشیم آرگن تعین تاریخ کے طریقے کے ذریعے لاکھوں سال پرانی چیزوں کے وقت کا تعین کیا جاسکتا ہے۔ فی الحال اس تکنیک کا استعمال 50000 سال پہلے کی پرانی اشیا کا صحیح وقت متعین کرنے کے لیے کیا جاتا ہے۔ لیکن 100000 اور 5 ملین سال کے نمونوں پر پوٹاشیم آرگن تاریخ کے تعین کا طریقہ زیادہ کارآمد ہے۔

تاریخ کے تعین کے کچھ دوسرے طریقے بھی اپنائے گئے جیسے مختلف ادوار میں کسی ایک ثقافت میں استعمال ہونے والے مٹی کے برتنوں یا اوزاروں کی طبعی ساخت، بناوٹ، رنگ روپ اور اقسام کا موازنہ دوسری ثقافتوں اور اس کے مختلف مقامات سے حاصل آلات، ظروف اور اشیا سے کیا جاتا ہے۔ مثال کے طور پر اگر ہمیں کسی خاص قسم کے برتن اور اوزار سے اس مقام کی معلومات حاصل ہوتی ہے اور اس کی تاریخ بھی متعین کر لی جاتی ہے تو اسی تاریخ کا دوسری جگہ یا مقام سے حاصل شدہ مٹی کے برتنوں سے موازنہ کر کے کسی درست نتیجے پر پہنچا جاسکتا ہے اور اس میں غلطی کا امکان بھی نسبتاً کم ہوتا ہے۔

6.3 جدید انسانوں کا تدریجی ارتقا (Gradual Evolution of Modern Mankind)

جدید انسانوں یعنی ہومو سیپینس (Homo Sapien Sapiens) کا ارتقا پتھر کے عہد کے دوران ہوا۔ لہذا یہ مناسب معلوم ہوتا ہے کہ ہم انسانوں کے حیوانی پیش رو سے موجودہ انسان بننے کے اس سفر کو اچھی طرح سمجھ لیں۔ یہ بات کافی دلچسپ ہے کہ حجری دور کا آغاز بھی اسی وقت ہوا جب پہلے پہل اولین انسانوں نے پتھر کو ایک اوزار کے طور پر استعمال کرنا شروع کر دیا تھا۔ اس لیے بھی انسانی

ارتقا کی اس کہانی کو ہمیں ذہن نشین کر لینا ضروری ہے۔ موجودہ انسان اپنے ارتقا کے مختلف تدریجی مراحل سے گزرنے کے نتیجے میں وجود میں آیا۔ آئیے اب ہم ان مختلف مراحل اور عوامل کو سمجھنے کی کوشش کریں۔

60 ملین سال قبل کچھ حیوانات اولیٰ (Primates) وہ تھے جن سے ہمارے اجداد کا تعلق بتایا جاتا ہے۔ ان حیوانوں میں انسان کی کچھ خصوصیات نمودار ہونے لگی تھیں، جیسے انگوٹھے کی وضع، سامنے کی طرف واقع آنکھوں کے گھیرے اور دانتوں کی بناوٹ انسان سے مشابہت رکھتی تھی۔ یہ کچھ ایسی خصوصیات ہیں جو اس عہد میں ملنے والے کچھ باقیات میں پائی گئی تھیں۔ حیاتیاتی علم تولید کے اعداد و شمار کی بنیاد پر یہ کہا جاتا ہے کہ 5 یا 6 ملین سال قبل ہومی نڈس (Hominids) شاخ یعنی آسٹرالوپتھیکس اور ہومو (Australopithecus and Homo)، پونگی ڈے (Pongidae) شاخ یعنی چمپانزی اور گوریللا (Chimpanzee and Gorilla) سے الگ ہو گئی تھی۔ 'یویس کوپنس' (Yves Coppens) کے مطابق ان دونوں شاخوں کی الگ ہونے کی وجہ رٹ وادی کا منہدم ہونا تھا، جو شمالی اور جنوبی افریقہ کو مرکزی اور مغربی افریقہ سے علاحدہ کرتی تھی۔ پونگی ڈے مرکزی اور مغربی افریقہ کے نم علاقوں تک ہی محدود رہے۔ (گوریللا اور چمپانزی جو پونگی ڈے نسل سے ہیں آج بھی وہاں موجود ہیں) جب کہ ہومی نڈس شمالی اور جنوبی افریقہ کی وسیع ترین کھلی فضاؤں میں رہنے لگے۔ انہوں نے اپنے آپ کو نئے ماحول کے مطابق ڈھال لیا۔ اور ان کے باقیات (Fossils) خاص طور سے اسی حصے میں پائے گئے ہیں۔ تقریباً 3.5 سے 4 ملین سال قبل یہی ہومی نڈس دو پیروں پر چلنے لگے تھے جو کہ انسان بننے کے عمل کا سب سے اہم مرحلہ ہے۔ کھڑے ہو کر چلنے سے ہومی نڈس کی جسمانی ساخت میں تبدیلی آئی۔ پیرا بچلنے کے لیے مخصوص ہو گئے جب کہ ہاتھوں کو اب چلنے کے کام سے آزادی مل گئی تاکہ انہیں دوسرے کاموں میں استعمال کیا جاسکے۔ ہاتھوں کا مشاق اور متحرک ہونا اوزار بنانے کے لیے نہایت ضروری تھا۔ آسٹرالوپتھیکس اور ہومو کو علاحدہ ہونے میں 1.5 سے 3.5 ملین سال کا عرصہ لگا۔ نشوونما کا یہ عمل اتنا سہل نہیں تھا بلکہ ایک پیچیدہ عمل تھا۔ سب سے پہلے ان کی ایک شاخ ہو مو ہیبیلیس (Homo Habilis) کی شکل میں نمودار ہوئی جو غالباً اولین اوزار بنانے والے تھے۔ یہ بنیادی طور پر افریقی تھے۔ انسانی ارتقا کے اگلے مرحلہ کو ہومو اریکتس (Homo Erectus) کا نام دیا گیا، جس کی جسمانی ساخت کی کچھ نمایاں خصوصیات تھیں۔ ان کے باقیات کی روشنی میں لیکمی نے قیاس لگایا تھا کہ یہ 1.5 ملین سال سے لے کر 3 لاکھ سال پہلے تک رہے ہوں گے جس وقت ہومو سبیلیس (Homo Sapiens) نمودار ہونا شروع ہوئے تھے۔ حالانکہ ہومو سبیلیس کی ہڈیاں تو صرف افریقہ میں ہی پائی گئی تھیں، جب کہ ہومو اریکتس کی موجودگی کے ثبوت یورپ، مغربی ایشیا، جنوبی ایشیا، چین، اور انڈونیشیا میں بھی پائے گئے ہیں۔

رچرڈ لیکمی (Richard-E Leakey) کے مطابق ہومو اریکتس کے ڈھانچے یقینی طور سے جدید تھے۔ آج کے معیاری انسان کے نسبت یہ انسان تھوڑا موٹا اور پستہ قد تھا لیکن بالکل مختلف نہیں تھا۔ سر اور چہرہ حالانکہ ابھی ابتدائی صورت میں تھا۔ پیشانی پیچھے کی طرف جھکی ہوئی تھی اور بھنویں اس پر پھیلی ہوئی تھیں۔ اس کا دماغ ہومو ہیبیلیس کی مقابلے میں بڑا تھا اور ہومو سبیلیس کے دماغ کا 70 فی صد تھا۔ ہومو ہیبیلیس کی نسبت چہرہ بھی کم باہر نکلا ہوا تھا، لیکن ہومو سبیلیس کی طرح سپاٹ یا اندر کی طرف دھنسا ہوا نہیں تھا۔ ٹھوڑی بھی جدید

انسان کی ٹھوڑی کی شکل اختیار کرنے لگی تھی۔ لیکن ابھی پوری طرح نمو پذیر نہیں ہوئی تھی۔ ہومواریکیٹس سے ہومو سیپینس تک کا یہ سفر مختلف خطوں میں مختلف ادوار اور جسمانی ساخت کے اعتبار سے بتدریج ہوتا رہا۔ ہومو سیپینس اب پھر سے مختلف علاقوں میں ایک تدریجی عمل کے تحت ارتقائی مراحل طے کرنے لگے۔ یورپ اور کچھ دوسرے خطوں میں ایک مختلف شاخ نمودار ہوئی جسے نینڈر تھیلینس (Neanderthalensis) کہا گیا۔ اس کا پہلا ڈھانچہ جرمنی کی نینڈروادی میں پایا گیا۔ یہ اب سے 35000 سال قبل اپنا کوئی وارث چھوڑے بغیر ناپید ہو گئے تھے۔ دنیا کے تمام حصوں میں ہومو سیپینس (جدید انسان) الگ الگ زمانوں میں ارتقا پذیر ہوئے۔ یورپ میں 40000 سال قبل اس کی موجودگی کے ثبوت ملتے ہیں جہاں ساتھ ہی ساتھ نینڈر تھیلینس (Neanderthalensis) بھی موجود تھے۔



تصویر 1۔ بنی نوع انسان کی مختلف کھوپڑیاں۔ بائیں سے دائیں۔ (1) ہومو سیپینس (2) ہومواریکیٹس (3) ہومو سیپینس (4) ہومو سیپینس (از۔ گوانڈری میٹرل)

ہومواریکیٹس سے ہومو سیپینس تک کے ارتقا کے تدریجی عمل کے بارے میں لیکی کہتے ہیں کہ:

”اگر ہم ہومو سلسلہ کے تدریجی ارتقا کو ماحولیات کی صورت حال کے بجائے ثقافتی مہارت کے حصوں کے نقطہ نظر سے دیکھیں تو ہمیں یہ قیاس کرنا آسان ہو جائے گا کہ ہومواریکیٹس آبادیاں پورے عالم میں زیادہ تر تکنیک کی ترقی اور اس کے استعمال پر منحصر تھیں۔ یہ بذات خود ایک انتخابی دباؤ (Selection Pressure) بن گیا جس سے یہ اقسام ہومو سیپینس کی طرف مائل ہوتی گئیں۔ نتیجتاً دنیا کے کسی بھی حصے میں جہاں ہومواریکیٹس موجود تھے وہاں پر ہومو سیپینس اپنی ابتدائی شکل میں ضرور نمودار ہوئے۔ یہ انتخابی دباؤ ثقافتی ضروریات کے پیش نظر جاری رہا جس کے تحت ہومو سیپینس کی ہر آبادی بھی آخر کار ہومو سیپینس یعنی جدید انسانوں کی آبادی بن گئی۔“

جدید انسان، ہومی نڈس (Hominids) اور نسل انسانی کی حیاتیاتی تشکیل کے ایک پیچیدہ اور طویل عمل کی بدولت وجود میں آیا۔ ماہرین قبل از بشریات (Paleoanthropologists) نے جسمانی خصوصیات میں رونما ہونے والی تبدیلیوں کے عمل کا مطالعہ کیا۔ آثار قدیمہ کی دریافتوں اور سائنس کی ترقی نے ہمیں اس عمل کو سمجھنے میں مدد دی۔

بوہسلاو کلیمما (Bohuslav Klima) کے مطابق

”بالائی قدیم حجری دور کے ثقافتوں کا تعلق نسل انسانی کی ہومو سیپینس قسم سے ہے جو ہومی نڈس کے تدریجی ارتقا اور انسان کے حیاتیاتی نشوونما کے طویل اور پیچیدہ عمل کا نتیجہ ہے۔ یہ موضوع ماہرین طبعی بشریات کے مطالعے کے دائرے میں آتا ہے۔ جو اس کے

ساتھ ہی ساتھ اس عمل کی معتبر تشریحات کی تلاش میں رہتے ہیں۔ لہذا مطالعات صرف آثار قدیمہ کی دریافتوں پر ہی منحصر نہیں ہوتے بلکہ ان کا انحصار بہت کچھ ہم عصر سائنسی ترقیوں پر بھی ہوتا ہے۔ علم الاشکال (Morphology) کے نقطہ نظر سے ہومی نڈس کا ارتقا تین متحرک مرکبات پر مشتمل ہے۔ پہلی صورت حال میں سینے کی بناوٹ اور اس سے جڑے ہوئے بالائی حصوں میں تبدیلیاں شامل ہیں جو کندھوں کے جوڑوں کی حرکت میں مددگار ثابت ہوتی ہیں۔ دوسری صورت حال شکاری طرز زندگی سے متاثر ہے جس میں ایک کھڑا ڈھانچہ دکھائی دیتا ہے جو دونوں پیروں پر حرکت کرنے میں ماہر ہو چکا ہے جو پیڑ اور نچلے حصوں میں رونما ہوئی تبدیلیوں کا نتیجہ ہے۔ تیسری صورت حال میں کھوپڑی کی شکل و صورت میں تبدیلی شامل ہے، خاص طور پر دماغ کی صلاحیت میں اضافہ ہو گیا ہے اور سر کی پیچیدہ ساخت میں تبدیلی واقع ہوئی ہے۔ دانتوں کی بناوٹ میں بھی تبدیلی دکھائی دیتی ہے۔ سب سے اہم بات یہ ہے کہ ہاتھ اپنی انتہائی شکل میں آچکا ہے۔ ہاتھ اور پورے بازو میں اس حد تک تبدیلی آگئی ہے کہ کسی چیز کو پوری طاقت سے برائے راست آنکھوں سے نشانہ باندھ کر صحیح نشانے پر پھینکنے کے قابل ہو گیا ہے۔ اب انسان اپنے دھڑ کو پیڑ و پوسنچال کر اپنی دونوں طاقتور ٹانگوں کی مدد سے حرکت کرنے کے قابل ہو گیا اور آہستہ آہستہ اس کا ہاتھ انتہائی حساس ہو گیا۔ نازک سے نازک چیزیں بنانے لگا اور گرد و پیش کی چیزوں کو اپنے ہاتھ سے شکل دے کر لطف اندوز ہونے لگا۔“

جہاں تک دماغ کی صلاحیت کا تعلق ہے ایک اندازے کے مطابق آسٹرالوپیتھیکس کے دماغ کا حجم 400 سے 500 cc تھا، جو بڑھ کر ہو موہمبلس میں 700 cc، ہو مواریکیٹس میں 900 cc سے 1100 cc کے درمیان اور بالآخر ہو مو سسپینس سسپینس میں 1250 cc سے 1450 cc کے درمیان ہو گیا۔

6.4 قدیم حجری دور (Paleolithic Age)

6.4.1 شکاری اور غذا اکٹھا کرنے والے (Hunter Gatherers)

زمین تقریباً 400 کروڑ سال پرانی ہے۔ اس کی پرتوں کے ارتقا سے چار منزلوں کا پتا چلتا ہے۔ چوتھی منزل کو کوٹرنزی (Quaternary) یا چوگوشی کہا گیا ہے جس کے دو حصے ہیں: ایک حصے کو بہت قریبی دور (Pleistocene) اور دوسرے کو موجودہ دور (Holocene) کہا گیا ہے۔ چوتھی منزل کا پہلا حصہ یعنی بہت قریبی دور جو زیادہ تر برفانی عہد سے متعلق ہے، تقریباً 2.5 ملین سال قبل شروع ہو کر موجودہ دور پر ختم ہوا، جب کہ دوسرا حصہ یعنی موجودہ ارضی حیاتیاتی دور آج سے تقریباً 12,000 سال پہلے شروع ہوا تھا۔ کہا جاتا ہے کہ انسان ارضی حیاتیاتی دور کے بہت قریبی دور کی ابتدا میں زمین پر ظاہر ہوا۔ اسی وقت ابتدائی گائے، ہاتھی اور گھوڑے بھی عالم وجود میں آئے، لیکن اب یہ لگتا ہے کہ یہ واقعہ افریقہ میں 26 لاکھ سال پہلے پیش آیا ہو گا۔

ہندوستان میں ابتدائی انسانوں کے مدفنوں ڈھانچے نہیں ملے ہیں۔ انسان کے قدیم ترین وجود کا اشارہ دوسری بج بستی (Second Glaciation) کے عہد سے متعلق دینیوں میں محفوظ پتھر کے اوزاروں سے ملتا ہے۔ جس کا زمانہ تقریباً 250,000 سال قبل بتایا جاتا ہے۔ لیکن حال ہی میں مہاراشٹر میں واقع ایک مقام بوری سے جو مصنوعات ملی ہیں ان کے مطابق انسان کا وجود 14 لاکھ سال پرانا معلوم ہوتا ہے۔

ہے۔ فی الحال تو یہی معلوم ہوتا ہے کہ افریقہ کے مقابلے میں ہندوستان میں انسانی آبادی تاخیر سے ہوئی حالانکہ یہاں پتھر کی ٹیکنالوجی کا ارتقا موٹے طور پر افریقہ کی طرح ہی ہوا۔ ہندوستان میں ابتدائی انسان ادھورے تراشے ہوئے پتھر کے اوزار استعمال کرتے تھے۔ اس طرح کے اوزار سندھ، گنگا اور جمنا کے سیلابی میدانوں کو چھوڑ کر پورے ملک میں پائے گئے ہیں۔ تراشے ہوئے پتھر کے اوزاروں اور ٹوٹے پھوٹے پتھروں سے وہ شکار کرتے، پھل توڑتے اور کچھ دیگر کام بھی کرتے تھے۔ اس زمانے میں انسان مشکل ہی سے کھانے کی اشیاء اکٹھا کر پاتا تھا۔ اس کی زندگی کا انحصار شکار پر تھا۔ نہ اسے کھیتی باڑی کا علم تھا اور نہ ہی وہ مکان بنانے کے فن سے واقف تھا۔ یہ حالت 9000 ق۔م تک قائم رہی۔

پتھر کے قدیم زمانے یا قدیم حجری دور (Paleolithic) کے اوزار چھوٹا ناگپور کے پلیٹو میں پائے گئے ہیں جو 100000 سال قبل کے ہو سکتے ہیں۔ اسی طرح کے اوزار جو 20,000 سے 10,000 سال قبل کے ہیں، آندھرا پردیش کے ضلع کرنول میں شہر کرنول سے 55 کلومیٹر کے فاصلے پر ملے ہیں۔ ان کے ساتھ ساتھ ہڈی کے اوزار اور جانوروں کے ڈھانچے بھی ملے ہیں۔ اتر پردیش کے مرزا پور ضلع کی بیلان وادی میں جو جانوروں کے باقیات (Fossils) ملے ہیں ان سے معلوم ہوتا ہے کہ بکری، بھیڑ، گائے، بھینس وغیرہ جانور پالے جاتے تھے۔ پھر بھی پتھر کے قدیم زمانے میں صرف شکار پر اور کھانے کی چیزیں جمع کر لینے ہی پر انسان کی گزر بسر ہوتی تھی۔ پُرانوں میں ایسے لوگوں کا ذکر ملتا ہے جو زمین کرید کر درختوں کی جڑوں اور پھلوں پر زندگی بسر کرتے تھے۔ اس طرح کے کچھ لوگ تو موجودہ دور میں بھی ملتے ہیں جو پہاڑوں اور غاروں میں پرانی وضع کی زندگی گزارتے ہیں۔ قدیم حجری ثقافت نے اس زمانے میں نشوونما پائی جسے برفانی دور (Pleistocene Period) کہا جاتا ہے۔ حالانکہ پتھر کے اوزاروں کے ساتھ انسانوں کے جو ڈھانچے افریقہ میں ملے ہیں وہ 26 لاکھ سال پرانے تسلیم کیے گئے ہیں لیکن ہندوستان میں جو پتھر کے اوزار ملے ہیں ان کی بنیاد پر کہا جاسکتا ہے کہ یہاں وسطی برفانی دور سے پہلے انسان کا وجود نہیں تھا۔ برفانی دور میں سطح زمین کا بڑا حصہ خصوصاً وہ جو بلندی پر یا اس کے نواح میں واقع تھا، برف کی چادر سے ڈھکا تھا۔ البتہ منطقہ حارہ (Tropical) کے خطے پہاڑوں کے علاوہ برف سے آزاد تھے، مگر ان خطوں میں شدید بارش کا دور آیا کرتا تھا۔

6.4.2 قدیم حجری دور کے ادوار (Periods of Paleolithic Age)

ہندوستان میں قدیم حجری دور کو تین ادوار یا طبقوں میں تقسیم کیا گیا ہے۔ یہ تقسیم ان اوزاروں کی نوعیت کے مطابق کی جاتی ہے جو اس دور کے لوگ استعمال کرتے تھے۔ اس کے علاوہ موسموں کی تبدیلی کی نوعیت کو بھی اس تقسیم کی بنیاد قرار دیا جاتا ہے۔ پہلے دور کو ابتدائی یا زیریں قدیم حجری دور، دوسرے کو درمیانی یا وسطی قدیم حجری دور اور تیسرے کو آخری یا بالائی قدیم حجری دور کہا جاتا ہے۔ جب تک کہ اب تک ملی ہوئی حجری مصنوعات جیسے پتھر کے آلات اور اوزاروں کے بارے میں مزید معلومات حاصل نہیں ہوتیں، اس وقت تک موٹے طور پر پہلے دور کو 250,000 اور 100,000 سال قبل کے درمیان، دوسرے دور کو 100,000 اور 40,000 سال قبل کے درمیان اور تیسرے دور کو 40,000 اور 12,000 سال قبل کے درمیان مان سکتے ہیں۔ زمانے کا یہ تعین، تعین وقت کے موجودہ سائنسی طریقوں پر مبنی ہے۔

زیریں قدیم حجری دور میں برفانی دور کا بیشتر حصہ شامل ہے۔ اس دور کی نمایاں خصوصیت کلہاڑی، بگدہ (Cleaver) اور چاقویا

چھڑے کا استعمال ہے۔ یہاں جو کھاڑیاں پائی گئی ہیں وہ کم و بیش اسی طرح کی ہیں جیسی مغربی ایشیا، یورپ اور افریقہ میں ملی ہیں۔ پتھر کے اوزاروں سے خاص طور سے کاٹنے، کھودنے اور چھیلنے کا کام لیا جاتا تھا۔ زیریں قدیم جبری دور کے کچھ مقامات پنجاب میں دریائے سوآن یا سوہن کی وادی میں ہیں جو اس وقت پاکستان میں واقع ہے۔ کشمیر اور تھار کے ریگستان میں بھی کئی مقامات ملے ہیں۔ کچھ دیگر مقامات اتر پردیش کے ضلع مرزا پور کی بیلان وادی، نرمدا کی وادیوں اور مدھیہ پردیش میں بھوپال کے قریب بھیم بیٹکا کے غاروں اور پہاڑی پناہ گاہوں میں ہیں جن کا تعلق تقریباً 1000,000 سال قبل سے ہے۔ پہاڑی پناہ گاہیں انسانوں کے لیے موسمی خیموں کی طرح کام آتی ہوں گی۔ دستی کھاڑی ایک ایسے ذخیرے سے برآمد ہوئی ہیں جو ہمالیہ کی دوسری برف پوشی کے زمانے کا ہے۔ اس دور میں موسم کسی قدر کم مرطوب تھا۔

وسطی قدیم جبری دور میں صنعتیں خاص طور سے پتھر کے گولوں اور پرتوں (Flacks) پر مبنی تھیں۔ یہ پرتیں ملک کے مختلف حصوں میں پائی گئی ہیں اور ان میں علاقائی اختلاف بھی نظر آتا ہے۔ کاٹنے، سوراخ کرنے، چھیلنے اور کھرچنے کے کام میں آنے والے بہت سے اوزار ملے ہیں جو پتھر کے گولوں یا پرتوں سے بنے ہیں۔ اس کے علاوہ بڑی تعداد میں چھیدنے اور چیرنے کے کام میں آنے والے اوزار بھی ملے ہیں۔ وسطی قدیم جبری دور کا جغرافیائی پھیلاؤ، کم و بیش وہی ہے جو زیریں قدیم جبری دور کا ہے۔ جہاں ہمیں کھر درے سنگ ریزوں کی صنعت کے باقیات نظر آتے ہیں۔ ان باقیات کی سطح ہمالیہ کی تیسری برف پوشی کی ہم عصر ہے۔ اس عہد کی مصنوعات نرمدا کے ساحل پر متعدد جگہوں پر اور تنگ بھدراندی کے جنوب میں بھی ملی ہیں۔

بالائی قدیم جبری دور نسبتاً کم مرطوب تھا۔ یہ دور برف کے آخری دور کے مماثل تھا اور آب و ہوا میں کچھ حد تک گرمی پیدا ہو چکی تھی۔ عالمی پس منظر میں دیکھا جائے تو معلوم ہو گا کہ اسی دور میں چقماق کی نئی دریافت ظہور میں آئی تھی اور جدید انسان پیدا ہونے لگے تھے۔ جہاں تک ہندوستان کا تعلق ہے پھل دار چھینیوں اور بسولوں کا استعمال شروع ہو چکا تھا۔ اس طرح کے پتھر کے اوزار آندھرا، کرناٹک، مہاراشٹر، وسطی مدھیہ پردیش، جنوبی اتر پردیش، جنوبی بہار کے پٹھار اور اس کے نواحی علاقوں میں پائے گئے ہیں۔ بعض غاروں اور پہاڑی پناہ گاہوں کا پتا بھیم بیٹکا میں چلا ہے جو بھوپال کے جنوب میں چالیس کلومیٹر کے فاصلے پر واقع ہے۔ پتھر کے بالائی زمانے کے بعض اوزار جیسے پتھر کے نسبتاً بڑے گولے یا پرتیں، پھل دار چھینی، بسولے اور نیلے گجرات میں ساحل سمندر پر واقع ریت کے ٹیلوں کی بالائی سطحوں پر ملے ہیں۔ اس طرح یہ بات واضح ہوتی ہے کہ ہمارے ملک میں کئی پہاڑی ڈھلانوں اور دریائی وادیوں میں قدیم جبری دور کے آثار موجود ہیں۔ البتہ اس عہد کے آثار دریائے سندھ اور گنگا کے سیلابی میدانوں میں نہیں ملتے ہیں۔

6.5 وسطی جبری دور (Mesolithic Age)

6.5.1 شکاری اور چرواہے (Hunters and Pastoralists)

بالائی قدیم جبری دور، برفانی دور کے خاتمے پر تقریباً 12000 سال قبل ختم ہو گیا۔ موسم بھی گرم اور خشک ہو گیا۔ موسم کی اس تبدیلی نے نباتات و حیوانات میں بھی تبدیلی پیدا کی اور انسان کے لیے ایک جگہ سے دوسری جگہ منتقل ہونا بھی ممکن ہو گیا۔ اس کے بعد سے

بڑی موسمی تبدیلیاں ظہور میں نہیں آئی ہیں۔ قدیم حجری دور (Paleolithic Age) اور جدید حجری دور (Neolithic Age) کے درمیان اس دور کو وسطی حجری دور (Mesolithic Age) سے تعبیر کیا جاتا ہے۔ یہ ایک طرح کا عبوری دور تھا جو پتھر کے قدیم زمانے اور پتھر کے نئے زمانے کی درمیانی کڑی کی حیثیت رکھتا ہے۔ اس عہد کے لوگ شکار کر کے، مچھلی پکڑ کر یا کھانے کی چیزیں اکٹھا کر کے اپنی گزر بسر کرتے تھے۔ بعد میں وہ مویشی بھی پالنے لگے تھے۔ پہلے تین مشغلے تو وہ ہیں جو قدیم حجری دور سے چلے آ رہے تھے جب کہ چوتھا یا آخری مشغلہ جس کا ذکر ہوا وہ پتھر کے نئے زمانے کی تہذیب سے جڑا ہوا تھا۔

وسطی حجری دور کے اوزاروں کی خصوصیت یہ ہے کہ وہ سنگ خورد (Microlith) کے ہوتے تھے۔ اس وسطی زمانے کے آثار بڑی تعداد میں راجستھان، جنوبی اتر پردیش، وسطی اور مشرقی ہندوستان اور دریائے کرشنا کے جنوب میں بھی ملے ہیں۔ ان میں سے راجستھان میں واقع باگور کے مقام پر کھدائی کا کام بہت اچھی طرح ہوا ہے۔ یہاں سے سنگ خورد کے اوزاروں کی بڑی تعداد حاصل ہوئی ہے۔ یہاں کے باشندے شکار کھیل کر اور جانور پال کر اپنی زندگی گزارتے تھے۔ اس مقام پر 7000 ہزار سال قبل انسانی آبادی کے ثبوت ملے ہیں۔ مدھیہ پردیش میں آدم گڑھ اور راجستھان میں باگور ایسے مقامات ہیں جہاں سے جانور پالنے کے سب سے قدیم شواہد ملے ہیں جن کا زمانہ تقریباً 7000 سال پہلے کا رہا ہوگا۔ راجستھان کی ایک سابق نمک کی جھیل ساننہر میں جو آثار ملے ہیں ان کے مطالعے سے یہ اندازہ لگایا گیا ہے کہ یہاں 6000-7000 ق۔ م کے آس پاس پودے لگائے جاتے تھے۔ ابھی تک وسطی حجری دور کے بہت تھوڑے آثاروں کا ہی سائنسی طریقے پر تاریخ اور زمانے کے تعین کے سلسلے میں مطالعہ کیا جاسکا ہے۔ مجموعی طور پر وسطی حجری دور کی اہمیت 12000 سال قبل سے 6000 سال قبل تک بنی رہی۔ اس میں شبہ نہیں ہے کہ اس دور نے جدید حجری تہذیب کے لیے راستہ ہموار کیا ہوگا۔

6.5.2 ما قبل تاریخ کا فن (Art of Prehistory)

قدیم حجری دور اور درمیانی حجری عہد میں مصوری کا رواج تھا۔ ما قبل تاریخ کے آرٹ کے نمونے متعدد جگہوں پر ملے ہیں لیکن مدھیہ پردیش میں واقع بھیم بیٹکا اس اعتبار سے بہت اہم مقام ہے۔ یہ بھوپال سے 35 کلومیٹر جنوب میں وندھیا چل کی پہاڑیوں میں واقع ہے۔ یہاں 10 کلومیٹر کے علاقے میں 500 سے زیادہ مصور پہاڑی پناہ گاہیں ہیں۔ پہاڑوں میں بنی یہ تصویریں قدیم حجری دور سے وسطی حجری دور تک کی بنی ہوئی ہیں اور تصویروں کی بعض قطاریں بھی بالکل حال کے زمانے کی ہیں۔ لیکن ان میں سے بہت سی پہاڑی پناہ گاہیں پتھر کے عہد کے درمیانی دور سے متعلق ہیں۔ ظاہر ہے کہ جن پرندوں اور جانوروں کی تصویریں بنائی گئی ہیں یہ وہی ہیں جن کا شکار کر کے لوگ اپنا پیٹ پالتے تھے۔ ابتدائی تصویروں میں درختوں پر رہنے والی چڑیاں نظر نہیں آتی ہیں جو انجان کے دانے چگتی ہیں کیوں کہ اس دور تک لوگ اناج اگانا نہیں جان پائے تھے بلکہ وہ شکار کرتے تھے اور کھانے کی اشیاء گھوم پھر کر اکٹھا کرتے تھے۔

یہ بڑی دلچسپ بات ہے کہ بیلان وادی میں وندھیا چل پہاڑی سلسلے کے شمال کی طرف نکلے ہوئے حصوں پر سلسلے وار قدیم حجری دور کے تینوں ادوار، وسطی حجری دور اور جدید حجری دور کے آثار ملے ہیں۔ یہی بات نرمدا وادی کے وسطی حصے پر صادق آتی ہے۔ لیکن کئی علاقوں میں جدید حجری تہذیب، پتھر کے عہد کے قدیم زمانے کے فوراً بعد دکھائی پڑنے لگتی ہے اور جس کا سلسلہ لوہے کے عہد کے آغاز یعنی 1000

ق۔ م تک چلتا رہا۔ دوسرے لفظوں میں وہاں کسی درمیانی دور کا سرے سے وجود ہی نہیں پایا گیا۔

6.6 جدید حجری دور (Neolithic Age)

6.6.1 زراعت کی شروعات (Beginning of Agriculture)

عالمی پس منظر میں اگر دیکھا جائے تو پتھر کا نیاز مانہ یا جدید حجری دور 10000 سال پہلے شروع ہوا۔ برصغیر ہند میں پتھر کے نئے زمانے کی ایک ہی بستی پاکستان کے صوبہ بلوچستان میں واقع مہر گڑھ میں ملی ہے جسے 7000 ق۔ م کا بتایا جاتا ہے۔ 5000 ق۔ م سے پہلے تک اس جگہ کے رہنے والے برتنوں کا استعمال نہیں کیا کرتے تھے۔ وندھیا چل پہاڑی سلسلے کے شمال کی طرف نکلے ہوئے حصوں پر پتھر کے نئے زمانے سے متعلق کچھ مقامات کا پتا چلا ہے جنہیں 5000 ق۔ م کا بتایا گیا ہے، لیکن عام طور سے جنوبی ہند میں پتھر کے نئے زمانے کے جو آثار ملے ہیں وہ 2500 ق۔ م سے زیادہ پرانے نہیں ہیں۔ جنوبی اور مشرقی ہندوستان میں تو یہ آثار زیادہ سے زیادہ 1000 ق۔ م کے بتائے جاتے ہیں۔

اس عہد کے لوگ پالش کیے ہوئے پتھر کے اوزار اور ساز و سامان استعمال کرتے تھے۔ وہ خاص طور سے پتھر کی کلہاڑیوں کا استعمال کرتے تھے۔ یہ کلہاڑیاں ملک کے پہاڑی علاقوں کے خاصے بڑے حصے میں کافی تعداد میں پائی گئی ہیں۔ اس کاٹنے والے اوزار سے وہ بہت سے کام لیتے تھے۔ قدیم داستانوں میں پرشورام کا ذکر ملتا ہے جس کو کلہاڑی سے لیس ایک اہم ہیرو سمجھا جاتا تھا۔ جدید حجری دور کے لوگ جس قسم کی کلہاڑیاں استعمال کرتے تھے ان کی بنیاد پر اس عہد کی بستیوں کے تین اہم علاقوں کا پتا چلا ہے۔ شمال مغربی، شمال مشرقی اور جنوبی۔ شمال مغربی علاقے کے جدید حجری اوزاروں میں آڑی دھار کی تلوئی کلہاڑیاں ملی ہیں۔ شمال مشرقی علاقے کی کلہاڑیاں پالش کیے ہوئے پتھر کی ہیں جن کا دستہ تکونا ہے۔ اس کے علاوہ اس علاقے میں کہیں کہیں انڈے کی شکل کی کلہاڑیاں پائی گئی ہیں جن کے دستے نوکیلے ہیں۔

شمال مغرب کے علاقوں خصوصاً کشمیر میں جدید حجری تہذیب کی کئی خصوصیات معلوم ہوئی ہیں؛ جیسے گڑھے نما ہائش گاہیں، مٹی کے چمک دار برتن (Ceramics) اور پتھر اور ہڈیوں سے بنے مختلف قسم کے اوزار۔ یہاں سنگ خورد سے بنی ہوئی چیزوں کا کوئی وجود نہیں ملا ہے۔ اس کا ایک اہم ترین مرکز برزہوم (Burzahom) ہے جس کے معنی 'مقام پیدائش' ہیں۔ یہ سری نگر کے شمال مغرب میں 16 کلو میٹر کے فاصلے پر واقع ہے۔ جدید حجری دور کے یہ لوگ یہاں جھیل کے کنارے گڑھوں میں رہتے تھے اور غالباً ان کی معیشت جانوروں کے شکار اور مچھلی پکڑنے پر منحصر تھی۔ ایسا معلوم ہوتا ہے کہ وہ کھیتی باڑی سے واقف تھے۔ سری نگر کے جنوب مغرب میں 41 کلو میٹر کے فاصلے پر جدید حجری دور سے متعلق ایک اور مقام گفکارال (Gufkaral) ہے جس کے معنی 'کمہار کا غار' ہیں۔ یہاں کے لوگ کھیتی بھی کرتے تھے اور مویشی بھی پالتے تھے۔ جدید حجری دور میں کشمیر کے لوگ نہ صرف پتھر کے پالش کیے ہوئے اوزار استعمال کرتے تھے بلکہ دلچسپ بات یہ ہے کہ ان کے بہت سے اوزار اور ہتھیار ہڈی کے بنے ہوئے ہوتے تھے۔ ہندوستان میں دوسری جگہ جہاں ہڈی کے بنے ہوئے اوزار وغیرہ ملے ہیں، وہ چراند (Chirand) ہے جو پٹنہ کے مغرب میں 40 کلو میٹر کے فاصلے پر گنگا کے شمالی ساحل پر واقع ہے۔ یہ اوزار ہرن کے سینگوں

کے ہیں اور جدید حجری دور کے آخری دور سے متعلق ہیں اور ایسے علاقے میں ملے ہیں جہاں 100 سینٹی میٹر بارش ہوتی ہے۔ یہاں بستی اس لیے آباد ہوئی کیوں کہ اس جگہ چار دریاؤں گنگا، سون، گندک، اور گھاگھر کا سنگم ہونے کی وجہ سے بڑا کھلا ہوا میدان مل گیا تھا۔ یہاں پتھر کے اوزار بہت کم ملے ہیں۔

برزہوم کے لوگ بھدے قسم کے بھورے رنگ کے برتن استعمال کرتے تھے۔ دلچسپ بات یہ ہے کہ برزہوم کے کتے ان کے آقاؤں کے ساتھ قبر میں دفن کیے جاتے تھے۔ جدید حجری دور میں ہندوستان کے کسی اور حصے میں گڑھوں میں رہائش اختیار کرنے اور پالتو کتوں کو آقاؤں کے ساتھ دفن کرنے کا طریقہ رائج نہیں تھا۔ برزہوم تقریباً 2400 ق۔ م پر انامرکز ہے لیکن چراند سے جو ہڈیاں دستیاب ہوئی ہیں وہ 1600 ق۔ م سے زیادہ قدیم نہیں ہیں اور اس بات کا بھی امکان ہے کہ ان کا تعلق تانبے پتھر کے دور سے ہو۔ جدید حجری دور کے لوگوں کا دوسری بڑی آبادی جنوبی ہند میں دریائے گوداوری کے جنوب میں پائی گئی۔ وہ لوگ عام طور سے ندی کے کنارے گرینائٹ کی پہاڑیوں کے اوپر یا پتھار پر رہتے تھے۔ وہ پتھر کی کلباڑیاں اور مخصوص قسم کے پھل دار اوزار بھی استعمال کرتے تھے۔ پکی مٹی کے جو کھلونے ملے ہیں انہیں دیکھ کر اندازہ ہوتا ہے کہ وہ بڑی تعداد میں مویشی پالتے تھے۔ ان کے پاس گائے، بیل، بھیڑ، بکریاں ہوتی تھیں۔ وہ سل بٹے کا استعمال بھی کرتے تھے جس سے معلوم ہوتا ہے کہ وہ اناج پیدا کرنا جانتے تھے۔ تیسرا علاقہ جہاں جدید حجری دور کے اوزار ملے ہیں آسام کی پہاڑیوں میں واقع ہے۔ جدید حجری دور کے اوزار ہندوستان کی شمال مشرقی سرحد پر میگھالیہ کی گارو پہاڑیوں میں بھی ملے ہیں۔ ان کے علاوہ ہمیں اتر پردیش کے ضلع مرزا پور اور الہ آباد میں وندھیا چل کے شمال کی طرف نکلے ہوئے پہاڑی سلسلوں میں بھی جدید حجری دور کی بستیوں کا پتا چلا ہے۔ الہ آباد میں جدید حجری دور کی خصوصیت یہ ہے کہ یہاں 6000 ق۔ م میں چاول کی کھیتی ہوتی تھی۔

جدید حجری دور یا پتھر کے نئے عہد کی سطحوں سے متعلق جن بعض مقامات پر کھدائی کا کام ہوا ہے ان میں کرنائک میں واقع مسکی، برہم گری، ہلر، کوڈیکل، سنگن کلو، ٹی نرسی پور اور تکل کوٹ اور تمل ناڈو میں واقع پیم پلی، آندھرا پردیش میں پکلی ہل اور اتور وغیرہ جدید حجری دور کے اہم مقامات ہیں۔ جنوبی ہندوستان میں جدید حجری عہد 2000 ق۔ م سے 1000 ق۔ م کے درمیان بتایا جاتا ہے۔ پکلی ہل میں جدید حجری دور کے لوگ گائے بیل پالتے تھے۔ یہ بھی معلوم ہوا ہے کہ وہ گائے بیل کے علاوہ بھیڑ بکری بھی پالتے تھے۔ بلی اور کھونٹے گاڑ کر وہ مویشیوں کے لیے باڑے بناتے تھے اور باڑوں کے درمیان میں ان کے موسمی خیمے ہوتے تھے۔ ان باڑوں میں وہ گوبر جمع کرتے تھے۔ اس کے بعد پوری خیمہ گاہ کو نذر آتش کر دیتے تھے تاکہ جب اگلی بار وہاں خیمہ لگائیں تو میدان بالکل صاف ہو۔ کرنائک میں واقع برہم گری، ہلر، کوڈیکل، پل ہل، سنگن کلو، ٹی نرسی پور اور تکل کوٹ میں اور تمل ناڈو میں پیم پلی میں راکھ کے ڈھیر اور بستیوں کے آثار ملے ہیں۔

جدید حجری دور کے لوگ سب سے پرانی کاشت کار گروہ مانے جاتے ہیں۔ وہ پتھر کی کدالوں اور ان کھودنے والے ڈنڈوں سے زمین کھودتے تھے جن کے ایک طرف نصف سے ایک کلو گرام وزن کے کنڈے لگے رہتے تھے۔ پالش کیے ہوئے پتھر کے اوزاروں کے علاوہ وہ سنگ خورد کے کاٹنے والے اوزار بھی استعمال کرتے تھے۔ وہ دائرہ یا مستطیل شکل کے مٹی اور سرکنڈے کے بنے ہوئے مکانوں میں رہتے تھے۔ ایسا خیال کیا جاتا ہے کہ دائرے کی شکل کے مکانوں میں رہنے والے قدیم لوگ مشترک جائیدادوں کے مالک ہوتے تھے۔ بہر کیف

جدید حجری دور کے لوگ سکونت پذیر زندگی گزارتے تھے۔ یہ لوگ راگی اور کلتھی پیدا کرتے تھے۔ ان لوگوں کی بنسبت مہر گڑھ میں جدید حجری دور کے لوگ زیادہ ترقی یافتہ زندگی گزارتے تھے۔ وہ گیہوں اور کپاس پیدا کرتے تھے اور کچھ افراد تو اینٹوں کے مکانوں میں رہتے تھے۔ چونکہ جدید حجری دور سے متعلق کئی بستیاں اناج کی کھیتی اور مویشیوں کے پالنے کے مشاغل سے واقف تھیں لہذا انہیں برتنوں کی ضرورت پڑتی تھی جن میں وہ اناج کو محفوظ رکھ سکیں۔ اس کے علاوہ انہیں پکانے، کھانے اور پینے کے لیے بھی برتن درکار تھے، لہذا برتن بنانے کا فن اسی عہد میں پہلی بار نظر آتا ہے۔ ابتدائی منزل میں ہاتھ کے بنے ہوئے برتن ملے ہیں۔ بعد میں جدید حجری دور کے لوگ چاک پر برتن بنانے لگے۔ ان برتنوں میں سیاہ چمک دار، بھورے اور دانے دار یا چٹائی کی چھاپ کے برتن شامل ہیں۔

جدید حجری دور میں استعمال ہونے والے کاٹنے کے اوزار، کلہاڑی، تیشے، چھینیاں وغیرہ اڑیہ اور چھوٹا ناگپور کے پہاڑی علاقوں میں بھی پائے گئے ہیں، لیکن مدھیہ پردیش کے بعض حصوں اور دکن کے بالائی خطوں میں جدید حجری دور سے متعلق بستیوں کے آثار عام طور پر بہت کم ملے ہیں۔ اس کی وجہ یہ ہے کہ یہاں ایسے پتھر نہیں تھے جنہیں آسانی سے تراش کر چکنا کیا جاسکے۔

9000ق۔م اور 3000ق۔م کے درمیان مغربی ایشیا میں زبردست تکنیکی ترقی ہوئی کیوں کہ یہی وہ دور تھا جب لوگوں نے کھیتی کرنے، کپڑا بننے، برتن بنانے، مکان بنانے اور مویشی پالنے وغیرہ کے فنون سے واقفیت حاصل کر لی تھی۔ لیکن برصغیر ہند میں جدید حجری دور 6000ق۔م سے شروع ہوا۔ اس دور میں برصغیر میں اہم فصلیں پیدا کی جانے لگیں جیسے چاول، گیہوں اور جو وغیرہ۔ اس کے علاوہ اسی دور میں دنیا کے اس خطے میں کچھ گاؤں کا بھی ظہور ہوا۔ ایسا لگتا ہے کہ اب لوگ تہذیب کی دہلیز پر کھڑے ہو گئے تھے۔ پتھر کے عہد کے لوگوں کو ایک بہت بڑی دشواری کا سامنا کرنا پڑتا تھا۔ دشواری یہ تھی کہ چونکہ وہ زیادہ تر پتھر کے بنے اوزاروں پر منحصر تھے لہذا پہاڑوں سے دور جا کر بستیاں نہیں آباد کر سکتے تھے۔ وہ صرف پہاڑ کے ڈھلانوں، پہاڑی پناہ گاہوں اور پہاڑی ندیوں کی وادیوں میں ہی آباد ہو سکتے تھے۔ بلاشبہ یہ قیاس کیا جاسکتا ہے کہ اپنی تمام کوششوں کے باوجود وہ اپنی ضرورت سے زائد مقدار میں پیداوار نہیں کر سکتے تھے۔

6.7 اکتسابی نتائج (Learning Outcomes)

اس اکائی کے مطالعے سے آپ نے قبل از تاریخ کے مطالعے کے ماخذات، وقت کے تعین کے مختلف طریقے، انسان کے تدریجی ارتقا اور پتھر کے دور کی تہذیبوں کے بارے میں معلومات حاصل کی۔ قدیم حجری دور کے مختلف ادوار، وسطی اور جدید حجری دور کی تہذیبوں کا مختصر طور پر جائزہ لیا۔ ان کے اوزاروں اور مقامات کے بارے میں سمجھنے کی کوشش کی۔ اس دوران کس طرح شکار اور خوراک جمع کرنے سے لے کر انسانوں نے اپنی خوراک پیدا کرنا سیکھا، اس کا ہم نے مشاہدہ کیا۔ مزید تفصیل آپ آئندہ اکائیوں میں پڑھیں گے۔

6.8 کلیدی الفاظ (Key Words)

حیوانات اولی (Primates) : ابتدائی حیوانات یا انسان کے حیوانی پیش رو
 فن حقائق (Artifacts) : کھدائی میں حاصل شدہ قدیم اشیاء، جو قدیم انسانوں نے بنائی ہوں۔

سنگوارہ (Fossil)	:	قدیم نباتات یا چٹانوں میں دبے انسانی یا حیوانی باقیات اور نشانات۔
علم تولید (Genetics)	:	انسانی یا حیوانی خلیات کا مطالعہ
قدیم علم نباتات (Paleobotany)	:	وہ علم جس میں قدیم نباتات کا مطالعہ کیا جاتا ہے۔
علم بشریات (Anthropology)	:	انسانی نسلوں اور ان کے عادات و اطوار کا مطالعہ
قدیم علم حیوانات (Paleozoology)	:	حیوانی خصوصیات اور ان کے ارتقائی مراحل کے مطالعے کا علم
ہومو ہابلس (Homo Habilis)	:	اوزار بنا کر استعمال کرنے والی پہلی انسانی نسل
ہومو اریکتس (Homo Erectus)	:	دو پیروں پر کھڑے ہونے والی پہلی انسانی نسل
علم الاشکال (Morphology)	:	ہیئت کی تبدیلیوں کا مطالعہ

6.9 نمونہ امتحانی سوالات (Model Examination Questions)

6.9.1 معروضی جوابات کے حامل سوالات (Objective Answer Type Questions)

1. زمین پر زندگی کی شروعات کتنے سال قبل ہوئی تھی؟
2. تدریجی حیاتیاتی ارتقا کا نظریہ کس نے پیش کیا تھا؟
3. فنی حقائق کسے کہا جاتا ہے؟
4. DNA سے کیا مراد ہے؟
5. ہومی نڈ نسل کی دو شاخوں کے نام بتائیے۔
6. جدید انسان کا سائنسی نام بتائیے۔
7. نینڈر تھیلینس کا پہلا ڈھانچہ کس ملک میں پایا گیا تھا؟
8. ہومو ہابلس کے دماغ کا اوسط حجم بتائیے۔
9. زمین کے ارتقا کے چوتھے مرحلے (Quaternary) کے دو حصوں کے نام بتائیے۔
10. چھوٹا ناگپور پلیٹو (پٹھار) سے کس حجری دور سے متعلق اوزار حاصل ہوئے ہیں؟

6.9.2 مختصر جوابات کے حامل سوالات (Short Answer Type Questions)

1. پوٹاشیم آرگن ڈیٹنگ پر مختصر مضمون تحریر کیجیے۔
2. ریڈیو کاربن ڈیٹنگ پر ایک مختصر نوٹ لکھیے۔
3. قدیم حجری دور کے اوزاروں پر مختصر روشنی ڈالیے۔

4. ما قبل تاریخ کے آرٹ کے بارے میں ایک مختصر مضمون لکھیے۔
5. ہندوستان کے ابتدائی زرعی مقامات کا مختصر جائزہ لیجیے۔

6.9.3 طویل جوابات کے حامل سوالات (Long Answer Type Questions)

1. جدید انسان کے تدریجی حیاتیاتی ارتقا پر ایک تفصیلی مضمون لکھیے۔
2. پتھر کے قدیم زمانے کا تفصیلی جائزہ لے کر اس کے مختلف ادوار کی خصوصیات بیان کیجیے۔
3. زراعت کی شروعات اور جدید حجری دور کے آغاز کے بارے میں تفصیلی طور پر بیان کیجیے۔

6.10 مزید مطالعے کے لیے تجویز کردہ کتابیں

(Suggested Books for Further Readings)

1. Chakravarti, Ranabir, Exploring Early India, Macmillan, Delhi, 2013.
2. Jha, D.N., Early India: A Concise History, Manohar, New Delhi, 2004.
3. Sharma, R.S., India's Ancient Past, OUP, New Delhi, 2018.
4. Singh, Upinder. A History of Ancient and Early Medieval India: From the Stone Age to the 12th Century AD, Pearson, Noida, India, 2019.
5. Thapar, Romila. The Penguin History of Early India: From the Origins to 1300 AD, New Delhi, Penguin Books, 2015.
6. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
7. اے۔ ایل۔ باشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
8. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم بال مکند ملسیانی، قومی کونسل برائے فروغ اردو زبان، نئی دہلی۔
9. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
10. اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی۔

اکائی 7۔ قدیم حجری دور

(Paleolithic Age)

	اکائی کے اجزا
تمہید	7.0
مقاصد	7.1
ہندوستان کی جغرافیائی خصوصیات	7.2
ما قبل تاریخ کے علم کا آغاز	7.3
قدیم حجری دور کے مراحل اور وقت کا تعین	7.4
قدیم حجری دور کے آثاری مقامات	7.5
زیریں قدیم حجری دور کی ثقافتیں	7.6
وادی سوآن کی تہذیبی روایت	7.6.1
اشولی تہذیبی روایت	7.6.2
زیریں قدیم حجری دور کے مقامات	7.6.3
وسطی قدیم حجری دور کی ثقافتیں	7.7
وسطی قدیم حجری دور	7.7.1
وسطی قدیم حجری مقامات	7.7.2
بالائی قدیم حجری دور کی ثقافتیں	7.8
بالائی قدیم حجری دور کی صنعت	7.8.1
بالائی قدیم حجری دور کے مقامات	7.8.2
ہڈیوں کے اوزاروں کی صنعت	7.8.3
اکتسابی نتائج	7.9
کلیدی الفاظ	7.10

نمونہ امتحانی سوالات	7.11
معروضی جوابات کے حامل سوالات	7.11.1
مختصر جوابات کے حامل سوالات	7.11.2
طویل جوابات کے حامل سوالات	7.11.3
مزید مطالعے کے لیے تجویز کردہ کتابیں	7.12

7.0 تمہید (Introduction)

اس اکائی میں ہم انسان کی حیاتیاتی اور تہذیبی آغاز و ارتقاء کی تاریخ کے ابتدائی مراحل کا مطالعہ کریں گے۔ کچھ ماہرین کے مطابق یہ وہ دور تھا جب موجودہ انسان کے آباؤ اجداد اپنی حیوانی زندگی ترک کر کے بندروں اور اس کے ہم شکلوں سے ممتاز ہونے لگے تھے۔ یہ دور نسل انسانی کے تقریباً پچیس لاکھ سالوں کے سفر پر مشتمل ہے جس کے دوران انسان کے حیاتیاتی ڈھانچے کے مختلف پہلو آشکار ہوئے، جیسے دونوں پیروں پر چلنا، غور و فکر کی صلاحیت اور دماغی نشوونما وغیرہ۔ تہذیبی زندگی کے ارتقا میں پتھر اور لکڑی جیسی قدرتی اشیاء سے اپنے فائدے مند استعمال کے لیے اوزار بنانا ایک اہم قدم تھا۔ اس اکائی میں ہم قدیم حجری دور کے اوزاروں کی درجہ بندی، ان کی ساخت اور تکنیکی پہلوؤں کی تعمیر نو کے لیے دستیاب آثاری شواہد، ان تہذیبوں کے مختلف ادوار، مقامات، گرد و نواح کے علاقے اور اہم خصوصیات کا مطالعہ کریں گے۔ بنیادی طور پر انسانی تاریخ کو تین اہم حصوں میں تقسیم کیا گیا ہے۔

1. پتھر کا عہد (Stone Age)

2. کانسے کا عہد (Bronze Age)

3. لوہے کا عہد (Iron Age)

انسانی تاریخ کی اس طرح تقسیم کوئی تکنیکی سلسلہ نہیں ہے اور اس تقسیم سے یہ ہر گز نہیں سمجھنا چاہیے کہ حجری دور میں صرف پتھروں کے، کانسے کے دور میں صرف کانسے کے اور لوہے کے دور میں صرف لوہے کے اوزار اور آلات بنائے گئے تھے۔ یہاں ان تخلیقات اور تکنیکیوں کو کسی خاص عہد تک محدود کرنا مقصود نہیں ہے بلکہ ان ادوار کی اہمیت تکنیکی ارتقاء سے کہیں زیادہ ہے۔ یہ انسانی وجود اور بقا کی 'ضرورت پر مبنی معیشت (Subsistence Economy)' یا غذا حاصل کرنے کے طور طریقوں اور سماجی تنظیم کی مختلف شکلوں جیسے کمزور، بیمار اور بوڑھوں کی دیکھ بھال، مردوں کی تدفین کے طریقوں، فنون لطیفہ اور زندگی کے دیگر اہم پہلوؤں کی وضاحت کرتے ہیں۔ حجری عہد یا پتھر کے دور کو بھی تین ادوار میں تقسیم کیا گیا ہے۔

i. قدیم حجری دور (Palaeolithic Age)

ii. درمیانی حجری دور (Mesolithic Age)

iii. جدید حجری دور (Neolithic Age)

7.1 مقاصد (Objectives)

اس اکائی کے مطالعے کے بعد آپ

- ماقبل تاریخ کے آغاز کے بارے میں جان سکیں گے۔
- ہندوستانی تاریخ میں قدیم حجری عہد کے مختلف مراحل کا جائزہ لے سکیں گے۔
- سوآنی اور اشولی تہذیبی روایتوں کی خصوصیات سے واقف ہو سکیں گے۔
- وسطی اور بالائی قدیم حجری عہد کے اوزاروں اور ان کے مقامات کو جان سکیں گے۔
- سنگریزوں (Microliths) سے بنے اوزاروں اور دیگر آلات کی تیاری کے مراحل کو سمجھ سکیں گے۔
- حجری عہد کی اہم اصطلاحات سے واقف ہو سکیں گے۔

7.2 ہندوستان کی جغرافیائی خصوصیات (Geographical Features of India)

ہندوستان (عام جغرافیائی اور تہذیبی مقاصد کے نظریے سے جنوبی ایشیا) براعظم کی سطح پر ایک الگ جغرافیائی اکائی ہے۔ ہندوستانی سرزمین شکار اور غذا اکٹھا کرنے پر مبنی طرز زندگی کو کامیابی سے پورا کرنے والی تمام ضروریات کی صلاحیت رکھتی ہے۔ یہاں پر شکار اور غذا حاصل کرنے کے تمام ذرائع موجود ہیں، جن کو ہم کچھ اس طرح بیان کر سکتے ہیں۔

- شکاری جڑوں اور غذا اکٹھا کرنے والے گروہوں کی آزادانہ آمدورفت کے لیے مناسب زمین۔
- پتھر کے اوزار بنانے کے لیے بنیادی (Core) چٹانیں اور سیلیکا (Siliceous) پتھروں کی دستیابی۔
- بڑے اور چھوٹے جھرنوں اور چشموں کی شکل میں سال بھر آبی ذرائع کی موجودگی۔
- مختلف اقسام کے جنگلی پودوں اور جانوروں کے چارے کی بہتات۔

اس لیے یہ کوئی حیرت کی بات نہیں ہے کہ ہمالیائی علاقوں اور سندھ اور گنگا سے سیراب علاقوں کو چھوڑ کر حجری دور کے انسانی گروہ تمام ہندوستانی سرزمین میں پھیل گئے۔

7.3 ماقبل تاریخ کا آغاز (Beginning of The Prehistory)

ماقبل تاریخ کے مطالعے کا آغاز 1859 میں اس وقت ہوا جب شمالی یورپ میں لندن کے رائل سوسائٹی کے سامنے، ناپید نسل کے جنگلی مویشیوں اور دیگر بڑے پستان والے جانوروں (Mammals) کی ہڈیوں سے بنے قدیم حجری اوزاروں کے باقیات کی تصدیق ہوئی۔ اس سے یہ واضح ہو گیا کہ شمالی یورپ میں جغرافیائی منظر نامے کے اپنے موجودہ شکل کو اختیار کرنے سے پہلے بھی دنیا میں انسان رہتے تھے۔ یہ طویل انسانی تاریخ کا ابتدائی دور یا یوں کہیں کہ عہد طفولیت تھا۔ سر جان لوبوک (Sir John Lubbock) نے اپنی کتاب 'Prehistoric Times (1865)' میں ماقبل تاریخ نامی ایک نئے علم کے وجود کی بات کی ہے۔ انہوں نے حجری دور کو دو حصوں

قدیم اور جدید حجری دور میں تقسیم کیا۔ 19 ویں صدی کے آخر تک نہ صرف ایک درمیانی مرحلے جسے وسطی حجری دور کہا جاتا ہے، کو قدیم حجری دور اور جدید حجری دور کے درمیان تجویز کیا گیا، بلکہ کانسے اور لوہے کے ادوار کے اندر بھی کئی مرحلوں کو نشان زد کیا گیا۔ قدیم حجری دور کو بھی فرانس کے غاروں اور میدانی علاقوں سے ملنے والے ثبوتوں کی تہذیبی ترتیب کی بنیاد پر تین حصوں میں تقسیم کیا گیا ہے۔

1- زیریں یا نچلا قدیم حجری دور 2- وسطی یا درمیانی قدیم حجری دور 3- بالائی یا آخری قدیم حجری دور

7.4 قدیم حجری دور کے مراحل اور وقت کا تعین

(Stages of Palaeolithic Age and Dating)

پیلیولتھک یا قدیم حجری دور، قدیم زمانے کے اس دور کو کہتے ہیں جب انسانوں نے پتھروں سے اوزار بنانے سیکھ لیے تھے۔ یہ دور روئے زمین پر بنی نوع انسان کی تاریخ کے ادوار میں سے طویل ترین دور تصور کیا جاتا ہے، جو غالباً پچیس لاکھ سال پہلے (جب انسان نے پتھر سے اوزار بنا کر انکو اپنی ضرورت کے لیے استعمال کرنا سیکھا) سے لے کر دس ہزار ق۔م (جب انسان نے زراعت کے ذریعے اپنی ضروریات پوری کرنا شروع کیا) تک پھیلا ہوا ہے۔ قدیم پتھر کے زمانے کے لیے 'پیلیولتھک' کی اصطلاح پہلی بار جان لوبوک نے 1865ء میں استعمال کی تھی۔ اگرچہ اس عہد کو پتھر کے اوزاروں کی تیاری اور استعمال سے منسلک مانا جاتا ہے، تاہم اس وقت کے انسان نے پتھر کے اوزاروں کے علاوہ ہڈیوں، چمڑے اور لکڑی کے اوزاروں کا استعمال بھی سیکھ لیا تھا۔ پتھر کے علاوہ دوسری اشیاء سے بنے اوزاروں کے آثار ان کی نامیاتی خصوصیات کے پیش نظر آج نہیں ملتے، لیکن پتھر کے اوزاروں کے آثار آج بھی موجود ہیں۔ قدیم ہندوستان کی تاریخ میں قدیم حجری عہد کے آغاز و ارتقا کو تین مراحل میں تقسیم کیا جاسکتا ہے۔

1. زیریں یا ابتدائی قدیم حجری دور 600000 سال پہلے سے 150000 سال قبل تک

2. وسطی یا درمیانی قدیم حجری دور 165000 سال قبل سے 31000 سال قبل تک

3. بالائی یا آخری قدیم حجری دور 40000 سال قبل سے 12000 سال قبل تک

زیریں قدیم حجری دور کی دو تہذیبی روایتیں ہیں۔

1. سوآن ندی کی وادی میں پائی جانے والی سنگریزوں کے آلات (Soanian Pebble Tools) کی روایت

2. ہندوستانی جزیرہ نما کی کلہاڑی چھرے (Indian Peninsular Adze-Cleaver) کی روایت

زیریں یا ابتدائی قدیم حجری دور کی روایات میں بڑے پتھروں یا پرتوں (Flacks) سے گنڈاسے، کلہاڑیاں، چھرے، چاقو اور دیگر کاٹنے کے آلات کی تیاری شامل ہے۔ وسطی اور درمیانی قدیم حجری دور میں بنیادی پتھروں (Core) سے مختلف پرتوں کو نکال کر کھرچنے والے، نوک دار (Point)، چھید کرنے والے اور کچھ دوسرے اوزار بنائے جاتے تھے۔ اوزاروں کی تیاری میں مزید بہتری بالائی قدیم حجری دور میں آئی۔ اب کند کیے گئے (Blunted) قلم تراش (Penknife) چاقوؤں، دندانے دار (Serrated) اور تیر کی نوک والے (Pointed) بلیڈوں کو ٹھپہ (Punch) تکنیک کے ذریعے اسطوانی (Cylindrical) بنیادی پتھروں سے کاٹ کر بنائے گئے لہے

یکساں کنارے والے بلیڈوں کے ذریعے بنایا جانے لگا۔ اضافی وقت کے تعین (Relative Dating) کے علاوہ حالیہ سالوں میں متعلقہ عہد کے کچھ آثاری مقامات کی ریڈیو کاربن (Radiocarbon)، پسیلیو میگنیٹیزم (Palaeomagnetism)، تھر مولیو منسنس (Thermoluminescence)، پوٹاشیم آرگن (Potassium Organ)، آرگن آرگن (Organ Organ)، اور تھوریئم یورینیم (Thorium Uranium) جیسے وقت کے تعین کے سائنسی طریقوں سے درست اور غیر مشتبہ تاریخ متعین کرنا ممکن ہو گیا ہے۔

7.5 قدیم حجری دور کے آثاری مقامات

(Archaeological Sites of Palaeolithic Age)

قدیم حجری دور کے آثاری مقامات بنیادی طور پر دو طرح کے ہیں۔

• کھلے میدانی مقامات یا ہموار علاقے (Open Air Sites)

• غار اور چٹانی پناہ گاہیں (Caves And Rock Shelters)

کھلے میدانی مقامات یا ہموار جگہیں (Open Air Sites)

کھلے میدانی مقامات ہندوستان کے سبھی حصوں میں پائے جاتے ہیں۔ یہ عموماً چھوٹی بڑی ندی گھاٹیوں یا ان کے گرد و نواح میں، پہاڑی علاقوں کی اندرونی وادیوں یا ترائیوں (foothills) میں پائے جاتے ہیں۔ یہ اپنی حقیقی (in situ) جگہ پر ندی کی تہہ میں پائی گئی موسمیاتی چٹانوں سے لے کر ندی کی بجزی اور گاد میں واقع مختلف شکلوں میں ہو سکتے ہیں۔

غار اور چٹانی پناہ گاہیں (Caves and rock shelters)

غار اور چٹانی پناہ گاہیں پہاڑی علاقوں میں پائی جاتی ہیں، جو رسوبی (Sedimentary) پتھروں یا ریتیلے اور بلوے پتھر (Sandstone) کی چٹانوں سے ڈھکی ہوئی ہوتی ہیں۔ مدھیہ پردیش میں بھیم بیڈکا اور آندھرا پردیش میں کرنول غار اس کی مثالیں ہیں۔ ان غاروں کی جسامت اور قدرتی گہرائی اس دور میں انسان کے لیے پناہ حاصل کرنے کا بہترین ذریعے تھی۔ بارش اور طوفان کے علاوہ غار کے دروازے پر آگ جلا کر جنگلی جانوروں اور درندوں کو دور رکھا جاتا تھا۔

7.6 زیریں قدیم حجری دور کی ثقافتیں (Lower Palaeolithic Age Cultures)


جیسا کہ ہم پہلے بھی دیکھ چکے ہیں ہندوستان میں ابتدائی قدیم حجری دور کے مرحلے میں دو طرح کی اہم اوزار بنانے کی روایتیں وجود میں آئیں۔

1. مشرقی اور جنوب مشرقی ایشیائی گنڈا سے، چہرے اور کاٹنے کے دیگر آلات کی روایت کے ایک حصہ کے طور پر وادی سوآن کی تہذیبی روایت۔

2. قدیم دنیا (Old World) یعنی افریقہ، مغربی یورپ، مغربی ایشیا اور جنوبی ایشیا کے مغربی حصے سے حاصل شدہ کلہاڑیوں،

7.6.1 وادی سوآن کی تہذیبی روایت (Soanian Cultural Traditions)

برصغیر ہند کے شمال مغربی حصے میں اس روایت کی موجودگی کو یکمبرج یونیورسٹی کے ٹی ٹی پیٹرسن (T.T. Patterson) اور ہیل یونیورسٹی (Yale University) کے ایچ ڈی ٹیرا (H.D.Terra) کے ذریعے 1939 میں دریافت کیا گیا۔ ایک میدانی مطالعے (Field Study) کی بنیاد پر انہوں نے سوآن ندی پر پانچ چوتروں (Terraces) کے ایک سلسلے کی شناخت کی ہے جو دریائے سندھ کے پانی کی نکاسی کے نظام کا حصہ تھے۔ یہ چوترے وادی کشمیر کی برفانی ندیوں اور پر نالوں سے ملتے جلتے تھے اور پرتوں کی تہہ در تہہ ترتیب اور درجہ بندی کی بنیاد پر انہیں سوآنی تہذیبی سلسلے (Soanian Culture Sequence) کا نام دیا گیا ہے۔ اوزاروں میں زیادہ تر ایک یا دو سطحوں کی پرتیں اکھاڑ کر (Flacking) بنائے گئے سنگریزوں کے ایسے آلات ہیں، جن کے دونوں کناروں پر دھار ہوتی ہے۔ اس قسم کے اوزاروں کو غالباً گنڈاسوں اور کاٹنے کے اوزاروں کی شکل میں استعمال کیا جاتا رہا ہوگا۔ رابن ڈنل (Robin Dannel) نے 1980 کی دہائی میں اس تہذیب سے وابستہ علاقے میں، جو اب پاکستان میں ہے، تحقیقی کام کیا ہے، انہوں نے ٹیرا اور پیٹرسن کے ذریعے پیش کردہ قدیم دور کے موسم / آب و ہوا کی وضاحت اور تہذیبی سلسلے پر سوال اٹھایا۔ اس کے باوجود ہندوستانی ماقبل تاریخ میں سوآنی تہذیب نہایت اہمیت کی حامل رہی ہے۔ ہندوپاک سرحد پر واقع ہندوستانی حصے میں سنگریزوں سے بنے اوزاروں کے ذخیرے، ہریانہ میں سرسہ اور گھاگرہ کی گھاٹیوں میں، ہماچل پردیش کی بیاس اور بان گنگا گھاٹیوں میں اور شوالک پہاڑیوں کے سامنے کے سلسلے پر آباد ہوشیارپور۔ چند ڈی گڑھ دائرہ نما علاقے میں پائے گئے ہیں۔ پنجاب کی سوآنی تہذیب سے متعلق ذخیروں کو کچھ ماہرین آثار قدیمہ کے ذریعے درمیانی قدیم پتھر کی تہذیبی روایت کا بتایا گیا ہے۔



تصویر 7.2: سوآن ندی سے حاصل شدہ اوزاروں کی اقسام۔ گنڈاسا (1,2,3)، آبلیٹ یا بیضوی (4)، پرت سے بنے دیگر اوزار (5,6)

7.6.2 اشولی تہذیبی روایت (Acheulian Cultural Tradition)

اشولی لفظ کا استعمال کلہاڑیوں اور گنڈاسوں (Hand Axes And Cleaver) کی شکل میں ترقی یافتہ اور تیزی سے بڑھتے اور متوازن شکلوں (Symmetrical Shapes) کے اوزاروں کے ذخیرے کے لیے کیا جاتا ہے۔ آلات بنانے کے لیے ابرق پتھر (Quartzite) کو سب سے زیادہ اہم مانا جاتا تھا۔ قدرتی طور پر جہاں یہ موجود نہیں تھا، وہاں اشولی انسانی گروہ دوسرے دستیاب پتھروں کا استعمال کرتے تھے جیسے بھیمیا گھاٹی میں چوناپتھر، مہاراشٹر میں لاواپتھر (Dolerite) اور کالا پتھر (Basalt) اور بہار و بنگال میں سنگوارہ لکڑی (Fossil Wood)۔ حجری ہتھوڑوں سے ابرق کی چھیلنے چھانٹنے کی تکنیک (Prepared Core Technique) اور ہلکی چوٹ کے ذریعے پرتوں / ٹکڑوں کو الگ کر کے انہیں اوزاروں کی شکل دی جاتی تھی۔

7.6.3 زیریں قدیم حجری دور کے اہم مقامات (Major Sites of Lower Palaeolithic Age)

- مغربی راجستھان کے سنگی تالاب (Singi Talav) سے کلہاڑیوں، گنڈاسوں، کثیر جہت (Polyhedron) اور دورنے (Bifaces) آلات، کھرچنیوں اور نوکیلے اوزاروں کا ایک ذخیرہ برآمد ہوا ہے۔
- مدھیہ پردیش میں بھیم بیٹکا کی چٹانی پناہ گاہ (نمبر III ایف 23) سے اشولی، وسطی قدیم حجری اور بالائی قدیم حجری دور کی مختلف سطحوں کے بارے میں معلوم ہوا ہے۔
- مدھیہ پردیش کے آدم گڑھ میں وسطی قدیم حجری دور کے ذخیرے کے نیچے ایک اشولی سطح کا خلاصہ ہوا ہے۔
- اتر پردیش کے لت پور (ضلع جھانسی) میں اپنی اصل جگہ پر (*in situ*) گرینائٹ سے بنے اوزاروں کا ایک ابتدائی ذخیرہ ملا ہے۔
- بہار کے مونگیر ضلع کے پیسرا علاقے میں اشولی تہذیب سے وابستہ چیزوں کا ایک ابتدائی ذخیرہ ملا ہے۔ کھدائی میں بانس کے گڑھوں (Postholes) کے ساتھ ساتھ یکے بعد دیگرے بڑے حجری ٹکڑوں سے گول دائرے میں بنے جھونپڑی نما رہائشی ڈھانچے برآمد ہوئے ہیں۔
- مہاراشٹر کے چرکی نیواسا میں لاواپتھر کے قدیم باقیات کے ساتھ ساتھ جنگلی مویشیوں اور دوسرے جانوروں کی ہڈیوں کے سنگوارہ (fossil) ملے ہیں۔ یہ مقام غالباً موسم کی مناسبت سے بنائی ہوئی ایک رہائش تھی، جس کا استعمال مختلف مقاصد کے لیے ہوتا تھا۔ ان قدیم باقیات میں کلہاڑیوں، کھرچنیوں اور چاقوؤں کے ساتھ ساتھ بلور (Crystal) اور عقیق پتھر (Chalcedony) سے بنے چھوٹے چھوٹے پرت دار اوزاروں (Flack Tools) کا ذخیرہ بھی شامل ہے۔
- بھیماندی کی گھاٹی میں دکن کی لاوے سے بنی زمین کے ایک مقام مورگاؤں (Morgaon) سے گنڈاسوں اور کلہاڑیوں سمیت 162 نمونے ملے ہیں۔
- شمالی کرناٹک میں، مسگی (Hunsgi) گھاٹی میں عصام پور اور بیچبل (Baichbal) گھاٹی میں سیدیا پور سے قدیم تہذیب کے ابتدائی مراحل کے شواہد اور کئی اہم قدیم باقیات دستیاب ہوئے ہیں۔

- شمالی کرناٹک میں، ہنسکی گھاٹی میں واقع عصام پور سے کارخانہ متصل رہائش گاہ (Factory cum Residence) مقام کا پتہ چلا ہے۔ یہاں بنیادی پتھروں، ادھوری پرتوں، مکمل تیار شدہ اوزاروں اور چونا پتھر کی ادھوری مصنوعات حاصل ہوئی ہیں۔ ہرن اور کچھوے کے خول کے باقیات بھی ملے ہیں۔ ہنسکی گھاٹی کے اس حصے میں عصام پور نے مقامی طور پر بسائے گئے مرکز کے طور پر کام کیا، جہاں ابتدائی انسان (Hominions) اپنی روزانہ کی خوراک جمع کرنے کے لیے آس پاس کے چونا پتھر کے پٹھاروں اور گھاٹی کے ترائی میں گھومتے پھرتے تھے۔
- تمل ناڈو کے ایک اہم بنیادی شولی مقام اترم پکم سے ابرق (Quartzite) اور جنگلی مویشیوں اور دوسری نسل کے جانوروں کی ہڈیوں کے بچے کھچے ٹکڑے حاصل ہوئے ہیں۔ ایک ترقی یافتہ سائنسی تکنیک کے ذریعے حال ہی میں اس مقام کا وقت موجودہ دور سے پندرہ لاکھ سال پہلے متعین کیا گیا ہے۔

7.7 وسطی قدیم حجری دور کی ثقافتیں (Middle Paleolithic Age Cultures)

وسطی قدیم حجری ثقافت، زیریں قدیم حجری ثقافت کے بعد کے مرحلے میں وجود میں آئی۔ اس سے پہلے بتایا جا چکا ہے کہ ذیلی قدیم حجری ثقافت کی خاصیت دستی کلہاڑیوں اور گنڈاسوں جیسے وزن دار ہتھیار بنانا تھا۔ دوسری طرف وسطی قدیم حجری ثقافت کو خاص طور پر مصنوعہ پتھروں کی پرتوں کے ذریعے بنائے گئے متعدد قسم کے اوزاروں کے لیے جانا جاتا ہے۔ اس لیے اسے وسیع طور پر پرت دار اوزاروں کی صنعت (Flack Tool Industry) بھی کہا جاتا ہے۔ یورپ، جنوب مغربی ایشیا اور افریقہ کی وسطی قدیم حجری ثقافت کو مستیری تہذیب (Mousterian) بھی کہا جاتا ہے، جس کا نام فرانس کے لی مستیر (Le Mustier) نامی چٹانی غار کے نام پر رکھا گیا۔ مستیری تہذیب سے جڑی انسانی نسل، ہومو نیڈر تھیلینس (Homo Neanderthalensis) تھی، جو اب ناپید ہو چکی ہے۔ جرمنی کی نیڈر تھال (Neanderthal) وادی سے ملے انسانی باقیات کی بنیاد پر اسے نیڈر تھال انسان کہا گیا، جو بالائی برفانی دور (Upper Pleistocene) میں رہا کرتا تھا۔

7.7.1 وسطی قدیم حجری دور (Middle Paleolithic Age)

ہندوستان میں وسطی قدیم حجری تہذیب کے مرحلے کی خصوصیات کو پرت دار اوزاروں کی صنعت کے حوالے سے روشناس کرایا گیا ہے۔ 1956 میں ایچ۔ ڈی۔ سانکلیا (H.D. Sankalya) نے پہلی بار ان پرت دار آلات کا ذکر کیا اور انہیں منظر عام پر لائے جو پہلے پرور (نیوآسا، مہاراشٹر) میں اور بعد میں شمالی کرناٹک کی گوداوری گھاٹی میں پائے گئے۔ انہوں نے پتھر کے اوزاروں کی اس صنعت کو نیواسی صنعت (Nevasian Industry) کا نام دیا۔ جلد ہی ان کے بعد کے محققین نے دریافت کیا کہ ہندوستانی وسطی حجری ثقافتوں کے آلات عام طور پر اسی طرز کے تھے۔ ابتدا میں ہندوستانی ماقبل تاریخ کے اس دور کے لیے درمیانی حجری دور لفظ کا استعمال کیا گیا، مگر بعد میں وسطی قدیم حجری دور پر سب کا اتفاق ہو گیا۔ ہندوستانی وسطی قدیم حجری دور کے مختلف اوزار متعدد طرح کی کھرچنیاں ہیں۔ ایک طرف، دو طرفہ، مسطح، سیدھی، ٹیڑھی، معکوس، محذب، نوک دار، ستارہ نما کھرچنیاں، ایک طرف دھار والی، دونوں طرف نوک والی، لیوالیہ تکنیک سے

بنی (Levallois) نوک والی اور چوڑی چھوٹی دستی کلہاڑیاں اور گنڈاسے، قابل استعمال پر تیں، اہرن (Anvils) اور ہتھوڑے بھی کارخانے کی جگہ پر پائے گئے۔ مختلف طرح کے آلات بنانے کے لیے عام ہتھوڑوں، اسطوانی ہتھوڑوں اور لیوالیہ تکنیک کا استعمال کیا گیا تھا۔ خام مال کے طور پر جن پتھروں کو استعمال کیا گیا ان میں دانے دار ابرق سے لے کر بلور اور سنگ عقیق قابل ذکر ہیں۔

7.7.2 وسطی قدیم حجری دور کے مقامات (Middle Paleolithic Age Sites)

ہندوستانی برصغیر کے زیادہ تر علاقوں میں وسطی قدیم حجری دور کے مقامات دریافت ہوئے ہیں۔ اس دور کے آلات ندیوں کے ذریعے بنائے گئے پتھروں کے ذخیروں کی شکل میں ملتے ہیں جو ہمیں یہاں کے موسمی حالات کے بارے میں بتاتے ہیں۔ ان مقامات میں سے کچھ مندرجہ ذیل ہیں۔

- راجستھان میں ددوانہ
- گجرات میں ہرن گھاٹی
- دریائے سندھ اور جہلم کے درمیان پوٹو اور پٹھار
- پاکستان کے شمال مغربی سرحدی علاقے میں سنگھاؤ (Sanghao) غار
- راجستھان میں بدھ پشکر
- ارولی پہاڑیوں کے مغرب میں لونی ندی کے ذریعے فراہم کردہ اوزاروں کی صنعت
- مہاراشٹر میں چرکی نیواسا
- اتر پردیش میں کالپی

7.8 بالائی قدیم حجری دور کی ثقافتیں (Upper Paleolithic Age Cultures)

بالائی قدیم حجری ثقافت، قدیم حجری دور کا تیسرا اور آخری حصہ ہے۔ یہ قدیم حجری دور کے انسان کی مہارتوں کا ثبوت ہے۔ بالائی قدیم حجری ثقافتوں کا ارتقا یورپ، جنوب مغربی ایشیا، افریقہ، جنوبی ایشیا اور جنوب مشرقی ایشیا میں بالائی برفانی دور کے بعد کے دور میں ہوا۔ اسے اخیر برفانی دور (Late Pleistocene) کے طور پر بھی جانا جاتا ہے۔ موٹے طور پر بالائی قدیم حجری دور 40000 سے 10000 سال قبل تک مانا گیا ہے۔ اس ثقافتی مرحلے سے جڑی انسانی نسل کو ہومو سیپینس (Homo Sapiens) کے نام سے جانا جاتا ہے۔ یہ نسل دور حاضر کی واحد زندہ انسانی نسل ہے۔ ہم اور آپ اسی نسل سے ہیں۔ بالائی قدیم حجری ثقافت، وسطی قدیم حجری ثقافت کی مستیری یا پرانے پرت نما اوزاروں کی ثقافت کے بعد آتی ہے۔ یہ ثقافت قدیم دنیا کے مختلف حصوں میں پائی جاتی ہے۔

پتھر کے اوزاروں کی تیاری کے میدان میں بالائی قدیم حجری ثقافت کی پہچان اس کی تکنیکی ترقی سے کی جاتی ہے۔ ان اوزاروں میں ایک طرف دھار کو تیز کیا جاتا تھا اور دوسری طرف دھار کو کند رکھا جاتا تھا۔ دھار پر تدار ہوتی تھی، لیکن بہت پتلی اور چھٹی، جو دکھنے میں لمبی اور دونوں طرف سے برابر ہوتی تھی۔ دھار بنانے کے لیے پہلے بنیادی پتھر کو چاروں طرف سے گھس کر چکنا کیا جاتا تھا۔ اس کے بعد اسے چاروں طرف سے کاٹ کر، ٹھونک کر کئی دھاروں کو تیار کیا جاتا تھا۔ اس کا مطلب تھا کہ دھار بنانے کے لیے پتھر پر سیدھے چوٹ کے بجائے کوئی چیز رکھ کر ضرب لگائی جاتی تھی۔ دھار یا بلیڈ کی پہلی پرت نکالنے کے بعد دوسری، تیسری اور دیگر پرتیں اس وقت تک نکالی جاتی تھیں جب تک کہ بنیادی پتھر ختم نہ ہو جائے۔ اس طرح اس بلیڈ بنانے کی تکنیک میں ایک بنیادی پتھر سے متعدد بلیڈ تیار کیے جاتے تھے۔ یہ بنیادی پتھر دیکھنے میں ایک منشور (Prism) کے جیسا یا بانسری نما ہوتا تھا اس لیے اس تکنیک کو منشور بنیادی پتھر (Prismatic Core) یا بانسری نما بنیادی پتھر (Fluted Core) تکنیک کہا جاتا تھا۔ ان بلیڈوں کو بہت زیادہ تراشہ جاتا تھا جس کے دوران اسے کند کر کے دیگر کئی آلات بنائے جاتے تھے۔ اس طرح تراش کر موٹی کناری بنانے کو بنیاد بنانا (Backing) کہا جاتا ہے اور اس عمل سے بنے اوزاروں کو بنیاد والے بلیڈ اوزار (Backed Blade Tools) کہا جاتا ہے۔

7.8.1 بالائی قدیم حجری دور کی صنعت (Upper Paleolithic Age Industry)

بالائی قدیم حجری صنعت کے اوزار، پرت اور بنیادی پتھر سے تیار کیے جاتے تھے۔ یہ متعدد اقسام کے ہوتے تھے، جیسے ایک طرفہ کھر چنی، بیضوی یا انڈہ نما کھر چنی، نوک دار کھر چنی، گول کھر چنی، ایک سطح والی اور دوہری سطح والی کھر چنیاں۔ ان میں سے کچھ حجری اوزار لیوالیہ (Levallois) تکنیک اور تھالی نما بنیادی پتھر (Discoïd Core) تکنیک سے بنے ہوتے تھے۔ گول کھر چنیاں وسطی قدیم



حجری دور کی روایت کے تسلسل کو ظاہر کرتی ہے۔ ان میں سے کچھ پرتوں سے بنے اک طرفہ بلیڈوں کو دستوں (Hafts) میں جوڑا جاتا تھا، جس سے گھیرا نما یا گھماؤ دار مچھلیوں کے کانٹے (Harpoons) بنائے جاتے تھے۔

تصویر 7.3: بالائی قدیم حجری عہد کے اوزار (Jeh (J. E.) Bruce, SF/F, uploaded on pinterest.com)

دانے دار پتھروں کا استعمال، ان اوزاروں میں خام مال کے طور پر کیا جاتا تھا۔ بلیڈ کی شکل کے اوزار بنانے کی تکنیک پر مبنی بالائی قدیم حجری دور کی ثقافت کے باقیات ہندوستان کے مختلف علاقوں میں حجری اوزاروں کے طور پر ملتے ہیں۔ کیوں کہ ان میں سے اکثر اوزار کاربن والے (Carbonic) مادوں سے بنے تھے، اس لیے کھلی ہوئی یہ ختم ہو گئے جس کی وجہ سے ان کا پتلا گانا مشکل ہے۔ ہڈیوں سے بنے اوزار آندھرا پردیش کے کرنول سے دستیاب ہوئے ہیں، جہاں کی آب و ہوا ان کے تحفظ کے لیے مناسب تھی۔ جنوب مشرقی گھاٹ میں رالاکاوا، ویدلاچیرو، نلاگنڈو، گنجننا، پیداراجو پلی، ووڈیکل اور بیلور گھاٹیوں میں سے بلیڈ اور چھینی (Burin) صنعت کی تصدیق کرنے والے بہترین نمونے ملے ہیں۔ ہندوستان کے مختلف حصوں سے دستیاب بالائی قدیم حجری باقیات کی ریڈیو کاربن تاریخیں اور کرنول کے غاروں سے حاصل شدہ باقیات کی تپش پر مبنی وقت کے تعین کے طریقے سے حاصل شدہ تاریخیں 40000 سے 10000 سال قبل کے درمیان پڑتی ہے۔ کرنول سے حاصل ہونے والے بالائی قدیم حجری دور کے جانوروں کے باقیات بھی اخیر بر فانی دور سے متعلق ہیں۔

7.8.2 بالائی قدیم حجری دور کے مقامات (Upper Paleolithic Age Sites)

- بالائی سندھ میں روہڑی (Rohiri) کی پہاڑیاں
- زیریں سندھ میں سنگ میل نمبر 101
- بیلان گھاٹی میں چوپانی مانڈو (Chopani Mando)
- مدھیہ پردیش میں باگور
- بہار کے مونگیر ضلع میں پیسرا
- بنگلہ دیش میں لال مائی (Lalmai) پہاڑیاں
- مغربی تری پورہ میں ہاؤرا (Haora) اور کھووائی (Khowai) ندی کی گھاٹیاں
- آندھرا پردیش میں کرنول
- آندھرا پردیش میں مچھاتلا چنتا منو گوی (Muchchatla Chintamanu Gavi)
- آندھرا پردیش کے چتور ضلع میں رینی گنٹا (Renigunta)

7.8.3 ہڈیوں کے اوزاروں کی صنعت (Bone Tool Industry)

بالائی قدیم حجری دور کے ہڈی کے اوزار آندھرا پردیش میں کرنول کے غاری مقامات سے حاصل ہوئے ہیں۔ رابرٹ برس فٹ (Robert Bruce Foot) اور ان کے بیٹے ہینری (Henry) نے 1880 میں بالاسدرم غاروں کی کھدائی سے اخیر بر فانی دور کے

جانوروں کی ہڈیوں سے بنے اوزار حاصل کیے۔ ان اوزاروں میں نوکیلے تیر، خنجر، کھرچنے والے چاقو، چھیننی، کیل، کلہاڑی وغیرہ شامل ہیں۔ 1970 میں کی گئی کھدائی میں یہ بات دوبارہ ثابت ہوئی۔ غاروں میں ملے ان ہڈیوں سے بنے آلات سے ان کی غیر ترقی یافتہ تکنیک کا پتا چلتا ہے۔ ایسا اس لیے تھا کیوں کہ غار قلیل مدتی ٹھکانہ ہوتے ہیں، اور قلیل مدت کے قیام میں پوری طرح تیار قدیم باقیات کی عکاسی کرنا ممکن نہیں ہے۔ مچھلا چنتا منوگوی غار (MCG-I, MCG-II) میں مزید کھدائی سے اخیر برفانی دور کے مویشیوں کی ہڈیوں سے بنے اوزاروں کے ساتھ ساتھ بلیڈ نما آلات بھی حاصل ہوئے ہیں۔ اس غار میں ملنے والے ہڈی سے بنے اوزاروں میں کھرچنیاں، سونیاں، چھینیاں، کرچھے (Scoop)، ڈول، کندھے دار کھنتی، سوچے، کانٹے وغیرہ شامل ہیں۔

7.9 اکتسابی نتائج (Learning Outcomes)

اس اکائی میں ہم نے یہ سیکھا کہ ہندوستانی قدیم حجری عہد تین مرحلوں میں بٹا ہوا ہے، جو مختلف اوزاروں کی بناوٹ کے طریقے، تکنیک اور ان کے ارتقا کو ظاہر کرتا ہے۔ 1- وسطی قدیم حجری عہد 2- درمیانی قدیم حجری عہد 3- بالائی قدیم حجری عہد۔ زیریں یا ابتدائی قدیم حجری عہد کی ثقافتوں کی خصوصیات، دستی کلہاڑی (Hand Axe) اور پتھر سے بنے کاٹنے والے اوزار (Chopper) ہیں۔ اوزاروں کی تیاری کے لیے ندیوں سے ملنے والے پتھروں کے ساتھ ساتھ چونا پتھر، سنگ سیاہ اور ابرق بھی کافی مناسب سمجھا جاتا تھا۔ پتھر کے ہتھوڑوں، نرم ہتھوڑوں اور بنیادی پتھر کی مستیری اور لیولائی تکنیکوں کا استعمال پرتوں کو الگ کرنے اور آلات کو شکل دینے میں ہوتا تھا۔ وسطی قدیم حجری ثقافت میں مخصوص تکنیک سے تیار کیے گئے مختلف اقسام کے پرتوں سے بنے آلات ملتے ہیں۔ بالائی قدیم حجری عہد کی ثقافت بلیڈ کے اوزاروں کی تکنیک پر مبنی تھی۔ اس کے علاوہ آندھرا پردیش کے کرنول غاروں سے ہڈیوں سے بنے اوزار بھی ملتے ہیں۔

7.10 کلیدی الفاظ (Key Words)

ماقبل تاریخ (Prehistory): ما قبل تاریخ، انسانی تاریخ کے ان ابتدائی مراحل سے متعلق ہے جب نسل انسانی کسی طرح کے تہذیبی نظام سے نا آشنا تھی۔ دوسرے لفظوں میں ما قبل تاریخ، تحریری نظاموں کی ایجاد سے پہلے انسانی سماجوں کے آغاز اور ارتقا سے متعلق ہے۔ زرعی زندگی سے پہلے شکار اور غذا اکٹھا کر کے زندگی گزارے جانے کی ایک لمبی مدت ہے۔ یہی ما قبل تاریخ کا نفس مضمون ہے۔

نیم تاریخ (Proto History): ما قبل تاریخ اور تاریخ کے درمیان عبوری دور کو نیم تاریخی دور تسلیم کیا جاتا ہے۔ عام دور سے قبل تیسرے اور دوسرے ہزارے اور پہلے ہزارے کے نصف اول (تقریباً 3000 سے 500 ق۔ م) کو نیم تاریخی دور مانا گیا ہے۔ یہ متعدد تانبے پتھر کے دور کی ثقافتوں کے ارتقا کو ظاہر کرتا ہے، جن کی خصوصیت منظم دیہی زندگی، بھیڑ بکریوں جیسے جانوروں کی پرورش، گیہوں، جو، چاول اور باجرہ جیسی فصلوں کی کھیتی کے ساتھ ساتھ مختلف فنون اور پیشوں کی موجودگی ہے۔ یہ وہی دور تھا جب وادی سندھ کے علاقوں میں شہری منصوبہ بندی اور کانسے کی تکنیک کی بنیاد پر ایک شہری تہذیب کی نشوونما ہوئی۔

لتھک (Lithic) : لتھک لفظ یونانی لفظ (Lithos) سے لیا گیا ہے جس کا معنی حجر یا پتھر ہوتا ہے، جب کہ پیلیو (Paleo) کا معنی قدیم، میسو (Meso) کا معنی درمیانی یا وسطیٰ اور نیو (Neo) کا مطلب جدید ہوتا ہے۔ اس طرح پیلیو لتھک (Palaeolithic) کا مطلب قدیم حجری، میسو لتھک (Mesolithic) کا مطلب درمیانی حجری اور نیو لتھک (Neolithic) کا مطلب جدید حجری ہوتا ہے۔ اب اگر ہم مثال کے طور پر پیلیو لتھک اٹلج یادور کہیں گے تو اس کا مطلب قدیم حجری دور ہوگا۔

بنیادی پتھر (Core) : حجری اوزار وہ اہم ثبوت ہیں جن کے ذریعے ما قبل تاریخ کے لوگوں کے رہن سہن کو سمجھا جاسکتا ہے۔ ماہرین آثار قدیمہ ان حجری اوزاروں کو شناخت کرنے کے لیے کچھ مخصوص اصطلاحات کا استعمال کرتے ہیں۔ اگر کسی بڑے پتھر کو جان بوجھ کر اپنے استعمال کے مقصد سے ایک یا دو سے زیادہ حصوں میں توڑا جاتا ہے تو اس بڑے پتھر کو بنیادی پتھر (Core) اور اس سے بنے اوزار کو بنیادی حجری اوزار (Core Tool) کہا جاتا ہے۔

پر تیں (Flacks) : اصل چٹان سے توڑ کر الگ کیے گئے چھوٹے ٹکڑوں کو پر تیں (Flacks) اور اس سے بنے اوزاروں کو پرت دار اوزار (Flack Tools) کہا جاتا ہے۔

7.11 نمونہ امتحانی سوالات (Model Examination Questions)

7.11.1 معروضی جوابات کے حامل سوالات (Objective Answer Type Questions)

1. جان لو بوک کی کتاب کا نام بتائیے۔
2. ما قبل تاریخ کے بارے میں کب معلوم ہوا؟
3. باریک اوزار کس حجری دور سے تعلق رکھتے ہیں؟
4. وادی سوآن کہاں واقع ہے؟
5. بھیم بیٹکا کس چیز کے لیے شہرت رکھتا ہے؟
6. Pleistocene Age کسے کہتے ہیں؟
7. مینڈر تھال وادی، کس ملک میں ہے؟
8. جدید انسان کا سائنسی نام کیا ہے؟
9. اشولی تھنڈیب کے ایک اہم اوزار کا نام بتائیے۔
10. وسطیٰ قدیم حجری دور کے دو مقامات کے نام بتائیے۔

7.11.2 مختصر جوابات کے حامل سوالات (Short Answer Type Questions)

1. ہندوستان کی جغرافیائی خصوصیات بیان کیجیے۔
2. نیم تاریخ (Proto History) سے کیا مراد ہے، مختصر آبیان کیجیے۔

3. وادی سوآن کی تہذیبی روایت پر ایک مختصر نوٹ لکھیے۔
4. اشولی تہذیب کی اہم خصوصیات بیان کیجیے۔
5. بالائی قدیم حجری دور کی ہڈیوں کی صنعت کے بارے میں بتائیے۔

7.11.3 طویل جوابات کے حامل سوالات (Long Answer Type Questions)

1. زیریں قدیم حجری دور پر ایک تفصیلی مضمون لکھیے۔
2. وسطی قدیم حجری دور کی اہم خصوصیات پر تفصیلی انداز میں روشنی ڈالیے۔
3. بالائی قدیم حجری دور کی اہم خصوصیات اور مقامات کے بارے میں آپ کیا جانتے ہیں؟ وضاحت کیجیے۔

7.12 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Jha, D.N., Early India: A Concise History, Manohar, New Delhi, 2004.
4. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
5. Sharma, R.S., India's Ancient Past, OUP, New Delhi, 2018.
6. Singh, Upinder. A History of Ancient and Early Medieval India: From the Stone Age to the 12th Century AD, Pearson Education Noida, India, 2009.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
8. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
9. ڈی۔ ڈی۔ کوشامی، قدیم ہندوستان کی تہذیب و ثقافت تاریخی پس منظر میں، مترجم بال مکند ملسیانی، قومی کونسل برائے فروغ اردو زبان، نئی دہلی۔
10. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
11. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی۔

اکائی 8۔ وسطی قدیم حجری دور

(Mesolithic Age)

	اکائی کے اجزا
تمہید	8.0
مقاصد	8.1
وسطی حجری دور کی دریافت	8.2
آلات کے اقسام اور تکنیک	8.3
ہندوستانی و وسطی حجری دور کی ثقافت	8.4
ہندوستانی و وسطی حجری دور کے مقامات	8.4.1
وسطی حجری فن	8.5
وسطی حجری فن کے مقامات	8.5.1
بھیم بیٹکا	8.5.2
وجہ تسمیہ	8.5.2.1
کھدائیاں اور انکشافات	8.5.2.2
وسطی حجری عہد کی مصوری	8.5.2.3
ان تصویروں کو کیوں بنایا گیا	8.5.2.4
وسطی حجری فنی تخلیقات کی درجہ بندی	8.5.2.5
اکتسابی نتائج	8.6
کلیدی الفاظ	8.7
نمونہ امتحانی سوالات	8.8
معروضی جوابات کے حامل سوالات	8.8.1

مختصر جوابات کے حامل سوالات	8.8.2
طویل جوابات کے حامل سوالات	8.8.3
مزید مطالعے کے لیے تجویز کردہ کتابیں	8.9

8.0 تمہید (Introduction)

وسطی حجری دور اس عہد کو کہتے ہیں جو جدید انسان کے قریب ترین پیش رو ہومو سیپینس (Homo Sapiens) سے تعلق رکھتا تھا۔ ہومو سیپینس اپنی حیاتیاتی خصوصیت کے بدولت کافی ترقی یافتہ اور جدید تھے۔ وسطی حجری دور کی شروعات 8000 سال ق۔م میں ہوئی۔ یہ قدیم حجری دور اور جدید حجری دور کے بیچ کا عبوری مرحلہ ہے۔ اس وقت درجہ حرارت زیادہ تھا اور آب و ہوا گرم اور خشک ہو گئی تھی۔ موسم کی اس تبدیلی نے انسانی زندگی کو متاثر کیا جس کی وجہ سے نباتات (Flora) اور حیوانات (Fauna) میں نمایاں تبدیلیاں پیدا ہوئی۔ ماحول میں گرمی ہو لو سین (Holocene) یا رضیاتی ادوار میں سے آخری دور کے آنے کی وجہ سے آئی۔ برفانی دور (Pleistocene) کے خاتمے سے ہو لو سین دور کا آغاز ہوا۔ ہو لو سین کو نئے حرارتی مرحلے (Neo Thermal Phase) کے طور پر بھی جانا جاتا ہے۔ ہم اسی دور میں زندگی گزار رہے ہیں۔ ہو لو سین دور کی شروعات 10 ہزار سال ق۔م سے ہوئی۔ اس دور میں سنگ خورد کے اوزاروں یا باریک آلات کا ارتقا ہوا۔ ان اوزاروں کو بڑے پیمانے پر بنایا اور استعمال کیا جاتا تھا۔ یہ مخلوط اوزار تھے جنہیں دانٹے دار کنارہ بنانے کے لیے دستے یا سرے سے جوڑا گیا تھا۔

وسطی حجری دور کے دوران آبادی میں اضافہ ہوا، لوگ نئے ماحولیاتی علاقوں میں بس رہے تھے۔ وسطی حجری دور سے متعلق گھریلو فرشوں، انسانی قبروں، گول پتھروں اور مٹی کے برتنوں کے آثار ملے ہیں۔ یہ بھی کہا جاتا ہے کہ اس دور کے انسانی گروہوں میں آپس میں بات چیت بھی شروع ہو گئی تھی۔ وسطی حجری دور کے لوگوں کا طرز زندگی ویسے تو قدیم حجری دور کے خانہ بدوش لوگوں کے جیسا ہی تھا لیکن قدیم حجری دور کے لوگوں کے مقابلے میں کہیں زیادہ ترقی یافتہ تھا۔ پودوں اور جانوروں کے ساتھ ان کے لمبے تجربے اور باہمی تفاعل نے انہیں مخصوص طرز کا شکاری اور خوراک اکٹھا کرنے والا بنادیا۔ مطلب یہ ہے کہ وہ کچھ پودوں اور مویشیوں کو دوسرے پودوں اور مویشیوں کے مقابلے میں زیادہ توجہ دیتے تھے۔ اخیر برفانی دور کے دوران اور ہو لو سین دور میں یورپ میں ابھرنے والی ثقافت کو قدیم حجری ثقافت کہا جاتا ہے۔ ہندوستانی وسطی حجری دور اپنے فنون کے لیے دنیا میں جانا جاتا ہے۔ وسطی حجری معیشت، قدیم حجری دور کی مانند شکار اور ذخیرہ کرنے پر منحصر تھی۔ لیکن کچھ مقامات سے مویشی پالنے کے بھی ثبوت برآمد ہوئے ہیں۔

8.1 مقاصد (Objectives)

اس اکائی کے مطالعے کے بعد آپ

- وسطی حجری دور کی دریافت کے بارے میں سمجھ پائیں گے۔
- وسطی حجری دور کی ثقافت، آلات اور اوزاروں کے بارے میں معلومات حاصل کر سکیں گے۔
- وسطی حجری دور کے آرٹ اور اس سے متعلقہ مقامات کا تفصیلی جائزہ لے سکیں گے۔
- بھیم بیٹھا کی غاری تصاویر اور اس کی مختلف تکنیکوں کی معلومات حاصل کر سکیں گے۔

8.2 وسطی حجری دور کی دریافت (Discovery of Mesolithic Age)

ہندوستانی محکمہ آثار قدیمہ کے بانی اور ناظم اعلیٰ سر الیکزینڈر کننگھم (Sir Alexander Cunningham) کے معاون اے۔ سی۔ کارلائیل (A.C. Carlyle) نے مشرقی ہندوستان کے وندھیائی پہاڑی علاقوں کی چٹانی پناہ گاہوں اور غاروں سے بڑی تعداد میں چھوٹے چھوٹے پتھروں کے اوزاروں کا پتہ لگایا ہے۔ اوزاروں کے اس ذخیرہ میں ہلال نما، شکل مخرف (Trapezoid) مثلث اور ملائم چھوٹے چاقوؤں جیسے (Knife-lets) پتھر کے چھوٹے اوزار شامل تھے۔ کوئی بھی اوزار 1.6 سینٹی میٹر سے زیادہ لمبا نہیں تھا۔ یہ آلات پوری طرح تیار نہیں تھے۔ کارلائیل نے کافی مقدار میں سطح بند (Stratified) ثبوت دیے، جن سے پتا چلتا ہے کہ یہ اوزار قدیم حجری دور اور جدید حجری دور کے درمیانی عہد سے تعلق رکھتے تھے اور ان کی تہذیب دونوں ادوار سے ملتی جلتی تھی۔ کارلائیل نے اسے وسطی حجری دور کا درمیانی دور بتایا ہے۔ روایتی طور پر مابعد برفانی دور کو دس ہزار ق۔ م کے آس پاس متعین کیا جاتا ہے۔ یورپ میں وسطی حجری دور کا تعین تقریباً 9500 ق۔ م میں کیا گیا ہے۔ وسطی حجری دور کا اختتام زراعت کی شروعات کے ساتھ لگ بھگ 6000 سے 5000 ق۔ م میں بتایا گیا ہے۔

8.3 آلات کے اقسام اور تکنیک (Types of Tools and Technology)

اس تہذیبی مرحلے کے سب سے عام اور اہم اوزار سنگریزوں سے بنے باریک آلات (Microliths) ہیں۔ ٹیکنالوجی کے لحاظ سے یہ روایت قدیم حجری دور سے مسلسل چلی آرہی تھی۔ یہ باریک آلات قدیم حجری دور کے آخری مرحلے سے بنائے جانے لگے جو وسطی حجری دور میں بے حد اہمیت اختیار کر گئے۔ باریک آلات کی شناخت کرنے کے لیے آلے یا اوزار کی لمبائی کی حد 3cm مانی جاتی ہے۔ وسطی قدیم حجری دور کے باریک آلات صرف اور صرف اس دور کے تکنیکی طور پر ماہر لوگوں کے ذریعے ہی بنائے جاتے تھے۔ یہ بات اوزار کے کنارے کو گھس کر تیز کرنے (Retouching) یا دستے کو جوڑنے والے کنارے (Hafting Edge) کو کند کر دینے (Blunting) سے صاف طور پر واضح ہو جاتی ہے۔ اس میں استعمال کی گئی تکنیک میں ٹھوکنا (Punch) اور دباؤ دینا ہوتا تھا جس کا ارتقا قدیم حجری دور میں ہوا۔ اسی وجہ سے سے باریک آلات کی پہچان بنیادی طور پر ان کی تلاش اور وقت کے تعین کے ضمن پر منحصر کرتی ہے۔

باریک آلات کو الجبرائی اور غیر الجبرائی شکلوں کے سیاق و سباق میں بیان کیا جاتا ہے۔ الجبرائی اقسام میں مستطیل مثلث، ہلال نما آلات اور اوزار وغیرہ آتے ہیں۔ غیر الجبرائی اقسام میں کھر چنی، سو جے، کھنتی، چاقو، نوک دار اوزار وغیرہ کی پشت کو جزوی یا کلی طور پر کند کر دینا شامل

ہے۔ باریک اوزاروں کا استعمال پودوں کو کاٹنے، جمع کرنے، چھانٹنے، ان کے ریشوں کو سیننے، جال بنانے، پتھروں کو توڑنے، کمان بنانے وغیرہ میں مخلوط اوزار کے طور پر ہوتا تھا۔ ان اوزاروں میں لکڑی، ہڈی اور بارہ سنگھے کے شاخ دار سینگوں وغیرہ کا استعمال ہوتا تھا۔ ان کا استعمال کسی چیز کو سیدھے سیدھے کاٹنے میں بھی ہوتا تھا۔ ترچھے، چھوٹے، چوڑے، مستطیل، گھماؤ دار اور ریتی دار بلیڈوں کے تیار کرنے میں بھی ان کا استعمال کیا جاتا تھا۔ کبھی کبھار ہلالی اور مثلث اوزاروں کو ایک دوسرے پر رکھ کر آری کی دھار کو تیار کیا جاتا تھا۔ ایسے پیچیدہ آلات کو بنانے کا عمل بالائی قدیم حجری دور سے وسطیٰ حجری دور تک جاری رہا۔ باریک اوزاروں کی تکنیک کے ذریعے چھوٹے چھوٹے اور بڑے بڑے پتھر سے اوزار تیار کیے جاتے تھے۔ باریک آلات کو بآسانی ایک جگہ سے دوسری جگہ تک لے جانا ممکن تھا۔ وسطیٰ حجری دور کے لوگ ایک جگہ پر لمبے وقت تک رہتے تھے۔ اس طرح انہوں نے بہت تیز اور مضبوط اشیا جیسے چقماق پتھر/لاوا پتھر، سرخ عقیق، سیاہ عقیق، فیروزہ پتھر وغیرہ سے، جو قدرتی طور پر چھوٹے ٹکڑوں کی شکل میں پائے جاتے تھے، اوزاروں کو بنا سیکھا۔

وسطیٰ حجری دور کے لوگوں کے ذریعے استعمال کیے جانے والے دوسری قسم کے آلات کو بڑے آلات کہا جاتا ہے۔ یہ باریک اوزاروں سے بڑے ہوتے اور بالائی قدیم حجری دور کے اوزاروں جیسے کھرچنیوں کے تسلسل کو ظاہر کرتے تھے۔ ساتھ ہی نئے طرح کے حجری اوزار جیسے کلہاڑیاں اور کدالیں بھی استعمال ہونے لگی تھیں۔ انہیں بھاری آلات مانا جاتا ہے۔ بنیادی طور پر یہ چقماق جیسے پتھروں سے بنے ہوئے ہوتے تھے۔ اوزاروں کو پر تیں اتار کر تیار کیا جاتا تھا جس میں ان کی دھار کو آڈا (Traverse) بنایا جاتا تھا۔ دھار والے کنارے کے مناسبت سے انہیں بسولہ (Adze) کہا جاتا تھا۔ یہ لکڑی پر کام کرنے کے لیے استعمال ہوتے تھے۔ کلہاڑی، بسولی یا کندالی کو لکڑی، ہڈی یا بارہ سنگھے کے شاخ دار سینگ سے جوڑ کر بنایا جاتا تھا۔ ان آلات سے سے جنگلوں کے ماحول سے نمٹنے میں مدد ملتی تھی۔ ہڈیوں یا بارہ سنگھے کے شاخ دار سینگوں سے بنے آلات ایک اور قسم کے آلات ہیں جن کو وسطیٰ حجری دور کے لوگ استعمال کرتے تھے۔ ہڈی کا استعمال بنیادی طور پر کانٹے دار برچھیوں (Harpoons) کے بنانے کے لیے کیا جاتا تھا۔ برچھیوں کی متعدد اقسام کا پتان کے کانٹوں (Barbs) کی تعداد، کانٹوں کے دستے کے برابر میں ہونے، ان کی نوعیت اور شکل کی بنیاد پر لگایا جاسکتا ہے۔ ان کا استعمال مچھلی پکڑنے کے کانٹوں اور نوکوں کے طور پر کیا جاتا تھا۔ مخلوط اوزار بنانے کے لیے ہڈیوں کا استعمال دستوں کے طور پر بھی ہوتا تھا۔

بارہ سنگھے کے کٹے ہوئے سینگوں کا استعمال زیادہ تر آلات کو تیار کرنے کے لیے کیا جاتا تھا۔ سینگ کو بھنوں کے پاس سے کاٹا جاتا تھا، جس کا استعمال کلہاڑی یا بسولہ بنانے میں کیا جاتا تھا۔ کبھی کبھی بارہ سنگھے کے شاخ دار سینگوں کو کلہاڑیوں اور بسولوں کے دستے کے طور پر بھی استعمال کیا جاتا تھا۔

8.4 ہندوستانی و وسطیٰ حجری دور کی ثقافت (Indian Mesolithic Age Culture)

ہندوستانی و وسطیٰ حجری دور یا درمیانی پتھر کا دور، قدیم حجری دور کے مقابلے میں کہیں مختصر تھا۔ یہ مغربی ایشیا اور افریقہ کے کچھ حصوں میں 3000 سالوں سے لے کر ہندوستان اور سری لنکا میں 1000 سالوں تک چلا۔ باریک آلات کے استعمال کے علاوہ وسطیٰ حجری

دور کے لوگوں نے شکار کرنے کے لیے تیر کمان، اور خوراک جمع کرنے میں نہایتی کھانے کے لائق اشیاء جیسے جڑوں اور قند کی متعدد اقسام ڈھونڈ نکالیں۔ انہوں نے ہزاروں تصویریں بنائیں جن سے ان کے جمالیات کے ذوق یا احساس حسن کا پتا چلتا ہے۔ ساتھ ہی یہ بھی پتا چلتا ہے کیسے انہوں نے اپنی زندگی گزارنے کے لیے تکنیکی آلات، گزارے پر مبنی معیشت (Subsistence Economy) کے طریقوں، تہذیب کی مادی اشیاء، سماجی تنظیم اور مذہب کو ترقی دی۔

8.4.1 ہندوستانی وسطی حجری دور کے مقامات (Indian Mesolithic Age Sites)

باریک آلات اور دوسرے وسطی حجری آلات کو سب سے پہلے اے۔سی۔ کارلائل (A.C. Carlyle) نے دریافت کیا جس کا ذکر ہم پہلے بھی کر چکے ہیں۔ انہوں نے اتر پردیش کے مرزا پور ضلع کی چٹانی پناہ گاہوں میں باریک اوزاروں، چٹانی تصویروں، پینے کے نشان والے رنگ کے ٹکڑوں (Pigment pieces)، انسانی پنچروں، مویشیوں کی ہڈیوں، راکھ اور کونسلے کے ٹکڑوں کی دریافت کی۔



تصویر: 8.1: ہندوستانی وسطی حجری آلات

انہوں نے نیزے، تیر کمان، اور کٹارسے جنگلی جانوروں کا شکار کرتے دکھاتی تصویروں کی بھی کھوج کی۔ وسطی حجری دور کی زندگی کو عیاں کرتے اس فنی نمونے کی یہ پہلی دریافت تھی جس نے آگے چل کر اتر پردیش، آندھرا پردیش میں کرنول غاروں، جنوبی ہند اور گجرات کے بڑے مقامات پر تحقیق کی راہ ہموار کی۔ وسطی حجری دور کے مقامات شمال مشرق کو چھوڑ کر لگ بھگ پورے ہندوستان میں پائے جاتے


ہیں۔ یہاں تک کہ یہ گنگا کے میدانی علاقوں، جہاں پتھر کے وسائل کم ہیں، وہاں بھی پائے جاتے ہیں۔ اس سے یہ ظاہر ہوتا ہے کہ وسطیٰ حجری دور کے خانہ بدوشوں نے پورے برصغیر میں اپنی توسیع کی۔ ماقبل تاریخ کے بیس لاکھ سالوں میں ایسا پہلی بار ہوا تھا۔
وسطیٰ حجری عہد سے متعلق اہم مقامات مندرجہ ذیل ہیں؛

- راجستھان میں گنیشور، باگور، تلوڑا۔
- گجرات میں لنگھ نانج، انج، ولاسنا، ہرپورا، دیونموری، ڈھیکو اڈلو، ترسنگ۔
- مہاراشٹر میں پٹنے، پچاڑھاٹ، کھنبا۔
- اتر پردیش میں مورخانہ، لوکھانیا، باگھائی کھار، سرانے ناہر رائے، مہادھا، دامادا، چوپانی مانڈو، بیدھاپت پر یہوا۔
- مدھیہ پردیش میں پنج مڑھی، آدم گڑھ، پتی کرار، بھیم بیٹکا، باگھور، II باگھور III، گھانگھریا۔
- بہار میں پیسرا۔
- اڑیسہ میں کچائی۔
- مغربی بنگال میں بیربھان پور۔
- آندھرا پردیش میں مچھاتلا چنٹا منوگوی، گوری گنڈم۔
- کرناٹک میں سنگن کلو۔
- کیرل میں تروملائی۔

مندرجہ بالا سبھی مقامات وقت کے تعین اور مادی تہذیب کے اعتبار سے وسطیٰ حجری دور سے متعلق ہیں۔ کھدائی کے ان مقامات سے ہمیں اوزاروں کی تکنیک، مادی باقیات، دفنانے کے طریقے، جسمانی باقیات، ہند فین کے متعلق رسومات، فن اور کونکے کے ٹکڑے حاصل ہوتے ہیں جن سے اس عہد کے بارے میں معلومات ملتی ہے۔ ہمارے پاس لگ بھگ بیس مقامات سے 60 کے آس پاس ریڈیو کاربن اور تھر مولیو منسنس تعین وقت کے طریقوں سے حاصل شدہ تاریخیں موجود ہیں۔ ان سے یہ معلوم ہوتا ہے کہ وسطیٰ حجری دور کے لوگ دس ہزار ق۔ م سے دو ہزار ق۔ م کے درمیان میں رہتے تھے۔ یہ لوگ خانہ بدوشی کی زندگی گزارتے تھے اور شکار کی تلاش میں ایک جگہ سے دوسری جگہ ہجرت کرتے تھے۔ اس کے باوجود قدیم حجری دور کے مقابلے اب یہ متعدد جگہوں پر پہلے سے زیادہ قیام کرنے لگے۔ اس قیام کی مدت میں وہ شکار سے متعلق اپنے خیالات کو قیام گاہوں کی دیواروں پر تصویریں بنا کر ظاہر کرتے تھے۔ اس طرح کی متعدد تصاویر غاروں کی دیواروں اور چٹانوں پر پائی گئی ہیں، جن کو ہم ذیل میں مزید تفصیل سے بیان کریں گے۔

8.5 وسطیٰ حجری فن (Mesolithic Art)

متعدد غاروں اور کھلی چٹانوں سے قدیم فنی باقیات حاصل ہوئے ہیں۔ یہ وہ مقامات تھے جہاں ہمارے پیشروؤں نے اپنا ٹھکانہ بنایا۔ اس طرح کی فنی باقیات کو حجری فن یا قدیم آرٹ کہا جاتا ہے۔ اسے چٹانی تصویر (Petrograph)، یا چٹانی کتبے (Petroglyph) بنا یا۔



تصویر: 8.2: حجری دور کا ہندوستان

کے طور پر دیکھا جاتا ہے۔ ان چٹانی کتبوں یا تصویروں سے انسانی دماغ کے ارتقا کو سمجھنے کا ایک انوکھا موقع حاصل ہوتا ہے اور ماحولیاتی ڈھانچے میں سماج کی مادی تہذیب کے مطالعے کے ماخذ بھی ملتے ہیں۔

یہ ابھی تک واضح نہیں ہے کہ ہومو اریکتس (Homo Erectus) ہماری پیشرو انسانی نسل، زیریں قدیم حجری دور کے دوران

اوزار سازی کے فن میں ترقی حاصل کر پائے تھے یا نہیں، حالانکہ انہوں نے کافی بہتر اور عمدہ پتھر کے اوزار بنائے تھے جو نرمد اگھاٹی کے جماؤ میں دیکھے گئے ہیں۔ فطری طور پر یہ اوزار فائدے مند ہونے سے کہیں زیادہ تھے اور یہ یقیناً ہی خوبصورتی کی مثال تھے۔ وسیع پیمانے پر دیکھا گیا ہے کہ لگ بھگ ڈیڑھ لاکھ سال پہلے زیریں قدیم حجری عہد کے دوران جدید انسانی نسل ہو مو سیپینس کے ابھرنے کے ساتھ ہی انسانی دماغ کی وسعت اور دانائی میں تیزی سے اضافہ ہوا۔ سیپین کے لفظ کا مطلب ہی دانا یاد اُنش مند ہوتا ہے، اسی لیے ہو مو خاندان کی اس شاخ کا نام ہی اس کی عقل مندی کی بنا پر ہو مو سیپینس رکھ دیا گیا۔ ہو مو سیپینس نے بہت جلد ہی خیالات اور اظہار کے بہترین غیر جسمی طریقوں کو اختیار کر لیا۔ اگلے حجری دور میں جسے وسطی حجری دور بھی کہا جاتا ہے، اس صلاحیت میں مزید بہتری آئی، جس میں عملی، سماجی اور تہذیبی جدیدیت کا اظہار وسطی حجری دور کی منظر کشی، مختلف اقسام کے فنون اور فنی مہارتوں کی شکل میں ہوا۔

8.5.1 وسطی حجری فن کے مقامات (Mesolithic Art Sites)

حجری فن (آرٹ) کے مقامات وسیع طور پر شمال، مغرب، مشرق اور سیدھے لداخ سے لے کر جموں کشمیر، منی پور، ہماچل پردیش سے ہندوستان کے جنوبی حصوں تا مل ناڈوا اور کیرل تک پھیلے ہوئے ہیں، لیکن اس کے زیادہ تر مقامات وسطی ہندوستان میں بنیادی طور پر چھتیس گڑھ، جھارکھنڈ، مدھیہ پردیش اور اڑیسہ میں ہیں۔ ایسا اس خطے کے انوکھے جغرافیائی ماحول کے سبب ہے، جس سے وسطی ہندوستان کے پٹھاری علاقوں میں قدیم انسانی تہذیب کی نشوونما میں مدد ملی۔ وندھیہ اور درمیانی نرمد اگھاٹی کی سرحد، ست پڑا پہاڑی علاقوں میں، جہاں حجری دور کے انسان کا ارتقا ہوا سب سے زیادہ تعداد میں پتھر کے دور کے فنی مقامات ہیں۔ وندھیہ چل اور ست پڑا پہاڑی سلسلہ اس طریقے سے ٹوٹا پھوٹا اور بکھرا ہوا ہے، جس کی وجہ سے قدرتی طور پر بڑے بڑے پہاڑوں میں چٹانی پناہ گاہیں اور غار بن گئے ہیں۔ ان پناہ گاہوں پر قدیم شکاریوں، خانہ بدوشوں اور چرواہوں کے ذریعے آسانی سے قبضہ کیا گیا، جن کی نسلیں جیسے کہ گوڑ، مرہا، کورکو، بھیل وغیرہ آدی واسی گروہ آج بھی تھوڑی بہت کھیتی کر کے اپنے روایتی طریقے سے جیتے ہیں۔ وندھیہ چل علاقے میں بھیم بیٹکا چٹانی پناہ گاہ اور ست پڑا پہاڑی سلسلے میں آدم گڑھ اور پنچ مڑھی، حجری دور سے متعلق سب سے اہم فنی مقامات مانے جاتے ہیں۔ اس کے علاوہ چھتیس گڑھ میں درکی چٹان اور جھارکھنڈ کے ہزاری باغ، گرڈیہ، کوڈمڑ اور چتر اعلا تے میں متعدد ایسے فنی مقامات ہیں جو حالیہ دنوں میں ڈاکٹر اے۔ کے۔ پرساد (Dr.A.K.Parsad) کی کوششوں سے تھوڑے مشہور ہوئے ہیں۔ بھیم بیٹکا، پنچ مڑھی اور آدم گڑھ قدیم حجری دور سے ہوتے ہوئے وسطی حجری دور، جدید حجری دور، کانسے کے دور اور ابتدائی تاریخی دور تک پرانے ہیں۔

8.5.2 بھیم بیٹکا (Bhimbetka)

حجری دور کا مقام بھیم بیٹکا، مدھیہ پردیش کے رائے سین ضلعے میں شمال میں $22^{\circ}56'$ ڈگری طول البلد اور مشرق میں $77^{\circ}36'$ ڈگری عرض البلد پر بھوپال سے 45 کلومیٹر جنوب میں اور ہوشنگ آباد سے 30 کلومیٹر شمال مغرب میں واقع ہے۔ بھیم بیٹکا، آدی واسیوں کے گاؤں بھین پور کے نزدیک ایک بڑی چٹانی پہاڑی کا نام ہے۔ یہ پہاڑی وسطی ہندوستان کی سال بہ سال جھڑنے والے درختوں سے ڈھکی ہوئی وندھیہ چل پہاڑیوں کا حصہ ہے۔ یہ پہاڑی ایک مربع کلومیٹر علاقے پر مشتمل ہے، جس میں ماقبل تاریخ کی تقریباً 800 چٹانی پناہ گاہیں اور

غار ہیں۔ جہاں ایک طرف سبھی پناہ گاہوں میں ماقبل تاریخ سے لے کر دور وسطیٰ تک کی تصاویر ہیں، ان میں سے کچھ پناہ گاہوں میں پتھر کے اوزار اور برتن، تانبے اور لوہے کے آلات، پتھر کے منکے، سیلکھڑی (Steatite) اور کچی مٹی کے برتن، جانوروں اور انسانوں کی ہڈیوں کے باقیات اور دیگر اشیا گزشتہ انسانوں کی رہائش کے ثبوت کے طور پر پائے جاتے ہیں۔ یہ مقام تھوڑی دور سے ایک عظیم قلعہ بند پستے کی طرح دکھائی دیتا ہے۔ بھیم بیٹکا کی آدھے سے زیادہ تصویروں والی چٹانی پناہ گاہوں تک پہنچا جاسکتا ہے، لیکن باقی دوسروں تک گھنے جنگل میں جنگلی جانوروں کے ہونے کے سبب پہنچنا ممکن نہیں۔

8.5.2.1 وجہ تسمیہ (Reason for Naming)

بھیم بیٹکا کی عظیم چٹانوں کا نام مہا بھارت کے طاقتور کردار بھیم کے نام پر رکھا گیا۔ لفظی طور پر بھیم کی بیٹھنے کی جگہ (بھیم بیٹھک)۔ اس کے بارے میں مانا جاتا ہے کہ بھیم نے دوسرے پانڈو بھائیوں کے ساتھ ان غاروں میں قیام کیا تھا۔ بھیم بیٹکا کا پہلا تذکرہ ہندوستانی محکمہ آثار قدیمہ کے ریکارڈ (1888) کے ذریعے ایک بودھ مقام کے طور پر ہوا۔ حالانکہ اس کی چٹانی تصاویر کی دریافت-1957 58 میں اجین کے ایک ماہر آثار قدیمہ ڈاکٹر وشنو واکانکر (Dr. Vishnu Wakankar) کے ذریعے کی گئی۔ بھیم بیٹکا کی پہاڑیاں ابرق (Quartzite) اور ریتیلے پتھر (Sandstone) کی ہیں۔ بھیم بیٹکا اور اس کے گرد و نواح میں 1000 ملی سے بھی زیادہ سالانہ بارش ہوتی ہے۔ اس کی وجہ سے پہاڑیاں سبزہ سے بھرپور رہتی ہیں۔ نزدیک میں ہمیشہ جاری رہنے والے چشموں کے علاوہ بہت سے دوسرے آبی ذرائع ہیں جن کا ماضی میں استعمال ہوتا تھا۔ یہ مقام آج بھی انواع و اقسام کی پیڑ پودوں کے لیے جانا جاتا ہے۔ کم سے کم تیس طرح کے ایسے پودے پائے گئے ہیں، جن کا استعمال قند مول، جڑوں اور پھلوں کے طور پر ہوتا ہے۔

ہرن جنگلی سور نیل گائے چیتا بھیڑ یا خرگوش اور لومڑی جیسے جانور عام طور پر پائے جاتے ہیں۔ ندیوں میں وافر مقدار میں مچھلی ملتی ہے۔ ماقبل تاریخ میں حالات ضرور تھوڑا الگ رہے ہوں گے، لیکن پھر بھی اس وقت پیڑ پودوں اور حیوانوں کی بہتات رہی ہوگی۔ ان پہاڑیوں میں اوزار بنانے کے لیے بڑے پیمانے پر سلیکا پتھر موجود تھا۔ بھیم بیٹکا سے کچھ کلو میٹر جنوب میں بھی سلیکا پتھر کے ماخذات ملے ہیں، جن کا استعمال اوزار یا آلات بنانے میں کیا جاتا تھا۔ اسی سبب سے ماضی میں بھی یہ مقام شکاریوں اور خوراک جمع کرنے والوں کو اپنی طرف مائل کرتا تھا۔ رہنے، کھانے پینے اور اوزار بنانے کے تمام ذرائع یہاں موجود تھے۔ یہاں زیادہ تر اوزار پیلے سلیکا پتھر سے بنائے جاتے تھے۔ حالانکہ کچھ اوزار سیاہی مائل سلیکا پتھر سے بھی تیار کیے جاتے تھے جو مقامی طور پر موجود نہیں تھے اور ممکنہ طور پر دور دراز علاقوں سے منگوائے جاتے تھے۔ شکاری اور خانہ بدوش گروہ بارش کے موسم میں بھیم بیٹکا پہاڑیوں کے نزدیکی چٹانی پناہ گاہوں میں باریک چلے جاتے تھے۔

8.5.2.2 کھدائیاں اور انکشافات (Excavations and Discoveries)

بی ایس ونکا کرنے 7 اور وی این مشرانے 3 چٹانی پناہ گاہوں کی کھدائی کی ہے۔ ایک پناہ گاہ IIF-24 یاہال نماغار میں ونکا کر کو قدیم ماقبل اشولی اور اشولی تہذیب کے کاٹنے اور چیرنے پھاڑنے کے اوزار ملے ہیں۔ دوسری پناہ گاہ IIF-28 میں انہیں اشولی رہائشی علاقے کو

گھیرنے والی ایک دیوار ملی جو بڑے بڑے پتھروں سے بنی ہوئی تھی۔ دیگر کئی پناہ گاہوں میں انہیں وسطی قدیم حجری دور، بالائی قدیم حجری دور، وسطی حجری دور، ابتدائی تاریخی دور اور دور وسطی سے متعلق اوزار ملے ہیں۔ کچھ پناہ گاہوں میں انسانی ہڈیاں ملیں جو سنگوارہ (Fossil) بن چکی تھیں۔ وی این مشرانے مندرجہ ذیل تین پناہ گاہوں کی کھدائی کی ہے

1 - IIF-15

2 - IIF-23

3 - IIB-33


ان میں IIF-23 بنیادی طور پر وسطی حجری دور کی ہے۔ یہ وسطی حجری رہائش گاہ پتھروں کی دیواروں اور چٹانوں سے دو مختلف ڈھانچوں میں منقسم ہے۔ جہاں ماقبل وسطی حجری اوزار سنگ خارا سے بنے تھے، وسطی حجری دور کے اوزار بلوری ساخت کے سلیکا پتھروں سے بنائے گئے تھے۔ زمینی درجہ بندی (Stratification) کے مطابق دوسرے درجے کی قبر سے حاصل شدہ ہڈیوں کو پناہ گاہ کے فرش پر رکھا گیا ہے۔ IIF-13 پناہ گاہ سے چولہے کی راکھ، چاک پر بننے مٹی کے برتنوں کے ٹکڑے، باریک اوزار اور پتھر کے اوزار و آلات حاصل ہوئے ہیں۔

چٹانی پناہ گاہ IIF-33 میں 1.5 کی رہائشی تہ (جو انسانوں کے رہنے اور ان کے ذریعے چھوڑے گئے سامان کی وجہ سے بن جاتی ہے) ملی ہے اور اس کا خصوصی تعلق وسطی حجری دور سے ہے۔ اس جہی ہوئی تہ سے بہت عمدہ الجبرائی شکل کے سنگ خورد سے بنے چھوٹے اوزار (Microlith) ملے ہیں، جیسے متعدد پینے کے پتھر، کچھ گھسے ہوئے بارہ سنگھوں کے سینگ اور ہڈیوں کے اجزا اور کچھ زعفرانی رنگ کے ٹکڑے وغیرہ۔ ان سبھی کا تعلق پہلے درجے کی قبروں سے تھا، جو ایک دوسرے کے اوپر تھیں۔ اس تہ سے بہت سا کونلا بھی ملا ہے جس کا استعمال PRL اور BSIP تجربہ گاہوں میں وقت کے تعین کے لیے کیا گیا ہے۔ دو ہزار سے آٹھ ہزار سال پہلے کی متعدد تاریخی اسی کوئلے سے معلوم ہوئی ہیں۔ ان سبھی پناہ گاہوں سے وسطی حجری دور کے شکاری/غذا اکٹھا کرنے والے اور رہائش پذیر کسانوں کے درمیان آپسی تعلق کے ثبوت ملے ہیں۔ ان ثبوتوں میں تانبے کے اوزار، منقش برتن، پتھر، سیلکھڑی، ٹیراکوٹا یا پکی مٹی، عقیق پتھر اور سنگ فیروزہ کے مسکے، سپ کے چوڑیاں، چینی مٹی اور شیشے شامل ہیں۔

8.5.2.3 وسطی حجری عہد کی مصوری (Mesolithic Painting)

بھیم بیٹکا کی 642 چٹانی پناہ گاہوں میں سے 400 تصاویر، نقاشی، کندہ کاری اور مصوری کے نمونے ملے ہیں۔ یہ تصویریں ہندوستانی برصغیر کی انسانی زندگی کے سب سے قدیم نشانوں کو ظاہر کرتے ہیں۔ بھیم بیٹکا چٹانی پناہ گاہ میں دور وسطی سے لے کر بالائی قدیم حجری دور کے انسان رہا کرتے تھے، جس کا ثبوت یہاں کے پتھروں کے اوزاروں سے ملتا ہے۔ ان علاقوں میں قدیم دور سے آدی واسی آج بھی رہتے آ رہے ہیں۔ 2003 عیسوی میں یونیسکو (UNESCO) کے ذریعے اسے عالمی امانت کی شکل میں اہمیت کا حامل مقام مانا گیا ہے۔

سو مناتھ چکرورتی اوریشودھرا متھ پال کے خیال میں بھیم بیٹکا میں ایک اندازے کے مطابق لگ بھگ 6214 چٹانی فنی نمونے ہیں۔ کچھ پناہ گاہ جیسے، زو-راک (Zoo-Rock)، وانڈ بور (Wild Boar)، کریب (Crab IIF-9)، اور رنگ محل خصوصی طور پر تصاویر سے مالا مال ہیں۔ یہ تصویریں چٹان کی دیواروں، خالی جگہوں اور چھتوں پر پائی گئی ہیں۔ یہ لال، سفید، پیلے اور کہیں کہیں کالے رنگوں سے بنائی گئی ہیں۔ بھیم بیٹکا کی تصویروں میں علاحدہ جانوروں کی تصویروں کے علاوہ انسانی تصویروں کے ساتھ میں بھی جانوروں کے جھنڈ کی اکثریت ہے۔ یہ مختلف اقسام کے جانوروں کو نمایاں کرتے ہیں، جس میں بیل، گائے، بھینس، نیل گائے، کالا ہرن، بارہ سنگھا، سانہر، چیتل، ہاگ ہرن، بارکنگ ہرن، ہاتھی، گینڈا، باگھ، چیتا، لکڑ بگھا، بھیڑیا، سیار، لومڑی، سیہی، بندر اور چوہے شامل ہیں۔ ان کو اکیلے یا گروہوں میں بیٹھے، کھڑے، چلتے اور دوڑتے ہوئے دکھایا گیا ہے۔ ان جانوروں کی تصویر کشی میں حیثیت اور توانائی ہے۔ یہ حرکت پذیر اور زندہ دکھائی دیتے ہیں۔



تصویر: 8.3 بھیم بیٹکا کی دیواروں پر چٹانی تصاویر (www.googleimages.com)

بھیم بیٹکا میں گروہوں کے درمیان جدوجہد کی نمائندگی کرنے والی تصویروں میں تیر اندازوں کے شکار کے مناظر کا سلسلہ قابل ذکر ہے۔ شکار کی تصویروں میں بھالے، ڈنڈے، تیر اور کمان، متعدد طرح کے جال، مچھلی پھنسانے کے کانٹے، جڑوں کو کھودنے اور شہد نکالنے والے جال جیسے اوزار اور آلات ملتے ہیں۔ چھوٹے چھوٹے جانور تھیلے اور ٹوکری میں رکھ کر کندھوں یا پیٹھ پر لٹکا کر رہنے کے ٹھکانوں میں لائے

جاتے تھے۔ یہاں پر جنگلی سوروں جیسے مقدس مانے جانے والے جانوروں کی تصویر بھی ملتی ہے جو کئی پناہ گاہوں میں پائی گئی ہے۔ بعد کی تصاویر میں انسانی تصویر اور روایتی یا مذہبی علامتوں اور سپیوں پر کتوں کے ساتھ ساتھ الجبرائی اشکال بھی ملتی ہیں۔ رقص اور کشتی نمابالوں کی سجاوٹ کے ساتھ گھڑ سواری کرتے، شہد اکٹھا کرتے، مچھلی پکڑتے اور جنگلی سوروں کا شکار کرتے جنگجوؤں کو بھی دکھایا گیا ہے۔ ان تصاویر میں سینگ، پائپ، ڈھول اور نقارے جیسے موسیقی اور رقص کے آلات کا مظاہرہ ہوتا ہے۔ ہم ہاتھ اٹگوٹھے اور انگلیوں کے نشانات کو بھی دیکھ سکتے ہیں۔ کل ملا کر ان کی موجودہ دور میں حاشیہ پر رہنے والے شکاری اور خوراک جمع کرنے والے گروہوں کے نظام زندگی کے ساتھ مشابہت دیکھنے کو ملتی ہے۔ یہ تصویر مختلف سطحوں میں لال اور سفید رنگوں کو ظاہر کرتی ہے۔ ہرے رنگ کی تصویروں کو قدیم ترین مانا جاتا ہے، جب کہ ہیملٹھ (لال رنگ) کا استعمال عام بات تھی۔ قدیم ترین سطح زیادہ تر جنگلی جانوروں کی تصویروں کو ظاہر کرتی ہے جو یا تو لال یا ہرے / سفید رنگ سے رنگے گئے ہیں۔ ممکنہ طور پر کونکے یا میٹگنیز سے کالے رنگ کو بنا کر اسے دوسرے رنگوں کے بعد استعمال کیا جاتا تھا۔

8.5.2.4 ان تصویروں کو کیوں بنایا گیا (Why These Paintings Were Made)

یہ مانا جاسکتا ہے کہ ان تصویروں کا استعمال غاروں کو سجانے اور تفریح طبع کے لیے ہوا ہو۔ کے۔ ایل۔ کامت مانتے ہیں کہ ان میں سے کئی تصویریں منصوبہ بند طریقے سے نہیں بنائی گئی تھیں۔ یہ تصویریں ظاہر کرتی ہیں کہ پرانی تصاویر کو مٹانا یا ختم کرنا بھی ضروری نہیں سمجھا گیا۔ ان خطی تصاویر (Line Graph) کو ایک کے بعد ایک، ایک دوسرے کے اوپر بنایا جاتا رہا۔ ہم انہیں ان کے رنگ اور طرز سے الگ کر سکتے ہیں۔ زیادہ تر ان کا استعمال مصیبتوں سے بچاؤ کے لیے اور مافوق الفطرت طاقتوں کے سامنے عقیدت ظاہر کرنے کے لیے کیا گیا، کیوں کہ لال ہرے اور سفید رنگوں کا استعمال مردہ اشخاص کو سجانے کے لیے کیا گیا تھا۔ تصویروں کو بنانے میں طرز یا ساخت کے مطابق انگلیوں، پنکھوں، مور پنکھوں یا ساہی کے کاٹوں کا استعمال کیا گیا۔ اظہار رائے کی مکمل آزادی کے ساتھ ماقبل تاریخ کے لوگوں نے اپنے رہن سہن کو اچھے ڈھنگ سے ظاہر کیا، جس میں دو یا تین بار میں ہی ہاتھ کے اشاروں سے پھر بعد میں علامات کے ذریعے جانوروں اور پرندوں کو بنایا گیا۔ کچھ تصاویر ایک دم سیدھی لکیر میں ہیں، جب کہ کچھ کو باریکی سے بنایا گیا ہے۔ دلچسپ بات یہ ہے کہ بھیم بیٹکا میں کندہ اشکال، وسطی ہندوستان میں پیچ مڑھی اور دیگر مقامات کی بنسبت لگ بھگ نہ کے برابر ہیں۔

8.5.2.5 وسطی حجری فنی تخلیقات کی درجہ بندی (Classification of Mesolithic Artifacts)

وسطی حجری عہد سے متعلق بھیم بیٹکا سے حاصل ہونے والی ان تصاویر میں مختلف رنگوں کا استعمال کیا گیا ہے۔ ان رنگوں کو قدرتی طور پر مختلف دھاتوں کو پیس کر بنایا جاتا تھا جس میں پودوں کے رس کے ساتھ جانوروں کا خون ملا جاتا تھا۔ لال رنگ کو آرن آکسائیڈ سے، سفید کو چونا پتھر سے اور ہرے رنگ کو ہرے چقماق پتھر سے سے بنایا جاتا تھا۔ کچھ تصاویر ایک ہی رنگ میں (Monochrome) جب کہ دوسری تصاویر متعدد رنگوں میں (Polychrome) ہیں۔ ان تصاویر میں بہت ساری سرگرمیوں کو دکھایا گیا ہے، ساتھ ہی جنس پر مبنی تقسیم محنت کو بھی ظاہر کیا گیا ہے۔ مرد شکار کرتے اور عورتیں کھانا بناتے اور خوراک جمع کرتے دکھائی دیتیں ہیں۔ یثودھرا متھ پال اور دیگر دانش وروں نے علی الترتیب 9 مراحل کا ذکر کیا ہے جو کہ حسب ذیل ہیں؛

1- ماقبل تاریخ

پہلا مرحلہ: بڑے جانوروں (بھینس، ہاتھی، بڑی بلی اور جنگلی مویشی) کی حد بند اور جزوی طور پر الجبرائی اور پیچیدہ مسلسل نقوش والی تصاویر بنائی گئی ہیں۔

دوسرا مرحلہ: فطرت اور زندگی سے بھرپور جانوروں اور انسانوں کی چھوٹی تصاویر بنائی گئیں، جن میں زیادہ تر گروہوں میں شکاری ہرن کا شکار کرتے ہوئے دکھائے گئے۔ اس کے علاوہ (s) شکل والے مکعب میں لال، سفید اور ہرے رنگ اور ناپختہ انسانوں کی تصویریں بنائی گئی ہیں۔

تیسرا مرحلہ: افقی دھاریوں اور انسانوں کے ساتھ بڑی جسامت کے جانور دکھائے گئے ہیں۔
چوتھا مرحلہ: منظم اور آسان شکلیں بنائی گئیں۔

پانچواں مرحلہ: سجاوٹی طرز اختیار کیا گیا، جس میں لمبے سینگوں والے جانوروں کے جسموں کو چھتہ نما آڑی تر چھبی، دائرہ نما اور چوکور نقوش میں سجانے کے ساتھ ساتھ باریک پتی لکیروں سے ان کا خاکہ کھینچا گیا۔

2- عبوری دور

چھٹا مرحلہ: پہلے سے بے حد مختلف روایتی اور منظم طریقے سے سخت جان پیروں کے ساتھ ایک مستطیل میں جانوروں کا جسم بنایا گیا۔ کبھی کبھار اوپر کے حصہ میں سینگ اور سانڈ کی پشت پر کو بڑ ظاہر کرتے ہوئے نیل گاڑی اور رتھ کے ساتھ جتے ہوئے نیل دکھائے گئے۔

ساتواں مرحلہ: گاڑھے لال اور سفید رنگ میں گھڑ سوار، نیل بان، ناپنے والوں کے گروہ کی تصاویر بنائی گئی ہیں، لیکن ساتھ ہی فنی مہارت کا زوال دکھنے لگا ہے۔

آٹھواں مرحلہ: حد بند اور سفید رنگ سے بھری ہوئی تصاویر میں سپاہیوں کا جلوس، ہاتھیوں اور گھوڑوں پر سوار نیزہ اٹھائے ہوئے سردار، تلوار اور تیر کمان سے مسلح جنگجو، مستطیل یا گول ڈھال اور سبجے ہوئے گھوڑے دکھائے گئے ہیں۔

نواں مرحلہ: اس میں الجبرائی طرز سے انسانی تصاویر اور ڈیزائن بنائے گئے، ساتھ ہی معروف مذہبی علامتوں کا استعمال کیا گیا۔

8.6 اکتسابی نتائج (Learning Outcomes)

علم بشریات کے مختلف نظریات کی مدد سے ہم ماقبل تاریخی سماج کے شکاری گروہوں کا مطالعہ علم آثار قدیمہ کی بنیاد پر کر سکتے ہیں۔
قدیم حجری دور اور وسطی حجری دور سماجی ارتقا کے شکار اور خوراک جمع کرنے والے مرحلے کو پیش کرتے ہیں۔ سنگوارہ (Fossil) کے باقیات سے قدیم حجری دور اور وسطی حجری دور کے زندگی گزارنے کے طریقوں کے بارے میں اہم معلومات ملتی ہے۔ وسطی حجری ثقافت دس ہزار ق۔م کے آس پاس شروع ہوئی، جسے مابعد برفانی دور کی تہذیب بھی کہا جاتا ہے۔ یہ قدیم حجری اور جدید حجری دور کے بیچ کی کڑی ہے۔ باریک آلات (Microlith) کا استعمال اس کی اہم خصوصیت تھی، جو ترقی یافتہ تکنیک کے ذریعے سلیکا سے بنے چھوٹے مخلوط پتھر کے اوزار ہیں۔

وسطی جبری دور کے دوران لوگ چھوٹے جانوروں کا شکار اور مچھلی پکڑنا شروع کر چکے تھے۔

بھیم بیٹکا مصوری، وسطی جبری دور کی چٹانی تصویر سازی کا بہترین نمونہ پیش کرتے ہیں۔ ہرن چیتا تیندوا باغ ہاتھی گینڈا بارہ سنگھا چیتا اور گلہریوں جیسے جانوروں کی تصویریں بنائی گئی ہیں۔ مختلف اقسام کے پرندے مچھلیاں مینڈک چھپکلیوں، کیڑوں اور بچھوؤں کے ساتھ ساتھ کیڑوں کی بھی تصاویر ملتی حالانکہ کسی بھی سانپ کو نہیں دکھایا گیا ہے۔ جبری آرٹ ایک بے شک قیمتی ثبوت ہے جس سے اس دور کی زندگی اور سرگرمیوں کے بارے میں معلومات ملتی ہے۔ وسطی جبری دور کے لوگوں نے قدیم دور کے لوگوں کے مقابلے میں زیادہ تعداد میں مختلف ماحولیاتی علاقوں کا استعمال کیا ہے۔ راجستھان میں باگور اور ہوشنگ آباد کے نزدیک آدم گڑھ گھاٹی کے وسطی جبری دور کے مقامات سے بھیڑ بکری اور دوسرے پالتو جانوروں کی ہڈیوں کے باقیات حاصل ہوئے ہیں۔ بھلے ہی ان ثبوتوں کے اوپر سوال کھڑے کیے گئے ہوں لیکن ہم یہ مان سکتے ہیں کہ اس دور سے مویشی پالنے کی شروعات ہو گئی ہوگی۔

8.7 کلیدی الفاظ (Key Words)

علم بشریات	:	علم آثار قدیمہ کی وہ شاخ جو گروہوں کے رہن سہن اور ان کے برتاؤ کا مطالعہ کرتی ہے، تاکہ قدیم گروہوں سے متعلق آٹاری شواہد کی وضاحت کر کے ان کی گزشتہ زندگی کے بارے میں پتہ لگایا جاسکے۔
فلور اور فاؤنا	:	مخصوص دور اور مقام کی سبھی نباتات اور حیوانات
شکار	:	جنگلی جانوروں، مچھلیوں اور پرندوں کو کھانے کے لیے پکڑنا۔
In Situ	:	اپنے حقیقی مقام پر، جسے اس کی جگہ سے ہٹایا نہ گیا ہو۔
مستطیل	:	جس کے کوئی بھی دو کونے برابر ہوں۔

8.8 نمونہ امتحانی سوالات (Model Examination Questions)

8.8.1 معروضی جوابات کے حامل سوالات (Objective Answer Type Questions)

1. ہولو سین دور کو کس بات کے لیے جانا جاتا ہے؟
2. وسطی جبری دور کی دریافت کس نے کی؟
3. Stratified سے آپ کیا مراد لیتے ہیں؟
4. وسطی جبری دور کے سب سے اہم اوزار کون سے ہیں؟
5. کانٹے دار برچھیوں (Harpoons) کو بنانے کے لیے بنیادی طور پر کس چیز کا استعمال کیا جاتا تھا؟
6. ہندوستانی وسطی جبری دور کے کسی دو مقامات کے نام بتائیے۔

7. Petrograph کا کیا مطلب ہے؟
8. کس سال میں بھیم بیٹکا کو یونیسکو کے ذریعے عالمی امانت تسلیم کیا گیا؟
9. بھیم بیٹکا کی کھدائی کرنے والے دو لوگوں کے نام بتائیے۔
10. چٹائی تصاویر میں لال رنگ کے لیے کس چیز کا استعمال کیا جاتا تھا؟

8.8.2 مختصر جوابات کے حامل سوالات (Short Answer Type Questions)

1. بھیم بیٹکا میں وسطی حجری فنی تخلیقات کی درجہ بندی پر ایک نوٹ لکھیے۔
2. چٹائی تصاویر بنانے کے ممکنہ اسباب بیان کیجیے۔
3. ہندوستانی وسطی حجری فن کے مقامات پر ایک مختصر مضمون لکھیے۔
4. بھیم بیٹکا نام رکھنے کی وجوہات بیان کیجیے۔
5. ہندوستانی وسطی حجری مقامات کے بارے میں ایک نوٹ لکھیے۔

8.8.3 طویل جوابات کے حامل سوالات (Long Answer Type Questions)

1. بھیم بیٹکا کی حجری آرٹ پر کن نمونوں کا غلبہ ہے؟ تفصیل سے بتائیے۔
2. ہندوستانی وسطی حجری دور کے آلات، اقسام اور تکنیک پر ایک تفصیلی مضمون لکھیے۔
3. ہندوستانی وسطی حجری فن کا تفصیلی جائزہ لیجیے۔

8.9 مزید مطالعے کے لیے تجویز کردہ کتابیں

(Suggested Books for Further Readings)

1. Chakravarti, Ranabir, Exploring Early India, Macmillan, Delhi, 2013.
2. Jha, D N. Ancient India: In Historical Outline. Manohar, New Delhi, 2019.
3. Singh, Upinder. A History of Ancient and Early Medieval India: From the Stone Age to the 12th Century, Pearson, Noida, India, 2019.
4. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

اکائی 9- جدید حجری دور

(Neolithic Age)

	اکائی کے اجزا
تمہید	9.0
مقاصد	9.1
جدید حجری دور کا آغاز	9.2
عالمی تناظر	9.2.1
جدید حجری دور نام کیوں پڑا	9.2.2
ہندوستان میں جدید حجری دور	9.2.3
زمانی ترتیب	9.2.3.1
جنوبی مقامات	9.2.3.2
شمالی مقامات	9.2.3.3
اکتسابی نتائج	9.3
کلیدی الفاظ	9.4
نمونہ امتحانی سوالات	9.5
معروضی جوابات کے حامل سوالات	9.5.1
مختصر جوابات کے حامل سوالات	9.5.2
طویل جوابات کے حامل سوالات	9.5.3
مزید مطالعے کے لیے تجویز کردہ کتابیں	9.6

9.0 تمہید (Introduction)

قدیم حجری عہد اور وسطیٰ حجری عہد کے بعد، جدید حجری دور (Neolithic Age) کا آغاز ہوتا ہے۔ جدید حجری عہد کئی معنوں میں لاکھوں سال پر مشتمل پچھلے ادوار سے بے حد مختلف ہے۔ جیکس کاوین (Jacques Cavin) کا یہ قول جدید حجری دور کی طرز زندگی کی اہمیت کو بہت اچھی طرح بیان کرتا ہے،

”اس دور نے انسانی معاشروں کے طریقہ ہائے حیات میں تیز رفتار تبدیلیوں کی بنیاد ڈالی۔ اسی دور سے زراعت کی شروعات ہوئی اور جانوروں کو پالتو بنانے کا آغاز ہوا۔ اس کی وجہ سے شکاری اور خانہ بدوش طرز زندگی سے ایک مستقل زندگی کی شروعات ہوئی، کیوں کہ لوگوں کو اب اپنے کھیتوں کی حفاظت کے لیے ایک ہی مقام پر کافی عرصہ رہنا پڑتا تھا۔ اس کے علاوہ اب ان کے پاس شکاری یا خوراک جمع کرنے کی بنسبت زیادہ معقول اور بھروسہ مند کھانے کی چیزیں موجود تھیں، جس میں ایک آدمی کئی آدمیوں کی خوراک پیدا کر سکتا تھا۔“

انسانی تاریخ کے اہم واقعات میں ’جدید حجری دور کا انقلاب‘ (Neolithic Revolution) انتہائی اہم ہے۔ اسے انقلاب کا نام آسٹریلیائی ماہر بشریات وی۔ گورڈن چائلڈ نے دیا، کیوں کہ اس کی وجہ سے آئی ہوئی تبدیلیاں اس قدر تیز رفتار تھیں جو لاکھوں سال پر محیط پتھر کے لمبے چوڑے دور کے مقابلے میں ایک بہت چھوٹا سالحہ لگتی تھیں۔ یہ انقلاب نسل انسانی کی جانب سے پہلی مرتبہ قدرتی ماحول کے سلیقے سے استعمال کو ظاہر کرتا ہے اور ہماری موجودہ قوت کی بنیادوں سے راست طور پر جڑا ہے۔ چنانچہ اس انقلاب اور اس کے اسباب و عوامل کا تجزیہ ان لوگوں کے لیے پہلانا ناگزیر مرحلہ ہے جو تہذیب کے آغاز کو جاننے میں دلچسپی رکھتے ہیں۔ یہ انقلاب یاپوں کہیں کہ نئی تبدیلیوں کی شروعات سیدھے طور پر دنیا کے دوسرے علاقوں میں پھیلنے سے پہلے مشرق قریب کے اس علاقے میں واقع ہوئی جو ہلال زرخیز (Fertile Crescent) کے نام سے مشہور ہے۔ ہلال زرخیز میں موجودہ عراق، شام، اردن، اسرائیل اور فلسطین کے زرخیز علاقے شامل ہیں۔

9.1 مقاصد (Objectives)

اس اکائی کے مطالعے کے بعد آپ

- زراعت کے آغاز اور جانوروں کو پالتو بنانے کے عمل سے واقف ہو سکیں گے۔
- مختلف جدید حجری دور کے علاقوں کی زمانی ترتیب کے بارے میں جان سکیں گے۔
- شمال اور جنوب کے بڑے اور اہم مقامات کو سمجھ کر بہتر نتائج اخذ کر سکیں گے۔

9.2 جدید حجری دور کا آغاز (Beginning of Neolithic Age)

9.2.1 عالمی تناظر (Global Prospective)

دنیا میں کھیتی کی شروعات کرنے والے اولین گاؤں لگ بھگ 8000 سے 6000 سال قبل معرض وجود میں آئے۔ مغربی ایشیا میں

جو اور گیہوں کی کھیتی کے ابتدائی مقامات پائے گئے ہیں۔ انہیں علاقوں میں بھیڑ بکریوں کی شکل میں سب سے پہلے پالتو بنائے گئے جانوروں کو بھی دیکھا جاسکتا ہے۔ اردن کے جیرکو (Jericho) اور عین غزال (Ain-Ghazal)، ایران کے تیب گران (Tepe-Guran) اور علی کوش (Ali-Kosh)، ترکی میں کتال ہیوک (Katal-Huyuk) اور شمالی شام میں کیونو (Kyono) اولین جدید حجری دور کی بستیوں کے طور پر نشان زد کیے گئے ہیں۔ جنوب مشرقی ایشیا میں تھائی لینڈ کے اسپرٹ (Siprit) غار سے بھی دس مختلف قسم کے پودھوں جیسے بادام، کالی مرچ، کھیرا، سپاری، پھلیوں اور مٹروں کے پودھوں کا ثبوت ملتا ہے۔ ویسے یہ ابھی تک واضح نہیں ہے کہ یہ سارے پودھے انسان کے ذریعے اگائے گئے تھے یا نہیں، لیکن پھر بھی اتنی قسم کے پودھوں کی تعداد ظاہر کرتی ہے کہ انسانی گروہ اب صرف عام شکاری اور غذا اکٹھا کرنے والے نہیں رہ گئے تھے۔ مہر گڑھ سے گیہوں اور جو کی کھیتی اور بھیڑ بکریوں کی پرورش کے جو شواہد ملے ہیں اس کی بنیاد پر یہ کہا جاسکتا ہے کہ بلوچستان، جنوبی ایشیا میں ابتدائی کھیتی باڑی کی شروعات کا تیسرا سب سے اہم علاقہ تھا۔ اتر پردیش میں وندھیا چل پہاڑ کے شمالی دامن میں دھان کی کھیتی کی بھی اتنی ہی پرانی تاریخ ملنے کی امید ہے۔ چونکہ ابتدائی زراعتی علاقوں کے درمیان باہمی رشتوں اور براہ راست تعلقات کا کوئی امکان دکھائی نہیں دیتا، اس لیے ان سبھی علاقوں کو خود مختار نہ طور پر ابھرنے والے خطے سمجھا جانا چاہیے۔

اگلی کچھ صدیوں کے اندر ہی دنیا کے متعدد حصوں میں بھی بیڑ پودھوں اور جانوروں کو پالتو بنانے کا عمل شروع ہو گیا۔ جنوبی چین کے ہیمودو (Hemudu) سے دھان کی کھیتی اور بھینس، کتا اور سور کو پالتو بنائے جانے کے ثبوت چھٹے ہزارے کے آخر اور پانچویں ہزارے کے شروع سے ملنے شروع ہو جاتے ہیں۔ پانچ ہزار سال قبل میکسیکو کے لوگوں نے مکئی، سیم، کدو، کمرٹا، مرچ، اووکاڈو (ایک قسم کا پھل) وغیرہ کی باغبانی اور ٹرکی (ایک قسم کی چڑیا)، کتا اور شہد کی مکھی کی پرورش کرنے لگے۔ اسی عہد میں پیرو کی اونچی پہاڑیوں میں رہنے والے گروہ بھی آکو، ٹماٹر، سیم اور کدو اگانے کے ساتھ ساتھ لاما اور الپا جیسے جانوروں کو بھی پالتو بنا چکے تھے۔ افریقہ کے ذیلی سہارا علاقے کے مختلف ماحولیاتی خطوں میں مہوا، باجرا، دھان، ٹیف اور رتالو کی کھیتی کے ساتھ ساتھ بھیڑ بکریوں اور دیگر مویشیوں کو پالا جانے لگا تھا۔ ان بیڑ پودھوں اور جانوروں کو پہلے پہل ان علاقوں میں پالتو بنایا گیا جہاں ان کی نسلوں کی قدرتی بود و باش رہی تھی لیکن جلد ہی وہ وہاں سے نکل کر دنیا کے دوسرے علاقوں میں نئے ٹھکانوں میں پھیل گئے۔

9.2.2 جدید حجری دور نام کیوں پڑا (Why Named as Neolithic)

گھریلو طور پر پودوں اور مویشیوں کا استعمال جدید حجری دور کی ایک اہم خصوصیت تصور کی گئی ہے۔ سب سے پہلے ’نیولیتھک‘ (Neolithic) اصطلاح کو سر جان لبوک نے اپنی کتاب (Prehistoric Times) میں وضع کیا۔ ان کے مطابق نیولیتھک یا جدید حجری دور ایک ایسا دور تھا جس میں پتھر کے اوزار زیادہ عمدگی اور مہارت سے بنائے جاتے تھے۔ کھدائیوں میں مختلف اقسام کے جدید حجری دور کے آلات اور اوزار پائے گئے ہیں، جو عموماً گھس کر چکنے کیے ہوئے (Polished) ہوتے تھے۔ وی گارڈن چائلڈ نے جدید حجری دور اور تانبے پتھر کی تہذیب (Chalcolithic) کی تعریف ایک خود کفیل (Self-Sufficient) معیشت کی حیثیت سے کی ہے جس میں اپنے استعمال کے لیے غذا بذات خود پیدا کی جاتی تھی۔ قدیم دور کی طرح اب انسان صرف جانوروں اور جنگلات میں اگنے والی خورد و بیلوں

اور جڑوں پر منحصر نہیں رہ گیا تھا۔ مائلنس برکٹ (Miles Bricket) نے یہ نشان دہی کی ہے کہ جدید حجری دور کی ثقافت کی شناخت مندرجہ ذیل خصوصیات سے ہوتی تھی؛

- زراعت یعنی کھیتی باڑی کرنا (Cultivation)
- مویشیوں کو گھریلو یعنی پالتو بنانا (Domestication of Animals)
- پتھر کے اوزاروں کو گھسنا اور پالش کرنا (Stone Polishing)
- ظروف سازی یعنی برتن بنانا (Pottery Making)

جدید حجری دور کیا ہے؟ اس تصور میں حالیہ سالوں میں کافی تبدیلی آئی ہے۔ ایک حالیہ تحقیقی مطالعے میں یہ بیان کیا گیا ہے کہ جدید حجری دور کی اصطلاح کو دھاتی دور (Metal Age) سے قبل کی ثقافت کو بتانے کے لیے استعمال کرنا چاہیے جس میں اس دور کے باشندوں نے دالوں کی کھیتی اور جانوروں کو پالتو بناتے ہوئے غذا کی فراہمی کو یقینی بنایا۔ اس طرح ان لوگوں نے ایک مستقل جگہ پر آباد ہو کر زندگی گزارنا شروع کیا۔ تاہم چکنے اور عمدہ پتھر کے اوزار جدید حجری ثقافت کی سب سے لازمی خصوصیت قرار پاتے ہیں۔ مویشیوں کو پالتو بنانے اور پودوں کو گھریلو استعمال کے لائق بنانے کے حسب ذیل اثرات نمودار ہوئے۔

- ایک ہی جگہ مستقل سکونت پذیر دیہی معاشروں کا ظہور۔
- زراعت کی نشوونما اور اس کی تکنیک میں بہتری۔
- قدرتی وسائل کے استعمال کے ذریعے فطرت (Nature) پر پہلے سے زیادہ قابو حاصل کرنا۔

9.2.3 ہندوستان میں جدید حجری دور (Neolithic Age in India)

برصغیر ہندوستان میں جدید حجری دور سے متعلق پہلے معلوم آثار، پاکستان کے بلوچستان صوبہ میں مہر گڑھ (Mehargarh) کے مقام پر پائے گئے، جو 7000 ق۔م سے تعلق رکھتے ہیں۔ یہ ابتدائی زراعتی بستیاں دریائے سندھ (Indus River) سے سیراب میدان کے کنارے واقع ہیں۔ یہ دریائے سندھ اور بحیرہ روم کے درمیانی خطے کی جدید حجری دور سے متعلق سب سے بڑی بستیاں تصور کی جاتی ہیں۔ اگرچہ ابتدائی آباد کاروں نے 5000 ق۔م کے آس پاس گھریلو مویشیوں کو پالنا شروع کر دیا اور دالوں وغیرہ کی بھی کاشت کی لیکن بہت جلد ہی یہ سب طوفان میں بہہ گیا جیسا کہ حالیہ کھدائیوں سے پتا چلتا ہے۔ ہندوستان کے تناظر میں زراعت پر مبنی جدید حجری دور کے علاقوں کو کم و بیش چار زمروں میں تقسیم کیا جاسکتا ہے جو مندرجہ ذیل ہیں۔

- دریائے سندھ کا نظام اور اس کی مغربی سرحد
- دریائے گنگا کی وادی
- مغربی ہندوستان اور دکن کا شمالی علاقہ

■ جنوبی دکن

ابتدائی جدید حجری دور کے ان علاقوں کی معیشت زراعت اور پالتو مویشیوں پر منحصر تھی۔ زرعی معیشت پر مبنی ثقافت کے اولین ثبوت ہندو پاک کے شمال مغربی علاقے سے اور زیادہ تر کوئٹہ اور لورالائی اور زاب دریاؤں کی وادیوں سے ملتا ہے۔ کچھ (Kuchh) کے میدانوں میں واقع جدید حجری عہد کے مقامات کیلی گل محمد، گل، رانا گھوندائی، انجیرہ، مندیگا اور مہر گڑھ وغیرہ اسی ثقافت کی نمائندگی کرتے ہیں جس کا عہد 5000-7000 ق۔ م پر محیط ہے۔ مہر گڑھ کی کھدائیوں میں حاصل شدہ ثبوتوں سے پتا چلتا ہے کہ یہاں انسانی رہائش 7000 ق۔ م کے آس پاس شروع ہوئی لیکن ابتدائی دور میں برتنوں کی تیاری اور ان کے استعمال کا کوئی ثبوت نہیں ملتا۔ اسے مہر گڑھ کا ماقبل ظروف سازی عہد (Pre Pottery Neolithic Phase) کہا جاتا ہے۔ تاہم اس سے محض ایک ہزار سال کے بعد یعنی 6000 ق۔ م میں پکے ہوئے مٹی کے برتنوں اور کڑاہیوں کا استعمال شروع ہو گیا تھا۔ ابتدا میں یہ برتن ہاتھ سے بنائے جاتے تھے لیکن بعد میں چاک پر بنائے جانے لگے۔ ماقبل ظروف سازی عہد کا پہلا گاؤں مٹی کی ناہموار اینٹوں سے بنایا گیا جس میں مٹی کے ڈھیر اور راستے بنے ہوئے تھے۔ مکانات کو اندرونی طور پر چار یا زیادہ داخلی حصوں میں تقسیم کیا گیا تھا جن میں سے کچھ ذخیرے کے گودام کے طور پر استعمال ہوتے تھے۔

قدیم باشندوں کی گزر بسر کا زیادہ تر انحصار شکار اور غذا اکٹھا کرنے پر تھا۔ اس کے علاوہ ابتدائی زراعت اور مویشی پالنے سے بھی انہیں مدد ملتی تھی۔ غذائی اجناس میں گیہوں (Wheat) اور جو (Barley) شامل تھے۔ پالتو مویشیوں میں بھیڑ، بکری، سور اور دیگر مویشی شامل تھے۔ ہڈیوں کی باقیات سے یہ واضح ہوتا ہے کہ کوہان والے (Humped) مختلف مویشی بھی پالے جاتے تھے۔ انسانی ڈھانچوں پر پائے گئے موتیوں سے یہ معلوم ہوتا ہے کہ لوگ سنگ لاجورد (Lapiz Lazuli)، عقیق (Agate)، سنگ سلیمانی (Cornelian) اور سفید سیپیوں کے بنے ہوئے استعمال کرتے تھے۔ ایک تانبے کا منکا بھی پایا گیا۔ سیپیوں کے بازو بند اور موتیوں کے آویزے کی موجودگی طویل فاصلے کی تجارت کو ظاہر کرتی ہے۔ مختصر یہ کہ غذائی اجناس کی پیداوار کے شروعاتی دور میں مہر گڑھ میں جدید حجری دور کے مٹی کے برتنوں کی صنعت (تقریباً 7000 ق۔ م) وادی سندھ میں زراعت پر مبنی معیشت، دستکاری (Craft) اور تجارت (Trade) کے آغاز کا پتہ دیتی ہے۔ اگلے ڈھائی ہزار سالوں میں ان لوگوں نے مٹی کے برتنوں اور موتیوں کی تیاری، دھاتوں اور پتھروں کے ذریعے زیور سازی، آلات سازی اور تعمیراتی طرز کی نئی تکنیکوں کو فروغ دیا۔

وادی سندھ کے مشرقی جانب اور آسام میں دریائے گنگا کی وادی نیز شمالی مشرقی علاقے میں متعدد جدید حجری علاقے دریافت ہوئے ہیں۔ ان میں سے چند اہم علاقے کشمیر میں گفکارال (Gufkaral) اور برزاہوم (Burzahome)، اتر پردیش کی بیلان وادی میں مہاگرا (Mahagra)، چوپانی مانڈو (Chopani Mandu) اور کولڈی ہوا (Koldihawa) اور بہار میں چراند (Chirand) ہیں۔ 6500 ق۔ م کے آس پاس کولڈی ہوا کی تین ریڈیو کاربن تاریخیں گھریلو طور پر اگائی گئی چاول کی اقسام کے ثبوت فراہم کرتی ہیں جو دنیا کے کسی بھی حصے کے مقابلے میں چاول کے قدیم ترین نمونے ہیں۔ اسی لیے غالب امکان اسی بات کا پایا جاتا ہے کہ بیلان کے علاقے میں 6500 سال ق۔ م کے آس پاس زراعت شروع ہوئی۔ چاول کے علاوہ اس بات کا بھی ثبوت ہے کہ مہاگرا میں جو بھی پیدا کیا جاتا تھا۔

کو لڈی ہو اور مہا گرام میں پائے گئے ہڈیوں کے ڈھانچوں سے پتہ چلتا ہے کہ ان علاقوں میں بھیڑ، بکریوں وغیرہ کو گھریلو ضرورتوں کے لیے پالا جاتا تھا۔ مہا گرام میں مویشیوں کے باڑے (Faience) کے بھی ثبوت ملے ہیں۔ شمال مغربی خطے میں جدید حجری دور کے ابتدائی دور میں برزاہوم (کشمیر) میں بسنے والے لوگ زمین پر مکانات تعمیر کرنے کی بجائے زمین کے اندر گڑھے نما گھروں میں رہا کرتے تھے۔

بہار میں واقع چراند میں پائی گئی آبادی نسبتاً بعد کے دور کی ہے۔ آسام اور شمال مشرق کے دیگر علاقوں میں کوچر، گارو اور ناگا پہاڑوں میں جدید حجری مقامات پر گھس کر چلنے کی ہوئی پتھر کی کلباڑیاں پائی گئیں۔ اب تک ان کلباڑیوں کے بنانے والوں کی ثقافت کے بارے میں جانکاری حاصل کرنے اور ان کے عہد کی تاریخ سمجھنے کے لیے بہت کم مواد دستیاب ہو سکا ہے۔ گوہاٹی کے قریب ساروتارو (Sarutaro) کے مقام پر کی گئی کھدائیوں میں کاندھوں کی شکل کے اوزار اور گول سروں کی کلباڑیاں دستیاب ہوئی ہیں۔ ان کے ساتھ مٹی کے کچھ برتن بھی تھے جن پر رسی یا ٹوکری سے بندھے ہونے کے نشانات موجود تھے۔

جنوبی ہندوستان میں ہمارے پاس جدید حجری عہد اور ہڑپہ تہذیب کے لگ بھگ ہم عصر اہم ترین مقامات موجود ہیں۔ اس عہد کے بعض اہم مقامات کوڈیکل، اوتنور، ناگار جن کونڈ، پالاوئی، آندھرا پردیش میں ٹیکل کوٹا، مسکی، ٹی نرسی پور، سنگن کلو، بلور اور کرناٹک میں برہم گری اور تمل ناڈو میں پیمل پٹی ہیں۔ جنوبی ہندوستان کی تاریخ میں جدید حجری دور 2600 ق۔ م اور 800 ق۔ م کے درمیان مانا جاتا ہے۔ اس کے تین مرحلے ہیں

- پہلے مرحلے میں وہ دور شامل ہے جب مکمل طور پر دھات سے بنے اوزاروں کا کوئی وجود نہیں تھا۔
- دوسرے مرحلے میں تانبے (Copper) اور کانسے (Bronze) کے اوزار محدود تعداد میں پائے گئے ہیں۔ تاریخی ثبوتوں سے پتا چلتا ہے کہ اس دور کے انسانوں نے گائے، بیل، بکری اور بھیڑ کو پالتو بنالیا تھا اور وہ دال، باجرہ (Millet) اور راگی وغیرہ کی کھیتی بھی کرتے تھے۔ ان لوگوں نے ہاتھ سے بنے ہوئے برتن استعمال کیے اور مہوگنی کی لکڑی کے گھر بنائے جن میں کچی اینٹوں کے فرش (Adobes) بنے ہوئے تھے۔
- تیسرے مرحلے میں وہ دور شامل ہے جب لوہے سے بنے اوزاروں کا استعمال کیا جانے لگا تھا۔

مذکورہ بالا شواہد ہمیں چند عمومی نوعیت کے نتائج کی طرف رہنمائی کرتے ہیں۔ برصغیر ہند کے جدید حجری دور کی ابتدائی بستیوں کا فروغ دریائے سندھ کے مغرب میں ہوا تھا۔ مہر گڑھ کے مقام پر اس دور کی ثقافت کا آغاز 8000 سال ق۔ م کے آس پاس ہوا تھا اور یہ بہت جلد دوسرے علاقوں میں پھیل گئی۔ اس دور کے لوگ کچی مٹی سے بنے ہوئے مکانوں میں رہتے تھے اور گیہوں اور جو (Barley) کی پیداوار کرتے تھے۔ بھیڑ، بکری جیسے مویشیوں کو پالتو بنالیا گیا تھا۔ مزید برآں قیمتی ایشیا کی طویل فاصلوں کی تجارت بھی شروع ہو چکی تھی۔ تقریباً اسی زمانے میں بیلان کی وادی میں بھی اسی نوعیت کی پیش رفت ہو رہی تھی۔ 3000 سال ق۔ م تک جدید حجری دور کی ثقافت بہت وسعت اختیار کر چکی تھی اور اُس نے برصغیر ہند کے ایک بڑے حصے کا احاطہ کر لیا تھا۔ اب ہم جدید حجری عہد سے متعلق چند اہم تاریخیوں کا ذکر کریں گے۔ یہ تاریخیں ریڈیو کاربن وقت کے تعین کے طریقے پر مبنی اور سائنسی مطالعے کے نتیجے کے طور پر حاصل شدہ ہیں۔

9.2.3.1 زمانی ترتیب (Chronological Order)

دریائے گنگا کے وسطی میدان میں جدید حجری دور کے چند مقامات کی کھدائیوں سے C14 تاریخوں کا پتا چلا ہے۔ یہ تمام تاریخیں BP یعنی Before Present (موجودہ دور سے قبل: عام طور پر 2000 عیسوی سے شمار کیا جاتا ہے) میں درج ہیں۔ جیسے چرانہ (3760 اور 3680)، لہورادپوا (5320 اور 6290)، جھوسی (6760، 7110 اور 8140)۔ یہ تاریخیں وسطی گنگا کے میدان کی جدید حجری ثقافتوں کی قدامت کو قبل مسیح کے آٹھویں ہزارے کے دوسرے نصف حصے تک پیچھے لے جاتی ہیں۔

وندھیاچل کے جدید حجری دور کے علاقے جیسے اتر پردیش کے ضلع الہ آباد کی بیلان وادی میں کولڈی ہوا، مہاگرا اور چوپانی مانڈو، مرزا پور ضلع کے انداری اور ٹوکوا اور مدھیہ پردیش کے سدھی ضلع کی درمیانی وادی میں کنج ہون کئی واضح تاریخیں فراہم کرتے ہیں۔ مقامات کی تاریخیں یہ ہیں: کولڈی ہوا (4530، 5440 اور 6570)، مہاگرا (3330، 3400، 3440 اور 4265)، کنج ہون (3216-3565 اور 3335-3530)، ٹوکوا (4797، 5976 اور 6591)۔ ان تاریخوں کی روشنی میں وندھیاچل علاقے کی جدید حجری دور کی ثقافت 7000 ق۔م تک پیچھے چلی جاتی ہے۔

9.2.3.2 جنوبی مقامات (Southern Sites)

ہندوستان کے جدید حجری دور کے دیگر مقامات کے مقابلے میں جنوبی مقامات کی تفہیم نسبتاً بہتر ہوئی ہے۔ یہ اصل میں کم بارش والے (600 تا 1200 ملی میٹر) نیم خشک ماحول سے انسانی مطابقت کا نتیجہ ہے۔ زیادہ تر مقامات شمالی کرنائک اور مغربی آندھرا پردیش میں پائے گئے ہیں۔ اگرچہ بعض علاقے جنوبی کرنائک، آندھرا پردیش کے ساحل اور شمالی تمل ناڈو میں بھی واقع ہیں۔ ان میں سے کئی علاقے مسطح بلندیوں، ڈھلانوں اور گریناٹ کی پہاڑیوں پر واقع ہیں لیکن بعض علاقے سیلابی دریاؤں جیسے دریائے گوداوری، دریائے کرشنا، دریائے پینزور (Pennuru)، دریائے تنگ بھدر اور دریائے کاویری کے کناروں پر واقع ہیں۔

چند کھدائی کیے گئے علاقے یہ ہیں

1. کرنائک کے ضلع بیلاری میں سنگن کلو۔
2. کرنائک کے ضلع بیلاری میں ٹیکل کوٹا۔
3. کرنائک کے ضلع چترادگر میں برہم گری۔
4. کرنائک کے ضلع رانچور میں مسکی۔
5. کرنائک کے ضلع رانچور میں پکلی ہل۔
6. کرنائک کے ضلع رانچور میں ونگل۔
7. کرنائک کے ضلع دھارواڑ میں ہلور۔
8. کرنائک کے ضلع میسور میں ٹی نرسی پور۔

9. کرناٹک کے ضلع میسور میں برہم گری۔
10. آندھرا پردیش کے ضلع گنٹور میں ناگار جن کونڈ
11. آندھرا پردیش کے ضلع کرنول میں راماپورم
12. آندھرا پردیش کے ضلع کرنول میں ویراپورام
13. تمل ناڈو کے ضلع ارکاٹ میں پیم پلی

جدید حجری دور کے لوگوں کے پتھروں کے اوزار، کوٹے ہوئے (Crushed) پتھروں سے بنائے جاتے تھے جیسے کلہاڑیاں، بسولے، کھونٹی، قینچیاں، ترشے ہوئے پتھر اور سنگی تختیاں۔ پالاوائی کے مقام پر ہڈیوں کو جوڑ کر بنائی ہوئی کلہاڑیاں، دھاردار چاقو اور نوکیلی اشیاء دریافت ہوئی ہیں۔ زراعت کے آخری مرحلے میں تانبے اور کانسے کے اوزار بھی استعمال کیے گئے۔ اس عہد کی برتن سازی صرف گھروں کی بنی ہوئی اشیاء پر مشتمل ہوتی تھی جو ناقص معیار، خاکستری اور بے کیف پھیکے رنگ کی تھی۔ یہ مختلف ساخت کی ہوتی تھیں جن میں مختلف جسامت کے گھڑے، برتن اور کٹورے شامل تھے جن پر بعض اوقات نشانات کندہ ہوتے تھے۔ بعد میں چاک سے بنے ہوئے برتن بھی استعمال کیے گئے۔ ان پر بعض اوقات رنگین نقش و نگار بھی ہوتے تھے۔ سیاہ اور سرخ چینی مٹی کے برتنوں کا استعمال ایک اہم نئی ایجاد تھی۔

تجہیز و تکمیل کی رسومات کا مطالعہ یہ بتاتا ہے کہ بچوں اور بالغوں کو دوہرے یا کئی پر ت والے مرتبانوں میں اُن کے گھروں کے فرش کے نیچے دفن کیا جاتا تھا۔ جنوبی جدید حجری دور میں زرعی معیشت کا دار و مدار مویشیوں کی گلہ بانی پر تھا۔ پالتو مویشیوں میں بھینس، بھیڑ، بکری، سور، کتے اور پرندے شامل تھے۔ معیشت کی ترقی میں پالتو جانوروں نے بہت اہم کردار ادا کیا جیسا کہ دستیاب پالتو جانوروں کی ہڈیوں سے اس کا ثبوت ملتا ہے۔ دیگر شواہد آثار قدیمہ کے مقامات کے قریب راکھ کے ڈھیروں، پکی مٹی کے نقوش اور چٹانوں پر پڑے نشانات سے ملتے ہیں۔ جدید حجری دور کے قدرتی مناظر میں جھاڑیوں سے ڈھکے جنگل (Scrub Forest)، گھاس کے جنگلات (Savannah Forest) وسیع گھاس کے میدان، بکھری ہوئی جھاڑیاں اور مختلف نباتات کی کانٹے دار جھاڑیاں، جو بھیڑوں اور بکریوں کے ریوڑ چرانے کے لیے موزوں ہیں، شامل تھیں۔ آندھرا پردیش کے کرووا اور گولا، کرناٹک میں کروبا، مہاراشٹر میں دھنگرچروا ہا برادریاں بھی مویشیوں کے بڑے ریوڑ پالتے ہیں لیکن ایسا نہیں لگتا کہ یہ جدید حجری دور کی معیشت کا کوئی اہم حصہ تھے۔ ایم۔ ایل۔ کے۔ مورتی (M.L.K. Murti) نے نسلی تاریخی ڈاٹا کا استعمال کیا اور یہ بتایا ہے کہ بھیڑوں اور بکریوں کی گلہ بانی، بعد کے دور (تانبے کانسے کا دور اور تاریخی دور) میں زرعی گلہ بانی معیشت میں تبدیل ہو گئی۔

جدید حجری دور کے لوگ، پہاڑیوں کی چوٹیوں پر، دو پہاڑیوں کے درمیان، تنگ وادیوں میں اور سیلابی ندیوں کے کنارے پر بارش کے پانی کا استعمال کرتے ہوئے مختلف فصلوں کی کاشت کرتے تھے۔ اُن کی کاشت کی گئی اہم فصلوں میں باجرہ (Barely) اور پھلیاں (Legumes) شامل تھیں۔ اگائی جانے والی فصلوں میں باجرہ، کدو باجرہ، کلہسی، مونگ، چنا اور لبلاب شامل تھے۔ چاول صرف ایک ہی مقام پر ملے ہیں۔


9.2.3.3 شمالی مقامات (Northern Sites)

شمالی ہندوستان میں جدید حجری دور کی ثقافت کا ثبوت وادی کشمیر کے متعدد مقامات سے ملتا ہے جو کہ برفانی دور میں ایک وسیع جھیل رہا تھا۔ جدید حجری دور کے آباد کار برفانی دور کی اس جھیل کے دامن میں آباد ہوئے جسے کارپو اس کہا جاتا تھا۔ اس خطے کے اہم مقامات برزاہوم، گنگرال، کانشی پور، بیگا گونڈ، ہری پری گوم، بے دیوی دار، اولچی باغ وغیرہ ہیں اور جدید حجری دور کے اب تک تقریباً 40 مقامات دریافت کیے جا چکے ہیں۔ برزاہوم، گنگرال اور کانشی پور کے مقامات پر آثار قدیمہ کی کھدائیوں سے کشمیر کی وادی کے اولین کاشت کاروں کے بارے میں بڑی مفید معلومات دستیاب ہوئی ہیں۔

کشمیر میں جدید حجری دور کی ثقافت کا ادراک، تین مقامات برزاہوم، گنگرال اور کانشی پور کی کھدائیوں سے ہوتا ہے، جب کہ کشمیر کے جدید حجری دور کے کئی مقامات پر ابھی تک کھدائیاں نہیں کی گئی ہیں۔ برزاہوم، سری نگر کے شمال مشرقی علاقے میں واقع ہے جو اس علاقے میں دستیاب ہونے والا جدید حجری دور کی ثقافت کا پہلا مقام ہے جسے 1935ء میں ڈی ٹیر اور پیٹرسن نے دریافت کیا تھا۔ برزاہوم کے مقام پر ٹی این خزانچی نے 1960ء سے 1971ء تک سات موسموں میں کھدائیاں کروائیں۔

گنگرال کے مقام پر صرف دو موسموں 1980ء اور 1982ء میں اسے کے شرمانے کھوج کی اور کانشی پور کو صرف ایک موسم 99-1998 میں بی۔ آر۔ منی نے تلاش کیا۔ کانشی پور میں سیراک جدید حجری دور (دور اول) کا ایک چمکیلا، نوکیلا، دھاری دار پتھر کا اوزار دستیاب ہوا ہے۔ اس دور کے لوگ ابتدا میں وادی کشمیر کے اونچے سطح علاقے میں آباد ہوئے اور اس کے بعد ڈھلوان علاقوں میں بس گئے۔ مستطیل نما گھروں میں فرش کی متواتر چار سطحیں اور اس کے ساتھ ساتھ ستونوں کے گڑھے بھی پائے گئے۔ ان کی چھت غالباً گھاس پوس کی ہوتی تھی۔ ہڈیوں کے پانچ مقامات اور چھ چمکیلے پتھر بھی دستیاب ہوئے ہیں۔ آگ میں تپائی ہوئی چینی مٹی کی برتن سازی کی صنعت میں ہاتھ سے بنائے ہوئے اور چاک گھما کر تیار کیے گئے برتن دونوں شامل ہیں۔

بھورے رنگ کے نفیس، اوسط اور موٹے دھاگے کے کھر درے کپڑے، سرخ، نیم سرخ، سادہ سیاہ اور رگڑ کر چکائی ہوئی ایشیا، اس زمانے کی اہم دستکارانہ اقسام ہیں۔ ان کی اہم شکلوں میں کٹورا، اٹھلے برتن یا کھڑے برتن، مرتبان، گل دان اور لمبی گردن والے صراحی دار گل دان شامل ہیں۔ کنیٹنگ پورا سے آخری جدید حجری دور سے متعلق سلاخ، سوئی، دوہری پن، کان کا چھلایا نھنی اور چھینی جیسی تانبے کی متعدد ایشیا کی دستیابی سے جدید حجری ثقافت کے تانبے پتھر کے عہد کی ثقافتوں اور ہڑپہ تہذیب کے ساتھ تعلقات کا پتا چلتا ہے۔ ان کے اس طرح کے تعلقات برزاہوم اور گنگرال کے لوگوں سے بھی تھے۔ ٹی۔ این۔ خزانچی نے اس علاقے کو چار ثقافتی ادوار میں تقسیم کیا ہے۔ پہلے دو ثقافتی ادوار جدید حجری دور سے متعلق ہیں۔ تیسرا ثقافتی دور میگالیتھیک یا سنگ کلاں دور سے وابستہ ہے۔ چوتھا اور آخری دور تاریخی عہد کا آغاز ہے۔ اس اکائی میں جدید حجری دور سے متعلق ثقافتی ادوار قابل غور ہیں۔ اس سلسلے میں صرف جدید حجری دور کے آثار قدیمہ کا مطالعہ کریں گے۔ پہلے دو ثقافتی ادوار کی اہم خصوصیات میں سے ایک گڑھوں میں بیضوی یا گول گھر بنانا ہے۔ اس کے تحت زیر زمین گڑھے کھود کر اس کو ایک گھر کی شکل دی جاتی تھی۔ جدید حجری دور کے لوگوں کے ذریعے سردی سے بچاؤ کے لیے یہ ایک اہم اور ضروری قدم تھا۔



تصویر: 9.1 ہندوستان میں جدید حجری مقامات

ان گڑھے نما گھروں (Pit Dwelling) کو اس طرح سمجھا جاسکتا ہے کہ جدید حجری دور کے آبادکاروں نے گول یا بیضی اور مستطیل نما یا مربع کی شکل کے گڑھے وسیع مقامات پر کھودے تھے۔ ان گڑھوں کو بطور رہائش گاہ استعمال کیا جاتا تھا۔ اس کا مقصد یہ تھا کہ سردی کے موسم میں برفانی ہواؤں سے بچا جاسکے۔ ان گڑھوں کے کنارے بانس بلی کے سوراخوں کا پایا جانا اس بات کا ثبوت ہے کہ انہوں نے بھوج پتر کی سخت لکڑی (Birchwood) اور گھاس سے اپنے چھتوں کی تعمیر کی تھی۔ گڑھوں کی دیواروں میں داخل ہونے اور اوپر واپس ہونے کے لیے سیڑھیاں تعمیر کی گئی تھیں۔ موسم گرما میں رہائش کے لیے غالباً کم گہرے گڑھے کھودے جاتے تھے۔ ان گڑھوں میں انسانوں کی موجودگی کا ثبوت چولہوں، کونلا، راکھ، برتن، پتھر کے اوزاروں، انسانوں کے دفنانے اور مویشیوں کی ہڈیوں سے ملتا ہے۔

وادی کشمیر کے جدید حجری دور کے باشندوں نے پالش کیے ہوئے پتھروں، جانوروں کی ہڈیوں، بارہ سنگھوں اور دیگر ہرنوں کی ہڈیوں سے مختلف اشیاء بنائیں۔ پتھر کے اوزاروں میں چمک دار (Polished) کلہاڑیاں اور چھیلنے والے اوزار (Chisels)، فصل کاٹنے کے لیے استعمال ہونے والی درانتیاں (Reapers)، نوک دار ہتھیار (Rammers)، گھس کر چمک دار بنانے والے اوزار (Polishers)، روٹی رکھنے کی ٹوکری / چنگیری (Bread) پیسنے والا اوزار (Grinders) اور سوراخ دار ٹکلیاں (Perforated Discs) وغیرہ شامل تھیں۔ ہڈیوں اور لکڑیوں سے اوزار بنانے کی صنعت میں بھالا، چوڑے پھل والا چاقو، سونیاں، دھات یا چمڑے میں سوراخ کرنے کے اوزار، برچھے یا نیزے اور تیر کی نوک پر لگائی جانے والی پھالیاں، خنجر اور چھیلنے والے اوزار (Scrapers) وغیرہ شامل تھے۔ نیم قیمتی (Semi-Precious) پتھروں کے منکے (Beads) اور کوڑی کے خول (Cowrie Shells) بھی پائے گئے۔

شمالی ہندوستان میں جدید حجری دور کے ابتدائی گروہوں کی برتن سازی بڑی حد تک ہاتھ سے بنائے ہوئے برتنوں پر مشتمل ہوتی تھی۔ تاہم چاک (Wheel) کی مدد سے تیار کیے گئے برتن آخری دور میں پائے گئے ہیں۔ بعض برتنوں کے پینڈوں پر ملے نشانات سے پتا چلتا ہے کہ انہیں قالبیوں پر سکھانے کے لیے رکھا جاتا رہا ہوگا۔ برتنوں میں گھڑے (Pots)، گل دان (Vases)، گول یعنی کروی شکل کے برتن (Globular)، گڑھے نما برتن، کھڑی رکابیاں (Standing Dishes) اور کٹورے (Bowls) شامل ہیں۔ برتنوں پر بعض اوقات نقاشی کی جاتی تھی۔ گیند کی شکل کا ایک دلچسپ گھڑا بھی دستیاب ہوا ہے جس پر سینگوں والے دیوتا کی تصویر بنی تھی جو پاکستان کے کوٹ دجی اور گلانا مقامات پر ملے سینگ والے دیوتا کی طرح تھا۔ اس کے علاوہ ایک دوسرا نمونہ گھگرال کی اوپری سطحوں پر پایا جانے والا تانبے کا بنا ہوا ایک بالوں کا کاٹھا ہے جو پاکستان کے قدیم مقام چنہودار و میں پائے گئے نمونے کی مانند تھا۔ عمدہ فن کاری اور ہنر مندی کے یہ نمونے اس بات کا ثبوت ہیں کہ کشمیر کے جدید حجری دور کے لوگ، ہڑپہ تہذیب کے لوگوں کے ساتھ رابطے میں تھے۔

قدیم علم نباتات (Paleobotany) اور قدیم علم حیوانات (Paleozoology) سے ملے ثبوت یہ بتاتے ہیں کہ شمالی جدید حجری دور کے لوگوں کی گزر بسر کی معیشت (Subsistence Economy) کا انحصار پودوں کی کاشت، مویشیوں کی افزائش (Breeding) اور غذا اکٹھا کرنے کی سرگرمیوں کے مجموعے پر مبنی تھی۔ ان مقامات پر کئی فصلوں جیسے گیہوں، جو، مٹر اور مسور کے نباتاتی ثبوت اور پالتو مویشیوں کی باقیات جیسے بھیڑ، بکری، سور / خنزیر، کتا اور جنگلی پرندوں اور جنگلی ہرن جیسے کشمیری ہرن، بھیڑیا، بھالو، خارپشت،

اود بلاؤ اور کترنے والے جانوروں کے ڈھانچوں پر مبنی حیوانیاتی ثبوت ملے ہیں۔

شمالی جدید حجری دور کے لوگوں کی ایک اہم خصوصیت، اُن کا مردوں کو دفنانے کا طریقہ ہے۔ یہ لوگ ابتدائی تجہیز و تدفین (Burial Primary) اور ثانوی تجہیز و تدفین (Secondary Burial) کے طریقے اختیار کرتے تھے۔ ابتدائی تجہیز و تدفین میں مردے کو آلتی پالتی زانو پر بٹھا کر (Squatting Position) دفن کر دیتے تھے۔ بعض اوقات کتے کو بھی اُس کے آقا کے ساتھ دفن کر دیا جاتا تھا۔ بعض قبروں میں نیم قیمتی نگینے/پتھر اور موتی بھی پائے گئے ہیں، جب کہ ثانوی تجہیز و تدفین کے طریقے میں بعض دفعہ ہڈیوں کو سرخ گیر و (ملتان میٹھی) سے رنگ دیا جاتا تھا۔ کئی جانوروں جیسے کتے، بھیڑیا اور جنگلی ہرن وغیرہ کی قبریں بھی پائی گئیں۔ نورڈک گروہ کے جدید حجری دور کے لوگوں کا زمانہ 2400 سے 1500 ق۔ م تسلیم کیا گیا ہے۔ یہ اندازہ برزاہوم کی C14 کے ذریعے پیمائش شدہ تاریخوں پر مبنی ہے۔ گذشتہ ماہرین آثار قدیمہ نے برزاہوم اور گنگرال کی باقیات کے ثبوتوں پر عام طور پر جو قیاس کیا ہے اس کے برعکس حالیہ عرصے میں کنیشک پور میں ریڈیو کاربن طریقے سے یہ اندازہ لگایا گیا ہے کہ کشمیر میں جدید حجری دور کا آغاز قبل مسیح کے چوتھے ہزاریے (Fourth Millennium BC) کے وسط میں ہوا اور جدید حجری برتنوں کا دور قبل مسیح کے تیسرے ہزاریے کے پہلے نصف حصے کے بجائے چوتھے ہزاریے کے اختتام پر ظاہر ہوا۔ کنیشک پور کے کونلے کے نمونے کی C14 پیمائش کے مطابق اس کا زمانہ 3361 اور 2937 ق۔ م قیاس کیا گیا ہے۔

9.3 اکتسابی نتائج (Learning Outcomes)

اس اکائی کے مطالعے کے بعد آپ نے جدید حجری دور یا پتھر کے نئے دور کے بارے میں معلومات حاصل کی۔ عالمی تناظر میں جدید حجری دور 8000 سے 6000 ق۔ م کے درمیان شروع ہوا۔ اس عہد کی ابتدائی بستیاں جیسے جیر کو اور جار مو وغیرہ مغربی ایشیا میں واقع تھے۔ سر جان لوبوک نے پہلی مرتبہ اپنی کتاب میں جدید حجری دور اصطلاح کا سب سے پہلے استعمال کیا، جس سے ایسا دور مراد لیا جو وسطی حجری دور اور دھاتوں کے عہد کے درمیان واقع تھا۔ ہندوستان میں جدید حجری دور کی ابتدائی بستی مہر گڑھ، برصغیر کے شمال مغرب میں واقع تھی۔ اس کے علاوہ جدید حجری دور سے متعلق مختلف مقامات ہندوستان کے مختلف علاقوں میں بکھرے ہوئے تھے۔

ہم نے آپ کو جدید حجری دور کی خصوصیات کے بارے میں واقف کرایا جس کی شروعات شکار کرنے سے ہوئی اور پھر یہ کئی تبدیلیوں سے ہو کر کاشت کاری پر اختتام پذیر ہوا۔ اس میں وہ تمام ظروف اور برتن سازی شامل ہے جو غذا کو ذخیرہ کرنے کے لیے بے حد ضروری تھی اور ساتھ ہی ان پر غذا کو پکایا بھی جاتا تھا۔ اس کے علاوہ کچھ ایسے اوزار بھی بنائے گئے جو دیہات میں بسنے والے لوگوں کو کھیتی باڑی کرنے کے لیے ضروری تھے۔ بعض علاقوں میں فصلوں کی کاشت کاری اور مویشیوں کا پالتو بنانا ساتھ ساتھ ہوتا رہا لیکن بعض مقامات پر زراعت کا عمل پہلے شروع ہوا اور مویشیوں کا گھریلو ضروریات کے لیے استعمال اس کے کافی بعد میں ہوا۔ اس اکائی میں آپ کو ایسے مقامات سے بھی واقف کرایا گیا جہاں مختلف اوقات میں جدید حجری دور کی ثقافت کے آثار پائے گئے اور اُن کا دورانیہ بھی مختلف تھا۔ جدید حجری دور کی ثقافتوں کے ابھرنے

اور ان میں واقع ہوئی تبدیلیوں سے بھی آپ کو واقف کرایا گیا جسے ماہرین آثار قدیمہ نے مختلف قدیم مقامات کی کھدائیوں کے ذریعے واضح کیا تھا۔ ساتھ ہی جدید حجری دور کے بعد کے دور میں ابھرنے والی ثقافتوں سے جدید حجری دور کے تسلسل اور تبدیلی پر روشنی ڈالی گئی ہے۔

جدید حجری دور میں کشمیر میں برزاہوم اور گنگرال میں گڑھے نما گھر بنائے گئے۔ ان گھروں کو زیر زمین گڑھا کھود کر اس طرح بنایا گیا تھا کہ سردی کے موسم میں شمالی برفانی ہواؤں سے بچنا ممکن ہو سکے۔ جنوب میں جدید حجری عہد کی اہم خصوصیت عظیم سنگی مقبرے (Megalith) ہیں۔ یہ مقبرے سنگ کلاں یا بڑے بڑے پتھروں کو چاروں طرف رکھ کر بنائے گئے اور عام طور پر سرداروں اور اہم شخصیتوں کی قبریں ہوا کرتے تھے۔ 1000 ق۔ م سے ان مقبروں میں لوہے کے آزار اور آلات بھی پائے جانے لگے۔

9.4 کلیدی الفاظ (Key Words)

تاریخ وار سلسلہ واقعات / زمانی ترتیب	:	Chronology
وہ کھاڑی جس کا دستہ چوڑا ہوتا ہے اور استعمال میں آنے والا سرانگ ہوتا ہے تاکہ کاٹنے اور کھودنے کے کام آئے۔	:	Hand Axe
یہ انسانی ارتقا کے اس مرحلے کو ظاہر کرتا ہے جو جانوروں کے شکار اور فطرت سے غذا اکٹھا کرنے کا مرحلہ کہلاتا ہے۔	:	Hunter Gatherers
ایک طرز زندگی جو مویشیوں کی گلہ بانی کرنے، بھیڑوں اور بکریوں کی افزائش نسل کی سرگرمیوں سے متعلق ہے۔ اس عہد میں لوگ ایک جگہ سے دوسری جگہ سفر کرتے رہتے تھے۔	:	Nomadism
ایک سماجی نظم جو مویشیوں، بھیڑوں اور بکریوں کی گلہ بانی کرنے والوں سے متعلق ہے جو سبز چراگاہوں کی تلاش میں ایک جگہ سے دوسری جگہ جاتے رہتے تھے۔	:	Pastoral Nomadism
وہ مرحلہ جو جدید حجری دور سے قبل کا تھا۔	:	Proto-Neolithic
اسے C-14 تعین وقت کا طریقہ بھی کہا جاتا ہے یہ وہ طریقہ ہے جس میں مرے ہوئے نامیاتی مادہ کی پیمائش کی جاتی ہے جس میں کاربن کے ریڈیائی فعال (Raio-Active) ہم جابجائی C-14 Isotope کا استعمال کیا جاتا ہے جو ایک معلوم اور پیمائش کی گئی شرح پر غائب ہو جاتا ہے۔	:	Radio-Carbon Dating

9.5 نمونہ امتحانی سوالات (Model Examination Questions)

9.5.1 معروضی جوابات کے حامل سوالات (Objective Answer Type Questions)

- 1- جدید حجری انقلاب کا نام کس مفکر نے دیا تھا؟
- 2- ہلال زرخیز میں کون سے علاقے شامل ہیں؟
- 3- عالمی تناظر میں جدید حجری دور یا پتھر کا نیا دور کتنے ہزار سال ق۔م میں شروع ہوا؟
- 4- جدید حجری دور کے شروع و عاتی دور سے متعلق پہلے معلوم آثار کہاں پائے گئے؟
- 5- زراعت پر مبنی جدید حجری دور کے ہندوستانی علاقوں کو کتنے زمروں میں تقسیم کیا گیا ہے؟
- 6- بنیادی غذائی اجناس میں کون سی چیزیں شامل تھیں؟
- 7- کشمیر کے دو اہم حجری مقامات کے نام بتائیے۔
- 8- کس جگہ کے لوگ گڑھے نما گھر بناتے تھے؟
- 9- جنوبی ہندوستان کے دو اہم حجری مقامات کے نام بتائیے۔
- 10- چاک پر بنے برتن جدید حجری دور کے کس حصہ میں وجود میں آئے؟

9.5.2 مختصر جوابات کے حامل سوالات (Short Answer Type Questions)

- 1- جدید حجری دور میں گھریلو ضروریات کے لیے مویشیوں کو سدھانے اور پالتو بنانے (Domestication) کے بارے میں ایک مختصر نوٹ تحریر کیجیے۔
- 2- جدید حجری دور کی اہم خصوصیات سے بحث کیجیے۔
- 3- جدید حجری دور کے پتھر کے اوزاروں کی اہم خصوصیات بیان کیجیے۔
- 4- جدید حجری دور کی زمانی ترتیب اور تاریخوں کے بارے میں وضاحت کیجیے۔
- 5- جنوبی مقامات کے لوگوں کے طرز زندگی پر ایک نوٹ لکھیے۔

9.5.3 طویل جوابات کے حامل سوالات (Long Answer Type Questions)

- 1- جدید حجری دور کے شمالی مقامات پر ایک تفصیلی مضمون لکھیے۔
- 2- جدید حجری دور کے جنوبی مقامات پر ایک تفصیلی مضمون لکھیے۔
- 3- جدید حجری ثقافت پر تفصیلی روشنی ڈالیے۔

9.6 مزید مطالعے کے لیے تجویز کردہ کتابیں

(Suggested Books for Further Readings)

1. Chakravarti, Ranabir, Exploring Early India, Macmillan, Delhi, 2013.
2. Jha, D N. Ancient India: In Historical Outline. Manohar, New Delhi, 2019.
3. Sharma, R.S., India's Ancient Past, OUP, New Delhi, 2018.
4. Singh, Upinder. A History of Ancient and Early Medieval India: From the Stone Age to the 12th Century, Pearson, Noida, India, 2019.
5. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

6. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
7. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
8. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم بال مکند ملسیانی، قومی کونسل برائے فروغ اردو زبان، نئی دہلی۔
9. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
10. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

Online Resources

- <http://ncert.nic.in/textbook/textbook.htm>
<https://www.rekhta.org/ebooks>
<https://www.urducouncil.nic.in/pdf-book>

اکائی 10- ہڑپہ تہذیب

(Harappan Civilization)

اکائی کے اجزا	
تمہید	10.0
مقاصد	10.1
جغرافیائی توسیع	10.2
شہری منصوبہ بندی اور تعمیرات	10.3
معاشی سرگرمیاں	10.4
زراعت	10.4.1
جانوروں کی پرورش	10.4.2
ٹکنالوجی اور دستکاریاں	10.4.3
تجارت	10.4.4
سیاسی تنظیم	10.5
مذہبی رسمیں	10.6
ہڑپہ تہذیب کے دیوی دیوتا	10.6.1
درختوں اور جانوروں کی پرستش	10.6.2
مادی تہذیب کے عناصر	10.7
ہڑپائی رسم الخط	10.7.1
وزن اور پیمائش	10.7.2
ہڑپائی برتن	10.7.3
مہریں	10.7.4

محسے	10.7.5
مٹی کی مورتیں	10.7.6
ہڑپہ تہذیب کا زوال	10.8
اقتصادی نتائج	10.9
کلیدی الفاظ	10.10
نمونہ امتحانی سوالات	10.11
معروضی جوابات کے حامل سوالات	10.11.1
مختصر جوابات کے حامل سوالات	10.11.2
طویل جوابات کے حامل سوالات	10.11.3
مزید مطالعے کے لیے تجویز کردہ کتابیں	10.12

10.0 تمہید (Introduction)

ہڑپہ تہذیب دنیا کی قدیم ترین تہذیبوں میں سے ایک ہے۔ اس کا وقت تقریباً 2750 سے 1800 ق۔م تک مانا جاتا ہے۔ اپنی انوکھی شہری منصوبہ بندی، صاف صفائی پر زور، پکی اینٹوں کے استعمال کی وجہ سے یہ دیگر عالمی تہذیبوں سے ممتاز ہے۔ اس اکائی میں ہم ہڑپہ تہذیب کے محل وقوع، خصوصیات اور مختلف میدانوں میں اس کی ترقی کے بارے میں جانیں گے۔ ساتھ ہی دوسری عالمی تہذیبوں سے اس کا تقابل کریں گے۔ ہڑپہ تہذیب کا رسم الخط ابھی تک پڑھا نہیں جاسکا ہے، اس لیے ہمیں زیادہ سے زیادہ آثاری شواہد پر بھروسہ کرنا پڑ رہا ہے۔ مختلف کھدائیوں سے جو سامان برآمد ہوئے ہیں، انہیں کی بنیاد پر ہم اس تہذیب کے آغاز، ارتقا اور زوال کو سمجھنے کی کوشش کریں گے۔


10.1 مقاصد (Objectives)

اس اکائی کے مطالعے کے بعد آپ

- ہڑپہ تہذیب کے جغرافیائی محل وقوع کو سمجھ سکیں گے
- ہڑپہ تہذیب کی شہری منصوبہ بندی اور تعمیرات کی خصوصیت جان پائیں گے۔
- ہڑپہ تہذیب کے معاشی، سیاسی اور مذہبی حالات کا جائزہ لے سکیں گے۔
- ہڑپائی رسم الخط، وزن اور پیمائش اور ہڑپائی برتن سازی کی واقفیت حاصل کر سکیں گے۔
- ہڑپہ تہذیب کے زوال کی وجوہات پر گفتگو کر سکیں گے۔

10.2 جغرافیائی توسیع (Geographical Expansion)

وادی سندھ یا ہڑپہ کی تہذیب تانبے پتھر کے عہد کی ثقافت سے زیادہ قدیم ہے جس کا ذکر پچھلے باب میں کیا جا چکا ہے لیکن ساتھ ہی یہ بھی تسلیم کیا گیا ہے کہ یہ تہذیب تانبے پتھر کے عہد کی ثقافت سے زیادہ ترقی یافتہ تھی۔ اس تہذیب کا ظہور برصغیر کے شمال مغربی حصے میں ہوا۔ اس کو ہڑپہ اس لیے کہتے ہیں کیوں کہ اس کا سرانگ سب سے پہلے 1921 میں پاکستان کے صوبہ مغربی پنجاب میں واقع ہڑپہ کے موجودہ مقام پر لگا۔



تصویر: 10.1 ہڑپہ تہذیب کا پھیلاؤ (www.wikipedia.com)

ہڑپہ تہذیب کے تحت جو علاقے آتے ہیں ان میں پنجاب، ہریانہ، سندھ، بلوچستان، گجرات، راجستھان کے بعض حصے اور مغربی اترپردیش کا سرحدی حصہ شامل ہیں۔ یہ تہذیب شمال میں جموں سے لے کر جنوب میں نرمد کے دہانے تک اور مغرب میں بلوچستان کے مکران ساحل سے لے کر شمال مشرق میں میرٹھ تک پھیلا ہوا تھا۔ یہ پورا علاقہ مل کر ایک مثلث کی شکل اختیار کر لیتا ہے جس کا پورا رقبہ

1,299,600 مربع کلومیٹر بتایا جاتا ہے۔ جو پاکستان سے بڑا ہے اور قدیم مصر اور میسوپوٹامیا سے یقیناً بڑا ہے۔ دنیا میں کسی بھی تہذیب کا علاقہ تین اور دو ہزار سال قبل مسیح کے زمانے میں ہڑپہ تہذیب کے علاقے سے بڑا نہیں تھا۔


ابھی تک برصغیر میں ہڑپہ تہذیب کے تقریباً 1000 مقامات کا پتہ لگ چکا ہے۔ یہ مقامات ہڑپہ تہذیب کے ابتدائی، ترقی یافتہ اور آخری ادوار سے متعلق ہیں۔ لیکن ترقی یافتہ مقامات کی تعداد محدود ہے اور ان میں سے بھی صرف چھ مقامات کو شہروں کے زمرے میں رکھا جاسکتا ہے۔ ان میں سب سے اہم دو مشہور شہر پنجاب میں واقع ہڑپہ اور سندھ میں واقع موہن جوداڑو (مردوں کا ٹیلا) پاکستان میں پڑتے ہیں۔ دونوں کے درمیان 483 کلومیٹر کا فاصلہ تھا اور دریائے سندھ ہی میں موہن جوداڑو کے جنوب میں 130 کلومیٹر کے فاصلے پر تھا۔ چوتھا شہر لوٹھل گجرات میں کھمبات کی خلیج کے منہ پر واقع تھا، پانچواں شہر راجستھان میں کالی۔ بنگن کے مقام پر واقع تھا۔ چھٹا شہر بنوالی ہریانہ کے ضلع حصار میں ہے۔ بنوالی شہر نے کالی۔ بنگن کی طرح تہذیب کے دور دیکھے یعنی قبل ہڑپائی اور ہڑپائی۔ ہڑپائی عہد کی یادگار تو کچی اینٹوں سے بنے چبوترے اور سڑکیں اور نالیوں ہیں۔ ان چاروں مقامات پر ہڑپہ کی ترقی یافتہ شکل اور خوش حالی کی منزل کو دیکھا جاسکتا ہے۔ ہڑپہ تہذیب کا ترقی یافتہ دور ساحل سمندر پر واقع ستکا جین ڈور اور سرکوٹرا مقامات پر بھی نظر آتا ہے جہاں قلعے بھی موجود تھے۔ گجرات کے کاٹھیاواڑ علاقے میں رنگ پور اور روجڑی کے مقامات پر آخری ہڑپہ دور کے آثار ملتے ہیں۔

10.3 شہری منصوبہ بندی اور تعمیرات (Urban Planning and Buildings)

شہری منصوبہ بندی ہڑپہ تہذیب کی سب سے اہم خصوصیت تھی۔ سبھی شہروں میں قلعے تعمیر کیے گئے تھے جن میں غالباً حکمران طبقے کے لوگ رہتے تھے۔ ہر شہر میں زیر قلعہ ایک ذیلی قصبہ ہوتا تھا جس میں اینٹوں سے بنے مکانات ہوتے تھے۔ ان میں عام لوگ رہا کرتے تھے۔ مکانوں کی ترتیب کے بارے میں خاص بات یہ ہے کہ یہ جال کی طرح بچھے ہوئے تھے، وہ اس طرح کہ سڑکیں زاویہ قائمہ بناتے ہوئے ایک دوسرے کو کاٹتے ہوئے گزرتی تھیں اور شہر بلاکوں میں تقسیم کیا گیا تھا۔ یہ شہری منصوبہ بندی ہڑپہ تہذیب کی تمام بستیوں میں، خواہ وہ بڑی ہوں یا چھوٹی، نظر آتی ہیں۔

ہڑپہ اور موہن جوداڑو کی ایک نمایاں خصوصیت وہاں کی بڑی بڑی عمارتیں تھیں۔ خاص طور سے موہن جوداڑو کی عمارتیں تو نہایت شاندار تھیں۔ ان کی یادگار عمارتوں سے یہ اندازہ ہوتا ہے کہ وہاں کے حکمران طبقے میں مزدوروں کو حرکت میں لانے اور محصول وصول کرنے کی صلاحیت موجود تھی۔ اینٹوں کی بنی عالی شان عمارتوں کو دیکھ کر عام آدمیوں پر اپنے حکمرانوں کے وقار اور اختیار کا بڑا رعب پڑتا تھا۔

معلوم ہوتا ہے کہ موہن جوداڑو میں اہم ترین عوامی مقام ایک عظیم حمام (غسل خانہ) تھا جس کا حوض قلعہ کے ٹیلے میں تھا۔ اینٹوں سے عمارت سازی کے فن کا یہ بہترین نمونہ ہے۔ اس کی لمبائی 11.88 میٹر، چوڑائی 7.01 میٹر اور گہرائی 2.43 میٹر ہے۔ ہر طرف سے سیڑھیاں سطح آب تک رسائی کراتی تھیں۔ کپڑے تبدیل کرنے کے لیے بغلی کمرے بھی موجود ہیں۔ حمام کا فرش پختہ اینٹوں سے بنایا گیا تھا۔ پانی برابر کے ایک کمرے میں بنے کنویں سے کھینچ کر لایا جاتا تھا اور حمام کے ایک کونے میں بنے پانی کے نکاس کے لیے نالی بنی تھی۔



تصویر: 10.2 موہن جو دڑو کا عظیم حمام

کہا جاتا ہے کہ یہ حمام مذہبی رسوم کی اداگی کے لیے اشان گھاٹ کے طور پر استعمال کیا جاتا رہا ہوگا کیوں کہ ہندوستان میں ہر مذہبی تقریب کے لیے اشان ناگزیر تھا۔ موہن جو دڑو کی سب سے بڑی عمارت اناج رکھنے کا گودام ہے جو 45.71 میٹر لمبا اور 15.23 چوڑا ہے۔ ہڑپہ کے قلعے میں بھی اناج رکھنے کے 6 گودام اور اینٹوں کے کئی چبوترے دریافت ہوئے ہیں۔ یہ گودام دو قطاروں میں بنائے گئے تھے اور ان میں سے ہر گودام 15x2x6.1 میٹر کا ہے اور دریا سے کچھ ہی فاصلے پر ہے۔ ان گوداموں کا مجموعی رقبہ تقریباً 556.32 مربع میٹر ہے۔ یہ رقبہ موہن جو دڑو کے عظیم گودام سے کچھ کم ہے۔ ہڑپہ میں گوداموں کے جنوب میں ایک فرش پر دائرے کی شکل کے اینٹوں کے دو چبوترے بنے ہوئے ہیں۔ ایسا ظاہر ہوتا ہے کہ ان چبوتروں پر اناج کو چھانٹنے کا کام کیا جاتا تھا اس لیے کیوں کہ اینٹوں کی دراڑوں میں گیہوں اور جو کے دانے ملے ہیں۔ ہڑپہ میں دو کمروں پر مشتمل مکانات بھی ملے ہیں جن میں غالباً مزدور رہتے تھے۔

کالی بنگن میں بھی جنوبی رخ پر اینٹوں کے چبوترے ملے ہیں جو گوداموں کے لیے استعمال کیے جاتے رہے ہوں گے۔ اس طرح یہ بات صاف ظاہر ہو جاتی ہے کہ گودام ہڑپہ تہذیب کا ایک اہم جز تھے۔ ہڑپائی شہروں میں پختہ اینٹوں کا استعمال قابل ذکر ہے کیوں کہ اسی عہد کی مصری تہذیب کی عمارتوں میں دھوپ میں سوکھی اینٹوں کا ہی استعمال ہوتا تھا۔ اسی زمانے میں میسوپوٹامیہ میں اینٹیں زیر استعمال تھیں لیکن ہڑپائی شہروں میں ان کا استعمال زیادہ بڑے پیمانے پر ہو رہا تھا۔ موہن جو دڑو میں گھروں اور آبادیوں سے پانی کے نکاس کا بہترین انتظام تھا۔ تقریباً تمام شہروں کے سبھی چھوٹے اور بڑے مکانوں میں صحن اور غسل خانے کا ہونا ضروری تھا۔

کالی بنگن کے کئی مکانوں میں کنویں بھی تھے۔ پانی گھر سے نکل کر سڑک کی نالیوں میں آتا تھا۔ بعض اوقات یہ نالیاں اینٹوں یا پتھر کی ٹکڑیوں سے ڈھکی ہوتی تھیں۔ نالیوں کے ساتھ مین ہول بھی بنائے گئے تھے۔ بنوالی میں بھی سڑکوں اور نالیوں کے آثار ملے ہیں۔ مجموعی طور پر گھریلو غسل خانے اور نالیاں بہترین طرز پر بنائے گئے تھے اور پانی کی نکاسی کا طریقہ تو ہڑپہ کی ایک نمایاں خصوصیت ہے۔ تندرستی اور صفائی پر جتنی توجہ ہڑپہ تہذیب میں دی گئی غالباً اتنی توجہ کانسے کے عہد کی کسی تہذیب میں نہیں دی گئی۔

10.4 معاشی سرگرمیاں (Economic Activities)

10.4.1 زراعت (Agriculture)

وادی سندھ کا علاقہ نسبتاً پانی کی کمی کی وجہ سے آج کل اتنا زرخیز نہیں ہے لیکن یہاں کے خوش حال گاؤں اور شہروں کو دیکھ کر اندازہ ہوتا ہے کہ قدیم زمانہ میں یہ علاقہ زرخیز رہا ہوگا۔ موجودہ زمانے میں یہاں پر تقریباً 15 سینٹی میٹر بارش ہوتی ہے۔ سکندر کے ایک مورخ نے چوتھی صدی ق۔ م میں لکھا تھا کہ سندھ ملک کا ایک زرخیز خطہ ہے۔ قدیم زمانے میں سندھ کے علاقے کو فطرت نے قدرتی نباتات سے خوب نوازا رکھا تھا جس کی وجہ سے بارش بھی کافی ہوتی تھی، لیکن زراعت کی توسیع، بڑے پیمانے پر مویشی پرانے اور ایندھن کی ضرورت کی وجہ سے قدرتی نباتات کو سخت نقصان پہنچا۔

اس علاقے کی زرخیزی کا کہیں زیادہ اہم سبب دریائے سندھ کی سالانہ طغیانی تھی۔ پختہ اینٹوں سے جو پستے کی دیواریں بنائی گئی تھیں ان سے اندازہ ہوتا ہے کہ باڑھ ہر سال ہی آتی رہی ہوگی۔ مصر کے دریائے نیل کے مقابلے میں دریائے سندھ کا پانی سیلاب کی زد میں آنے والے میدانوں کے لیے زرخیزی قوت بڑھانے والی مٹی کہیں زیادہ اپنے ساتھ لاتا تھا۔ جس طرح نیل نے مصر کو جنم دیا اور یہاں کے باشندوں کی کفالت کی، اسی طرح دریائے سندھ نے بھی سندھ کو جنم دیا اور یہاں بسنے والوں کی کفالت کی۔ وادی سندھ کے رہنے والے نومبر کے مہینے میں سیلابی میدانوں میں سیلاب کے گزرنے کے بعد تخم ریزی کرتے تھے اور اگلے سیلاب کے آنے سے پہلے اپریل کے مہینے میں گیہوں اور جو کی فصل کاٹ لیتے تھے۔ پھاؤڑے یا کدال اور ہل تو نہیں ملے ہیں، لیکن کالی بنگن میں ہڑپائی دور سے پہلے کے ریگھائی کرنے والے اوزار ملے ہیں جن سے اندازہ ہوتا ہے کہ ہڑپائی دور میں راجستھان میں کھیت جوتے جاتے رہے ہوں گے۔ ہڑپہ کے کسان شاید لکڑی کے پھال والے ہل استعمال کرتے تھے۔ ہمیں یہ معلوم نہیں ہو سکا کہ ہل آدمی کھینچتے تھے یا بیل۔ ممکن ہے کہ فصل کاٹنے کے لیے پتھر کے ہنسیے سے کام لیا جاتا رہا ہو۔

بلوچستان اور افغانستان کی ایک نمایاں خصوصیت یہ تھی کہ بندوں سے گھرے نالوں میں پانی جمع کیا جاتا تھا، لیکن ایسا لگتا ہے کہ آپاشی کے لیے نہریں موجود نہیں تھیں۔ ہڑپہ کے گاؤں جو زیادہ تر سیلابی علاقوں سے متصل ہوتے تھے، اتنا غلہ پیدا کر لیتے تھے کہ اپنی ضروریات پوری کرنے کے بعد شہری آبادی کی بھی کفالت کر سکیں۔ خود اپنے علاوہ شہروں میں رہنے والے دست کاروں، تاجروں اور دیگر لوگوں کا پیٹ بھرنے کے لیے جن کا زراعت سے براہ راست کوئی تعلق نہ تھا، یقیناً وہ لوگ شدید محنت کرتے رہے ہوں گے۔ وادی سندھ کے رہنے والے

لوگ گیہوں، جو، رائی اور مٹر وغیرہ پیدا کرتے تھے۔ وہ دو طرح کے گیہوں اور جو پیدا کرتے تھے۔ بنوالی میں اچھی خاصی مقدار میں جو ملا ہے۔ ان اجناس کے علاوہ وہ تل اور سرسوں بھی پیدا کرتے تھے۔ دوسری طرف لو تھل کی ہڑپہ تہذیب کافی مختلف تھی۔ ایسا لگتا ہے کہ 1800 ق۔ م میں لو تھل کے لوگ چاول استعمال کرتے تھے کیوں کہ اس زمانے کے چاول کے کچھ باقیات ملے ہیں۔ موہن جوداڑ اور ہڑپہ میں اور غالباً گالی، ننگن میں بھی اناج گوداموں میں جمع کیا جاتا تھا۔ کسانوں سے شاید غلہ ہی مال گزاری کی شکل میں وصول کر کے گوداموں میں جمع کر دیا جاتا تھا اور یہی تنخواہ کی شکل میں دے دیا جاتا تھا۔ یہ اس قیاس کی بنا پر کہا جا رہا ہے کہ میسوپوٹامیہ کے شہروں میں بھی اسی طرح جو کی شکل میں تنخواہ ادا کی جاتی تھی۔ روئی بھی سب سے پہلے ہڑپہ تہذیب کے لوگوں نے پیدا کی۔ اسی بنا پر یونیورسٹی نے روئی کا نام ہی سندون (Sindon) رکھ دیا جو 'سندھ' سے مشتق ہے۔

10.4.2 جانوروں کی پرورش (Pastoralism)

ہڑپہ کے لوگ اگرچہ کھیتی باڑی کرتے تھے لیکن بڑے پیمانے پر جانور بھی پالتے تھے۔ وہ لوگ گائے، بیل، بھینس، بکری، بھیڑ اور سور پالتے تھے۔ کوہان والے سانڈ انہیں بہت پسند تھے۔ کتوں کو کافی پہلے سے وہ پالتو جانور کی طرح اپنے پاس رکھتے تھے۔ بلیاں بھی پالی جاتی تھیں۔ چنانچہ کتوں اور بلیوں دونوں کے پنجوں کے نشانات بھی ملے ہیں۔ ان کے پاس گدھے اور اونٹ بھی ہوتے تھے جو ظاہر ہے بار برداری کے لیے استعمال کیے جاتے تھے۔ موہن جوداڑ کی ایک اوپری سطح سے اور لو تھل میں ملنے والے پکی ہوئی مٹی (ٹیرا کوٹا) کے ایک مشتبہ مجسمہ سے گھوڑے کے وجود کی طرف اشارہ ملتا ہے۔ گھوڑے کے آثار گجرات کے مغرب میں واقع سرکوٹرا کے مقام پر ملے ہیں جن کا زمانہ 2000 ق۔ م کا بتایا جاتا ہے لیکن یہ شناخت مصدقہ طور پر ثابت نہیں ہے۔ بہر کیف یہ بات واضح ہے کہ ہڑپہ کے دور میں یہ جانور باقاعدہ استعمال میں نہیں تھا، حالانکہ ہڑپائی لوگ ہاتھی سے بخوبی واقف تھے۔ اس کے علاوہ وہ گینڈے سے بھی واقف تھے۔ ہڑپہ تہذیب کی ہم عصر میسوپوٹامیہ کی سمیری تہذیب کے شہروں میں وہی غذائی اجناس پیدا کی جاتی تھیں اور وہی جانور پالے جاتے تھے جو ہڑپہ میں عام تھے۔ لیکن گجرات میں ہڑپائی لوگ چاول پیدا کرتے تھے اور ہاتھی پالتے تھے لیکن میسوپوٹامیہ میں ایسا کچھ نہیں تھا۔

10.4.3 ٹکنالوجی اور دستکاریاں (Technology and Handicrafts)

ہڑپہ تہذیب کا تعلق کانسے کے عہد سے ہے۔ ہڑپہ کے لوگ کانسے کے بہت سے آلات اور اوزار استعمال کرتے تھے لیکن وہ کی صنعت اور اس کے استعمال سے بھی واقف تھے، دھات کے کاریگر تانبے اور ٹین کی آمیزش سے کانسے بناتے تھے۔ چوں کہ دونوں ہی دھاتیں ہڑپہ کے لوگوں کو مشکل ہی سے دستیاب ہوتی تھیں اس لیے کانسے کے اوزار وغیرہ کثیر تعداد میں نہیں ملے ہیں۔ خام دھات کے نقائص سے اندازہ ہوتا ہے کہ تانبارا جستھان میں کھیتری کی کانوں سے حاصل کیا جاتا تھا، حالانکہ یہ بلوچستان سے بھی منگایا جاسکتا تھا۔ ٹین بڑی دشواریوں سے غالباً افغانستان سے لایا جاتا تھا حالانکہ اس کے قدیم آثار بہار کے ہزاری باغ علاقے میں موجود تھے، ہڑپائی مقامات پر کانسے کے جو اوزار اور ہتھیار ملے ہیں ان میں ٹین کی مقدار کم ہے۔ بہر کیف ہڑپہ کے لوگوں نے کانسے کی چیزوں کا خاصا ذخیرہ چھوڑا ہے جس سے اندازہ ہوتا ہے کہ ہڑپائی سماج میں کانسے کے کاریگر طبقے کو اہمیت حاصل تھی۔ وہ صرف مجسمے اور برتن ہی نہیں بناتے تھے، بلکہ ان کے علاوہ کئی طرح کے اوزار

اور ہتھیار بھی بناتے تھے۔ جیسے کلہاڑی، آری، چھری اور نیزہ۔ ہڑپائی قبضوں میں اور بھی کئی اہم صنعتیں موجود تھیں۔ موہن جوداڑو سے بنے ہوئے کپڑے کا ایک ٹکڑا بھی ملا ہے، اس کے علاوہ کئی ایشیا پر کپڑے کی چھپائی کے نشانات بھی ملے ہیں۔ سوتی کپڑے بنتے تھے۔ اینٹوں کی بنی ہوئی بڑی بڑی عمارتوں سے اندازہ ہوتا ہے کہ اینٹ بنانا ایک اہم صنعت تھی۔ اس کے علاوہ ان سے معماروں کے طبقے کی موجودگی کی طرف بھی اشارہ ملتا ہے۔ ہڑپائی لوگ کشتیاں بنانے کے فن سے بھی واقف تھے۔ جیسا کہ آگے بتایا جائے گا، مٹی کی مہریں اور مٹی کے محسمے بنانے کی اہم صنعتیں بھی موجود تھیں۔ سونار سونے، چاندی اور قیمتی پتھروں کے زیورات بناتے تھے۔ ان میں سے سونا، چاندی غالباً افغانستان اور جنوبی ہند سے آتے تھے۔ کہہاڑ کا چاک خوب چلن میں تھا۔ ہڑپائی اپنے مخصوص انداز کے برتن بناتے تھے جو چکنے اور چمکیلے ہوتے تھے۔

10.4.4 تجارت (Trade)

ہڑپا تہذیب کے لوگوں کی زندگی میں تجارت کی بہت اہمیت تھی۔ اس کی تصدیق ہڑپا، موہن جوداڑو اور لوہتل میں ملنے والے اناج کے گوداموں سے ہی نہیں ہوتی بلکہ ایک وسیع علاقے میں بہت ساری مہروں، یکساں رسم الخط اور باضابطہ ناپ تول کے طریقوں کے رواج سے بھی اس کی توثیق ہوتی ہے۔ ہڑپائی لوگ وادی سندھ کے تہذیبی علاقے کی حدود میں پتھر، دھات، ہڈی وغیرہ کی تجارت کرتے تھے۔ غالب امکان یہ ہے کہ وہ ایشیا کے تبادلے کے اصول (Bartar System) پر تجارت کرتے تھے۔ اپنی مصنوعات اور اناج کے بدلے میں وہ قرب و جوار کے علاقوں سے کشتیوں اور بیل گاڑیوں کے ذریعے دھات حاصل کرتے تھے۔ بحر عرب کے ساحل پر وہ کشتی رانی بھی کرتے تھے۔ وہ پیسے کے استعمال سے واقف تھے اور مضبوط پہیوں سے چلنے والی گاڑیاں ہڑپہ میں استعمال کی جاتی تھیں۔ ایسا معلوم ہوتا ہے کہ ہڑپائی لوگ جدید قسم کے تانگے سے ملتی جلتی کوئی گاڑی استعمال کرتے تھے۔

ہڑپائی لوگوں کے تعلقات راجستھان کے ایک علاقے سے اور افغانستان اور ایران سے بھی تھے۔ انہوں نے شمالی افغانستان میں ایک تجارتی بستی قائم رکھی تھی جس سے ظاہر ہے وسط ایشیا کے ساتھ تجارت میں سہولت پیدا ہو جاتی تھی۔ ان کے شہر دجلہ و فرات کے شہروں سے بھی تجارت کرتے تھے۔ میسوپوٹامیہ میں ہڑپہ کی بہت سے مہریں ملی ہیں اور ایسا لگتا ہے کہ ہڑپائی لوگ میسوپوٹامیہ کے شہریوں کی نقل میں خاص قسم کا غازہ بھی استعمال کرتے تھے۔ ہڑپائی لوگ لاجورو کی تجارت دور دراز تک کرتے تھے۔ لاجورو کی وجہ سے حکمراں طبقہ کے وقار میں اضافہ ہوا ہوگا۔ 2350 ق۔ م کے آس پاس سے جودستاویزات میسوپوٹامیہ سے حاصل ہوئی ہیں ان میں ’ملوہا‘ سے تجارتی تعلقات کا ذکر ملتا ہے۔ ملوہا سندھ کے علاقے کا قدیم نام ہے۔ میسوپوٹامیہ کی کتابوں میں ملوہا اور میسوپوٹامیہ کے درمیان میں دو منزلوں ’دلن‘ اور ’ماکن‘ کا ذکر بھی ملتا ہے۔ دلن غالباً خلیج فارس میں واقع بحرین ہو سکتا ہے۔ اس بندرگاہی شہر میں ہزاروں قبریں ہیں جن کی ابھی کھدائی نہیں ہوئی ہے لہذا بہت سی باتیں روشنی میں آنے کی منتظر ہیں۔

10.5 سیاسی تنظیم (Political Organization)

ہڑپائی لوگوں کی سیاسی تنظیم کی کوئی واضح تصویر نہیں ہے۔ اگر ہڑپہ تہذیب کے علاقے کو ایک سیاسی اکائی مان بھی لیا جائے تو برصغیر

میں موریا سلطنت کے قیام سے پہلے اتنی بڑی سیاسی اکائی کبھی موجود نہیں تھی۔ اس سیاسی اکائی کے اعلیٰ ترین استحکام کا ثبوت یہ ہے کہ اس کا تسلسل تقریباً 600 سال تک قائم رہا ہے۔ مصر اور میسوپوٹامیہ کے برخلاف ہڑپہ تہذیب کے کسی بھی مقام پر کوئی مندر نہیں ملا ہے۔ سوائے عظیم حمام کے، جسے اشان کے لیے استعمال کیا جاتا رہا ہوگا، ہمیں کوئی بھی مذہبی عمارت نہیں ملی ہے۔ لہذا یہ سوچنا غلط ہوگا کہ نشیبی میسوپوٹامیہ کی طرح ہڑپہ میں بھی پروہت طبقہ حکومت کرتا تھا۔ آخری دور میں گجرات میں لو تھل کے مقام پر اگنی پوجا کے کچھ آثار ملے ہیں لیکن اس مقصد کے لیے کوئی عمارت نہیں بنائی گئی تھی، غالباً ہڑپائی لوگ فتوحات کے مقابلے میں تجارت میں زیادہ دلچسپی لیتے تھے اور ایسا لگتا ہے کہ ہڑپہ میں تاجروں کا کوئی طبقہ حکومت کرتا تھا۔

10.6 مذہبی رسمیں (Religious Traditions)

ہڑپہ میں عورتوں کے لاتعداد مٹی کے مجسمے برآمد ہوئے ہیں۔ ایک مورتی میں عورت کے بطن سے نکلتا ہوا ایک پودا دکھایا گیا ہے۔ غالباً یہ زمین کی دیوی 'پرتھوی' کی مورتی ہے اور اس کا قریبی تعلق پودوں کے اگنے اور پھلنے پھولنے سے رہا ہوگا۔ اس لیے لگتا ہے کہ ہڑپائی لوگ دھرتی کو زرخیزی کی دیوی سمجھتے تھے اور اس کی پوجا اسی طرح کرتے تھے جس طرح مصر کے لوگ نیل کی دیوی عسیس کی پوجا کرتے تھے۔ لیکن ہم یہ نہیں جانتے کہ جس طرح مصر میں مادری سربراہی تھی ہڑپہ میں بھی تھی یا نہیں۔ مصر میں بیٹی جائیداد اور تخت کی وارث ہوتی تھی لیکن ہڑپائی معاشرہ میں وراثت کا کیا قانون تھا ہمیں معلوم نہیں ہو سکا ہے۔

بعض ویدی کتابوں میں زمین کی دیوی پرتھوی کی تعظیم و تکریم میں جملے درج ہیں لیکن اس دیوی کو کوئی ممتاز جگہ نہیں دی گئی ہے۔ کافی طویل مدت کے بعد ہندو مذہب میں اس دیوی ماتا کو اعلیٰ مقام مل پایا۔ چھٹی صدی عیسوی سے ہی درگا، امبا، کالی، چنڈی وغیرہ کو پُرانوں اور تانترک ادب میں دیوی کی حیثیت دی گئی۔ ایک طویل عرصہ گزر جانے کے بعد ہر گاؤں میں ایک الگ دیوی ماتا کی پوجا ہونے لگی۔

10.6.1 ہڑپہ تہذیب کے دیوی، دیوتا (Deities of Harappan Civilization)

ایک مہر میں مرد دیوتا کی تصویر بنی ہوئی ہے۔ اس کے سر پر تین سینگ دکھائے گئے ہیں۔ وہ یوگی کی طرح پاؤں پر پاؤں رکھے براجمان ہے۔ اس کے گرد ایک ہاتھی، ایک شیر اور ایک گینڈا ہے اور سامنے ایک بھینس ہے۔ اس کے زیر قدم دو ہرن بھی ہیں۔ اس مہر کو دیکھتے ہی ہماری توجہ پیشو پتی مہادیوی کی روایتی تصویر کی طرف منتقل ہو جاتی ہے۔ دیوتا کو گھیرے ہوئے چار جانور زمین کی چار سمتوں کی طرف رخ کیے ہوئے ہیں۔ وہ دیوتاؤں کی سواری بھی ہو سکتے ہیں کیوں کہ آخری عہد کے ہندو مذہب میں ہر دیوتا کے پاس اپنے کو حرکت میں رکھنے کے لیے سواری ہوتی تھی۔ صرف شیو کی پوجا ہی نہیں بلکہ لنگ پوجا کا بھی اس عہد میں رواج تھا جو آگے چل کر شیو کی پوجا سے جڑ گئی۔ ہڑپہ میں پتھر کے بنے لنگ اور عورتوں کے پوشیدہ جنسی عضو بڑی تعداد میں ملے ہیں۔ رگ وید میں لنگ کی پوجا کرنے والے غیر آریاؤں کا ذکر ملتا ہے جنہیں نہایت نفرت اور حقارت سے دیکھا جاتا تھا۔ یہ ممکن ہے کہ ہڑپائی عہد میں شروع ہونے والی لنگ پوجا ہی آگے چل کر ہندو سماج میں شیو کے لنگ پوجن سے جا کر منسلک ہو گئی ہو، یا بالفاظ دیگر اس کا پیش رو نمونہ بنی ہے۔

10.6.2 درختوں اور جانوروں کی پرستش (Worship of Trees and Animals)

ہڑپا تہذیب کے لوگ درختوں کی پوجا بھی کرتے تھے۔ ایک مہر پر پیل کی شاخوں کے درمیان ایک دیوی کی تصویر بنی ہوئی ہے۔ اس درخت کی آج تک پوجا ہوتی ہے۔ ہڑپہ عہد میں جانوروں کی بھی پوجا ہوتی تھی اور بہت سے جانوروں کی تصویریں مہروں پر دیکھنے کو ملتی ہیں۔ ان میں سب سے اہم کوہان والا سانڈ ہے۔ آج بھی جب کوئی سانڈ بازار میں کسی رہ گزر پر نظر آجاتا ہے تو لوگ احترام سے اس کے لیے راستہ بنا دیتے ہیں۔ اسی طرح پشوپتی کے گرد جو جانور جمع ہیں، جن کا اوپر ذکر کیا جا چکا ہے، ان سے ظاہر ہوتا ہے کہ ان کی بھی پوجا ہوتی تھی۔ یہ بات صاف ظاہر ہے کہ وادی سندھ کی تہذیب کے علاقے میں رہنے والے باشندے درختوں، جانوروں اور انسانوں کی شکل میں دیوی دیوتاؤں کی پوجا کرتے تھے لیکن جس طرح مصر اور میسوپوٹامیہ میں عام طور پر دیوی دیوتاؤں کی پوجا کے لیے مندر بنتے تھے، یہاں نہیں بنائے جاتے تھے۔ رسم الخط کو پڑھے بغیر ہڑپائی لوگوں کے مذہبی عقائد نہیں معلوم کیے جاسکتے۔ بڑی تعداد میں تعویذ بھی ملے ہیں۔ غالباً ہڑپائی لوگ بھوت، پریت اور بلاؤں پر یقین رکھتے تھے اور انہیں جان کے لیے خطرہ سمجھتے تھے اور اس لیے دفاع کے طور پر تعویذ استعمال کرتے تھے۔ ’اتھروید‘ جو غیر آریائی روایت سے وابستہ بتایا جاتا ہے اس میں جادو ٹونے کا ذکر ہے اور بیماریوں اور بلاؤں کو بھگانے کے لیے تعویذ بھی تجویز کیے گئے ہیں۔

10.7 مادی تہذیب کے عناصر (Elements of Material Culture)

10.7.1 ہڑپائی رسم الخط (Harappan Script)

قدیم میسوپوٹامیہ کے باشندوں کی طرح ہڑپائی لوگوں نے بھی فن تحریر ایجاد کیا تھا۔ ہڑپائی رسم الخط کے ایک نمونہ پر اگرچہ پہلی مرتبہ 1853 میں کنگٹھم کی نظر پڑ چکی تھی مگر مکمل رسم الخط 1923 میں جا کر ہی دریافت ہو پایا۔ حالانکہ ابھی تک اسے پڑھنے میں کامیابی حاصل نہیں ہو سکی مگر کچھ باتیں سمجھی جاسکی ہیں، جیسے یہ رسم الخط دائیں سے بائیں جانب لکھا جاتا تھا اور یہ قدیم عہد کی کسی بھی تہذیب کے رسم الخط سے الگ اور خود مختار انداز پر ترقی پذیر ہوا تھا۔ بعض لوگوں نے اسے دراوڑ یا ابتدائی دراوڑ زبان سے ملانے کی کوشش کی ہے۔ کچھ لوگوں نے اسے سنسکرت سے یا سمیریائی زبان سے جوڑا ہے لیکن ان میں سے کوئی بھی مطالعہ تسلی بخش نہیں ہے۔ چونکہ ابھی تک رسم الخط نہیں پڑھا جا سکا ہے لہذا ہم فیصلہ نہیں کر سکتے کہ زبان و ادب کے فروغ میں ان کا کیا حصہ تھا اور ان کے کیا تصورات اور عقائد تھے۔

مصر اور میسوپوٹامیہ کے لوگوں کے برخلاف ہڑپہ کے لوگوں کی تحریریں لمبی نہیں ہوتی تھیں۔ ان کے زیادہ تر کتبے مہروں پر ملے ہیں جن میں کچھ ہی لفظ تحریر کیے گئے ہیں۔ ممکن ہے کہ صاحب جائیداد لوگ اپنی نجی املاک کی نشاندہی کے لیے یہ مہر استعمال کرتے رہے ہوں۔ ہمارے پاس 250 سے 400 تک تصویری مہر ہیں جن میں ہر تصویر کسی آواز یا خیال یا کسی شے کی علامت ظاہر کرتی ہے۔ ہڑپائی رسم الخط میں حروف کی جگہ تصویری علامتیں بنائی گئی ہیں۔ اسی عہد کے میسوپوٹامیہ اور مصر کے رسم الخط سے ہڑپائی رسم الخط کا مقابلہ کرنے کی کوشش کی گئی ہے لیکن یہ ہڑپا تہذیب کا مخصوص رسم الخط ہے اور مغربی ایشیا کے کسی رسم الخط سے اس کا کوئی تعلق نہیں ہے۔

10.7.2 وزن اور پیمائش (Weights and Measures)

رسم الخط ایجاد ہو جانے کے بعد نجی املاک اور لین دین کا حساب کتاب رکھنے میں بھی سہولت ہوئی ہوگی۔ ہڑپا تہذیب کے شہری لوگوں کو تجارت اور دیگر لین دین کے معاملات میں ناپ تول کی ضرورت بھی ہوتی تھی۔ باٹوں کے طور پر استعمال کی جانے والی چیزیں ملی ہیں جن سے اندازہ ہوتا ہے کہ تولنے کے لیے بیش تر سولہ یا اس سے تقسیم ہو جانے والے اعداد استعمال کیے جاتے تھے جیسے 16، 64، 160، 320 اور 640۔ یہ بات دلچسپی سے خالی نہیں کہ 16 کی روایت ہمارے ملک میں ابھی حال تک باقی رہی اور ایک روپیہ 16 آنے کے برابر رہا۔ ہڑپائی لوگ ناپنے کا فن بھی جانتے تھے۔ ناپنے کے نشان بنی چھڑیاں ہمیں ملی ہیں، ان میں کی ایک چھڑی کانسے کی بنی ہے۔

10.7.3 ہڑپائی برتن (Harappan Pottery)

ہڑپائی لوگ کمہار کا چاک چلانے میں بہت ماہر تھے۔ ہمیں بہت سے برتن ملے ہیں جن پر طرح طرح کے نقش و نگار بنے ہوئے ہیں۔ ہڑپے کے برتنوں پر بالعموم درختوں کی تصویریں اور دائرے بنے ہوئے ملے ہیں۔ بعض برتنوں پر انسانی صورتیں بھی بنی ہوئی ملی ہیں۔

10.7.4 مہریں (Seals)

ہڑپے تہذیب کا ایک اور اہم کارنامہ مہروں کی ایجاد ہے۔ تقریباً 200 مہریں ملی ہیں۔ ان میں سے بیشتر پر مختصر تحریریں اور ایک سینگ والے سانڈ، بھینسے، شیر، گینڈے، بکرے یا ہاتھی کی تصویریں نظر آتی ہیں۔

10.7.5 مجسمے (Idols)

ہڑپے کے کاریگر دھات کے نہایت خوبصورت مجسمے بناتے تھے۔ اس کا بہترین نمونہ کانسے کی بنی ایک رقا صہ ہے۔ گلوبند کے علاوہ یہ رقا صہ بالکل برہنہ ہے۔ ہڑپے کے پتھر کے بنے ہوئے مجسموں کے بھی کچھ نمونے ملے ہیں۔ ایک ابرق آمیز مجسمہ بھی ملا ہے جس کے بائیں کندھے اور دائیں ہاتھ کے نیچے ایک نقش و نگار والا لباس ہے اور اس کی کالیں پیچھے کی طرف ایک بنے ہوئے فیتے سے بندھی ہوئی ہیں۔

10.7.6 مٹی کی مور تیں (Terracotta Figurines)

کثیر تعداد میں چھوٹی چھوٹی مٹی کی مور تیں بھی ملی ہیں جنہیں تیار کر کے پکایا جاتا تھا۔ انہیں یا تو کھلونے کے طور پر یا پوجا کے لیے استعمال کیا جاتا تھا۔ ان میں پرندوں، کتوں، بھیڑوں، مویشیوں اور بندروں کی مور تیں شامل ہیں۔ عورتوں اور مردوں کی مور تیں بھی حاصل ہوئی ہیں جن میں عورتوں کی مور تیں زیادہ ہیں۔ مہریں اور مجسمے بنانے میں تو بڑی ہنرمندی دکھائی جاتی تھی لیکن مٹی سے جو مور تیں بنائی گئی ہیں ان میں فنی خوبیوں یا نفاست کا لحاظ نہیں رکھا گیا ہے۔ ان دو طرح کی چیزوں میں جو فرق ہے اسے ان کے استعمال کرنے والے طبقوں کے درمیان حائل فاصلے کا پتا چلتا ہے۔ مہریں اور مجسمے تو اعلیٰ طبقہ کے لوگ استعمال کرتے تھے اور مٹی کی مور تیں عام لوگوں کے استعمال میں رہتی تھیں۔ ہڑپے تہذیب میں پتھر کا کام فنی لحاظ سے پچھڑا ہوا تھا۔ جس طرح سے قدیم مصر اور میسوپوٹامیہ میں سنگ تراشی کے اعلیٰ نمونے دیکھنے کو ملتے ہیں ہڑپے تہذیب میں نہیں ملتے۔

10.8 ہڑپہ تہذیب کا زوال (Decline of Harappan Civilization)

ہڑپہ تہذیب 2500ق-م اور 1800ق-م کے درمیان قائم رہی۔ اس کے عروج کا دور 2200ق-م اور 2000ق-م کے درمیان کا زمانہ تھا۔ لیکن اس کا وجود جتنے عرصے تک رہا اس دوران ایک سے اوزار، ہتھیار اور مکان استعمال میں رہے۔ اس دوران طرز زندگی میں بھی کافی حد تک یکسانیت باقی رہی۔ وہی شہری منصوبہ بندی، وہی مہریں، وہی مٹی کی بنی ہوئی مورتیں اور وہی لمبے چھماق کے پھل۔ جہاں تک نظر جاتی ہے یہ سب چیزیں ایک سی نظر آتی ہیں۔ لیکن یہ خیال کہ اس تہذیب میں تبدیلیاں نہیں ہوئیں بہت دیر تک برقرار نہیں رکھا جاسکتا۔ موہن جوداڑو میں برتن بنانے کی صنعت میں وقت کے ساتھ ساتھ تبدیلیاں نظر آتی ہیں۔ 1800ق-م تک ہڑپہ تہذیب کے دو اہم شہر ہڑپہ اور موہن جوداڑو صفحہ ہستی سے مٹ گئے لیکن دوسرے مراکز پر ہڑپہ تہذیب رفتہ رفتہ ماند پڑی اور تنزلی کے اس دور میں اس کا وجود گجرات، راجستھان، ہریانہ اور مغربی اتر پردیش کی باہری حدود میں کافی عرصے تک باقی رہا۔ ہڑپہ تہذیب کے آغاز اور اختتام دونوں ہی کا بیان مشکل مسئلہ ہے۔ بلوچستان اور راجستھان میں کالی۔نگن میں متعدد ما قبل ہڑپہ بستیاں موجود تھیں لیکن ان کے اور ترقی یافتہ ہڑپہ تہذیب کے درمیان کیا تعلق تھا یہ واضح نہیں ہو سکا ہے۔

سر مورٹیسر وہیلر کے مطابق برصغیر کے ہڑپائی شہروں کے عروج میں خارجی عوامل مددگار ثابت ہوئے۔ ان کا خیال ہے کہ میسوپوٹامیہ میں سمیری تہذیب کے شہروں سے تعلقات کی بنا پر ہڑپائی تہذیب کی نشوونما ہوئی۔ وہ مانتے ہیں کہ تہذیب کا خیال سمیری شہروں سے ہی آیا ہوگا۔ ممکن ہے کہ ان تعلقات کی بنا پر ہڑپہ تہذیب کے ارتقا میں کچھ تیزی آئی ہو لیکن ہڑپہ تہذیب کی بہت ساری خصوصیات ایسی ہیں جو مقامی ہیں اور سمیری تہذیب سے ان کا کوئی تعلق نہیں۔ بطور خاص ہڑپہ تہذیب کی تحریر اور رسم الخط آزادانہ طور پر وجود میں آئے اور میسوپوٹامیہ کے پیکانی رسم الخط سے اس کا دور دور تک کوئی واسطہ نہیں ہے نہ ہی ہمارے پاس ایسا کوئی واضح ثبوت ہے جس کی بنا پر ہم کہہ سکیں کہ برصغیر کے ہڑپائی شہروں کے عروج میں کوئی بیرونی محرک ذمے دار تھا۔ اس طرح ہڑپہ تہذیب کے ہندوستانی ہونے میں شبہ کی گنجائش بہت کم ہے۔ اس کے بعض ایسے عناصر ہیں جو اسے مغربی ایشیا کی ہم عصر تہذیبوں سے ممتاز کرتے ہیں۔ دوسرا خیال یہ ہے کہ ہڑپہ تہذیب ان ہی بستیوں کے بطن سے پھوٹی ہوگی جیسا کہ پی۔ کے۔ بسنت (P.K. Basant) کا ماننا ہے کہ مہر گڑھ، رحمان ڈھیری، قلعہ گل محمد اور کوٹ دیچی جیسی بستیوں میں رہنے والوں نے جب سندھ ندی کے سیلاب کو اپنے حق میں استعمال کرنا سیکھ لیا اور باندھ بنا کر کچھ حد تک اس کی روک تھام کرنے میں کامیاب ہوئے، تب جا کر اس شہری تہذیب کی بنیاد رکھنا ممکن ہوا۔ موخر الذکر نظریہ زیادہ قرین قیاس معلوم ہوتا ہے۔

میسوپوٹامیہ کی قدیم تہذیبیں تو 1800ق-م کے بعد بھی باقی رہیں لیکن ہڑپہ کی تہذیب تقریباً اسی زمانہ میں اوجھل ہو گئی۔ اس کی کئی وجوہات بتائی جاتی ہیں۔ یہ کہا جاتا ہے کہ سندھ کے علاقے میں 3000ق-م کے آس پاس بارش میں کسی قدر اضافہ ہوا تھا لیکن 2000ق-م کے ابتدائی حصے میں بارش کم ہونے لگی۔ اس سے زراعت اور جانوروں کی افزائش پر برا اثر پڑا۔ بعض لوگوں کا کہنا ہے کہ پڑوس کے بڑھتے ہوئے ریگستان نے زمین کی شوریدگی میں اضافہ کر دیا تھا جس سے زرخیزی کم ہو گئی تھی۔ ایک اور رائے یہ ہے کہ اچانک زمین کے دھسنے کی وجہ سے باڑھ کا پانی جمع ہو گیا۔ زلزلوں کی وجہ سے دریائے سندھ رخ بدلتا رہا جس کی وجہ سے موہن جوداڑو سے ملحق زمین سیلاب کی

زد میں آگئی۔ ایک رائے یہ بھی ہے کہ ہڑپہ تہذیب کو آریوں نے تباہ کر دیا۔

کانسے کے عہد کی سب سے بڑی تہذیبی اکائی کے انتشار کے نتائج ابھی تک واضح طور پر سامنے نہیں آئے ہیں۔ ہمیں نہیں معلوم کہ آیا شہری زوال کے بعد تاجر اور کاریگر دوسری جگہ منتقل ہوئے اور ہڑپائی ٹکنالوجی اور طرز زندگی دیہاتوں میں لے گئے یا نہیں۔ سندھ، پنجاب اور ہریانہ میں شہری تہذیب کے زوال کے بعد کیا صورت حال ہوئی اس کے بارے میں تو کچھ علم ہے، سندھ علاقے میں زرعی بستیاں ملی ہیں لیکن اس سے پیش رو تہذیب کا تعلق صاف طور پر معلوم نہیں ہو سکا۔ ہمیں واضح اور موزوں معلومات درکار ہیں تب ہی یقین کے ساتھ کچھ کہا جاسکتا ہے۔

حال ہی میں کی گئی تحقیقات سے پتا چلا ہے کہ ہڑپہ تہذیب کے خاتمے اور زوال کی وجوہات ڈھونڈنے کے بجائے اس کے تسلسل پر توجہ مرکوز کرنے کی ضرورت ہے۔ امری، نال، رنگ پور اور لو تھل میں کی گئی کھدائیوں سے مابعد ہڑپہ دور کی جو باقیات حاصل ہوئی ہیں ان سے یہ نتیجہ نکالا گیا ہے، کہ تہذیب کی بعض مخصوص خصوصیات بھلے ہی ختم ہو گئی ہوں لیکن کچھ عناصر میں تسلسل جاری رہا۔ دوسرے لفظوں میں تہذیب کا خاتمہ نہ ہو کر اس کی شکل تبدیل ہو گئی اور جگہ یکسانیت کے بجائے اس کے تہذیبی عناصر جیسے باٹ اور پیمانے، مٹی کی مورتیں، پانی کی نکاسی کا نظام، انانج کا گودام اور رسم الخط جا بجا بکھر گئے اور کچھ علاقوں میں بہت بعد تک باقی رہے۔

10.9 اکتسابی نتائج (Learning Outcomes)

اس اکائی کے مطالعے کے بعد آپ ہڑپہ تہذیب کے بارے میں جان چکے ہوں گے۔ یہ تہذیب 1.3 ملین مربع کلومیٹر کے رقبے پر پھیلی ہوئی تھی۔ ہڑپا، موہن جوداڑو، چنہوداڑو، کالی۔نگن اس کے اہم مقامات تھے۔ لو تھل کا استعمال غالباً ایک بندرگاہ کے طور پر کیا جاتا تھا۔ پکی اینٹوں کا استعمال، پانی کی نکاسی کا بہترین نظام اور شہری منصوبہ بندی اس اس تہذیب کی ممتاز خصوصیات تصور کی جاتی تھیں۔ تولنے کے باٹ، ناپنے کے پیمانے، زیورات کی تیاری اور مختلف طرح کی غیر زرعتی سرگرمیوں پر زور دیا جاتا تھا۔ اس تہذیب سے متعلق بڑی تعداد میں آثاری شواہد دستیاب ہوئے ہیں۔ ٹیراکوٹا کے مجسمے، منکے، عمارتوں کے باقیات اس دور کی سیاسی اور معاشی سرگرمیوں پر روشنی ڈالتے ہیں۔ اس تہذیب کے زوال کے لیے، بیرونی حملے، دریائے سندھ کا اپنی جگہ بدلنا، بارش میں کمی، اور جنگلات کی کٹائی وغیرہ کو ذمے دار قرار دیا جاتا ہے۔ لیکن حال ہی میں کی گئی تحقیقات سے پتا چلا ہے کہ تہذیب کی بعض مخصوص خصوصیات بھلے ہی ختم ہو گئی ہوں لیکن کچھ عناصر میں تسلسل جاری رہا۔ تہذیب کا خاتمہ نہ ہو کر اس کی شکل تبدیل ہو گئی۔

10.10 کلیدی الفاظ (Key Words)

رسم الخط	:	کسی زبان کو لکھنے کے لئے کوئی خاص اسلوب یا طریقہ
میسوپوٹامیہ	:	دریائے دجلہ اور دریائے فرات کے درمیان کا علاقہ (موجودہ عراق)
سمیری تہذیب	:	جنوبی عراق میں فروغ پانے والی ایک قدیم تہذیب جس کا زمانہ 4500 تا 1900 ق۔م تھا۔

ٹیرا کوٹا : آگ میں تپائی ہوئی مٹی، عموماً اس سے محسوس اور مور تیں بنائی جاتی تھیں۔

10.11 نمونہ امتحانی سوالات (Model Examination Questions)

10.11.1 معروضی جوابات کے حامل سوالات (Objective Answer Type Questions)

- 1- ہڑپہ تہذیب کو ہڑپہ تہذیب کیوں کہا جاتا ہے؟
- 2- ہڑپہ تہذیب کی جنوبی حدود بتائیے۔
- 3- ہڑپہ تہذیب کا مجموعی رقبہ بیان کیجیے۔
- 4- کالی، سنگن کا محل وقوع بتائیے۔
- 5- موہن جو دڑو میں اہم ترین عوامی مقام کیا تھا؟
- 6- اس تہذیب میں نالیوں کو کس چیز سے ڈھکا جاتا تھا؟
- 7- یونانیوں نے روئی کا کیا نام رکھا تھا؟
- 8- ہڑپہ تہذیب میں کس جانور کی موجودگی مشتبہ ہے؟
- 9- اس تہذیب میں کمہار کا چاک راج تھا یا نہیں؟
- 10- ملوہا سے کیا مراد لیا جاتا ہے؟

10.11.2 مختصر جوابات کے حامل سوالات (Short Answer Type Questions)

- 1- ہڑپہ تہذیب کو کانسے کے عہد کی تہذیب کیوں کہتے ہیں؟
- 2- نکلن لوجی اور کاربائیڈ میں ہڑپائی لوگوں کے کارنامے بیان کیجیے۔
- 3- پکی مٹی کی مور تیں اور مہریں ہڑپائی لوگوں کی مذہبی رسوم پر روشنی ڈالتی ہیں۔ وضاحت کیجیے۔
- 4- ہڑپہ تہذیب کیسے ختم ہوئی؟ وضاحت کیجیے۔
- 5- ہندوستان کے نقشہ پر ہڑپہ تہذیب کی حدود دکھائیے اور مندرجہ ذیل مقامات بھی اسی نقشہ پر دکھائیے: موہن جو دڑو، ہڑپا، چنودڑو، کالی، سنگن، بنوالی، لو تھیل، روپڑ

10.11.3 طویل جوابات کے حامل سوالات (Long Answer Type Questions)

- 1- ہڑپہ تہذیب کی معاشی سرگرمیوں پر ایک تفصیلی مضمون لکھیے۔
- 2- مذکورہ تہذیب کے مادی عناصر کے بارے میں بتائیے۔
- 3- ہڑپہ شہروں کی منصوبہ بندی کیسے کی گئی تھی؟ اس کی خصوصیات بتائیے۔

10.12 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Jha, D.N., Early India: A Concise History, Manohar, New Delhi, 2004.
4. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
5. Sharma, R.S., India's Ancient Past, OUP, New Delhi, 2018.
6. Singh, Upinder. A History of Ancient and Early Medieval India: From the Stone Age to the 12th Century AD, Pearson Education Noida, India, 2009.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

اے۔ ایل۔ باشم / ایس غلام سمٹانی
ڈی۔ ڈی۔ کوشامبی / بال مکند ملسیانی
محمد مجیب

8. ہندوستان کا شاندار ماضی
9. قدیم ہندوستان کی تہذیب و ثقافت تاریخی پس منظر میں
10. تاریخ تمدن ہند

اکائی 11- تانبے پتھر کا دور

(Chalcolithic Age)

اکائی کے اجزا

تمہید	11.0
مقاصد	11.1
تانبے پتھر کے عہد کی بستیاں	11.2
تانبے پتھر کے عہد کا طرز معاشرت	11.3
اوزار اور ہتھیار	11.3.1
برتن	11.3.2
زراعت اور گلہ بانی	11.3.3
تعمیرات	11.3.4
پیشے اور فنون	11.3.5
مذہبی رسومات اور سماجی تفریق	11.3.6
ہڑپہ تہذیب سے موازنہ	11.3.7
تانبے پتھر کی ثقافتوں کا تنزل	11.3.8
تانبے پتھر کے دور کی اہمیت	11.4
تانبے پتھر کے عہد کی تہذیبوں کی حدود	11.5
تانبے کے ذخیرے اور بادامی رنگ کے برتنوں کا دور	11.6
اکتسابی نتائج	11.7
کلیدی الفاظ	11.8
نمونہ امتحانی سوالات	11.9

معروضی جوابات کے حامل سوالات	11.9.1
مختصر جوابات کے حامل سوالات	11.9.2
طویل جوابات کے حامل سوالات	11.9.3
مزید مطالعے کے لیے تجویز کردہ کتابیں	11.10

11.0 تمہید (Introduction)

پتھر کے نئے عہد کے آخری زمانے میں دھاتیں استعمال کی جانے لگیں۔ دھاتوں میں سب سے پہلے تانبا استعمال کیا گیا اور پتھر اور تانبے کے اوزاروں کا استعمال بہت سے تہذیبوں کی بنیاد بنا۔ اس قسم کی تہذیب کو تانبے پتھر (Chalcolithic) کی تہذیب کہا جاتا ہے۔ تکنیکی نقطہ نظر سے تانبے پتھر کا مرحلہ ہڑپہ کی تہذیب سے پہلے کا ہے، تاہم ہندوستان کے متعدد حصوں میں تانبے پتھر کی ثقافتیں، کانسے کے عہد کی ہڑپہ تہذیب کے بعد معرض وجود میں آئیں۔ یہاں ہم بنیادی طور پر یہ سمجھ سکتے ہیں کہ ایسی ثقافتوں کی نشوونما ترقی یافتہ ہڑپہ ثقافت کے آخری حصہ میں یا اس کے خاتمے کے بعد ہوئی۔

تانبے پتھر کے عہد کے لوگ زیادہ تر تانبے اور پتھر کی مصنوعات استعمال کرتے تھے لیکن کبھی کبھار وہ گھٹیا قسم کے کانسے اور لوہے کا بھی استعمال کرتے تھے۔ یہ لوگ بنیادی طور پر دیہی برادریوں میں منظم تھے اور ملک کے ان وسیع علاقوں میں پھیلے ہوئے تھے جہاں پہاڑی زمین اور ندیاں موجود تھیں۔ دوسری طرف ہم دیکھیں تو معلوم ہوگا کہ ہڑپہ کے لوگ کانسے کا استعمال کرتے تھے اور وادی سندھ کے سیلابی میدانوں سے حاصل شدہ پیداوار کی بنیاد پر شہری تہذیب و تمدن کے علمبردار تھے۔ اس اکائی میں ہم تانبے پتھر دور کی مختلف ثقافتوں جیسے مالوہ ثقافت، جوروے ثقافت، آہار ثقافت، گنیشور ثقافت اور بادامی رنگ کے برتنوں کی ثقافت پر روشنی ڈالیں گے۔ اس کے ساتھ ساتھ اس دور کے لوگوں کے رہن سہن، اوزار، ہتھیار، برتن، طریقہ تدفین اور سماجی تفریق کا معائنہ کر کے اس کی خصوصیات کی وضاحت کریں گے۔


11.1 مقاصد (Objectives)

اس اکائی کے مطالعے کے بعد آپ اس قابل ہوں گے کہ:

- ماقبل تاریخ کے پتھر اور تانبے کے دور کی ثقافت کے بارے میں جان سکیں۔
- ماقبل تاریخ کے پتھر اور کانسے کے دور کے طرز معاشرت کو سمجھ سکیں۔
- اس دور کے مذہبی اور سماجی حالات پر روشنی ڈال سکیں۔
- اس تہذیب کی اہمیت، اس کی ثقافتوں کی حدود اور تہذیب کے زوال کا معائنہ کر سکیں۔
- اس دور کا موازنہ ہڑپہ دور سے کر سکیں۔

11.2 تانبے پتھر کے عہد کی بستیاں (Chalcolithic Settlements)

تانبے پتھر کے عہد سے متعلق بستیاں جنوب مشرقی راجستھان، مدھیہ پردیش کے مغربی حصے، مغربی مہاراشٹر اور جنوبی اور مشرقی ہندوستان میں بھی پائی گئی ہیں۔ جنوب مشرقی راجستھان میں آہار (Ahar) اور گلند (Gilund) نامی دو مقامات کی کھدائی ہوئی ہے۔ یہ دونوں مقامات بناس وادی کے خشک علاقے میں واقع تھے۔ مغربی مدھیہ پردیش اور مالوہ میں کیا تھا (Kayatha) اور ایرن (Eran) کی بھی کھدائی کی گئی۔ وسطی اور مغربی مدھیہ پردیش کی مالوہ تہذیب کے مٹی کے برتن تانبے پتھر کے عہد کے چمک دار برتنوں میں سب سے اعلیٰ قسم کے سمجھے جاتے ہیں۔ اس کے کچھ برتن اور دوسرے تہذیبی عناصر مہاراشٹر میں بھی پائے گئے ہیں۔



تصویر: 11.1 تانبے پتھر کے عہد کے اہم مقامات

لیکن مغربی مہاراشٹر میں سب سے بڑے پیمانے پر کھدائی کا کام ہوا ہے۔ متعدد مقامات پر کھدائی ہوئی ہے جیسے احمد نگر ضلع میں جوروے (Jorwe)، نواسا (Newasa)، اور دائم آباد (Daimabad)، پونا ضلع میں چندولی (Chandauli)، سون گاؤں (Songaon) اور انعام گاؤں (Inamgaon)، پرکاش (Parkash) اور ناسک (Nashik)۔ ان سب مقامات کا تعلق جوروے ثقافت سے ہے۔ جوروے ثقافت نام اس لیے دیا گیا چوں کہ جوروے ایک مثالی اور ممتاز مقام ہے جو ضلع احمد نگر میں دریائے گوداوری کی معاون ندی پرورا (Parwara) کے بائیں جانب واقع ہے۔ جوروے ثقافت پر مالوہ ثقافت کا گہرا اثر ہے لیکن اس میں جنوبی ہند کی جدید حجری ثقافت کے عناصر بھی شامل ہیں۔

تقریباً 1400 ق۔ م سے 700 ق۔ م کی جوروے ثقافت ودریجھ کے بعض حصوں اور کونکن کے ساحلی علاقے کو چھوڑ کر پورے مہاراشٹر میں پھیلی تھی، حالانکہ جوروے ثقافت دہلی نوعیت کی تھی لیکن اس کی کچھ بستیاں جیسے دائم آباد اور انعام گاؤں تقریباً شہری تہذیب کی دہلیز پر پہنچ گئی تھیں۔ مہاراشٹر کے یہ تمام مقامات زیادہ تر سیاہی مائل بھوری مٹی کے نیم بنجر علاقوں میں لیکن دریائے کنارے ہی واقع تھے جہاں بیر اور بول کے درخت اگتے تھے۔ ان کے علاوہ نوادا ٹولی (Navada Toli) نامی مقام بھی ہے جو دریائے نرمدا کے کنارے واقع ہے۔ تانبے پتھر کے عہد کی بیشتر خصوصیات جنوبی ہندوستان کے جدید حجری دور میں زبردستی داخل نظر آتی ہیں۔

تانبے پتھر کے عہد کے کئی مقامات ضلع الہ آباد کے وندھیائی علاقے میں پائے گئے ہیں۔ مشرقی ہندوستان میں دریائے گنگا کے ساحل پر واقع چراند (Chirand) کے علاوہ، مغربی بنگال کے ضلع بردوان میں پانڈورا جار ڈھی (Pandurajardhibi) اور ضلع بیر بھوم میں مشدال (Mahishdal) بھی قابل ذکر ہیں۔ بعض دیگر مقامات پر بھی کھدائی ہوئی ہے۔ ان میں بہار میں سینوار (Senuar)، سون پور (Sonpur) اور تارا ڈیہ (Taradih) اور مشرقی اتر پردیش میں کھیرا ڈیہ (Khairadih) اور نرہان (Narhan) نمایاں مقامات ہیں۔

11.3 تانبے پتھر کے عہد کا طرز معاشرت (Chalcolithic Society)

11.3.1 اوزار اور ہتھیار (Tools and Weapons)

اس ثقافت کے لوگ پتھر کے چھوٹے چھوٹے اوزاروں اور ہتھیاروں کا استعمال کرتے تھے جن میں دھار والے پتھروں کو خصوصی اہمیت حاصل ہوتی تھی۔ کئی مقامات پر، خاص طور سے جنوبی ہند میں، پتھر کے بلیڈ بنانے کی صنعت پھلی پھولی اور پتھر کی کلہاڑیاں بھی استعمال کی جاتی رہیں۔ یہ صاف ظاہر ہے کہ ایسے علاقے پہاڑیوں سے زیادہ فاصلے پر واقع نہیں تھے۔ بعض بستیوں میں تانبے کی مصنوعات اچھی خاصی تعداد میں ملی ہیں۔ یہی صورت حال آہار اور گلند کی بھی معلوم ہوتی ہے جو راجستھان کی وادی بناس کے کم و بیش خشک علاقوں میں واقع ہیں۔ تانبے پتھر کے عہد کی دیگر معاصر کاشت کاری تہذیبوں کے برخلاف آہار میں عام طور سے سنگ خورد کے اوزاروں کا استعمال نہیں کیا جاتا تھا۔ پتھر کی کلہاڑیاں یا بلیڈ کا یہاں تقریباً کوئی وجود نہیں تھا۔ یہاں جو مصنوعات ملی ہیں ان میں سے بہت سی سپاٹ کلہاڑیاں، چوڑیاں اور متعدد

چادریں ہیں جو سب کی سب تانبے کی بنی ہیں، البتہ ایک کانے کی بنی چادر بھی ملی ہے۔ تانبہ اس علاقے میں دستیاب تھا۔ آہار کے لوگ دھات کو گلانے اور ڈھالنے کے فن سے بہت پہلے سے واقف تھے۔ آہار کا قدیم نام تمباوتی ہے جس کے معنی ہیں تانبے والی جگہ۔ آہار تہذیب کا زمانہ تقریباً 2100 اور 1500 ق۔ م کا بتایا جاتا ہے اور گلند کو آہار تہذیب کا مرکز سمجھا جاتا ہے۔ گلند میں تانبے کے صرف ٹکڑے ہی ملے ہیں، یہاں پتھر کے بلیڈ بنانے کی صنعت موجود تھی۔ مہاراشٹر میں جو روے اور چندولی میں تانبے کی سپاٹ اور مستطیل کلباڑیاں ملی ہیں اور چندولی میں تانبے کی چھینی بھی حاصل ہوئی ہے۔

11.3.2 برتن (Pottery)

تانبے پتھر کے عہد کے لوگ مختلف اقسام کے برتن استعمال کرتے تھے۔ ان میں سے ایک قسم جسے سیاہ و سرخ ظروف کہا جاتا ہے وہ تقریباً 2000 ق۔ م کے بعد سے کافی چلن میں تھا۔ یہ چاک پر بنائے جاتے تھے اور کبھی کبھار اس پر سیدھی سفید لکیروں والے ڈیزائن بنا دیے جاتے تھے۔ یہ بات صرف راجستھان، مدھیہ پردیش اور مہاراشٹر کی بستیوں کے بارے میں ہی درست نہیں ہے بلکہ بہار اور مغربی بنگال میں بھی جو آبادیاں تھیں ان پر بھی صادق آتی ہے۔ مہاراشٹر، مدھیہ پردیش اور بہار میں رہنے والے لوگ ٹونٹی دارے لوٹے، پائے دار طشتریاں اور پیالے بناتے تھے۔ یہ سوچنا غلط ہوگا کہ وہ تمام لوگ جو سیاہ و سرخ برتن استعمال کرتے تھے وہ مشترک اور یکساں ثقافت کے تھے۔ مہاراشٹر، مدھیہ پردیش اور راجستھان سے حاصل شدہ سیاہ سرخ برتن منقش تھے، جب کہ مشرقی ہندوستان میں اس طرح کے منقش برتن بہت ہی کم پائے گئے ہیں۔ اسی طرح ان کے برتنوں اور اوزاروں کی شکلوں میں ہمیں فرق نظر آتا ہے۔



تصویر: 11.2: تانبے پتھر کے عہد کا ایک برتن (india-a2z.com)

11.3.3 زراعت اور گلہ بانی (Agriculture and Pastoralism)

جنوب مشرقی راجستھان، مغربی مدھیہ پردیش، مغربی مہاراشٹر اور دوسری جگہوں پر رہنے والے تانبے پتھر کے عہد کے لوگ مویشی پالتے تھے اور کھیتی کرتے تھے۔ وہ گائے، بھیڑ، بکری، خنزیر اور بھینس پالتے تھے اور ہرن کا شکار کرتے تھے۔ اونٹ کے باقیات بھی ملے ہیں۔ یہ صاف طور پر نہیں معلوم کہ آیا وہ گھوڑے سے واقف تھے یا نہیں۔ کچھ باقیات کی شناخت گھوڑے یا گدھے یا جنگلی گدھے سے کی گئی ہے۔ یقیناً لوگ گائے کا گوشت تو کھاتے تھے لیکن خنزیر کا گوشت زیادہ نہیں کھاتے تھے۔ جو بات زیادہ قابل ذکر ہے وہ یہ کہ یہ لوگ گیہوں اور چاول پیدا کرتے تھے۔ ان خاص اناجوں کے علاوہ وہ باجرے کی بھی کھیتی کرتے تھے۔ وہ مسور، کالا چنا اور ہرا چنا، دالوں وغیرہ کے علاوہ مٹر بھی پیدا کرتے تھے۔ تقریباً یہ سبھی اناج مہاراشٹر میں دریائے نرمدا کے ساحل پر واقع نواداٹولی میں بھی پائے گئے ہیں۔ کھدائی کے بعد اتنے قسم کے اناج ہندوستان میں دوسری کسی جگہ پر نہیں ملے ہیں۔ نواداٹولی کے لوگ بیرو اور لسی بھی پیدا کرتے تھے۔ دکن کی سیاہ مٹی میں کپاس کی

پیداوار ہوتی تھی جب کہ ذیلی دکن میں راگی، باجر اور اس طرح کے دوسرے اناجوں کی کھیتی ہوتی تھی۔ مشرقی ہندوستان میں بہار اور مغربی بنگال میں مچھلی پکڑنے کے کانٹے ملے ہیں، ساتھ ہی یہاں سے چاول کے باقیات بھی حاصل ہوئے ہیں۔ اس سے معلوم ہوتا ہے کہ مشرقی علاقوں میں تانبے پتھر کے عہد کے لوگوں کی خاص خوراک مچھلی اور چاول تھے۔ اور آج بھی ان علاقوں میں یہی خاص خوراک ہے۔ راجستھان کی بناس وادی کی زیادہ تر بستیاں چھوٹی چھوٹی ہیں لیکن آہار اور گلند تقریباً چار ہیکٹر وسیع رقبے میں پھیلی ہوئی ہیں۔

11.3.4 تعمیرات (Buildings)

تانبے اور پتھر کے عہد کے لوگ عام طور سے پکی اینٹوں سے واقف نہیں تھے، جن کا کبھی کبھار ہی استعمال ہوتا تھا جیسا کہ ہمیں تقریباً 1500 ق۔م میں گلند میں نظر آجاتا ہے۔ کبھی کبھی وہ اپنا مکان کچی اینٹوں سے بناتے تھے، لیکن زیادہ تر وہ ٹٹی بنا کر اور اسے لیپ پوت کر مکان بنا لیتے تھے، یہ مکان کیا تھے ایک طرح کے جھونپڑے تھے۔ لیکن آہار کے لوگ پتھر کے مکانوں میں رہتے تھے۔ جو روے کے جن 200 مقامات کا پتا چلا ہے ان میں گوداوری کی وادی میں واقع دائم آباد سب سے بڑا مقام ہے۔ یہ تقریباً 20 ہیکٹر رقبہ میں پھیلا ہوا ہے جس میں تقریباً 4000 لوگ رہتے ہوں گے۔ کچی فصیل، روڑے اور پتھر کے بنے برجوں کے ذریعے اس کی قلعہ بندی بھی کی گئی ہے۔ دائم آباد کی شہرت بڑی تعداد میں ملنے والی کانسے کی اشیاء سے ہے جن میں سے بعض ہڑپہ کی تہذیب سے متاثر ہیں۔

مغربی مہاراشٹر میں تانبے پتھر کے عہد کے ابتدائی دور میں انعام گاؤں میں چولہوں کے ساتھ بڑے بڑے کچی مٹی اور دائرہ نما غار کی شکل کے مکان ملے ہیں۔ بعد کے دور تقریباً 1300 ق۔م میں پانچ کمروں پر مشتمل ایک مکان ملا ہے جس میں چار کمرے مستطیل اور ایک دائرہ نما ملا ہے، یہ مکان بستی کے قلب میں ہے اور غالباً کسی سردار کا مکان رہا ہوگا۔ اس کے قریب جو گودام ہے اس میں اناج کی شکل میں وصول کیا ہوا نذرانہ جمع کیا جاتا ہوگا، انعام گاؤں تانبے پتھر کے عہد کی ایک بڑی بستی تھی۔ اس میں سو سے زیادہ مکانات اور متعدد مدفن ملے ہیں۔ اس بستی کی قلعہ بندی کی گئی تھی اور اسے خندق سے بھی گھیرا گیا تھا۔

11.3.5 پیشے اور فنون (Crafts and Arts)

تانبے پتھر کے عہد کے آرٹ اور حرفوں کے بارے میں ہمارے پاس کافی معلومات ہیں۔ اس عہد کے لوگ تانبے کی دستکاری میں بلاشبہ بڑی مہارت رکھتے تھے اور پتھر کا کام بھی اچھا کرتے تھے، ہمیں تانبے کے اوزار، ہتھیار اور کنگن ملے ہیں۔ وہ سنگ یمانہ (Carnelian)، سلیکھڑی (Steatite) اور ابرق (Quartz) کے دانے بناتے تھے۔ مالوہ میں چرنے اور تکیاں ملی ہیں جن سے معلوم ہوتا ہے کہ لوگ کاتنا اور بننا جانتے تھے۔ مہاراشٹر میں کپاس (Cotton)، سن (Jute) اور سیمیل کی روئی سے بنے ریشمی دھاگے ملے ہیں، اس سے صاف ظاہر ہے کہ یہ لوگ کپڑے کی صنعت سے بخوبی واقف تھے۔ ان حرفوں کے دست کاروں کے علاوہ جن کے وجود کے ثبوت متعدد مقامات پر ملتے ہیں انعام گاؤں میں ہمیں کمہاروں، دھات اور ہاتھی دانت کے کاریگروں، چونا بنانے والوں اور مٹی کے گھمے بنانے والے کاریگروں کی موجودگی کے آثار بھی نظر آتے ہیں۔

تانے پتھر کے دور میں اناج، مکان، برتن وغیرہ میں علاقائی فرق نظر آتے ہیں۔ مشرقی ہندوستان میں چاول پیدا ہوتا تھا اور مغربی ہندوستان میں جو اوریجیوں کی کاشت کی جاتی تھی۔ تاریخ واردیکھیں تو مالوہ اور وسطی ہندوستان کی بعض بستیاں جیسے کہ کیا تھا اور ایرن زیادہ قدیم معلوم ہوتی ہیں جب کہ مہاراشٹر اور مشرقی ہندوستان میں بستیاں کافی بعد میں ظہور میں آئی ہیں۔

11.3.6 مذہبی رسومات اور سماجی تفریق (Religious Rituals and Social Division)

اس عہد کے لوگوں کے دفن کرنے کے طریقوں سے مذہبی خیالات کے بارے میں ایک تصویر پیش کی جاسکتی ہے۔ مہاراشٹر میں مردے کو دفن کرنے کا طریقہ یہ تھا کہ اسے ایک بڑے برتن میں رکھ کر اس کے مکان کے فرش میں شمال جنوب کے رخ پر دفن کر دیا جاتا تھا۔ ہڑپہ کے لوگوں کی طرح اس عہد کے لوگ دفن کے لیے علاحدہ قبرستان نہیں بناتے تھے۔ قبروں میں برتن اور تانے کی کچھ مصنوعات محفوظ کر دی جاتی تھیں تاکہ مردے دوسری دنیا میں ان کا استعمال کر سکیں۔

مٹی کی بنی ہوئی عورتوں کی چھوٹی چھوٹی مورتیوں کو دیکھنے سے لگتا ہے کہ تانے پتھر کے عہد کے لوگ دیوی ماتا کی پوجا کرتے تھے۔ کچی مٹی کی کئی ننگی پتلیوں کی بھی پرستش ہوتی تھی۔ انعام گاؤں میں دیوی ماتا کی ایک ایسی مورتی ملی ہے جو مغربی ایشیا میں ملی ایسی ہی ایک مورتی سے ملتی جلتی ہے۔ مالوہ اور راجستھان میں کچی مٹی سے ڈھالے ہوئے ایک سانڈ کا مجسمہ ملا ہے جس سے ظاہر ہوتا ہے کہ سانڈ کسی خاص مذہبی فرقے کی علامت کے طور پر رہا ہوگا۔

بستیوں کے طرز اور دفن کرنے کے طریقوں دونوں سے سماجی عدم مساوات کے آغاز کی طرف اشارہ ملتا ہے۔ مہاراشٹر میں ملنے والی متعدد جوڑے بستیوں میں سماجی طبقات کی بنیاد پر آبادی کی تقسیم کا سراغ ملتا ہے۔ بعض بستیاں تو بیس، ہیکٹر تک کے رقبے میں پھیلی ہوئی ہیں۔ جب کہ بعض دوسری بستیاں صرف پانچ، ہیکٹر یا اس سے بھی کم رقبے میں پھیلی ہوئی ہیں۔ اس سے دو سطحی آبادیوں کا گمان ہوتا ہے۔ بستیوں کے رقبے میں جو فرق ہے اس سے لگتا ہے کہ بڑی بستیاں چھوٹی بستیوں پر حاوی رہتی تھیں۔ لیکن بڑی اور چھوٹی دونوں ہی قسم کی بستیوں میں سردار اور اس کے کنبہ کے لوگ، جو مستطیل شکل کے مکانوں میں رہتے تھے، دائرہ نما جھونپڑوں میں رہنے والوں پر اپنا تسلط قائم رکھتے تھے۔

انعام گاؤں میں کاریگر مغربی سرے پر رہتے تھے اور سردار کا مسکن غالباً بستی کے قلب میں ہوتا تھا۔ اس سے اندازہ ہوتا ہے کہ بسنے والوں میں سماجی فاصلے حائل تھے۔ مغربی مہاراشٹر میں واقع چندولی اور نیواسا میں بعض بچوں کو تانے کے گلوبند کے ساتھ دفن کیا گیا تھا جو ان کی گردنوں میں پڑے ہوئے ملے ہیں۔ اس جگہ پر بعض دوسرے بچوں کی قبروں میں صرف برتن ملے ہیں۔ انعام گاؤں میں ایک بالغ کو صرف برتنوں اور تھوڑے تانے کے ساتھ دفن کیا ہوا پایا گیا ہے۔ کیا تھا کے ایک مکان میں 29 چوڑیاں اور نرالی قسم کی دو کلہاڑیاں ملی ہیں۔ اسی جگہ پر برتنوں میں سیکھڑی اور سرخ پتھر جیسے نیم قیمتی پتھروں کے دانے ملے ہیں۔ صاف ظاہر ہے کہ وہ لوگ جو اس طرح کی چیزیں رکھتے تھے خوش حال تھے۔



تصویر: 11.3: دکن کالج پونا میں انعام گاؤں کی بستی کی ایک تمثیل (بشکریہ کر تکا ہرنیہ)

11.3.7 ہڑپہ تہذیب سے موازنہ (Comparison with Harappan Civilization)

تاریخ و آرا گردیکھیں تو گنیشور کا مقام خاص توجہ کا مرکز ہے یہ مقام راجستھان میں کھیتری تانے کی پٹی کے سیکر جھنجھنو علاقے کی گراں بہا کانوں کے نزدیک واقع ہے۔ اس علاقے سے کھدائی کے بعد جو چیزیں ملی ہیں ان میں تیروں کے نوکیلے سرے، نیزوں کے سرے، مچھلی پکڑنے کے کانٹے، کولٹس، کنگن، چھینیاں وغیرہ شامل ہیں۔ ان میں سے بعض چیزوں کی شکل سندھ تہذیب میں پائی جانے والی چیزوں سے ملتی جلتی ہے۔ سندھ تہذیب میں ملی ٹکیہ کی طرح ایک ٹکیہ بھی یہاں ملی ہے۔ یہاں بہت سی سنگ خورد کی چیزیں بھی ملی ہیں جو تانے پتھر کے عہد کی خصوصیت ہیں۔ یہاں 'OCP' برتن بھی ملے ہیں جن پر لال رنگ چڑھا ہوا ہے اور جن میں اکثر سیاہ رنگ سے نقاشی کی گئی ہے۔ یہ برتن خاص طور سے کلس کی شکل کے ہیں۔ چونکہ گنیشور کے ذخیرے 2200-2800 ق۔م کے بتائے جاتے ہیں اس لیے یہ کامل ہڑپہ تہذیب سے پہلے کے ثابت ہوتے ہیں۔ گنیشور ہڑپہ کو خاص طور سے تانے کی بنی چیزیں مہیا کرتا تھا لیکن وہاں سے کچھ زیادہ نہیں لیتا تھا۔ گنیشور کے لوگ کسی قدر کاشت پر اور بیشتر طور پر شکار پر اپنی زندگی گزارتے تھے۔ حالانکہ ان کے خاص کاریگری تانے کی ایشیا کی صنعت میں تھی لیکن وہ ہڑپہ کی اس معیشت کے شہری عناصر کو فروغ نہیں دے پائے جو سیلاب سے سینچے ہوئے وسیع میدانوں سے ملنے والی زرعی پیداوار پر مبنی تھی۔ لہذا گنیشور کی تہذیب کو ہم صحیح معنی میں OCP یا تانے کے ذخیرے (Copper Hoard) کی ثقافت نہیں کہہ سکتے۔ سنگ خورد کی ایشیا اور دیگر پتھر کے اوزاروں کی بنا پر گنیشور تہذیب کے بیشتر حصے کو ہم ہڑپہ سے قبل کی تانے پتھر کی ثقافت سے تعبیر کر سکتے ہیں جو

کامل ہڑپہ ثقافت کی تعمیر میں مددگار ثابت ہوئی۔

تاریخی تسلسل پر نظر رکھیں تو معلوم ہوگا کہ ہندوستان میں تانبے پتھر کے عہد کی متعدد شاخیں پائی جاتی ہیں، ان میں سے بعض ہڑپہ سے پہلے کی ہیں اور بعض ہڑپہ کی ہم عصر ہیں۔ اس کے علاوہ بعض ہڑپہ کے بعد کی بھی ہیں۔ ہڑپہ خطے میں بعض مقامات پر قبل ہڑپہ کی جو تہیں ہیں انہیں ابتدائی ہڑپائی بھی کہا جاتا ہے تاکہ ان میں اور سندھ کی کامل شہری تہذیب میں فرق کیا جاسکے۔ لہذا راجستھان میں واقع کالی۔ سنگن اور ہریانہ میں واقع بناولی میں قبل ہڑپہ کا دور واضح طور پر تانبے پتھر کے عہد سے متعلق ہے۔ یہی بات پاکستان میں سندھ میں واقع کوٹ دہیجی پر صادق آتی ہے۔ قبل ہڑپہ اور ہڑپہ کے بعد کی تانبے پتھر کی تہذیبیں اور وہ تہذیبیں جو ہڑپہ عہد میں موجود تھیں ان کے آثار شمالی، مغربی اور وسطی ہندوستان میں پائے جاتے ہیں۔ کیا تھا کی تہذیب جس کا زمانہ تقریباً 2000-1880 بتایا جاتا ہے اور جسے ہڑپہ تہذیب کا جو نیر ہم عصر کہا جاتا ہے، اس کی ایک مثال ہے۔ یہاں پر جو برتن ملے ہیں وہ قبل ہڑپائی خصوصیات رکھتے ہیں لیکن ہڑپہ کی تہذیب کے اثرات بھی نظر آتے ہیں۔ ان علاقوں میں ہڑپہ کے بعد کی بہت سی تانبے پتھر کی تہذیبیں، ہڑپہ تہذیب کے بعد کے شہری دور سے متاثر ہیں۔

تانبے پتھر کے عہد کی کئی تہذیبیں ایسی ہیں جو ترقی یافتہ ہڑپہ تہذیب کے مقابلے میں نئی ہیں لیکن ان کا سندھ تہذیب سے تعلق نہیں ہے۔ مثال کے طور پر نواداٹولی، ایرن اور کیا تھا میں جو مالوہ ثقافت (1200-1700 ق۔ م) پائی گئی ہے اسے غیر ہڑپائی سمجھا جاتا ہے۔ یہی بات جو روے ثقافت (700-1400 ق۔ م) کے لیے کہی جاتی ہے جو دور بھ اور کوئٹن کو چھوڑ کر پورے مہاراشٹر میں پھیلی ہوئی تھی۔ ملک کے جنوبی اور مشرقی حصوں میں تانبے پتھر کے عہد کی بستیوں کا ہڑپہ کی تہذیب سے کوئی تعلق نہیں تھا۔ جنوبی ہند میں تانبے پتھر کے عہد کی بستیاں ایک طرح سے پتھر کے آخری عہد یا جدید حجری دور (Neolithic) سے جڑی ہوئی ہیں۔ اسی طرح وندھیا چل کے علاقے، بہار اور مغربی بنگال کی تانبے پتھر کے عہد کی بستیوں کا بھی ہڑپہ ثقافت سے تعلق نہیں تھا۔

ایسا ظاہر ہوتا ہے کہ مختلف طرز کی قبل ہڑپہ، تانبے پتھر کی تہذیبیں سندھ، بلوچستان، راجستھان وغیرہ میں کاشت کار برادریوں کی توسیع میں معاون ثابت ہوئیں اور انہوں نے ہڑپہ کی شہری تہذیب کے عروج کے لیے سازگار حالات پیدا کیے۔ اس سلسلے میں سندھ میں واقع آمری اور کوٹ دہیجی، راجستھان میں واقع کالی۔ سنگن اور گنیشور کا بھی ذکر کرنا مناسب ہوگا۔ ایسا لگتا ہے کہ تانبے پتھر کے عہد کی بعض کاشت کار برادریاں سندھ کے سیلاب والے میدانوں میں منتقل ہو گئیں جہاں انہوں نے کانسے کی ٹکنالوجی سیکھی اور شہر بسانے میں کامیابی حاصل کی۔

11.3.8 تانبے پتھر کی ثقافتوں کا تنزل (Decline of Chalcolithic Cultures)

وسطی اور مغربی ہندوستان سے تانبے پتھر کے عہد کی تہذیبیں 1200 ق۔ م یا اس کے آس پاس نظروں سے اوجھل ہو گئیں۔ صرف جو روے ثقافت 700 ق۔ م تک قائم رہی۔ اس کے باوجود ہندوستان کے کئی حصوں میں تانبے پتھر کے عہد کے سیاہ اور سرخ ظروف تاریخی دور میں بھی دوسری صدی ق۔ م تک جاری رہے۔ لیکن وسطی اور مغربی ہندوستان کے کیا تھا، پر بھاس، پرکاش، ناسک اور نیواسا کے مقامات پر ابتدائی تاریخی دور کی تہذیب اور تانبے پتھر کے عہد کی تہذیب کے درمیان تقریباً چار سے چھ صدیوں کا فاصلہ حائل ہے۔ تانبے پتھر

کے عہد کی آبادیوں کے زوال کا سبب تقریباً 1200 ق۔ م سے بارش کی کمی بتایا جاتا ہے۔ حقیقت یہ ہے کہ تانبے پتھر کے عہد کے لوگ ایسی کالی چکنی مٹی کے علاقے میں اپنی کھدائی کرنے والی چھڑی کے سہارے زیادہ عرصے تک نکلے نہیں رہ سکتے تھے جسے خشک موسم میں جوتنا مشکل ہے۔ اس کے برعکس لال مٹی والے علاقوں میں، خاص طور سے مشرقی ہندوستان میں تانبے پتھر کے عہد کے فوراً بعد، کسی رخنہ کے بغیر، لوہے کا عہد شروع ہو گیا تھا جس نے رفتہ رفتہ لوگوں کو بدل کر کاشت کار بنا دیا۔ اسی طرح ہندوستان کے کئی مقامات پر تانبے پتھر کے عہد کی تہذیب نے لوہے کا استعمال کرنے والی سنگ کلاں تہذیب (Megalithic) کی شکل اختیار کر لی۔

11.4 تانبے پتھر کے دور کی اہمیت (Importance of Chalcolithic Age)

سیلابی میدانوں اور گھنے جنگلی علاقوں کے علاوہ ملک کے باقی تمام حصوں میں تانبے پتھر کے عہد کی تہذیب کے آثار ملتے ہیں۔ اس دور میں لوگوں نے زیادہ تر بستیاں دریاؤں کے کنارے بسائیں جو پہاڑوں سے زیادہ فاصلہ پر نہیں تھیں۔ جیسا کہ اوپر گزر چکا ہے، یہ لوگ سنگ خورد اور دوسرے پتھر کے اوزاروں کے ساتھ ساتھ تانبے کے کچھ اوزار بھی استعمال کرتے تھے۔ معلوم ہوتا ہے کہ ان میں سے بیشتر لوگ تانبے کو گلانے کا فن جانتے تھے، تانبے پتھر کے عہد سے تعلق رکھنے والے تمام انسانی گروہ مٹی کے چاک پر بنے ہوئے سرخ و سیاہ برتن استعمال کرتے تھے۔ ان کے کانے سے قبل کے ترقی کے دور کے پیش نظر یہ کہا جاسکتا ہے کہ انہی نے سب سے پہلے نقش و نگار بنے ہوئے برتن استعمال کیے تھے۔ ان برتنوں سے وہ پکانے، کھانے اور چیزیں محفوظ کرنے کا کام لیتے تھے۔ وہ لوٹا اور تھالی دونوں استعمال کرتے تھے۔ جنوبی ہند میں پتھر کا نیا دور غیر محسوس طور پر تانبے پتھر کے دور میں زائل ہو گیا۔ اس لیے ان تہذیبوں کو پتھر کا نیا دور۔ تانبے پتھر کا دور کے مرکب نام سے جانا جاتا ہے۔ دوسرے حصوں میں، خاص طور سے مغربی مہاراشٹر اور راجستھان میں تانبے پتھر کے عہد کے لوگ آباد کار تھے۔ ان کی سب سے قدیم بستیاں مالوہ میں کیا تھا اور ایرن میں ظہور میں آئیں، مغربی مہاراشٹر میں یہ بستیاں بعد میں قائم ہوئیں اور مغربی بنگال میں تو ان بستیوں کا قیام بہت دیر سے عمل میں آیا۔

جزیرہ نما ہند میں تانبے پتھر کے عہد کے لوگوں نے سب سے پہلے گاؤں کی بنیاد ڈالی اور جدید حجری دور کے لوگوں کے مقابلے میں کہیں زیادہ اقسام کی اجناس کی کاشت شروع کی۔ انہوں نے خصوصیت سے مغربی ہند میں جو، گیہوں اور مسور کی اور مشرقی اور جنوبی ہند میں چاول کی کاشت کی۔ اناج کے علاوہ ان کی غذا میں گوشت بھی شامل ہوتا تھا۔ مغربی ہند میں جانوروں کا گوشت زیادہ استعمال کیا جاتا تھا اور مشرقی ہند میں مچھلی اور چاول غذا کے خصوصی اجزاء تھے۔ مغربی مہاراشٹر، مغربی مدھیہ پردیش اور جنوب مشرقی راجستھان میں بہت سے مکانوں کے آثار ملے ہیں۔ مدھیہ پردیش میں کیا تھا اور ایرن اور مغربی مہاراشٹر میں انعام گاؤں کی بستیوں کے گرد حصار تعمیر کیے گئے تھے، اس کے برعکس مشرقی ہندوستان میں واقع چراند اور پانڈورا جاڑھی کے مکانات بہت معمولی قسم کے ہیں۔ ان جگہوں پر بانس گاڑنے کے گڑھے اور دائرہ نما شکل کے مکانوں کے آثار ملے ہیں۔ دفن کرنے کے مختلف طریقے رائج تھے، مہاراشٹر میں مردے کو شمال جنوب کے رخ لٹایا جاتا تھا لیکن جنوبی ہند میں مردے کو مشرق۔ مغرب کے رخ پر لٹاتے تھے۔ مغربی ہندوستان میں مکمل طویل تدفین کا طریقہ رائج تھا جب کہ ہندوستان کے مشرقی حصے میں جزوی تدفین کا طریقہ مقبول تھا۔

11.5 تانبے پتھر کے عہد کی ثقافتوں کی حدود (Limitations of Chalcolithic Cultures)

تانبے پتھر کے عہد کے لوگ مویشی، جیسے بھیڑ، بکری، پالتے تھے اور انہیں اپنے آنگن میں ہی باندھ کر رکھتے تھے، غالباً وہ کھانے کے لیے ہی مویشی پالتے تھے، نہ تو وہ ان کا دودھ دوہتے تھے اور نہ ہی دودھ سے گھی، مکھن وغیرہ نکالتے تھے، بستر کے گونڈ جیسے قبائلی لوگ یہ مانتے ہیں کہ مویشیوں کا دودھ ان کے پتھروں کے لیے ہے اس لیے وہ ان کا دودھ نہیں دوہتے۔ یہی وجہ ہے کہ تانبے پتھر کے عہد کے لوگ مویشیوں کا بھرپور طریقے سے فائدہ نہیں اٹھا سکے۔ اس کے علاوہ تانبے پتھر کے عہد کے جو لوگ وسطی اور مغربی ہندوستان کی سیاہ کپاس مٹی والے علاقے میں رہتے تھے گہری یا پھیلی ہوئی کھیتی نہیں کر پائے۔ تانبے پتھر کے عہد سے متعلق مقامات پر نہ تو ہل ملا ہے اور نہ ہی پھاؤڑا۔ وہ اپنی کھودنے والی چھڑی میں پتھر کا سوراخ دار چپٹا گولا بطور وزن لٹکادیتے تھے۔ اسی سی وہ تیز ضرب لگا کر کھیتی کیا کرتے تھے جسے جھوم، کھیتی کہتے ہیں۔ اس طرح کی کھدائی کرنے والی چھڑی سے تو بس راکھ میں ہی کھیتی کی جاسکتی تھی۔ کالی مٹی میں گہری اور پھیلی ہوئی کھیتی کے لیے تو لوہے کے اوزاروں کی ضرورت تھی جن کا تانبے پتھر کے عہد میں کوئی وجود نہیں تھا، مشرقی ہندوستان میں لال مٹی کے علاقے میں رہنے والے لوگوں کو بھی اسی طرح کی پریشانی کا سامنا کرنا پڑا۔

مغربی مہاراشٹر میں بڑی تعداد میں مدفون بچوں کے ایک قبرستان سے تانبے پتھر کے عہد کی عام کمزوری پتا چلتی ہے۔ باوجود اس کے کہ اس عہد میں اناج کی پیداوار ہوتی تھی۔ بچوں کی شرح اموات بہت زیادہ تھی۔ غذا کی کمی، علم طب سے ناواقفیت یا وبائی بیماریاں اس کی وجہ ہو سکتی ہیں۔ دوسری طرف یہ بھی ممکن ہے کہ دوسرے قبرستانوں کی صحیح طور پر کھدائی نہ کی گئی ہو۔ بہر کیف نئے نتائج کے انکشاف سے قبل یہ مانا جاسکتا ہے کہ تانبے پتھر کے عہد کے سماجی اور معاشی طرز نے درازی عمر کو فروغ نہیں دیا۔

تانبے پتھر کی تہذیب کا بنیادی طور پر دیہی پس منظر تھا۔ اس دور میں تانبا محدود مقدار میں دستیاب ہوا اور دھات کے لحاظ سے تانبے میں کمزوریاں بھی تھیں۔ تانبے کے اوزار یوں بھی چمک دار ہوتے تھے۔ اس عہد کے لوگ تانبے میں ٹین ملا کر کانہ بنا نہیں جانتے تھے جو تانبے سے زیادہ مضبوط اور کارآمد ہوتا ہے۔ کانہ کے اوزاروں کے استعمال سے کریٹ، مصر، میسوپوٹامیہ میں اور وادی سندھ میں بھی قدیم ترین تہذیبوں کے فروغ میں آسانیاں پیدا ہوئیں۔

تانبے پتھر کے عہد کے لوگ لکھنے کے فن سے واقف نہیں تھے اور نہ ہی کانہ کے عہد (Bronze Age) کے لوگوں کی طرح شہروں میں رہتے تھے۔ اس عہد سے منسلک کسی طرح کا کوئی تحریری ثبوت اب تک فراہم نہیں ہوا ہے۔ یہ لوگ صرف برتنوں پر نقاشی اور غاروں کی دیواروں پر تصویر بنانے تک معلومات رکھتے تھے۔ لکھنا، پڑھنا، وزن، پیمائش، شہری منصوبہ بندی، پانی کے نکاسی کے نظام اور منظم طور پر صحت اور صفائی کا خیال جیسے تہذیب کے عناصر پہلی مرتبہ ہمیں برصغیر ہند کے سندھ کے علاقے میں نظر آتے ہیں۔ حالانکہ ملک کے بڑے حصے میں موجود تانبے پتھر کے عہد کی تہذیبیں اپنے زمانہ وجود کے اعتبار سے ہڑپہ تہذیب سے کم عمر تھیں پھر بھی انہوں نے سندھ کے لوگوں کے ترقی یافتہ علم سے کوئی خاص اور ٹھوس فائدہ حاصل نہیں کیا۔

11.6 تانبے کے ذخیرے اور بادامی رنگ کے برتنوں کا دور

(Copper Hoards and Ochre Colored Pottery)

چالیس سے بھی زیادہ تانبے کے ذخیرے، جن میں انگوٹھیاں، بسولے، چھوٹے دستوں کی کلہاڑیاں، تلواریں، برچھیاں، نیزے کے پھل اور انسان سے ملتے جلتے بت وغیرہ چیزیں ہیں۔ مشرق میں مغربی بنگال اور اڑیسہ سے لے کر مغرب میں گجرات اور ہریانہ تک اور جنوب میں آندھرا پردیش سے لے کر شمال میں اتر پردیش تک کے وسیع علاقے میں ملے ہیں۔ سب سے بڑا ذخیرہ مدھیہ پردیش میں گنگرہ سے دستیاب ہوا ہے۔ اس ذخیرہ میں تانبے کے 424 اوزار اور ہتھیار ہیں اور چاندی کی 102 تپلی چادریں ہیں۔ لیکن تانبے کے آدھے سے زیادہ ذخیرے گنگا جمن کے دوآب میں مرکوز ہیں۔

دوسرے علاقوں میں ہمیں کہیں کہیں تانبے کی برچھیاں، دو شاخی تلواریں اور انسان کی شکل کے بت ملے ہیں۔ یہ مصنوعات مختلف مقاصد کے لیے استعمال کی جاتی تھیں۔ یہ چیزیں محض مچھلی پکڑنے، شکار کرنے اور لڑنے کے لیے کام میں نہیں آتی تھیں بلکہ انہیں کاریگری اور زرعی کاموں کے لیے بھی استعمال کیا جاتا تھا، ان اوزاروں وغیرہ کو دیکھنے سے یہ لگتا ہے کہ تانبے کے کاریگروں کے پاس ٹکنالوجیکل مہارت اور علم تھا اور یہ چیزیں خانہ بدوش لوگوں یا ابتدائی عہد کے کاریگروں کی بنائی ہوئی نہیں ہو سکتیں۔ مغربی اتر پردیش میں دو مقامات پر ان چیزوں کے ساتھ ساتھ بادامی رنگ کے برتن اور کچھ مٹی کے بنے مکان ملے ہیں۔ ایک جگہ پکی اینٹ کے متفرق ٹکڑے ملے ہیں۔ کھدائی کے دوران پتھر کے اوزار بھی ملے ہیں، ان تمام چیزوں سے ظاہر ہوتا ہے کہ تانبے کے ذخیروں میں ملنے والے ساز و سامان اور ان کے ساتھ پتھر کے اوزاروں کو استعمال کرنے والے لوگ سکونت پذیر زندگی گزارتے تھے اور وہ تانبے پتھر کے عہد کے ان کسانوں اور کاریگروں میں سے تھے جنہوں نے دوآب میں سب سے پہلے مستقل طور پر بود و باش اختیار کی۔ بادامی رنگ کے برتنوں کے بیشتر ذخیرے بالائی دوآب میں ملے ہیں۔ لیکن تانبے کے متفرق ذخیرے بہار کے پلیٹو کے علاقوں اور دوسرے خطوں میں ملے ہیں۔

بادامی رنگ کے برتنوں (Ochre Coloured Pottery) کی اصطلاح غلط فہمی میں ڈال دیتی ہے۔ کیوں کہ بنیادی طور پر یہ لال گل بوٹوں والے برتن ہیں جن میں کئی موٹھ والے برتن شامل ہیں۔ بادامی رنگ کے برتنوں کی ثقافت پر ہڑپہ تہذیب کے اثرات نظر آتے ہیں۔ راجستھان کے کھیرتی خطے میں تانبے کے بہت سے بسولے ملے ہیں۔ بادامی رنگ کے برتنوں کی ثقافت کا زمانہ آٹھ سائنسی تجویزوں کے مطابق تقریباً 2000 ق۔ م اور 1500 ق۔ م کے درمیان بتایا جاتا ہے۔ جب بادامی رنگ کے برتنوں کی بستیاں ختم ہوئیں اس وقت سے تقریباً 1000 ق۔ م تک دوآب میں کوئی خاص بستیاں نظر نہیں آئیں۔

ہمیں کچھ ایسی بستیاں کا علم ہے جہاں کے لوگ کالے اور لال برتن استعمال کرتے تھے لیکن ان بستیوں میں ضروریات زندگی سے متعلق ذخیرے اس قدر کم ملے ہیں اور قدیم آثار اتنے کم ہیں کہ ہم ان کی تہذیبی صلاحیتوں کی ایک صاف اور واضح تصویر پیش نہیں کر سکتے۔ بہر کیف دوآب کے بالائی حصے میں بادامی رنگ کے برتن استعمال کرنے والے لوگوں کے منظر پر آنے کے بعد سے ہی آبادی بسنا شروع ہوتی

ہے۔ ہریانہ اور راجستھان کی سرحد پر واقع جودھپور میں بادامی رنگ کے برتنوں کا 1.1 میٹر ضخیم ترین ذخیرہ ملا ہے۔ ایسا معلوم ہوتا ہے کہ ان میں سے کوئی بھی بستی ایک صدی سے زیادہ عرصے تک قائم نہیں رہی۔ ان کا رقبہ محدود تھا اور یہ زیادہ وسیع علاقے میں پھیل نہیں سکیں۔ یہ بستیاں کیوں اور کیسے ختم ہو گئیں بہت واضح نہیں ہے۔ ایک اندازہ یہ ہے کہ ایک وسیع علاقے کے سیلاب کی زد میں آنے اور اس میں پانی کھڑے ہو جانے کی وجہ سے انسانوں کے لیے وہاں رہنا مشکل ہو گیا ہوگا۔ بعض دانش وروں کا خیال ہے کہ بادامی رنگ کے برتنوں کی بناوٹ میں جو ملائمت پائی جاتی ہے وہ ان کے لمبے عرصے تک پانی میں پڑے رہنے کی وجہ سے ہے۔



تصویر: 11.4 بادامی رنگ کے برتن (civildaily.com)

بادامی رنگ کے برتن استعمال کرنے والے لوگ ہڑپائی لوگوں کے کمتر معاصرین میں سے تھے اور بادامی رنگ کے برتنوں کا علاقہ جس میں وہ رہتے تھے، ہڑپہ سے زیادہ دور نہیں تھا، لہذا ہم اندازاً یہ کہہ سکتے ہیں کہ بادامی رنگ کے برتن استعمال کرنے والے لوگوں اور کانسے کی مصنوعات استعمال کرنے والے ہڑپائی لوگوں کے درمیان کچھ لین دین رہا ہوگا۔

11.7 اکتسابی نتائج (Learning Outcomes)

اس اکائی میں تانبے پتھر کے عہد کی ثقافت کے بارے میں معلومات دی گئی ہے۔ اس عہد کی بستیاں، لوگوں کا رہن سہن، ان کے اوزار، ہتھیار، برتن وغیرہ کس طرح کے تھے، اس کے بارے میں تفصیل سے بتایا گیا ہے۔ اس کے علاوہ سماجی اور مذہبی حالات کو ان کے طرز رہائش اور مردوں کو دفن کرنے کے طریقوں کے سمجھنے کی کوشش کی گئی ہے۔ اس ثقافت کا ہڑپہ تہذیب سے کیا رشتہ تھا وہ آپ اس اکائی

کے مطالعے کے بعد بخوبی جان چکے ہیں۔ آخری اوراق میں تانبے پتھر کے دور کی اہمیت، اس کے حدود اور بادامی رنگ کے برتنوں کی ثقافت پر روشنی ڈالی گئی ہے۔ اس اکائی کو سمجھنے کے بعد اب ہم لوہے کے دور کی تہذیبوں کو سمجھنے کی کوشش کریں گے کیوں کہ تانبے پتھر کی تہذیب، حجری عہد کی آخری نشانی تھی جس کے بعد اوزاروں کے طور پر پتھر کا استعمال تقریباً ختم ہو گیا۔

11.8 کلیدی الفاظ (Key Words)

- چاکولتھک : یونانی میں تانبے اور پتھر کا مرکب۔ ما قبل تاریخ کا ایسا دور جس میں تانبا اور پتھر دونوں استعمال کیے جاتے تھے۔
- میگالتھ : سنگ کلاں، جو جنوب میں ابتدائی مقبروں میں استعمال کیے جاتے تھے۔
- بلیک اینڈ ریڈ ویر : کالے اور سرخ رنگ کے برتن جو کہ ہڑپہ تہذیب سے منسلک سمجھے جاتے ہیں۔
- اوکرے کلر ڈپوٹری : بادامی رنگ کے برتن جو کہ تانبے پتھر کے عہد سے متعلق تسلیم کیے جاتے تھے۔

11.9 نمونہ امتحانی سوالات (Model Examination Questions)

11.9.1 معروضی جوابات کے حامل سوالات (Objective Answer Type Questions)

1. دھاتوں میں سب سے پہلے کس دھات کا استعمال کیا گیا؟
2. آہار اور گلند نامی دو مقامات کہاں واقع ہیں؟
3. کس ثقافت کے برتن تانبے پتھر کے عہد کے چمک دار برتنوں میں سب سے اعلیٰ قسم کے سمجھے جاتے ہیں؟
4. مغربی مہاراشٹر میں تانبے پتھر کے عہد سے متعلق کسی دو مقامات کے نام بتائیے۔
5. جو روے ثقافت مہاراشٹر کے کن علاقوں میں موجود نہیں تھی؟
6. نواداٹولی مقام کس دریا کے کنارے واقع ہے؟
7. آہار تہذیب کی مدت کب سے کب تک سمجھی جاتی ہے؟
8. مشرقی علاقے کے لوگوں کی خاص خوراک کیا تھی؟
9. جو روے تہذیب کے سب سے بڑے مقام کا نام بتائیے۔
10. کیا تانبے پتھر دور کے لوگ جانوروں کا استعمال دودھ دہی پنیر نکالنے کے لیے کرتے تھے؟

11.9.2 مختصر جوابات کے حامل سوالات (Short Answer Type Questions)

1. تانبے پتھر دور کے اوزار اور ہتھیاروں پر مختصر آروشنی ڈالیے۔
2. اس دور میں زراعت اور گلہ بانی پر ایک مختصر مضمون لکھیے۔

3. تانبے پتھر دور کی تعمیرات پر ایک نوٹ قلم بند کیجیے۔
4. مذکورہ دور میں پیشوں اور فنون پر تبصرہ کیجیے۔
5. تانبے پتھر کی ثقافتوں کے زوال کے بارے میں بتائیے۔

11.9.3 طویل جوابات کے حامل سوالات (Long Answer Type Questions)

1. تانبے پتھر دور کے طرز معاشرت پر ایک تفصیلی مضمون لکھیے۔
2. تانبے پتھر دور کی مذہبی اور سماجی حالات پر مفصل طور پر روشنی ڈالیے۔
3. مذکورہ عہد کا ہڑپہ دور سے موازنہ کیجیے۔

11.10 مزید مطالعے کے لیے تجویز کردہ کتابیں

(Suggested Books for Further Readings)

1. Singh, Upinder. A History of Ancient and Early Medieval India: From the Stone Age to the 12th Century, Pearson, Noida, India, 2019.
2. Jha, D N. Ancient India: In Historical Outline. Manohar, New Delhi, 2019.
3. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
4. Chakravarti, Ranabir, Exploring Early India, Macmillan, Delhi, 2013.
5. Sharma, R.S., India's Ancient Past, OUP, New Delhi, 2018.
6. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
7. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
8. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔
9. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
10. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی۔

اکائی 12- ہڑپائی تہذیب کے زوال پر مباحثہ

(Debate on The Decline of Harappan Civilization)

اکائی کے اجزا	
تمہید	12.0
مقاصد	12.2
آریوں کے حملے کا نظریہ	12.2
آریوں کے حملے کے نظریے پر تنقید	12.2.1
سیلاب کا نظریہ	12.3
زلزلوں کی وجہ سے طغیانی کا نظریہ	12.4
نظریہ پر تنقید	12.4.1
خشک سالی کا نظریہ	12.5
موسم کی تبدیلی کا نظریہ	12.6
موسم کی تبدیلی کے نظریے پر تنقید	12.6.2
قدرتی وسائل کے حد سے زیادہ استعمال کا نظریہ	12.7
اکتسابی نتائج	12.8
کلیدی الفاظ	12.9
نمونہ امتحانی سوالات	12.10

12.10.1 معروضی جوابات کے حامل سوالات

12.10.2 مختصر جوابات کے حامل سوالات

12.10.3 طویل جوابات کے حامل سوالات

12.11 مزید مطالعے کے لیے تجویز کردہ کتابیں

12.0 تمہید (Introduction)

آپ جانتے ہیں کہ ہڑپہ کی تہذیب، جنوبی ایشیا میں سب سے پہلی تہذیب ہے۔ ماہرین آثار قدیمہ نے ہڑپہ کے تقریباً 2800 ایسے مقامات کی نشان دہی کی ہے جہاں اس تہذیب کے آثار پائے جاتے ہیں۔ ان میں سے نصف سے زیادہ مقامات، ہڑپہ تہذیب کے ابتدائی دور سے تعلق رکھتے ہیں۔ ہڑپہ کی تہذیب کے مستحکم مقامات 1022 ہیں، جن میں سے 616 ہندوستان میں واقع ہیں اور باقی 406 مقامات پاکستان میں ہیں۔ اگرچہ ہڑپہ کے ابتدائی اور بعد کے مرحلے کے مقامات کی تعداد ہڑپہ کے مستحکم مقامات کی تعداد سے زیادہ ہے لیکن مستحکم مقامات کا رقبہ زیادہ ہے۔

اتنی وسیع تہذیب کیسے ختم ہو گئی؟ کیا ساری تہذیب بہ یک وقت اچانک ختم ہو گئی؟ آیا ہڑپہ تہذیب کے سارے مقامات شمال سے جنوب اور مغرب سے مشرق تک ایک ساتھ زوال پذیر ہوئے یا مختلف مقامات مختلف طریقے سے زوال سے دوچار ہوئے۔ تہذیب کے زوال کے اسباب کیا تھے؟ کیا اس کا ایک واحد سبب تھا؟ یا کئی اسباب تھے؟ ان سوالات سے متعلق مختلف دانشوروں نے کس طرح بحث کی ہے، اس سبق میں ہم اس کو سمجھنے کی کوشش کریں گے۔ ہڑپہ تہذیب کے زوال کا مسئلہ، اُس کی دریافت کے وقت ہی سے دانشوروں کی دلچسپی کا موضوع رہا ہے اور آج بھی دانشور اس بحث میں مشغول ہیں۔ آئیے ہم دیکھتے ہیں کہ ماہرین آثار قدیمہ اور تاریخ نے ہڑپہ تہذیب کے زوال کے بارے میں کس قسم کے نظریات قائم کیے ہیں۔ سہولت کی خاطر، ان نظریات کی درجہ بندی حسب ذیل طریقے سے کی جاسکتی ہے:

- i. آریوں کے حملے کا نظریہ
- ii. طغیانی کا نظریہ
- iii. زلزلوں کا نظریہ جس کی وجہ سے سیلاب آئے
- iv. خشک سالی کا نظریہ
- v. موسم کی تبدیلی کا نظریہ
- vi. قدرتی وسائل کے حد سے زیادہ استعمال کا نظریہ

12.1 مقاصد (Objectives)

اس اکائی کا مطالعہ کرنے کے بعد آپ اس قابل ہوں گے کہ:

- اُن اسباب کے بارے میں جان سکیں جو ہڑپہ کی تہذیب کے زوال کا سبب بنے۔
- ہڑپہ کی تہذیب کے زوال کی تشریح کے بارے میں مختلف دانشوروں کے پیش کردہ نظریات کو سمجھ سکیں۔
- ان نظریات سے متعلق جو بحث و مباحثہ ہے اس کو اچھی طرح شناخت کر سکیں۔

12.2 آریوں کے حملے کا نظریہ (Theory of Aryan Invasion)

ابتدا میں دانشوروں نے جس نظریے کو نمایاں طور سے پیش کیا وہ آریوں کے حملے کا نظریہ تھا۔ اس نظریے کے مطابق، غیر ملکی آریوں نے ہڑپہ کے شہروں پر حملہ کر کے انہیں تباہ کر دیا۔ اس نظریے کو پیش کرنے والے دانشور کا نام رام پرساد چندا ہے جنہوں نے سر جان مارشل کے ساتھ، ہندوستان کے محکمہ آثار قدیمہ (Archaeological Survey of India) میں تحقیقی کام کر کے 1926ء میں شائع کیے گئے اپنے ایک مقالے میں اس رائے کا اظہار کیا کہ آریائی قبائل کی ہندوستان میں آمد، ہڑپہ تہذیب کے شہروں کی تباہی کی ذمہ دار ہے۔ اپنی دلیل کو مضبوط بنانے کے لیے انہوں نے رگ وید (Rigveda) کا حوالہ دیا جس میں ’پور‘ (Pura) کے کئی حوالے ہیں اور آریوں کے دیوتا ’اندر‘ کو ’پورنندر‘ (Purandara) یعنی ’شہروں کو تباہ کرنے والا‘ بتایا گیا ہے۔

اگرچہ رام پرساد چندا نے آریوں کے حملے کے اپنے اس نظریے سے 1929ء میں دستبرداری اختیار کر لی اور یہ نظریہ زیادہ مقبول نہیں ہوا۔ وی۔ گورڈن چائلڈ نے اپنی کتاب بعنوان ’آریا: اے اسٹڈی آف انڈو۔یورپین اورٹجینس‘ (Aryans: A Study of Indo-European Origins) میں آریوں کے ہڑپہ تہذیب کے شہروں پر حملے کی تائید کی ہے۔ آریوں اور ہڑپہ تہذیب کے باشندوں کی تہذیب میں فرق کی بنا پر انہوں نے یہ نظریہ قائم کیا۔ اُن کے الفاظ میں ’آخری متبادل‘ (ہڑپہ تہذیب کے خاتمہ کے لیے آریوں کا ذمہ دار ہونا) کی اس لیے تائید کی جاسکتی ہے کہ ’فن‘، ’رسم الخط‘ اور ماقبل تاریخ کی تہذیب کے دیگر شواہد آریوں کے تخلیق کردہ ہیں۔“

تاہم، یہ سر آر۔ای۔ مورٹیمرو ویلر (Sir R. E. Mortimer Wheeler) تھے جنہوں نے آریوں کے حملے کے نظریے کی مزید تشریح کی اور اس سلسلے میں آثار قدیمہ سے ثبوت فراہم کیا۔ ہڑپہ کے مقام پُران کی کھدائیوں کے نتائج 1947ء میں ایک کتاب بعنوان ’قدیم ہندوستان: ہندوستانی محکمہ آثار قدیمہ کا خبر نامہ‘ (Ancient India: A Bulletin of the Archaeological Survey of India) میں شائع ہوئے۔ انہوں نے اپنے اس خیال کو نہایت شد و مد کے ساتھ ان الفاظ میں بیان کیا ہے کہ:

”سات دریاؤں کی سر زمین پنجاب پر آریوں کے مسلسل حملوں نے قدیم باشندوں کے شہروں کو تباہ کیا۔ ان شہروں کے لیے رگ

وید میں اصطلاح 'پور' استعمال کی گئی ہے جس کا مفہوم 'قلعہ کا حصار'، 'قلعہ' یا 'مضبوط جگہ' ہے، علاوہ ازیں آریوں کے دیوتا اندر کو پورندر (Purandara) بھی کہا گیا ہے جس کا مطلب 'قلعہ کو برباد کرنے والا' ہے۔ اُس نے اپنے عبادت گزار یعنی آریوں کے سردار 'دوداس' کے لیے 90 قلعوں کو تباہ کر دیا۔ مختصر یہ کہ وہ وقت کے ساتھ ساتھ قلعوں کو توڑ کر ٹکڑے ٹکڑے کر دیتا ہے۔ یہ قلعے کیا تھے؟ اُن کے بارے میں ماضی میں یہ خیال کیا جاتا تھا کہ وہ افسانوی (Mythical) تھے یا وہ ایسے مقامات تھے جہاں حملے کی صورت میں پناہ لی جاسکتی تھی۔ اُن کی فصیل (Rampart) سخت مٹی کی بنی ہوئی تھی جس میں جنگلے (Palisades) لگے ہوئے تھے اور ایک خندق (Ditch) بھی تھی۔ ہڑپہ کی حالیہ کھدائیوں نے حالات کو بدل دیا جس سے معلوم ہوا کہ یہاں پر ایک نہایت ترقی یافتہ غیر آریائی تہذیب تھی۔ اس مستحکم تہذیب کو کس چیز نے تباہ کیا؟ موسمی، معاشی اور سیاسی انحطاط نے اسے کمزور کر دیا ہوگا لیکن اس کا قطعی اختتام شاید آریوں کے حملوں کی وجہ سے ہوا ہوگا۔ یہ صرف ایک اتفاق نہیں ہے کہ موہن جو داڑو کے آخری زمانے میں مردوں، عورتوں اور بچوں کا قتل کیا گیا۔ واقعات کی شہادت کی بنا پر 'اندر' کو یہ الزام دیا جاسکتا ہے۔“

مورٹیمرو ہیلر نے رگ وید میں 'ہریوپیا' (Hariyupia) نامی ایک مقام کے تذکرے کی نشان دہی کی ہے جس کو وہ ہڑپہ کے مترادف کے طور پر استعمال کرتے ہیں۔ آریوں کے حملوں اور مقامی لوگوں کے قتل عام کے لیے انہوں نے مردوں، عورتوں اور بچوں کے 26 ڈھانچوں کے باقیات کی نشان دہی کی جو موہن جو داڑو کی گلیوں میں بغیر دفنائے ہوئے بے ترتیب پڑے ہوئے تھے۔ ان ڈھانچوں پر زخم کے نشانات تھے۔ جس کی وجہ سے انہوں نے یہ نتیجہ اخذ کیا کہ آریائی حملہ آوروں نے ہی ہڑپہ کے باشندوں کا قتل عام کیا اور اُن کی تہذیب کو تباہ و برباد کر دیا۔ جیسا کہ ہم نے اوپر تحریر کیے گئے اقتباس میں دیکھا کہ اگرچہ وہیلر نے اس بات کا اعتراف کیا ہے کہ دیگر عوامل جیسے موسمی تغیر اور سیاسی عدم استحکام کے سبب اس تہذیب میں ضعف و انحطاط آیا، لیکن انہوں نے زیادہ زور اس بات پر دیا کہ تہذیب کا مکمل خاتمہ آریائی قبائل کے پے در پے حملوں سے ہوا۔ ان کے مطابق قبرستان- ایچ (Cemetery-H) کی تہذیب، آریائی حملہ آوروں سے متعلق ہے۔

آریوں کے حملے کا نظریہ 1950ء کے دہے میں جاری رہا۔ 1956ء میں شائع شدہ اپنی کتاب بعنوان 'تاریخ ہند کا مطالعہ'۔ ایک تعارف' (An Introduction to the Study of Indian History) میں تاریخی مطالعے کے مارکسی نقطہ نظر سے تعلق رکھنے والے دامودر دھرمانند کو شامبی (Damodar Dharmanand Kosambi) نے یہ بیان کیا کہ آریوں نے ہڑپہ تہذیب کے شہروں کو تباہ کیا۔ ہڑپہ میں واقع قبرستان- ایچ کے مقام پر رائے زنی کرتے ہوئے کو شامبی نے یہ نتیجہ اخذ کیا کہ "آریوں کے بارے میں اجڈ (Ruder یعنی ناشائستہ) جنگجو اور وحشی ہونے کا کافی ثبوت موجود ہے۔" اس نے یہ تسلیم کیا کہ "وحشی غیر ملکیوں" نے موہن جو داڑو اور چنودارو پر حملہ کیا اور ان پر قبضہ جمالیا۔" اُس نے ہڑپہ کے آبی ذخائر کے نظام (Dam System) کو منتشر کرنے اور زراعت کو تباہ کرنے کے لیے آریوں کو خاص طور پر ذمے دار ٹھہرایا۔ اپنی دلیل کو ثابت کرنے کے لیے کو شامبی نے رگ وید کا حوالہ دیا جس میں اندر کا 'ورتا ہم' یا 'ورترا' کے قاتل کی حیثیت سے ذکر کیا گیا ہے۔ اس نے اس بات کی وکالت کی کہ ماہرین لسانیات کے تجزیہ کے مطابق 'ورترا' (Vritra) کے معنی رکاوٹ (Obstacle)، دریا پر مصنوعی بند (Barrage) یا روک (Blockage) ہیں، نہ کہ شیطان

(Demon)۔ اے۔ ایل پیرتج (A. L. Parrage) اور وی۔ کانے (V. Kane) نے 1953ء میں ہندوستان کی تاریخی کانگریس (Indian History Congress) کے صدارتی خطبے میں اس بارے میں کئی اہم سوالات اٹھائے ہیں۔ انہوں نے بحث کی کہ ہڑپہ اور موہن جو داڑو بڑے شہر تھے اور ان میں سے ہر ایک کا محیط (Circumference) تقریباً تین میل تھا۔ اور ہر شہر میں کم از کم ایک لاکھ کی آبادی تھی۔ اگر ان شہروں پر آریوں نے حملہ کیا ہوتا اور بڑے پیمانے پر قتل عام کیا ہوتا تو فوت شدہ لوگوں کی بہت ساری باقیات ملی ہوتیں نہ کہ صرف 26 ڈھانچے، جیسا کہ وھیلر نے دعویٰ کیا ہے۔ انہوں نے ثبوت کے طور پر وھیلر کا ہی حوالہ دیا ہے۔ اس سے زیادہ اہم بات یہ ہے کہ ایک بھی مردہ آدمی کے ڈھانچے کی باقیات، قلعہ کے حصار پر نہیں پائی گئیں جیسا کہ عام طور پر حملہ آوروں اور مقامی باشندوں کے مابین لڑائی کی بنا پر توقع کی گئی تھی۔

بی۔ بی۔ لال (B. B. Lal) نے 1953ء میں شائع کیے گئے اپنے ایک مضمون جس کا عنوان 'ما قبل تاریخ عہد کی تحقیق، (Pre-Historic Investigation) میں قبرستان۔ ایچ کی تہذیب کی تباہی کے نظریے کو مسترد کرتے ہوئے کہا کہ ہڑپہ کی تباہی کے وقت اس شہر پر حملہ کرنے والے آریائی نہیں تھے۔ آریوں کے حملے کے نظریے کو باطل قرار دینے کے سلسلے میں جی۔ ایف۔ ڈیلز (G. F. Dales) کی رائے، اہمیت کی حامل ہے۔ ان کے مقالہ کا عنوان 'موہن جو داڑو کے مقام پر غیر حقیقی قتل عام' (The Mythical Massacre at Mohenjo-Daro) تھا جو 1964ء میں شائع ہوا۔ اپنے مقالے میں ڈیلز نے موہن جو داڑو کے نشیبی شہر میں جو انسانی ڈھانچوں (ان کے خیال میں) کے بارے میں تفصیلی بحث کرتے ہوئے یہ لکھا کہ "شہر میں تباہی کے کوئی آثار نہیں پائے گئے نہ ہی وسیع پیمانے پر آگ لگائے جانے کا کوئی ثبوت ملا ہے۔ مردوں کے جسموں پر ہتھیاروں کے کوئی نشانات نہیں پائے گئے۔ شہر کے واحد قلعے میں بھی مزاحمت کرنے کا کوئی ثبوت نہیں ملا۔" اس لیے انہوں نے زور دے کر کہا کہ "اندر اور آریوں کے خلاف کوئی ثبوت دستیاب نہیں ہوا اور خاص طور پر بڑے پیمانے پر قتل عام کے کوئی آثار نہیں پائے گئے چاہے وہ کسی کی طرف سے بھی کیے گئے ہوں۔" انہوں نے ہڑپہ کی تہذیب کے زوال کی تشریح کرنے کے بارے میں دیگر اسباب تلاش کرنے کی وکالت کی۔

12.3 سیلاب / طغیانی کا نظریہ (Theory of Flood)

آپ اس بات کو جانتے ہیں کہ ہڑپہ، موہن جو داڑو، چنودار اور کوٹ دیچی جیسی اکثر بستیاں، دریائے سندھ کی وادی کے قریب آباد ہوئیں۔ ہڑپہ دریائے راوی کے کنارے آباد ہوا۔ روپر دریائے ستلج کے کنارے بسایا گیا۔ راجستھان میں کالی۔ بنگن شہر گلگر/ہاکرا کی وجہ سے عروج میں آیا۔ راکھی گڑھی، بنوالی اور میٹا تھل (Mitathal) جیسے شہر، دریائے سرسوتی: دیشاوتی (Sarswati: Dishawati) کے گندے پانی کے اخراج کے نظام (Drainage System) کے تحت تھے۔ گجرات کے شہروں، لو تھال/لو تھل اور رنگ پور کو دریائے بھادر (Bhadar) اور دریائے سا بر متی (River Sabarmati) نے زندگی عطا کی۔

کئی ایک دانشوروں کی رائے ہے کہ اگر ان دریاؤں نے ہڑپہ کے شہروں کو زندگی عطا کی تو ان دریاؤں نے ان شہروں کی زندگیاں

چھین بھی لی تھیں۔ ای۔ جے۔ ایم میکی (E. J. M. Mackay) نے لکھا کہ دریائے سندھ کی طغیانیوں نے چنودار اور موہن جو داڑو میں تباہی مچائی اور ان شہروں کی عمارتوں کو برباد کر کے وہاں کے باشندوں کو شہر چھوڑنے پر مجبور کر دیا۔ اُن کے بیان کے مطابق دریا خود اُن کا دشمن بن گیا۔ ایس۔ آر۔ راؤ (S. R. Rao) کے مطابق گجرات کے بندرگاہی شہر لو تھل کو مختلف اوقات میں کئی سیلابوں نے برباد کیا۔

12.4 زلزلوں کی وجہ سے طغیانی آنے کا نظریہ (Theory of Flood by Earthquakes)

جب کوئی فرد طغیانی کے بارے میں سوچتا ہے تو وہ یہ قیاس کر لیتا ہے کہ زیادہ بارش کی وجہ سے طغیانی آئی ہوگی جو کہ ایک فطری بات ہے۔ تاہم، دانشوران جیسے ایم۔ آر۔ ساہنی، رابرٹ۔ ایل۔ ریکس اور جارج۔ ایف۔ ڈیلز نے اپنی توجہ ایک عجیب چیز پر مبذول کی۔ انہوں نے یہ بحث کی کہ ہڑپہ تہذیب زلزلوں کی وجہ سے تباہ ہوئی ہے۔ اس نظریے کا خلاصہ ایک اور دانشور ایچ۔ ٹی۔ لیمبرک (H. T. Lambrick) نے ان الفاظ میں بیان کیا ہے:

”ایک ایسے وقت جب ہڑپہ تہذیب کافی مستحکم ہو چکی تھی اور موہن جو داڑو ایک نہایت آباد شہر تھا، زمین کے بالائی پرت (Tectonic Plate) پر ایک شدید نوعیت کی خلل اندازی (Disturbance) ملک میں واقع ہوئی جس کا اثر سطح زمین سے کئی میلوں تک محسوس کیا گیا۔ اس کے نتیجے کے طور پر دریائے سندھ کے میدان کے محور کی سطح زاویہ قائمہ (Right Angle) پر تقریباً 100 فٹ اوپر اٹھ گئی جس کی وجہ سے یہ زمین پر ابھار کی شکل اختیار کر گئی جس سے سیلاب کا یہ ابھار یعنی دریا کا کنارہ، پہاڑی زمین کو مغربی جانب تیس میل تک وسیع کر گیا۔ اس کا اثر یہ ہوا کہ دریائے سندھ کی عمومی ترقی ہوئی۔ پانی کا بہاؤ بتدریج پیچھے کی طرف تالاب کی وادی کی شکل میں نمودار ہوا جس سے ایک وسیع جھیل بن گئی۔ وقت کے گزرنے کے ساتھ پانی کی سطح نے بالآخر موہن جو داڑو کو ڈبو دیا۔ چند دنوں بعد اس کا رقبہ ایک ملک کے مساوی رہا ہوگا۔ جھیل کا پانی ساری رکاوٹوں کو توڑ کر بحرہ عرب میں بہہ گیا۔ اور اس کے بعد نئے سرے سے تعمیر (Rejuvenation) کا دور شروع ہوا۔ اس نظریے کے ایک بیان کے مطابق زمین کے بالائی پرت کی شدید نوعیت کی تبدیلی، دریائے سندھ کو محصور کرنے کی ایک بڑی جھیل کے نمودار ہونے اور موہن جو داڑو کے غرقاب ہونے کا عمل شاید دو یا تین بار کئی صدیوں کے وقفے سے ہوا ہوگا۔ ایک دوسرے بیان کے مطابق وادی سندھ کے میدان کے مختلف مقامات پر موہن جو داڑو کی تباہی کا عمل شروع ہوا ہوگا۔“

معدوم حیوانات کے پتھر کے دور کے ڈھانچوں کے ایک ماہر (Paleontologist) ایس۔ آر۔ ساہنی شاید پہلے دانشور تھے جنہوں نے 1956ء میں شائع شدہ اپنے ایک مضمون میں اس نظریے کا اظہار کیا کہ دریائے سندھ کے نشیبی علاقوں میں سیلابوں نے موہن جو داڑو کو غرقاب کیا ہوگا۔ اُن کے بیان کے مطابق زمین کی بالائی پرت کی سطح کے بلند ہوجانے کی وجہ سے ایک جھیل ابھرائی جس نے بعد میں موہن جو داڑو کے وسیع علاقے کو ڈبو دیا۔ اس نوعیت کے حالات کے ق۔م کے دوسرے ہزار سالہ مدت (Second Millennium) میں واقع ہونے کے ثبوت کے طور پر انہوں نے وادی کرتھار اور جنوبی سندھ کی پہاڑیوں کو بتایا جو دریائے سندھ کی سطح سے کم از کم 60 فیٹ بلند ہیں جہاں پر سخت سیلابی مٹی اور سپیماں پائی گئیں۔ اس کی وجہ سے انہیں یہ نتیجہ اخذ کرنے کا موقع ملا کہ پانی کی سطح میں

غیر معمولی اضافہ ہوا اور طویل عرصے تک غرقابی کا سلسلہ چلتا رہا۔ اس کے لیے انہوں نے 1819ء کے زلزلوں کی مثال دی جنہوں نے کچھ (Kutch) کو متاثر کیا۔ اس زلزلے کی وجہ سے 50 میل طویل اور 20 میل چوڑا علاقہ 10 تا 26 فٹ تک بلند ہوا اور دریائے سندھ کے مشرقی کنارے پر وسیع پیمانے پر تبدیلیاں ہوئیں جو ایک بڑے بند کی صورت میں نمودار ہوئیں۔

ایک ماہر آبی علوم (Hydrologist)، آر۔ ایل۔ ریکس (R. L. Raikes) نے 1965ء میں شائع شدہ اپنے ایک مقالے میں اس نظریے کی تفصیل سے وضاحت کی ہے۔ ریکس کے مطابق زمین کی بالائی پرت کی حرکیات کی وجہ سے سہون کے سامنے کے میدان کی سطح امری اور چنودارو کے شمالی حصے میں بلند ہوئی جس کی وجہ سے ایک بڑی جھیل نمودار ہوئی جس نے بالآخر موہن جوڈاڑو کو ڈبو دیا۔ کئی سالوں کے وقفے کے بعد، پہلے سے غرق شدہ شہر کے دفن کیے ہوئے حصے دوبارہ ابھرے جس کی وجہ سے وہاں کے باشندوں کو پرانے ٹیلوں کی ڈھلوانوں اور اونچائیوں پر اپنی بستیاں بسانے کا موقع ملا۔ موہن جوڈاڑو اور چنودارو کی دوبارہ تعمیر، سیلاب سے بہا کر لائی ہوئی ریت (Silt)، کے میدان کے اوپر ہوئی۔ موہن جوڈاڑو کے جنوبی حصے نے جھیل کی تعمیر کے لیے راہ ہموار کی اور اس کے نتیجے میں جو بڑی جھیل نمودار ہوئی اُس کی وجہ سے اُسے اس نظریے کی وکالت کرنے کا موقع ملا۔ اس نے یہ تجویز کیا کہ زمین کی سطح کے بلند ہونے کے ایک سے زائد واقعات ہوئے ہوں گے جن کی وجہ سے زمین کی بالائی پرت کو بلند ہونے کا موقع حاصل ہوا۔ جارج ایف۔ ڈیلز نے 1966ء میں شائع شدہ اپنے مقالے میں ریکس کے نظریات سے مشابہت رکھنے والے خیالات کا اظہار کیا۔ اُن کے بیان کے مطابق، موہن جوڈاڑو کے مقام پر سیلابی ریت اور کئی مقامات پر پائی گئی تعمیرات اس بات کا ثبوت ہیں کہ یہ شہر سیلاب سے متاثر ہوا ہوگا جس نے اس شہر کو پانچ یا اس سے زائد مرتبہ تباہ کیا۔

12.4.1 اس نظریے کی تنقید (Criticism of This Theory)

تاہم، اس نظریے کو ایچ۔ ٹی۔ لیمبرک (H. T. Lambrick) نے اپنے ایک مضمون بعنوان 'دریائے سندھ کے سیلاب کا میدان اور دریائے سندھ کی تہذیب' (The Indus Civilization and The Indus Flood Plain) میں چنوتی دی۔ یہ مضمون 1967ء میں شائع ہوا تھا۔ اپنے اس مضمون میں لیمبرک نے ثبوت کے ہر حصے پر سوال اٹھائے جیسے غیر مجتمع شدہ سیلابی مٹی (Unconsolidated Silt)، تازہ پانی میں پائی گئی سپیاں، جھیل اور اس کے پیچھے تالاب اور سیلاب کے میدان کی ڈھلان (Slope) وغیرہ، جسے ریکس اور ساہنی نے اپنے مفروضات کی تائید میں پیش کیا تھا۔ اُس نے یہ تبصرہ کیا کہ انہوں نے اپنے نظریے کی تائید میں جو ثبوت پیش کیا ہے وہ انتہائی ناکافی ہے۔ موہن جوڈاڑو کے تباہ شدہ مقامات (Ruins) پر 29 فٹ کی بلندی پر موجودگی کے بارے میں لیمبرک نے تجویز کیا کہ ایسا معلوم ہوتا ہے کہ بظاہر کوئی دیگر اثر، عمل پذیر رہا ہوگا اور ظاہر ہے کہ یہ ہوا ہی ہو سکتی ہے جس نے مختلف اوقات میں ریت کو اوپر پہنچا دیا ہوگا اور ہر ایک کم گہری (Hollow) جگہ پر جمع کر دیا ہوگا۔ جو اہم حقیقت ذہن نشین کرنے کی ہے وہ یہ کہ ہوا سے اڑتی ہوئی ریت، ہلکے ذرات پر مشتمل ہوتی ہے اور جب بارش کی وجہ سے یہ ذرات مجتمع ہو جاتے ہیں تو اس کے نیچے کے ذرات جھیل سے نکلی ہوئی ریت کے مشابہ ہوتے ہیں جیسے آہستہ بہنے والے سیلاب کے دریا کے ہوتے ہیں۔ لیمبرک نے موہن جوڈاڑو کی قطعی تباہی کے لیے ایک مختلف نظریہ پیش کیا۔ اس کے بیان کے مطابق دریائے سندھ نے اپنا رخ مشرق کی طرف 30 میل تک موڑ لیا جس کی وجہ سے موہن جوڈاڑو

کے باشندوں کو پانی کی قلت پیش آئی۔ اس نے اصرار کیا کہ اگرچہ اس کا نظریہ ”ثبوت کی حیثیت سے قابل قبول نہیں ہے لیکن واقعاتی ثبوت کے لحاظ سے کافی مضبوط ہے۔“ تاہم، اوپنڈر سنگھ (Upendra Singh) جیسے دانشوروں نے یہ بحث کی کہ متذکرہ بالادونوں نظریات ’ماننے کے لائق‘ نہیں ہیں۔

12.5 خشک سالی کا نظریہ (Theory of Draught)

چند دانشوروں نے ہڑپہ کی تہذیب کے زوال کی وجہ سے زیادہ پانی یعنی طغیانیاں کو بتایا۔ جب کہ دیگر دانشوروں نے اس کے خلاف بحث کی۔ اُن کے کہنے کے مطابق ہڑپہ کی تہذیب کو برقرار رکھنے کے لیے پانی کا مہیا نہ ہونا اُس کے انحطاط کی ایک وجہ ہے جس سے ہڑپہ کے کئی شہر تباہ ہوئے۔ رفیق۔ مغل (Rafique Mughal) نے 1992ء میں شائع کیے گئے ایک مضمون میں جس کا عنوان ’چولستان میں ہڑپہ کی تہذیب کے لیے دریاؤں میں تبدیلی کے نتائج‘ تھا، یہ بحث کی کہ گھگر۔ ہاکڑا دریا کے بتدریج خشک ہو جانے کی وجہ سے کس طرح گھگر۔ ہاکڑا وادی کی بستیوں کا زوال شروع ہوا۔ دریائے ستلج اور جمنا کسی زمانے میں گھگر کے علاقے میں بہتے تھے۔ زمین کی بالائی پرت میں تبدیلی کے نتیجے میں دریائے جمنا، دریائے گنگا میں مل گیا اور دریائے ستلج کو دریائے سندھ نے اپنے تحت لے لیا۔ اس کی وجہ سے گھگر۔ ہاکڑا علاقے میں پانی کی حد سے زیادہ کمی ہو گئی۔ 2100 سال ق۔م تک گھگر۔ ہاکڑا تک پانی کی دستیابی بڑی حد تک کم ہو گئی جس کی وجہ سے آبادیاں بہت زیادہ متاثر ہوئیں۔ رفیق۔ مغل تحریر کرتے ہیں کہ ”دریاؤں کی تبدیلیوں اور اُن کے نتیجے میں پانی کی کمی ان دیگر عوامل سے بہت زیادہ تباہ کن تھی جو دیگر کئی دانشوروں کی طرف سے تجویز کیے گئے تھے جیسے آریوں کے حملے، موسمی یا غیر معمولی سیلاب، زمین کے وسائل کا حد سے زیادہ استعمال اور موسم کی تبدیلی۔ یہ صاف ظاہر کرتا ہے کہ چولستان میں ہڑپہ کی تہذیب کا بالآخر زوال، دریاؤں میں واقع ہوئی تبدیلیوں سے متعلق ہے۔“ رفیق۔ مغل کے تحقیقی مطالعے نے یہ بتایا کہ چون کہ دریا خشک ہو رہا تھا اس لیے تہذیب کے شہری مقامات جو مکمل طور پر اپنی ضرورتوں کے لیے اس پر منحصر تھے، نہایت تیزی سے کم ہوتے چلے گئے۔

12.6 موسم کی تبدیلی کا نظریہ (Theory of Climatic Change)

آپ جانتے ہیں کہ موسم اور جغرافیائی حالات، تاریخ کی تشکیل میں ایک اہم کردار ادا کرتے ہیں۔ دانشوروں کا یہ نقطہ نظر ہے کہ ہڑپہ کی تہذیب کے انحطاط کے دوران، بدلتے ہوئے موسمی حالات کا تہذیب کی برقراری سے راست تعلق ہے۔ 1930ء کے ابتدائی سالوں میں سندھ اور بلوچستان میں دستیاب آثار قدیمہ کے متعدد شواہد کی بنیاد پر بعض دانشوروں نے جیسے سر جان مارشل اور سر آرل اسٹین نے یہ تجویز پیش کی کہ دریائے سندھ کی تہذیب کے دوران موسم، موجودہ زمانے کے حالات سے زیادہ نم تھا۔ کیوں کہ بارش کا تناسب کافی حد تک زیادہ تھا اور وہاں کے باشندوں کے لیے بڑے تالاب کی تعمیر ضروری ہو گئی تھی جیسے بلوچستان میں تعمیر کیے گئے ’گبر باندھ‘، یعنی ایسے تعمیراتی مکانات جن کی عمارتیں تر (Wet) ہوتی تھیں۔ انہوں نے جلی ہوئی اینٹوں سے اپنے مکانات کو تعمیر کیا جیسا کہ موہن جوداڑو میں پایا گیا۔ یہ اینٹیں دھوپ میں نہیں سکھائی گئی تھیں۔ جن مویشیوں کو انہوں نے دریائی چمچڑوں کے طور پر دکھایا وہ عام طور پر جنگل کے علاقوں میں

پائے گئے۔ گزشتہ صدی کی پانچویں دہائی میں ماہرین آثار قدیمہ جیسے وہیلر اور اسٹوارٹ پگاٹ نے ترموسم کے نظریے کی تائید کی۔ تاہم، چھٹی دہائی میں کئی ایک دانشور جیسے ڈیلیس، ریکس، رابرٹ ایم۔ ڈاؤسن، فیئر سروس اور ایف۔ اے۔ درانی نے دریائے سندھ کی وادی کی تہذیب کے سلسلے میں موسم کے زیادہ تر (Wet) ہونے کے نظریے کے بارے میں سوالات کرنا شروع کیا۔

گردیپ سنگھ (Gurdeep Singh) نے 1971ء میں شائع شدہ اپنے ایک مضمون بعنوان 'دریائے سندھ کی وادی کی ثقافت' (The Indus Valley Culture) میں ماضی کے موسمی حالات اور وادی سندھ کی تہذیب کے زوال کے بارے میں راست تعلق پیدا کیا۔ قدیم ماہر ماحولیات (Paleo Ecologist) ہونے کے ناطے، سنگھ نے اس مسئلے کو ایک مختلف نقطہ نظر سے دیکھا۔ انہوں نے پالیولوجی (Palynology) (زیرہ، زردانہ کا مطالعہ، خصوصاً آثاریات یا رضیاتی ذخائر جیسے کاربن کا تاریخ تعین اور قدیم ماحولیات کی تحقیق) پر انحصار کیا۔ انہوں نے راجستھان کی نمک کی تین جھیلوں میں ذخائر کا مطالعہ کیا اور اس کے علاوہ ایک تازہ پانی کی جھیل کا بھی مطالعہ کیا۔ نمک کی جھیلیں سانہر، دوانہ اور لوکر نسر تھیں اور تازہ پانی کی جھیل کا نام پشکر تھا۔ انہوں نے نمک کی جھیلوں سے زیرہ یعنی زردانہ (Pollen) کا تجزیہ کیا جس کی وجہ سے بارش میں تغیر و تبدل یعنی اتار چڑھاؤ کا پتا چلا۔ زردانہ کی تفصیلات کی اساس پر انہوں نے موسمی سلسلے کو چار مراحل میں تقسیم کیا جس میں چوتھا مرحلہ 3000 سال ق۔ م سے 1000 سال ق۔ م تک قرار دیا جسے انہوں نے پھر چار ذیلی زمروں میں تقسیم کیا۔ پہلے ذیلی زمرے میں 'بارش میں اچانک اور غیر معمولی اضافہ' تھا جس کے نتیجے کے طور پر ہندوستان کے شمال مغربی حصے میں جدید حجری دور اور تانبے پتھر کے عہد کی ثقافت کی توسیع ہوئی اور بالآخر ہڑپہ تہذیب معرض وجود میں آئی۔

گردیپ سنگھ نے مشاہدہ کیا کہ دوسرا ذیلی مرحلہ 'خشک دور' (Dry Period) تھا جو تین سو سال تک یعنی 1800 سال ق۔ م سے 1500 سال ق۔ م تک جاری رہا۔ لوکر نسر جھیل جو خشک علاقے میں تھی، سوکھنا شروع ہوئی۔ دوسری جھیلیں جو نیم خشک علاقے میں تھیں نمکین (Saline) ہونا شروع ہوئیں۔ تاہم، ابتدا میں لوکر نسر جھیل میں خشک سالی (Aridity) مختلف رہی۔ یہ 2000 سال ق۔ م میں لوکر نسر میں شروع ہوئی اور سانہر میں تقریباً 1000 سال ق۔ م میں اس کا آغاز ہوا۔ ہڑپہ ثقافت پر موسمی حالات کی تبدیلی خشک سالی کے بارے میں اظہار خیال کرتے ہوئے گردیپ سنگھ نے کہا: "موجودہ ثبوت یہ بتاتا ہے کہ اس علاقے میں خشک سالی (Aridity) کا آغاز شاید 1800 سال ق۔ م میں ہوا ہوگا۔ جس کے نتیجے کے طور پر خشک اور نیم خشک منطقوں میں ہڑپہ کی ثقافت کمزور ہونی شروع ہوئی لیکن ثقافت کے کنارے کے علاقے جیسے گجرات اور ہمالیہ پہاڑ کے نشیبی علاقے اسی طرح متاثر نہیں ہوئے۔ اس طرح وادی سندھ کی ثقافت موسمی حالات کی تبدیلی کے باعث بتدریج انحطاط پذیر ہوئی ہوگی۔ لیکن یہ عمل شمالی مغربی سرحد سے آریوں کے حملوں سے مکمل ہوا ہوگا۔"

12.6.1 موسم کی تبدیلی کے نظریے پر تنقید (Critic of The Theory of Climatic Change)

گردیپ سنگھ کے نظریے نے کئی ایک دانشوروں کی توجہ اپنی طرف مبذول کروائی جب کہ کئی دانشور جیسے آر۔ اے۔ برائی سن (R. A. Bryson)، ایم۔ اے۔ سوائن (M. A. Swaine)، ڈی۔ پی۔ اگروال (D. P. Agarwal) اور برگیٹ

(Bridget) اور ایف۔ آر۔ الچین (F. R. Allchin) نے گردیپ سنگھ کے اخذ کردہ نتائج کو قبول کیا۔ دیگر دانش وروں نے جیسے بی۔ کے تھاپر، وشنو متر، بی۔ ایم۔ پانڈے، ایل۔ فالم، ایس۔ کے۔ سیٹھ نے سنگھ کے ہڑپہ دور کے تر موسم کے نظریے کے بارے میں پیش کردہ ثبوت پر سوال اٹھائے۔

اپنے مضمون بعنوان 'High - Resolution Holocene Environmental Changes in the Thar Desert, North Western India' میں جو 1999ء میں شائع ہوا جس میں L.L.Ely، Y.Enzel، S.Sandler اور V.R.Bakar، S.N.Rajaguru، B.Lazar، R.Amit، R.Ramesh، S.Mishra نے تھار ریگستان میں لو ٹر نسر جھیل کے تلچھٹ کاریڈیو کاربن 14 تعیین تاریخ کے طریقے کے ذریعے تجزیہ کیا۔ ان دانش وروں کے تحقیقی مطالعے سے یہ معلوم ہوا کہ یہ جھیل 3500 سال ق۔ م تک خشک ہو گئی ہوگی۔ ساتھ ہی اس بات کا بھی علم ہوا کہ وادی سندھ کی تہذیب اس کے 800 سال بعد شروع ہوئی اور عروج کو پہنچی اور تہذیب کے خاتمے کے وقت جھیل کی سطح پر نمک کے ذرات کے جم جانے (Efflorescence) کی وجہ سے موسم کی تبدیلی کا علم ہوتا ہے۔ ان دانش وروں کا یہ نقطہ نظر تھا کہ وادی سندھ کی تہذیب کی تشریح کے سلسلے میں بارش کی بہت کم اہمیت ہے۔

12.7 قدرتی وسائل کے حد سے زیادہ استعمال کا نظریہ

(Theory of Over Exploitation of Natural Sources)

جب دانش وروں نے ہڑپہ تہذیب پر موسم کی تبدیلی کے اثرات کے بارے میں بحث کی تو انہوں نے ہڑپہ دور کے موسم پر انسانی اثر کے بارے میں بھی اپنی توجہ مبذول کی۔ لیکن وہ والٹر ایس۔ جونیئر (Walter A. Fairservis Jr.) تھا، جس نے انسان، پانی اور زمین کے مابین تعلق کے بارے میں تفصیلی تجزیہ کیا اور اس مسئلے کو سر مورٹیمر وھیملر نے بہت پہلے اٹھایا تھا۔ موہن جوڈاڑو کے باشندوں کی طرف سے قدرتی وسائل کے حد سے زیادہ استعمال کے بارے میں وھیملر نے جو مشاہدہ کیا وہ حسب ذیل ہے:

حد سے بڑھ کر کاشت کر کے کھیتوں کی پیداواری صلاحیت کو آب پاشی کے ذرائع کی تباہی یا لاپرواہی کے ذریعے کمزور کر دینا اور کھیتوں کی حد سے زیادہ چرائی (Over Grazing) ایسی وجوہات ہیں جن کی وجہ سے ہڑپہ کی تہذیب انحطاط پذیر ہوئی۔ کئی ملین اینٹوں کو پہاڑی کی لکڑیوں سے جلانے کی وجہ سے جنگل صاف ہو گئے ہوں گے جس کی وجہ سے کسی حد تک رطوبت (Moisture) کے بخارات خارج کرنے کا عمل (Transpiration) کم ہو گیا۔ موہن جوڈاڑو کے قدرتی حالات خراب ہو رہے تھے۔ وشنو متر (Vishnu Mittre) نے اپنے مضمون بعنوان 'Harappan Civilization and the need for a new approach' (ہڑپہ کی تہذیب اور ایک نئی فہم کی ضرورت) میں قدرتی وسائل کے حد سے زیادہ استعمال کے بارے میں بحث کی اور ہڑپہ کی تہذیب کے انحطاط کے لیے اُسے ایک سبب بتایا۔ انہوں نے تاریخ سے کئی ثبوت فراہم کیے، مثلاً راجستھان کے جے پور ضلع کے گاؤں 'ہاسٹیرا' کا حوالہ

دیتے ہوئے انہوں نے تحریر کیا کہ بے دردی سے جنگلات کے کٹائی کی وجہ سے زمین کا گھسنا (Erosion) شروع ہوا جس کے نتیجے کے طور پر Sand-dune activity (ریٹ کا تودا جو ہوا سے بن جائے) کا آغاز ہوا اور گجرات کے ضلع ڈکھ میں موراباندھ (Mora Dam) کی تعمیر کی وجہ سے لکپت اور کچھ کاراستہ مسدود ہوا۔ پس اس طرح انہوں نے انسانوں کی منفی سرگرمی کو ہڑپہ کے شہری مراکز کی تباہی کے لیے ذمے دار ٹھہرایا۔

تاہم، جیسا کہ اوپر بیان کیا جا چکا ہے، یہ فیئر سروس تھے جنہوں نے شہری ضروریات اور زمین کی دستیابی کی اہلیت کے مابین عدم توازن (Disequilibrium) کا تفصیلی مطالعہ کیا اور یہ رائے قائم کی کہ اسی وجہ سے ہڑپہ کی تہذیب کا خاتمہ ہوا۔ انہوں نے اپنے تحقیقی مطالعے کا آغاز اس سوال سے کیا ”انسان اور پانی کے مابین کس قسم کا ربط تھا جس نے ہڑپہ تہذیب کی بنیاد ڈالی اور آخر میں اس کے انحطاط کا سبب بنا؟“ فیئر سروس نے اس بات کی کوشش کی کہ اس کا جواب سندھ کی موجودہ مردم شماری کے اعداد سے دیا جائے۔ انہوں نے آبادی کی تفصیلات کا جائزہ لیا اور زمین جس پر قبضہ کیا گیا تھا اس کی بھی تفصیلات معلوم کیں، ضروریات کے لیے انہوں نے جنگلات کا جو صفایا کیا اس کی وجوہات بھی معلوم کیں، جس قسم کی فصلیں وہ لوگ اگاتے تھے اس کا بھی جائزہ لیا، پالتو مویشیوں اور ان کے چارہ کی تفصیلات حاصل کیں۔ انہوں نے کئی مقامات کے بارے میں آبادی کے تخمینہ جات فراہم کیے۔ اُن کے بیان کے مطابق، موہن جو دڑو کی آبادی 41250 رہی ہوگی جس کی رہائش 10428 گھروں میں رہی ہوگی جو 5500000 مربع فیٹ کے احاطے پر پھیلے ہوئے تھے۔

فیئر سروس نے یہ تبصرہ کیا کہ تہذیب کی تعریف بیان کرنے کے لیے عام طور پر غیر زراعتی ماہرین کی تعداد اور غذائی اجناس کے ذخیرہ کی تفصیلات سے مدد لی جاتی ہے۔ ظاہر ہے کہ گزر بسر کے ذرائع کی کمی، چاہے اس کی وجوہات کچھ بھی ہوں، غذائی اجناس کی فراہمی میں کمی اور اُس کے نتیجے میں معیشت پر بوجھ کی وجہ سے لوگ اپنی گزر بسر کے لیے بہتر مقامات کی طرف ہجرت کرنے لگے۔ جدید مردم شماری کی اساس پر فراہم کی گئی اس کے مباحث سے فیئر سروس نے یہ نتیجہ اخذ کیا کہ غذائی اجناس کی فراہمی میں کمی تھی جس کی وجہ سے آبادی ایک جگہ سے دوسری جگہ یعنی وادی سندھ سے کہیں اور ہجرت کر گئی۔ چونکہ موہن جو دڑو کے آخری عہد کے باشندے ان کے مویشیوں کے لیے کافی مقدار میں چارہ فراہم نہیں کر سکے اس لیے مویشیوں کے چارہ کا تین چوتھائی حصہ، انسان نے جنگلات سے حاصل کیا۔ مویشیوں کے چارہ کے علاوہ انسان نے اینٹوں کو جلانے کے لیے بھی جنگلات کے وسائل کا حد سے زیادہ استعمال کیا۔ یہ سارے عوامل، فیئر سروس کے بیان کے مطابق۔ معیشت کے لیے ایک غیر یقینی صورت حال پیدا کر چکے تھے۔ جس کی وجہ سے دنیا کی تیسری بڑی تہذیب کا انحطاط ہوا۔ اُن کا مزید حوالہ دینے کے لیے حسب ذیل اقتباس پیش ہے:

”قدیم حالات کا اندازہ لگانے کے لیے جدید تفصیلات کا اطلاق اس بات کی نشان دہی کرتا ہے کہ کس نوعیت کی ماحولیاتی اور معاشی مشکلات رہی ہوں گی۔ شمالی سندھ کے علاقے کو اس کی نباتات کے ذریعے سطح کرنے کی کوشش سے مقامی نباتات ختم ہو گئیں اور انسان کے لیے مسطح زمین دستیاب ہوئی جس میں حیوانات اور ہوانے سیلاب کے علاقے میں اضافہ کیا اور اس لیے شہروں اور دیہاتوں کے لیے خطرہ پیدا کیا اس کے برعکس، انسانوں اور مویشیوں کی آبادی میں اضافہ ہوا جو تقریباً بیع فصل پر منحصر رہتے تھے جس کی وجہ سے موسمی دباؤ پیدا ہوا اور

اس کے کئی علاقے ختم ہو گئے۔“

12.8 اکتسابی نتائج (Learning Outcomes)

ہڑپہ کی تہذیب، جنوبی ایشیا کی پہلی تہذیب تھی۔ ہڑپہ کی تہذیب کے زوال کے مسئلے پر مختلف دانش وروں نے تقریباً ایک صدی تک بحث کی۔ ابتدا میں کئی دانش وروں نے یہ تصور کر لیا تھا کہ ہڑپہ کی تہذیب کو وحشی آریوں کے حملوں نے تباہ کیا۔ 'رام پر ساد چندا' وہ پہلا دانشور تھا جس نے آریوں کے حملے کے نظریے کو پیش کیا۔ اس نظریے کو 'مورٹیمروہیلر' نے مزید وسیع کیا جنہوں نے آریوں کے حملے کے بارے میں شواہد پیش کیے۔ لیکن آریوں کے حملے اور ان کی طرف سے مقامی لوگوں کے قتل عام کے نظریے کی کئی ایک دانش وروں نے مخالفت کی۔ موجودہ دور میں ایسا کوئی دانشور نہیں ہے جو اس نظریے کو ماننا ہو، سوائے ان لوگوں کے جو اس سے سیاسی فائدہ اٹھانا چاہتے ہیں۔ موہن جوداڑو میں نہایت قلیل تعداد میں انسانی ڈھانچوں کی دستیابی پر کئی دانش وروں نے بڑے پیمانے پر بیرونی حملہ آوروں کی جانب سے مقامی باشندوں کے قتل عام کے نظریے پر بجاطور پر سوال اٹھایا۔ انہوں نے یہ بحث کی کہ ہڑپہ کی تہذیب کے انحطاط کے لیے دیگر تشریحات کی تلاش کی جانی چاہیے۔

'مارکے' اور 'راؤ' جیسے دانش وروں نے 'طغیانی کے نظریے' کو فروغ دیا جس کی وجہ سے دریاؤں میں دہشت ناک نوعیت کے سیلاب آئے جو ہڑپہ کی تہذیب کے انحطاط کے لیے ذمے دار ہیں۔ 'ساہنی' جیسے دانش وروں نے طغیانی کے عام مفروضہ سے ہٹ کر سوچا جو زیادہ بارش ہونے کی وجہ سے رونما ہوئے اور ان دیگر عوامل کی نشان دہی کی جو طغیانی کا باعث ہوئے۔ انہوں نے اس بات پر زور دیا کہ زلزلوں کی وجہ سے سیلاب آئے جن کی وجہ سے بالآخر ہڑپہ کے شہروں کو غرقاب ہونا پڑا۔ تاہم، ایچ۔ ٹی۔ لیمبرک جیسے دانشوران مفروضات کو قبول کرنے کے لیے تیار نہیں تھے۔ انہوں نے تجویز پیش کی کہ دریاؤں کے رخ بدلنے کے مسئلے کے جوابات تلاش کرنا چاہیے اور یہ بحث کی کہ Silty Clay (سیلاب سے بہا کر لائی گئی ریت) ایک عامل ہو سکتی ہے جس کا ساہنی اپنے مفروضہ کو ثابت کرنے کے لیے حوالہ دے رہا تھا۔ کئی دانشور سیلابوں کی وجہ سے آئے ہوئے حد سے زیادہ پانی کو ہڑپہ کے شہروں کی تباہی کے لیے ذمے دار قرار دے رہے تھے۔ یہ بات دلچسپی کا باعث ہے کہ 'رفیق' مغل، جیسے دانشور اس نظریے کے مخالف تھے ان کا کہنا تھا کہ درحقیقت، پانی کی کمی نے ہڑپہ کی تہذیب کو انحطاط سے دوچار کیا۔ انہوں نے چولستان کے مقام پر کیے گئے تحقیقی مطالعے کی بنا پر یہ رائے قائم کی کہ گھگر-ہاکڑا دریاؤں نے ہڑپہ کی تہذیب کو ختم کیا۔ ان دانش وروں کی رائے کے برعکس بعض ایسے دانشور بھی تھے جنہوں نے کہ ترموسم (Wet Climate) کا نظریہ پیش کیا جو ہڑپہ کی تہذیب کے پورے دور کے لیے تھا۔

گردیپ سنگھ نے یہ تجویز پیش کی کہ بارش کے ہونے میں اتار چڑھاؤ (Fluctuation) تھا اور تین سو سال تک خشک سالی کا عہد رہا۔ جس زمانے میں ہڑپہ کی تہذیب زوال سے دوچار ہوئی۔ لیکن دیگر دانش وروں نے اس مفروضہ کو قبول کرنے سے انکار کیا۔ اس کے بجائے انہوں نے ہڑپہ کی تہذیب کو ختم کرنے کے لیے موسم کے تبدیلی کے نظریے سے اپنی توجہ ہٹا کر ہڑپہ کے ماحول پر اس کے اثرات پر

مبذول کی۔ کئی ایک دانشور جیسے والٹر فیئر سروس نے اپنی بحث کو مردم شماری کی جدید تفصیلات پر مرکوز کیا اور یہ بحث کی کہ قدرتی وسائل کے حد سے زیادہ استعمال کی وجہ سے انحطاط ہوا اور بالآخر تہذیب ختم ہوگئی۔

حالیہ دور میں ان مذکورہ تصورات میں بڑی حد تک تبدیلی آئی ہے۔ ہڑپہ تہذیب کے زوال پر زور دینے اور اس کے اسباب تلاش کرنے کے بجائے دانشور حضرات اب اس کے تسلسل کی بات کرتے ہیں۔ پی۔ کے۔ بسنت (P.K. Basant) کا ماننا ہے کہ جس طرح ہڑپہ تہذیب کا عروج جدید حجری عہد کی بستیوں جیسے، کوٹ دیچی، امری، فضل الرحمن ڈھیری وغیرہ سے ہوا، اسی طرح اس کا زوال بھی ہڑپہ کے بعد ابھرنے والی متعدد دیہی بستیوں کے ذریعہ ہوا۔ تہذیب کی یکسانیت اور شہری علامات کا خاتمہ ہونے کے بعد ہڑپہ کے باشندے ان دیہی بستیوں میں لوٹ گئے۔ ان کی دلیل یہ ہے کہ 'قبرستان ایچ'، 'نل' اور 'گنیشور' کی ثقافتیں اپنے اندر ہڑپہ تہذیب سے کچھ باتوں جیسے مٹی کے چھوٹے مجسموں اور برتن سازی میں کافی حد تک مشابہت رکھتی تھیں، یہاں تک تدفین کے طریقوں میں بھی وہ لوگ بہت حد تک ہڑپہ تہذیب کی پیروی کرتے تھے۔ اس طرح یہ کہنا کہ تہذیب کا مکمل خاتمہ ہو گیا، صحیح نہیں ہے۔ ہاں البتہ یہ کہہ سکتے ہیں کہ تہذیب کی انفرادی خصوصیات اور اس کے شہری دور کا خاتمہ ہو گیا، لیکن پھر بھی کچھ معاملوں میں تسلسل بھی دیکھنے کو ملتا ہے۔

12.9 کلیدی الفاظ (Key Words)

Tectonic : زمین کے اندر کی پرتیں، جن پر براعظم اور سمندر ہیں۔

Paleontologist : معدوم حیوانات کے پتھر کے دور کے ڈھانچوں کے ایک ماہر

Pollen : زیرہ یعنی زردانہ

Aridity : خشک سالی یا بخر پن

Sand-Dune Activity : ریت کا تودا جو ہوا سے بن جائے

12.10 نمونہ امتحانی سوالات (Model Examination Questions)

12.10.1 معروضی جوابات کے حامل سوالات (Objective Answer Type Questions)

1. ہندوستان میں ہڑپہ تہذیب کے مکمل شناخت شدہ مقامات کتنے ہیں؟
2. اُس دانشور کا نام بتائیے جس نے سب سے پہلے آریوں کے حملے کا نظریہ پیش کیا؟
3. 'پورا کاڈ کس وید میں ہے؟ جس کو آریائی حملوں کے ثبوت کے طور پر استعمال کیا گیا ہے۔
4. 'پُر اندار' کس آریائی دیوتا کو کہا جاتا تھا؟
5. موہن جوڈاڑو کے مقام پر 'افسانوی قتل عام' مقالہ کس نے لکھا ہے؟

6. Aryans: A Study of Indo-European Origins کتاب کے مصنف کون ہیں؟
7. ہڑپہ کس دریا کے کنارے واقع ہے؟
8. کرتار اور جنوبی سندھ کی پہاڑیاں دریائے سندھ کی سطح سے کم از کم کتنے فٹ بلند ہیں؟
9. گردیپ سنگھ کس علم کے ماہر تھے؟
10. وہ دانشور کون تھے جنہوں نے گردیپ سنگھ کے مفروضہ (Thesis) سے اتفاق نہیں کیا؟

12.10.2 مختصر جوابات کے حامل سوالات (Short Answer Type Questions)

1. آریوں کے حملے کے نظریے کے بارے میں بحث کیجیے۔
2. کیا آپ اس بات سے اتفاق کرتے ہیں کہ دریا ہڑپہ کی تہذیب کے دشمن تھے۔ اگر ایسا ہے تو یہ کیوں ہے؟
3. خشک سالی (Desiccation) کے نظریے پر ایک مختصر نوٹ تحریر کیجیے۔
4. گردیپ سنگھ کے نظریے کا ناقدانہ جائزہ لیجیے۔
5. کیا ماحول کا انحطاط، انسانی تہذیب کے انحطاط کا سبب بنتا ہے؟ بحث کیجیے۔

12.10.3 طویل جوابات کے حامل سوالات (Long Answer Type Questions)

1. زلزلوں کی وجہ سے طغیانی آنے کا نظریہ اور اس کی تنقید پر ایک تفصیلی مضمون لکھیے۔
2. موسم کی تبدیلی کا نظریہ پر ایک مضمون تحریر کیجیے۔
3. قدرتی وسائل کے حد سے زیادہ استعمال کے نظریہ کے بارے میں وضاحت کیجیے۔

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998, (first pub. in 1954), pp. 26-28.
2. Chakravarti, Ranabir, Exploring Early India, Macmillan, Delhi, 2013 (first pub. in 2010), pp. 34-35.
3. Jha, D.N., Early India: A Concise History, Manohar, New Delhi, 2004, pp. 39-41.
4. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010., Harper Press, London, 2010, pp. 22-24.
5. Kochhar, Rajesh, The Vedic People: Their History and Geography, Orient Longman, Hyderabad, 2002 (first pub. in 2000), pp. 76-80.
6. Kosambi, D.D., An Introduction to the Study of Indian History, Popular Prakashan, Bombay, 2004 (first pub. in 1956), pp. 72-76.
7. Lahiri, Nayanjot ed., The Decline and Fall of the Indus Civilization, Permanent Black, Delhi, 2006 (First pub. in 2000)
8. Ratnagar, Shereen, Understanding Harappa: Civilization in the Greater Indus Valley, Tulika, New Delhi, 2001, pp. 139-153.
9. Sharma, R.S., India's Ancient Past, Oxford University Press, New Delhi, 2018 (first pub. in 2005), pp. 85-93.
10. Singh, Upinder, A History of Ancient and Early Medieval India: From the Stone Age to the 12th Century, Pearson, Delhi, 2013 (first pub. in 2009), pp. 179-180.
11. Thapar, Romila, Early India: From the Origins to AD 1300, Penguin Books, New Delhi, 2003, pp. 86-88.

اکائی 13- آریوں کی اصل سے متعلق نظریات

(Views on Origin of The Aryans)

اکائی کے اجزا

تمہید	13.0
مقاصد	13.1
ماخذات	13.2
آریوں کی لسانی وابستگی	13.3
آریوں کے وطن کے بارے میں نظریات	13.4
سپت سندھو کا نظریہ	13.4.1
قطب شمالی کا نظریہ	13.4.2
تبت کا نظریہ	13.4.3
وسطی یورپ کا نظریہ	13.4.4
وسطی ایشیا کا نظریہ	13.4.5
آریہ ہندوستان میں	13.5
آریہ اور ہندوستانی ثقافت	13.6
اکتسابی نتائج	13.7
کلیدی الفاظ	13.8
نمونہ امتحانی سوالات	13.9
معروضی جوابات کے حامل سوالات	13.9.1
مختصر جوابات کے حامل سوالات	13.9.2
طویل جوابات کے حامل سوالات	13.9.3

13.0 تمہید (Introduction)

گزشتہ اکائی میں ما قبل تاریخ کے پس منظر کا جائزہ لیا گیا۔ اس میں ہم نے ہندوستان کی اس تہذیب کا مطالعہ کیا جو وادی سندھ میں پروان چڑھی۔ ہم نے یہ بھی جانا کہ اس تہذیب کا ماخذات ملکی تھا۔ شہری منصوبہ بندی اس تہذیب کی اہم خصوصیت تھی۔ اس تہذیب میں پختہ اینٹوں کا استعمال اس لیے قابل ذکر ہے کہ اس وقت کی ہم عصر مصری تہذیب میں دھوپ میں سکھائی ہوئی اینٹوں کا ہی استعمال ہوتا تھا۔ یہاں کے لوگوں کے تجارتی تعلقات افغانستان، ایران اور دجلہ و فرات کے شہروں سے تھے۔ قدیم میسوپوٹامیہ کے باشندوں کی طرح ہڑپہ کے لوگوں نے بھی فن تحریر ایجاد کر لیا تھا۔

موجودہ اکائی میں ہمارے مطالعے کا موضوع وادی گنگا کا میدانی علاقہ ہے۔ اس میں ہم ہندوستان میں ہجرت کر کے آنے والے ہند آریائی باشندوں کے بارے میں جانکاری حاصل کریں گے۔ اس تہذیب کے باشندے بنیادی طور پر دیہی برادریوں میں منظم تھے اور ملک کے ان وسیع علاقوں میں پھیلے ہوئے تھے جہاں پہاڑ، زمین اور ندیاں موجود تھیں۔ برصغیر ہند میں اس عہد کے لوگوں نے سب سے پہلے گاؤں کی بنیاد ڈالی اور پتھر کے عہد کے لوگوں کے مقابلے میں کہیں زیادہ اقسام کے زرعی اجناس کی کاشت کی۔ چنانچہ ہم کہہ سکتے ہیں کہ اس تہذیب کا بنیادی پس منظر دیہی تھا۔

ہندوستان میں اس کے بانی آریائی زبان بولنے والے قبائل تھے جو غالباً حملہ آور اور مہاجر تھے۔ وہ ہندوستان میں 2000 ق۔ م سے 1500 ق۔ م کے درمیان وارد ہوئے۔ ہندوستان آنے کے بعد انہوں نے بہت سارے مذہبی بھجن تخلیق کیے جن کو بالآخر متن کی شکل میں ترتیب دیا گیا۔ بھجنوں کے اسی مجموعے کو ہم رگ ویدیتے ہیں۔ اس عہد کو ویدی عہد اس لیے کہتے ہیں، کیوں کہ اس عہد کے بارے میں جانکاری کے اہم ذرائع بھی وید ہیں جن کی تعداد چار ہے: رگ وید، سام وید، یجر وید، اتھر وید۔ ویدی عہد کو بنیادی طور پر دو حصوں میں تقسیم کیا جاتا ہے: اول رگ ویدی عہد، دوم بعد کا ویدی عہد۔ رگ ویدی عہد آریوں کی آمد کے فوراً بعد کا دور تھا۔

13.1 مقاصد (Objectives)

اس اکائی کے مطالعے کے بعد آپ کو اس بات کی واقفیت ہوگی کہ:

- آریہ کون تھے، کہاں سے آئے تھے، اور ان کا اصل وطن کہاں تھا۔
- آریوں کے درمیان کس طرح کی لسانی ہم آہنگی پائی جاتی تھی۔
- ہندوستان میں آریائی قبائل کی آمد کب ہوئی۔
- ہندوستانی ثقافت کے ارتقا میں آریوں کی خدمات کیا ہیں۔

13.2 ماخذات (Sources)

آریوں کی تاریخ سے واقفیت کے لیے ہمارے پاس دو طرح کے ماخذات ہیں۔ اول، ادبی ماخذات جو بلاشبہ رگ وید، سام وید، یجر وید اور اتھر وید ہیں۔ ان تمام کتابوں کی تالیف غالباً 1500 ق۔ م سے 900 ق۔ م کے درمیان ہوئی۔ ان کتابوں کی تدوین کسی ایک عہد میں نہیں ہوئی۔ تدوین کا کام بعد کے زمانے تک چلتا رہا۔ وید ویا لفظ سے ماخوذ ہے جس کا معنی علم، گیان اور آگہی ہوتا ہے۔ چاروں ویدوں میں آریوں کے ذریعے پڑھی جانے والی وہ مناجاتیں شامل ہیں جو وہ اپنے خداؤں کے حضور پڑھتے تھے۔ آریوں کا ماننا ہے کہ ان مناجاتوں کو انسانوں نے تخلیق نہیں کیا بلکہ یہ قدرتی طور پر سنی گئی ہیں۔ اسی لیے انہیں 'شروتی' اور 'پرسشیا' کہا جاتا ہے۔ ان ویدوں کو 'سمہتا' بھی کہا جاتا ہے۔ ان چاروں ویدوں میں رگ وید سب سے قدیم ہے، جس میں 1028 اشعار (سوکت) ہیں جو دس ابواب (منڈلوں) میں تقسیم ہیں۔ اس میں قدیم عہد کے معبودوں جیسے اندر، ورن، اگنی، پرجنیا، وایو، مروت وغیرہ کے بارے میں مناجاتیں درج ہیں۔ رگ وید کے ذریعے ہمیں 'سپت سندھو' علاقے میں رہنے والے آریوں کے سماجی، معاشی اور مذہبی حالات کی معلومات ملتی ہے۔ مثال کے طور پر رگ وید کے دسویں منڈل کے 'پرش سوکت' میں ہندوستان کے ورن نظام کے آغاز کے بارے میں معلومات ملتی ہے۔ بعد کے ویدی متون میں محض دعائیں اور مناجات ہی نہیں ہیں بلکہ عبادت و ریاضت کے طریقے، رسمیں، جادو اور ٹونے کی کہانیاں، دیوی دیوتاؤں کے قصے بھی پائے جاتے ہیں۔ یجر وید میں اس عہد کی قربانیوں اور یگیوں کا تفصیلی ذکر ملتا ہے۔ سام وید میں عبادت و ریاضت کے طور طریقوں اور مناجات پڑھنے کے انداز کا ذکر ہے۔ اسی وجہ سے اس کو ہندوستانی کلاسیکی موسیقی کا آغاز تصور کیا جاتا ہے۔ اتھر وید میں کالا جادو، ٹونا، ٹونکا اور دیومالی کہانیوں اور قصوں کا ذکر ہے، اس میں مختلف ادویات، نباتات اور گھریلو طبی نسخے بھی بیان کیے گئے ہیں۔ یہ چاروں ویدی کتابیں قدیم ہندوستان کی سماجی اور تہذیبی زندگی اور ویدی آریوں کے بارے میں قابل قدر معلومات فراہم کرتی ہیں۔ ان تصنیفات سے معلوم ہوتا ہے کہ 'سپت سندھو' کے علاقے میں آریہ کب آباد ہوئے تھے، ان کا طرز زندگی اور ان کی معاشی حالت کیسی تھی۔

بعد کے ویدی ادب میں دوسرے متون کا بھی اضافہ ہوا جیسے براہمن، جس میں بھجنوں کی تشریح کی گئی ہے۔ یہ نثر کی شکل میں ہیں اور نوعیت کے اعتبار سے رسومات سے متعلق ہیں۔ آرنیک بھی بعد کے ویدی ادب میں شامل ہے۔ ان کو براہمن کا ضمیمہ سمجھا جاتا ہے۔ یہ فلسفیانہ اصولوں پر روشنی ڈالتے ہیں۔ بعد کے ویدی ادب میں اپنشد کا مقام بھی اہمیت کا حامل ہے۔ ان کو ویدانت یعنی ویدوں کا خاتمہ بھی کہا جاتا ہے۔ ان سبھی کتابوں کو شروتی (سن کر یاد کی جانے والی) بھی کہا جاتا ہے۔

آریوں کے حالات سے واقفیت کے لیے آثار قدیمہ سے متعلق شواہد بے حد اہم ماخذات ہیں۔ آثار قدیمہ کی تشریحات سے ادبی ماخذات کی توثیق ہوتی ہے، نیز صحیح تاریخ کا تعین کیا جاسکا ہے۔ گندھار کے علاقے کی قبروں سے خاکستری رنگ کے برتن (Painted Gray Ware) ملے ہیں جن کے بارے میں آر۔ ایس شرما کا خیال ہے کہ انہیں ابتدائی اور بعد کے ویدی عہد کے لوگوں سے جوڑا جاسکتا ہے۔ ہندوستان میں خاکستری رنگ کے مٹی کے برتن پنجاب میں پائے گئے ہیں۔ آریہ جیسے جیسے گنگا کی وادی میں جنوب مغرب کی طرف بڑھے، ان کے مٹی کے برتنوں کی تعداد گھٹتی چلی جاتی ہے۔ یہ عہد 1500 سے 900 ق۔ م تک رہا ہوگا۔ 1000 ق۔ م کے قریب گنگا جمن

کے دو آبے میں خاکستری منقش برتن ملنے لگتے ہیں جس سے اندازہ ہوتا ہے کہ آریہ ان علاقوں میں آباد ہونے لگے تھے۔

13.3 آریوں کی لسانی وابستگی (Linguistic Attachment of The Aryans)

آریہ لوگ ایسی زبان بولتے تھے جسے ہند۔یورپی کہتے ہیں، جو آج بھی مختلف شکلوں میں یورپ کے مختلف ملکوں میں اور برصغیر ہند کے بیشتر حصوں میں بولی جاتی ہیں۔ ایسا معلوم ہوتا ہے کہ آریہ اپنے ابتدائی دور میں وسط ایشیا کے وسیع و عریض میدان میں کہیں زندگی بسر کرتے تھے۔ ہند آریائی زبانوں میں بہت سے ملتے جلتے الفاظ پائے جاتے ہیں مثلاً جانوروں کے نام میں بکری، کتا، گھوڑا وغیرہ، درختوں کے نام میں صنوبر اور پھیل وغیرہ۔ ہند یورپی زبانوں کے رشتوں کے بعض ناموں میں بے حد مماثلت پائی جاتی ہے جیسے فارسی کا لفظ دختر، سنسکرت کا دوہتری اور انگریزی کا ڈاٹر۔ اسی طرح ماں کے لیے مختلف زبانوں میں مختلف الفاظ مثلاً مادر۔ مدر۔ مات، باپ کے لیے پدر، فادر، پیت وغیرہ۔ ان کے علاوہ شمالی مشرقی شام میں 'متانی' نام کی قوم کے نہ صرف بادشاہوں کے نام مشترک تھے بلکہ ان کے بعض دیوی دیوتاؤں کے نام بھی مشترک پائے گئے مثلاً آندر، وژن، متر اور مروت وغیرہ۔ آریوں کے اصل وطن کے بارے میں بحث کرتے وقت اس کا موضوع بطور خاص ہند یورپیوں کے اصلی وطن کے آس پاس ہی رہے گا۔ 1786ء میں سرو لیم جونسن نے ایشیاٹک سوسائٹی آف بنگال کے ایک جلسے میں بولتے ہوئے متعدد زبانوں مثلاً یونانی، لاطینی، گوٹھک، سنسکرت، فارسی وغیرہ کے مشترک ماخذات کی نشاندہی کی۔ اس وقت سے دانشوروں نے ان زبانوں کو ہند۔یورپی کے نام سے موسوم کیا اور بعد میں مختلف محققین اور اٹھارہویں اور 19 ویں صدی میں ہند۔یورپی لسانیات کے ماہرین بتدریج اس بات پر زور دینے لگے کہ ہند۔یورپیوں کی مشترک خصوصیت نسل نہیں بلکہ زبان تھی۔ اسی لیے ماہرین لسانیات ان زبانوں کی جغرافیائی تقسیم اور ان کے باہمی رشتے پر زور دینے لگے تاکہ ان ممالک کی نشان دہی ہو سکے جہاں یہ زبانیں پھیل گئی تھیں، تاہم اس مسئلے پر اتفاق رائے پیدا نہیں ہو سکا۔ بہت سے دوسرے دانشور زبان کی نسل کے ساتھ نشاندہی کرنے لگے لیکن دور حاضر میں پہلے خیال کو ہی زیادہ مقبولیت حاصل ہے۔ ایک مشہور ماہر لسانیات نے واضح طور پر اعلان کیا کہ ”آریوں کا اطلاق نسل پر نہیں ہو سکتا۔ اس کا مفہوم صرف زبان کے علاوہ اور کچھ نہیں ہے۔“ آثار و قرآن سے پختہ طور پر یہ اندازہ ہوتا ہے کہ ان کی ایک مشترکہ زبان تھی۔ اس سلسلے میں یہ بات بھی کہی جاسکتی ہے کہ ہجرت کے آغاز سے قبل ہی ہند آریائی قوموں کا لسانی و ثقافتی پس منظر مشترک تھا۔

13.4 آریوں کے وطن کے بارے میں نظریات (Theories of Aryan Origin)

آریوں کے اصل مسکن کے بارے میں دانشوروں کے درمیان اختلاف رائے پایا جاتا ہے۔ ایک دانشور انہیں وسط ایشیا کا ساکن بتاتا ہے، تو دوسرا انہیں قطب شمالی کا باشندہ بتاتا ہے۔ کچھ دانشوروں کی رائے ہے کہ یورپ ہی آریوں کا قدیم مسکن ہے۔ اس کے برعکس کچھ ایسے دانشور ہیں جو سمجھتے ہیں کہ آریہ ہندوستان میں کہیں باہر سے نہیں آئے بلکہ وہ ہندوستان سے دوسرے ملکوں کی طرف گئے۔ اس طرح آریوں کے قدیم مسکن کے بارے میں کئی نظریات رائج ہیں، اور مختلف دانشوروں نے اپنے اپنے خیالات کو دلیلوں کے ساتھ پیش کیا ہے۔ یہاں پر چند مقبول نظریات پر روشنی ڈالی جائے گی اور ان کے قرین قیاس ہونے پر بحث کی جائے گی۔

13.4.1 سپت سندھو کا نظریہ (Theory of Sapta-Sindhu)

مشہور مورخ اے سی۔ داس نے اپنی کتاب 'رگ ویدی ہندوستان' میں یہ ثابت کرنے کی کوشش کی ہے کہ آریہ دراصل سپت سندھو علاقے کے باشندے تھے۔ سپت سندھو سے ان کا مطلب موجودہ پنجاب اور کشمیر ریاستوں سے ہے۔ ان کے مطابق اسی علاقے سے آریوں کی ایک شاخ ایران میں جا بسی۔ داس نے اپنے قول کے ثبوت میں متعدد اہم حقائق پر زور ڈالا ہے: رگ وید میں صرف سپت سندھو علاقے کا ہی ذکر ہے، اگر آریوں کا اصلی مسکن سپت سندھو کے بجائے کوئی اور علاقہ ہوتا تو رگ وید میں اس کی عظمت کا ذکر ضرور ہوتا۔ دوسرے، رگ وید میں جن سات ندیوں کے نام آتے ہیں وہ سپت سندھو علاقے میں قدیم زمانے سے بہتی چلی آرہی ہیں۔ تیسرے، رگ وید میں آریوں کے آباؤ اجداد کے بارے میں کوئی ذکر نہیں ملتا۔ چوتھے، رگ وید میں جن پیڑ پودوں کا ذکر آیا ہے، وہ سبھی سپت سندھو علاقے سے متعلق ہیں۔

داس کے اس نظریے سے بہت سے دانشور متفق نہیں ہیں۔ اس کی پہلی وجہ یہ ہے کہ سپت سندھو علاقے کو آریوں کے اصلی وطن ثابت کرنے کے لیے صرف رگ وید کا ہی سہارا لیا گیا ہے۔ دوسرے اس نظریے کو قبول کرنے والوں نے لسانیات سے پہلو تہی کی ہے۔ رگ وید میں کچھ ایسے جغرافیائی خطوں کا ذکر ہے جو سپت سندھو علاقے میں کہیں دکھائی نہیں دیتے۔ اس لیے ان سب باتوں سے یہ ظاہر ہوتا ہے کہ آریہ سپت سندھو کے نہیں بلکہ کسی دوسرے علاقے کے رہنے والے تھے۔ اب تو یہ بھی ثابت ہو چکا ہے کہ آریوں کی آمد سے قبل اس علاقے میں وادی سندھ کی تہذیب اپنے نقطہ عروج پر پہنچ چکی تھی۔ نتیجے کے طور پر کہا جاسکتا ہے کہ آریوں کو سپت سندھو علاقے کا اصلی باشندہ تسلیم نہیں کیا جاسکتا۔

13.4.2 قطب شمالی کا نظریہ (Theory of Arctic Origin)

بال گنگادھر تلک نے اپنی مشہور کتاب، 'آرکٹک ہوم ان دی ویداز' میں قطب شمالی کو آریوں کا اصلی وطن مانا ہے۔ ان کے مطابق قطب شمالی کا علاقہ ابتدا میں ٹھنڈا نہیں تھا۔ جیسے جیسے وہاں ٹھنڈک کی شدت بڑھتی گئی، آریہ اس علاقے سے ہجرت کرتے چلے گئے۔ رفتہ رفتہ وہ ایران، ہندوستان اور دوسرے علاقوں میں جا کر بسنے لگے۔ اس نظریے کی حمایت میں انہوں نے کچھ دلیلیں پیش کی ہیں: رگ وید میں جن چھ مہینوں کے دن رات کا ذکر ملتا ہے وہ صرف قطب شمالی کے علاقے میں ہی ممکن ہے۔ دوسرے، رگ وید میں مذکورہ لمبی صبح بھی صرف قطب شمالی کے علاقے میں دیکھنے کو مل سکتی ہے۔ تیسرے، سائنس دانوں نے بھی آج یہ بات ثابت کر دی ہے کہ ایک وقت ایسا بھی تھا جب قطب شمالی انسانوں کے رہنے کے لائق تھا۔

بہت سے دانشور تلک کے اس نظریے سے اتفاق نہیں رکھتے اور انہیں غلط ثابت کرنے کی کوشش کرتے ہیں۔ ان کے مطابق رگ وید میں اوشاکامنہ مغرب میں بتایا گیا ہے۔ یہ قطب شمالی کے علاقے کی صبح نہیں ہو سکتی۔ کیوں کہ قطبی علاقے میں صبح جنوب کی سمت میں ہوتی ہے۔ ان کا خیال ہے کہ رگ وید میں کہیں بھی اس بات کا ذکر نہیں آتا کہ آریہ کس طرح قطب شمالی سے ہندوستان پہنچے۔ ماہرین کا یہ بھی خیال

ہے کہ آریوں کا علم بہت زیادہ وسیع تھا۔ اس لیے اگر رگ وید میں چھ مہینے کے دن یارات کا ذکر ملتا ہے تو اس کا یہ مطلب بھی لیا جاسکتا ہے کہ وہ اپنے علاقے کے علاوہ دوسرے علاقوں کی بھی معلومات رکھتے تھے۔

13.4.3 تبت کا نظریہ (Theory of Tibetan Origin)

سوامی دیانند سرتی نے اپنی کتاب 'ستیا رتھ پرکاش' میں 'تبت' کو آریوں کا اصل وطن تسلیم کیا ہے۔ انہوں نے اپنے نظریے کی بنیاد تبت میں پڑنے والی سخت سردی کی بنیاد پر قائم کی ہے۔ ان کا کہنا ہے کہ آریہ سورج اور اگنی کی پرستش اس لیے کرتے تھے کیوں کہ ان کے علاقے میں سردی کی زیادہ شدت تھی۔ اس کے علاوہ رگ وید میں مذکورہ پیر اور پرندے بھی ان دنوں تبت میں پائے جاتے تھے۔ مگر زیادہ تر دانشور اس نظریے سے اتفاق نہیں رکھتے۔ ان کے مطابق سورج اور آگ کی پرستش سے یہ اندازہ نہیں لگایا جاسکتا کہ آریوں کا علاقہ سرد ہوگا۔ دنیا کے بہت سے ایسے سرد علاقے ہیں جہاں نہ تو آگ کی پرستش ہوتی ہے اور نہ ہی سورج کی۔ دوسری جانب پیر وید میں حالانکہ ٹھنڈک نہیں ہوتی پھر بھی وہاں کے باشندے سورج کی پرستش کرتے ہیں۔ اس کے علاوہ دانشوروں کے مطابق تبت کے عوام منگول نسل کے ساتھ تعلق رکھتے ہیں نہ کہ آریوں کے ساتھ۔

13.4.4 وسطی یورپ کا نظریہ (Theory of European Origin)

ڈی پی گائلس اور پروفیسر میکڈائل کے مطابق آریوں کا اصلی علاقہ، وسطی یورپ میں ڈینیوب ندی کی وادی یا آسٹریا ہنگری کا علاقہ تھا۔ اس کا ثبوت یہ ہے کہ ان علاقوں کی زبانیں آریوں کی زبان سے بہت زیادہ مشابہت رکھتی ہیں۔ اس کے علاوہ گائے، گھوڑا، دوسرے جانور، لوہا، کئی درخت اور قدرتی اشیا جن سے آریہ متعارف تھے، ان دنوں اسی علاقے میں ملتی تھیں۔ گائلس کا خیال ہے کہ قدیم آریوں کی خصوصیات جرمنی کے اسکنڈے نیویائی علاقے میں رہنے والے لوگوں سے ملتی جلتی ہیں۔ یہاں کسی غیر ملکی نسل کا غلبہ نہیں رہا اور یہاں کے باشندے ہند یورپی زبان بولتے تھے، اس لیے یہی مقام آریوں کا اصل وطن تھا۔

13.4.5 وسطی ایشیا کا نظریہ (Theory of Central Asian Origin)

جرمنی کے مشہور عالم پروفیسر میکس مولر کا خیال ہے کہ آریہ وسطی ایشیا کے باشندے تھے۔ میکس مولر مشہور ماہر لسانیات تھے۔ انہوں نے اپنی کتاب 'لسانیات پر لکچر' میں بتایا ہے کہ ہندوستانی، ایرانی، یونانی، رومن، جرمن وغیرہ لوگوں کے آباؤ اجداد کسی زمانے میں ایک مقام پر رہتے ہوں گے کیوں کہ ان کی زبان میں بہت زیادہ یکسانیت ہے۔ والدہ، ماں، بہن، بھائی کے لیے ان زبانوں میں ملتے جلتے الفاظ پائے جاتے ہیں۔ ان کا خیال ہے کہ یہ مقام وسطی ایشیا ہی تھا۔ کچھ زمانے کے بعد ایشیائے خوردنی کی کمی اور آبادی میں اضافہ کی وجہ سے ان کا وہاں رہنا مشکل ہو گیا، اس لیے آریوں نے وسطی ایشیا کو چھوڑ کر دنیا کے دوسرے حصوں میں نقل مکانی کرنا شروع کر دیا۔ آریوں کی جو شاخ ہندوستان میں داخل ہوئی وہی ہندوستانی آریہ کہلائی۔



میکس مولر کا نظریہ سب سے زیادہ قابل اعتماد ہے کیوں کہ بیش تر ہندوستانی اور بیرونی مورخ و وسطی ایشیا کے نظریے سے متفق ہیں۔

وسطی ایشیا، ہندوستان، ایران اور یورپ کے وسط میں واقع ہے۔ یہاں سے آریہ مشرق میں ہندوستان کی جانب اور مغرب میں یورپ کی جانب چلے گئے۔ اناطولیہ (Anatolia) میں ملے بوگز کوئی (Bogaz Koi) کتبے سے پتا چلتا ہے کہ آریوں کے دیوتا ندر اور ورون کی پرستش وہاں بھی کی جاتی تھی۔ اس سے پتا چلتا ہے کہ آریہ وسطی ایشیا سے ہندوستان آئے۔ وسطی ایشیا اس وقت زرخیز علاقہ تھا۔ وہاں گلہ بانی اور زراعت باسانی کی جاسکتی تھی۔ آریہ ابتدا میں یہیں گلہ بانی اور زراعت میں مشغول تھے۔ رگ وید میں جن پرندوں اور پیڑ پودوں کا ذکر آیا ہے وہ سبھی قدیم دور میں وسطی ایشیا میں پائے جاتے تھے۔ آغاز میں آریہ سمندر سے ناواقف تھے اور وسطی ایشیا ایک ایسا ہی علاقہ ہے جو سمندر سے بہت دور ہے۔

اس نظریے کو بھی بہت سے دانشور تسلیم نہیں کرتے۔ ان کا خیال ہے کہ کچھ الفاظ کے مشابہت سے نسلوں کا آپسی رشتہ قائم نہیں ہو سکتا مثلاً انگریزی یا فرانسیسی بولنے والے سبھی افراد انگریز یا فرانسیسی نہیں ہو سکتے۔ اس کے علاوہ یہ بھی بہت حیرت کی بات ہے کہ چارے، پانی اور کھانے کی کمی کی وجہ سے سبھی آریہ قبائل دوسرے ملکوں کو ہجرت کر گئے۔ کیا کوئی بھی آریہ قبیلہ اپنے وطن میں نہیں رہا!!!

مذکورہ بالا نظریات کے مطالعے سے یہ واضح ہو جاتا ہے کہ ان سبھی نظریات میں کچھ نہ کچھ خامی ضرور ہے تاہم میکس مولر کا وسطی ایشیا کا نظریہ زیادہ معقول معلوم ہوتا ہے۔ یہ صحیح ہے کہ اس نظریہ میں بھی کچھ خامیاں ہیں مگر مندرجہ ذیل باتوں کی بنیاد پر یہ نظریہ زیادہ قابل قبول معلوم ہوتا ہے۔ اس نظریے کے قابل قبول ہونے کی سب سے بڑی وجہ وسطی ایشیا کی جغرافیائی حالت ہے۔ وسطی ایشیا، ہندوستان، ایران اور یورپ کے وسط میں واقع ہے۔ اس لیے یہ مانا جاسکتا ہے کہ آریوں کے آبا و اجداد یہاں سے مشرق میں ہندوستان اور ایران کی جانب اور مغرب میں یورپ کی جانب نکل گئے ہوں گے۔ ترکی میں ملے 'بوگز کوئی' کتبے سے یہ پتا چلتا ہے کہ عہد قدیم میں وہاں کے باشندے 'ندر' اور 'ورون' وغیرہ دیوتاؤں کی پرستش کرتے تھے۔ یہ دیوتا ہندوستانی آریوں کے لیے بھی قابل احترام تھے۔ اس سے یہ ظاہر ہے کہ ہندوستان میں آنے سے قبل آریہ غالباً جانوروں کی پرورش اور نسل افزائی (Breeding) میں ہی لگے رہے ہوں گے۔ جانوروں کے چرنے کے لیے بہتر اور مناسب مقام وسط ایشیا کی چراگاہیں ہی ہو سکتی ہیں۔ اس سے ظاہر ہوتا ہے کہ آریہ ابتدا میں وسطی ایشیا ہی میں رہتے ہوں گے۔ رگ وید میں مذکور چرنو پرند و اشجار کا تعلق بھی وسطی ایشیا سے ہی ہے۔ ایسا خیال کیا جاتا ہے کہ عہد قدیم میں آریوں کو سمندر کا علم نہیں تھا۔ اور ایسا مقام وسطی ایشیا ہی ہو سکتا ہے، اس لیے زبان، مذہبی متون اور وسطی ایشیا کی جغرافیائی حالت کو دیکھتے ہوئے یہ کہا جاسکتا ہے کہ آریہ وسطی ایشیا کے باشندے تھے۔

لسانی اور آثار قدیمہ کی بنیاد پر یہ کہا جاسکتا ہے کہ جنوبی روسی میدانوں اور بحیرہ خزر (Caspian Sea) سے مشرق کی جانب کے علاقے سے ابتدائی ہند۔یورپی لوگوں کی ہجرت شروع ہوئی۔ اس ہجرت کے زمانے کو عام طور سے دوہزار ق۔ م تسلیم کیا گیا ہے۔ یہاں پر ایک سوال پیدا ہوتا ہے کہ آخر یہ ہجرت کیوں ہوئی؟ اس سلسلے میں کوئی حتمی بات نہیں کہی گئی ہے بلکہ قیاس آرائیاں کی گئی ہیں۔ بعض دانشوروں کا خیال ہے کہ بڑھتی ہوئی آبادی کی وجہ سے چراگاہیں ختم ہو گئی ہوں گی جس کی وجہ سے لوگوں کو ہجرت کے لیے مجبور ہونا پڑا ہوگا۔ یہ قبیلے چوں کہ نیم خانہ بدوش تھے لہذا ان کی معیشت کا دار و مدار جانوروں پر تھا۔ اپنے جانوروں کے لیے نئی چراگاہوں کی تلاش میں ان کو نقل مکانی



تصویر: 13.1, 13.2 (A) میکس مولر کے مطابق آریوں کی ہجرت (B) ان کے ہندوستان آنے کا راستہ (wikipedia.com)

کرنا پڑا ہوگا۔ خواہ سبب جو بھی رہا ہوئی ہ لوگ جیسے بنا کر آگے بڑھتے رہے، مقامی آبادی کو مغلوب کرتے رہے اور اس کے ساتھ ہی حکمران طبقہ کی تشکیل بھی کرتے رہے۔ مقامی آبادی سے ازدواجی رشتے بھی قائم کرتے رہے۔ وہ اپنے ساتھ گھوڑے، آسمانی دیوتاؤں کی پرستش اور پدرانہ تنظیم بھی لے کر گئے۔ جن مقامات پر وہ سکونت پذیر ہوئے وہاں انہوں نے مقامی اثرات قبول کرتے ہوئے وہاں کی زبان کو اپنالیا۔ ان میں سے کچھ لوگوں نے یورپ پر حملہ کیا اور اس طرح ان کا شمار لاطینیوں (Latins)، کلتھیوں (Celts) اور تیوتانیوں (Teutons) کے اسلاف میں ہوا۔ کچھ اناطولیہ کی طرف چلے گئے۔ ان کے اور مقامی باشندوں کی آمیزش سے ہیتیوں (Hittites) کی عظیم مملکت وجود میں آئی۔ کچھ لوگ اپنے آبائی وطن میں مقیم رہے، یہی لوگ بالٹک (Baltic) اور سلوانی (Slavonic) اقوام کے مورث اعلیٰ کہلائے۔ کچھ دوسرے جنوب کی سمت چلے گئے اور کوہ قاف، ایرانی پٹھار اور مشرق وسطیٰ کے علاقوں پر حملہ آور ہوئے۔ بابل کے فاتحین کسائیٹ (Kassites) اسی گروہ سے تعلق رکھتے تھے۔ یہ خانہ بدوش حملہ آور قبائل دھیرے دھیرے مشرق وسطیٰ کی قدیم تر آبادی میں ضم ہوتے گئے۔ قدیم تہذیبوں کے ساتھ ان کی آمیزش سے ان کو نئی مادی ترقیاں حاصل ہوئیں۔


ہندوستان پر آریوں کا حملہ محض اتفاقیہ نہیں تھا، بلکہ یہ حملہ صدیوں تک جاری رہا۔ اس میں ایک ہی قبیلہ نہیں بلکہ بہت سے قبائل شامل تھے۔ غالباً یہ آریائی زبان بولنے والے مختلف نسل کے لوگ تھے۔ ایسی شہادتیں ملتی ہیں جن سے معلوم ہوتا ہے کہ حملہ آوروں نے گاؤں میں رہنا شروع کیا۔ علم بشریات سے اندازہ لگایا جاتا ہے کہ ہندوستان میں ایسے لوگ پائے جاتے تھے جو جسمانی ساخت کے اعتبار سے یورپ کی بعض نسلوں سے قربت رکھتے تھے۔ یوں کسی حد تک کہا جاسکتا ہے کہ ہند۔ آریائی کسی نہ کسی منزل میں اہل مغرب کے اسلاف سے قطعی علاحدہ نہیں تھے۔ آریہ ہندوستان میں جوق در جوق آئے۔ ہندوستان میں آریہ لوگوں کی آمد 1600 ق۔ م کے قریب ہوئی۔ قدیم ترین آریہ جن علاقوں میں آباد ہوئے جغرافیائی اعتبار سے وہ مشرقی افغانستان، پنجاب اور مغربی اتر پردیش کی سرحد تک پھیلا ہوا تھا۔

13.5 آریہ ہندوستان میں (The Aryans in India)

تقریباً 1500 ق۔ م میں درہ خیبر عبور کر کے یکے بعد دیگرے آریائی قبائل کے متعدد گروہ ہندوستان آئے۔ ان قبائل کے مذہبی پیشوا شاعری میں اعلیٰ درجہ رکھتے تھے اور قربانی کے موقعوں پر دیوتاؤں کی تعریف میں منظوم مناجاتیں پیش کرتے تھے۔ ان مناجاتوں میں دیوتاؤں سے اولاد اور مویشیوں میں اضافہ طلب کیا جاتا تھا۔ متعدد خانہ بدوش آریائی قبائل میں بھرت قبیلہ سب سے ممتاز تھا۔ یہ قبائل مشرقی پنجاب، ستلج اور جمنا کے درمیانی علاقوں میں سکونت پذیر ہوئے، جس کا نام بعد میں آریہ ورت پڑا۔ مذہبی پیشواؤں کی نظم کردہ مناجاتیں بہت ہی احتیاط کے ساتھ سینہ بہ سینہ اگلی نسلوں میں منتقل ہوتی رہیں۔ قبل مسیح کے پہلے ہزارے کی ابتدا میں ان منظوم مناجاتوں کی تحریری شکل میں ترتیب و تدوین کی گئی۔ مناجاتوں کے اس عظیم مجموعہ کو رگ ویدیتے ہیں۔ یہ ہندوؤں کی مقدس کتابوں میں سب سے زیادہ مقدس ہے۔ رگ وید کے بعد تین اور وید مرتب کیے گئے۔ یہ ہیں سام وید، یجر وید اور اتھر وید۔ سام وید رگ وید کے اشلوکوں سے تیار کی گئی۔ یہ اشلوک یا منتر عام عبادت کے وقت پڑھے جاتے تھے۔ یجر وید کے بھجن قربانی کے بارے میں ہیں۔ اتھر وید میں جادو ٹونے سے متعلق اشلوک لکھے گئے۔ ان تمام کتابوں کی تخلیق غالباً 1500 ق۔ م سے 900 ق۔ م کے درمیان ہوئی۔

13.6 آریہ اور ہندوستانی ثقافت (The Aryans and Indian Culture)

ویدی عہد ہندوستانی تاریخ میں کئی لحاظ سے اہمیت کا حامل ہے۔ آریائی قبائل کی آمد سے ایک نئی تہذیب کی بنیاد پڑی۔ سماجی اور مذہبی اداروں کے معاملے میں ویدی تہذیب نے بہت اہم کردار ادا کیا۔ ہندوستان میں بطور خاص جدید ہندو مذہب کے بہت سے اداروں جیسے چتر ورن، چاراشرم اور پیدائش، شادی اور موت سے متعلق متعدد رسومات کی شروعات اسی دور سے ہوئی۔ ویدی ادب جس زبان میں تخلیق کیا گیا وہ سنسکرت تھی۔ سنسکرت نے صدیوں تک ہندوستان کی ادبی اور مذہبی روایتوں کے لیے ایک مستحکم بنیاد پیش کی اور ملک کے ثقافتی ورثے کو منتقل کرنے کا ذریعہ بنی۔ مذہبی اداروں نے وید کو آسمانی سچائی اور دھرم کا ماخذ خیال کیا۔ کائنات کے پانچ اجزا میں آگ کو سب سے مقدس تصور کیا گیا۔ آریوں نے ہندوستانی روایات کی تشکیل میں بھی اہم کردار ادا کیا۔



تصویر: 13.3, 13.4, 13.5 ویدی عہد سے جڑے منقش بھورے رنگ کے برتن (A)(B)(C) (www.wikipedia.com)(B)(civilsdaily.com)(A)

موجودہ دور میں آریوں کی بہت سی روایات من و عن اور بہت سی، کچھ تبدیلیوں کے ساتھ آج بھی رائج ہیں۔ ہندوستان میں ذات پات کا نظام، درجہ بندی سماج اور مذہبی قربانیوں کا تصور ویدی عہد میں ہی پروان چڑھا۔ ہندوستان میں ذات پات کا رواج 1000 ق۔م سے آج تک قائم ہے۔ بعد کے ادوار میں ذیلی ذاتوں کا تصور بھی قائم ہوا جس کا اثر آج بھی گاؤں کے طرز معاشرت پر دیکھا جاسکتا ہے۔

13.7 اکتسابی نتائج (Learning Outcomes)

ہند۔یورپی زبان بولنے والے آریائی قبائل کی ہندوستان میں آمد تقریباً 1500 ق۔م سے شروع ہوئی۔ ہندوستان میں ان کی ہجرت اکتھے ایک بار نہیں بلکہ متعدد اوقات میں ہوئی۔ یہ سلسلہ کئی صدیوں تک چلتا رہا۔ آریائی قبائل کا تعلق ایک مشترک لسانی گروہ سے تھا جو لاطینی، یونانی، سنسکرت، فارسی اور دوسری زبانوں پر مشتمل تھا۔ آریوں کے اصلی وطن کے بارے میں ماہرین کے درمیان اختلاف رائے پایا جاتا ہے۔ بعض ہندوستانی دانش وروں نے ہندوستان کو ہی آریوں کا اصلی وطن قرار دیا ہے جب کہ دوسرے لوگوں کا خیال ہے کہ آریہ ہندوستان سے باہر کہیں بستے تھے۔ بال گنگادھر تلک نے قطب شمالی کے علاقے کو آریائی قبائل کا وطن بتایا ہے۔ میکس مولر کا خیال ہے کہ وسط

ایشیا کا علاقہ آریوں کا اصل وطن تھا۔ قرین قیاس ہے کہ ابتدائی آریہ جنوبی روس سے وسط ایشیا تک پھیلے ہوئے تھے۔ ہندوستان میں آریہ سب سے پہلے پنجاب میں سکونت پذیر ہوئے، بعد میں انہوں نے سنگا کی وادی میں پیش قدمی کی۔ ہجرت کر کے آنے والے آریوں نے مناجاتوں کا مجموعہ مرتب کیا، جو رگ وید کی شکل میں موجود ہے۔ بعد میں دوسرے وید مرتب ہوئے۔ ان کے بعد ویدی ادب میں سمتاؤں، براہمنوں، ارنیکوں اور اپنشدوں کا اضافہ ہوا۔ ویدی ادب کی تاریخ عام طور پر 1500 ق۔ م سے 500 ق۔ م بتائی جاتی ہے۔

13.8 کلیدی الفاظ (Key Words)

اناطولیہ	:	ایشیائے کوچک (جدید ترکی)۔
جزیرہ نما	:	خشکی کا وہ حصہ جس کے تین طرف پانی ہو (Peninsular)۔
نسل افزائی (مویشیوں میں)	:	نر اور مادہ کو ملا کر اولاد بڑھانا (Breeding)۔
چترورن	:	برہمن، کشتری، ویشیہ اور شودر۔
چار آشرم	:	ایک ویدی آریہ کی زندگی کے چار مراحل برہماچریہ، گرہست، وان پرستھ اور سنیاں۔
دھرم	:	سنسکرت لفظ ہے جس کا مطلب قانون یا فرائض ہوتا ہے۔
ہند۔ یورپی	:	زبانوں کا ایک خاندان جو سینکڑوں مماثل زبانوں اور بولیوں سے متعلق تھا جس میں قدیم ترین سنسکرت ہے۔
ہند۔ آریہ	:	یورپی زبانوں کی ایک ذیلی شاخ ہے جسے 'ہندوستانی ذیلی شاخ' بھی کہا جاتا ہے۔
قطب شمالی	:	محور زمین کا انتہائی شمالی نقطہ
پدرانہ تنظیم	:	ایسی سماجی تنظیم جس میں اقتدار مردوں کو حاصل ہونہ کہ عورتوں کو۔ ایک ایسا سماج جس میں مردوں کو غلبہ حاصل ہو۔
متانی قوم	:	شمالی شام اور جنوب مشرقی اناطولیہ میں 1500 ق۔ م سے 1300 ق۔ م ہرین
	:	(Hurrian) زبان بولنے والے لوگ جنہوں نے عظیم اشوری سلطنت کی بنیاد ڈالی۔
کسائی قوم	:	قدیم مشرق قریب کے ایک قوم جس کو قدیم بابلی سلطنت کے زوال کے بعد 1531

ق۔ م سے 115 ق۔ م تک بابل پر اقتدار حاصل تھا۔

علم بشریات : ماضی اور موجودہ دور میں انسانوں اور انسانی عادات کا سائنسی مطالعہ

(Anthropology) -

13.9 نمونہ امتحانی سوالات (Model Examination Questions)

13.9.1 معروضی جوابات کے حامل سوالات

1. آریہ ہندوستان کب آئے؟

a. 6000 سے 5000 ق۔ م

b. 4000 سے 3000 ق۔ م

c. 3250 سے 2750 ق۔ م

d. 1500 سے 1000 ق۔ م

2. آریوں کے اصلی وطن کے سپت سندھو کے نظریہ کے خالق کون ہیں؟

a. میکس مولر

b. سوامی دیانند

c. اے سی دت

d. بال گنگادھر تلک

3. آریوں کے اصلی وطن قطب شمالی کے نظریہ کی تخلیق کس نے کی؟

a. بال گنگادھر تلک

b. میکس مولر

c. سوامی دیانند

d. ڈاکٹر گائلس

4. سوامی دیانند سرسوتی کے مطابق آریوں کا اصلی وطن کہاں تھا؟

a. پنجاب

b. وسطی ایشیا

c. آرکٹک علاقہ

d. تبت

5. آریوں کے اصلی وطن و سطحی ایشیا کا نظریہ کس نے پیش کیا؟

a. سوامی وویکانند

b. بال گنگادھر تلک

c. پروفیسر میکس مولر

d. پی گائلس

6. آریوں کے وطن اصلی کے بارے میں سب سے قابل قبول نظریہ کون سا ہے؟

a. سپت سندھو نظریہ

b. وسطی ایشیا کا نظریہ

c. قطب شمالی کے علاقے کا نظریہ

d. تبت والا نظریہ

7. سنسکرت لفظ 'دوہتری' ہندی کے کس لفظ کے مماثل ہے؟

a. بیٹی

b. ماں

c. بیوی

d. ان میں سے کوئی نہیں

8. کس یورپی دانشور نے ایشیا تک سوسائٹی آف بنگال کے ایک جلسے میں بولتے ہوئے یونانی، لاطینی، گوتھک، سنسکرت اور فارسی کے

مشترک ماخذ کی نشاندہی کی؟

a. میکس مولر

b. ڈاکٹر گائلس

c. وی۔ اے۔ اسمتھ

d. سرولیم جونز

9. رگ وید کا کون سا حصہ بعد کا اضافہ سمجھا جاتا ہے؟

a. کتاب ایک اور کتاب دس

b. کتاب دو اور کتاب آٹھ

c. کتاب ایک اور کتاب نو

d. کتاب دو اور کتاب دس

10. وید میں کائنات کے پانچ اجزا میں سب سے زیادہ مقدس کس کو تصور کیا گیا؟

a. پانی

b. آگ

c. ہوا

d. مٹی

13.9.2 مختصر جوابات کے حامل سوالات (Short Answer Type Questions)

1. آریوں کی اصل سے متعلق سپت سندھو کا نظریہ کیا ہے؟

2. تلک کے قطب شمالی کے نظریے پر روشنی ڈالیے۔

3. سوامی دیانند کے تبت کے نظریے کا جائزہ لیجیے۔

4. آریوں کے اصلی وطن کے بارے میں وسطی یورپ کا نظریہ کیا ہے؟

5. آریوں کے وطن کے بارے میں وسطی ایشیا کے نظریے پر بحث کیجیے۔

13.9.3 طویل جوابات کے حامل سوالات (Long Answer Type Questions)

1. آریوں کی لسانی وابستگی پر ایک تفصیلی نوٹ لکھیے۔

2. آریوں کے وطن اصلی کے بارے میں مختلف نظریات پر روشنی ڈالیے۔

3. آریہ اور وسطی ایشیا کے باہمی تعلق کو واضح کیجیے۔

13.10 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Jha, D.N., Early India: A Concise History, Manohar, New Delhi, 2004.
4. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.

5. Sharma, R.S., India's Ancient Past, OUP, New Delhi, 2018.
6. Singh, Upinder. A History of Ancient and Early Medieval India: From the Stone Age to the 12th Century AD, Pearson Education Noida, India, 2009.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
9. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔
11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
12. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

Online Resources

- <http://ncert.nic.in/textbook/textbook.htm>
<https://www.rekhta.org/ebooks>
<https://www.urducouncil.nic.in/pdf-book>

اکائی 14- ویدی ادب

(Vedic Literature)

اکائی کے اجزا

تمہید	14.0
مقصد	14.1
ویدی ادب کا تعارف	14.2
ابتدائی ویدی ادب	14.3
وید	14.3.1
براہمن	14.3.2
ارنیک	14.3.3
اپنشد	14.3.4
بعد کا ویدی ادب	14.4
ویدانگ	14.4.1
سوتر	14.4.2
اُپ وید	14.4.3
شٹ درشن	14.4.4
اسمرتی	14.4.5
پُران	14.4.6
رزمیہ نظمیں	14.4.7
اکتسابی نتائج	14.5
کلیدی الفاظ	14.6
نمونہ امتحانی سوالات	14.7

معروضی جوابات کے حامل سوالات	14.7.1
مختصر جوابات کے حامل سوالات	14.7.2
طویل جوابات کے حامل سوالات	14.7.3
مزید مطالعے کے لیے تجویز کردہ کتابیں	14.8

14.0 تمہید (Introduction)

ہندو مذہب میں عقیدہ رکھنے والے لوگ، ویدوں کو غیر بشری یا الوہی تخلیق مانتے ہیں۔ ان کی نظر میں وید اپنی اصلی شکل میں موجود ہیں۔ یہ بھی کہا جاتا ہے کہ ان کی تخلیق الوہی ترغیب کی بنیاد پر رشیوں نے کی۔ مذہبی عقیدے سے صرف نظر کرتے ہوئے اتنی بات تسلیم کی جاسکتی ہے کہ ان منتروں کی تخلیق قدیم عہد کے رشیوں کے ذریعے کی گئی۔ ان رشیوں کے بعد یہ وید ایک نسل سے دوسری نسل میں منتقل ہوتے رہے۔ جب ہند-آریائی پنجاب کے میدان میں آکر بسے تب انہوں نے ان منتروں کو یکجا کرنا شروع کیا اور ان کو کتابی شکل دے دی۔ ویدی تخلیقات ایک مخصوص زمانے میں نہیں بلکہ مختلف عہد میں مختلف لوگوں کے ذریعے عمل میں آئیں۔ آریوں نے ویدوں کو مقدس سمجھا اور ان کو حفظ کر لیا۔ اس لیے ان کو 'شروتی' (سن کر یاد کیا جانے والا) کہا جانے لگا۔

14.1 مقاصد (Objectives)

اس اکائی کے مطالعے کے بعد آپ

- ابتدائی ویدی ادب یعنی وید، براہمن، ارنیک اور اپنشد سے واقفیت حاصل کر پائیں گے۔
- بعد کے ویدی ادب یعنی ویدانگ، سوتر، اپ وید، شٹ درشن، پُران، اسمرتیوں اور رزمیہ متون کو سمجھ سکیں گے۔
- رامائن اور مہابھارت کی اہمیت سے واقف ہو سکیں گے۔

14.2 ویدی ادب کا تعارف (Introduction of Vedic Literature)

ادب کسی بھی مہذب سماج کا بیش قیمتی سرمایہ ہوتا ہے۔ تاریخ کے مطالعے سے پتا چلتا ہے کہ ہر عہد میں انسانی زندگی کے ارتقا کے ساتھ ساتھ ادب کی بھی ترقی ہوتی رہتی ہے۔ درحقیقت ادب ہمیشہ انسانی تہذیب کی علامت رہا ہے۔ کسی بھی قوم کے ادب پر ایک طائرانہ نگاہ ڈالنے سے اس بات کا اندازہ ہو جاتا ہے کہ وہ قوم کتنی مہذب ہے۔ آریوں کا شمار بھی دنیا کی چند مہذب قوموں میں ہوتا ہے۔ انہوں نے ایک ایسے ادب کی تخلیق کی جو دوسری مہذب قوموں کے ہم پلہ ہے۔ آریوں کا ادبی سرمایہ معلومات کا بیش بہا ذخیرہ ہے۔ یہ پورا ادب سنسکرت زبان میں پروان چڑھا۔ تخلیقی عہد کی نوعیت سے ویدی ادب کو دو حصوں میں تقسیم کیا جاسکتا ہے: اول ابتدائی ویدی ادب دوئم، بعد کا ویدی ادب۔ شروع کے ویدی ادب کو شروتی بھی کہا جاتا ہے۔ اس میں چار وید، براہمن متن، ارنیک اور اپنشد وغیرہ شامل ہیں۔ بعد کے ویدی ادب

کو 'اسمِرتی' (یادداشت کے ذریعہ لکھا جانے والا) کہا جاتا ہے۔ اسمِرتی میں ویدانگ، سوتر، اُپ وید، شٹ درشن، پُران، منواسمِرتی اور عظیم رزمیہ متن وغیرہ شامل ہیں۔

14.3 ابتدائی ویدی ادب (Early Vedic Literature)

14.3.1 وید (Vedas)

ویدوں کو علم کا خزانہ مانا گیا ہے۔ انہیں غیر بشری کہا جاتا ہے یعنی اس کی تخلیق کسی خاص عہد میں کسی انسان کے ذریعے نہیں ہوئی۔ اس لیے اس کو الوہی علم تصور کیا گیا ہے۔ آریوں کا خیال تھا کہ ویدوں میں دیے گئے احکامات برہم واکہ ہیں۔ ان احکامات کو زمانہ قدیم میں رشی مینیوں نے الگ الگ مواقع پر برہما کے منہ سے سنا تھا۔ یہی وجہ ہے کہ انہیں 'شروتی' کہا گیا۔ شروتی ادب کئی منتروں کا مجموعہ ہے۔ وید تعداد میں چار ہیں۔ وید لفظ 'ود' سے مشتق ہے جس کے معنی ہیں علم۔ ویدی ادب کی اصطلاح کا مطلب ہے۔ چار وید، اس کی سمہتائیں اور متعلق ادب جن کی بنیاد وید پر ہوئی وہ ویدوں سے ماخوذ ہوں۔ شروع کے ویدی ادب کی درجہ بندی مندرجہ ذیل زمروں میں کی جاسکتی ہے۔ چاروں وید۔ رگ وید، سام وید، یجر وید اور اتھرو وید اور ہر ایک وید سے متعلق براہمن، ارنیک، اپنشد وغیرہ۔

رگ وید: چاروں ویدوں میں قدیم ترین رگ وید ہے جسے دُنیا کا بھی قدیم ترین مذہبی ادب مانا جاتا ہے۔ اسی لیے اس کو بنی نوع انسان کا پہلا وصیت نامہ (Testament) بھی کہا جاتا ہے۔ گمان غالب ہے کہ اس کی تصنیف 1700 ق۔ م میں ہوئی ہوگی۔ پہلے تین ویدوں کو مجموعی طور پر 'تری' (Trio) کہا جاتا ہے۔ ہر ایک وید کی مزید تقسیم سمہتاؤں یا مجموعوں میں کی جاتی ہے۔ اولاً انہیں زبانی یاد کیا گیا پھر ان کی منتقلی استادوں سے شاگردوں کو ہوئی۔ آخری بھجن غالباً 1500 ق۔ م میں یا اس کے آس پاس تصنیف کیے گئے۔ رگ وید نہ تو تاریخ ہے اور نہ ہی ہیروزکی نظم ہے بلکہ بطور خاص بھجنوں کا مجموعہ ہے جس کو کئی پجاری خاندانوں نے ترتیب دیا ہے۔ قربانی اور دوسری رسومات کے وقت ان کی قرأت بہت ہی انہماک کے ساتھ ہوتی تھی۔ رگ وید دس منڈلوں (ابواب)، 1028 سوکت اور 10552 منتروں میں منقسم ہے۔ کہا جاتا ہے کہ دسویں منڈل کا اضافہ بعد میں کیا گیا ہے کیوں کہ اس کی زبان دیگر منڈلوں سے تھوڑی مختلف ہے۔ اس میں مشہور 'پرش سوکت' شامل ہے جس میں کہا گیا ہے کہ چار ورن۔ برہمن، کشتریہ، ویشیہ اور شودر خالق کے منہ، بازو، جانگھ اور پاؤں سے پیدا ہوئے ہیں۔ رگ وید کی تدوین کشپ، اگستہ، وشومتر، وام دیو، بھاردواج اور وششٹھ جیسے رشیوں نے کی تھی۔ اس کے منڈل ایک مخصوص ترتیب میں ہیں۔ سب سے پہلے اگنی کی مدح میں منتر دیے گئے ہیں۔ اس کے بعد دوسرے دیوی دیوتاؤں کی شان میں منتر پیش کیے گئے ہیں۔ ہندوؤں کا مشہور گائتری منتر بھی رگ وید کا ہی حصہ ہے۔

سام وید: سام وید لفظ 'سامن' سے مشتق ہے جس کا مطلب ہے نغمہ۔ یہ نغموں کا مجموعہ ہے۔ سام وید کو ہندوستانی شاستریہ سنگیت کی بنیاد مانا جاتا ہے۔ اس میں 1603 مصرعے ہیں لیکن 99 کے علاوہ باقی بھجن رگ وید سے ماخوذ ہیں۔ ان کے گیت سوم قربانی کے لیے مخصوص تھے۔ ان منتروں کے گانے والے کو اُدگاتا کہا جاتا ہے۔

یجر وید: یجر وید دو لفظوں کے میل یعنی یجر + وید سے بنا ہے۔ یجر کا مطلب ہے یگیہ۔ اس میں مختلف قربانیوں سے متعلق رسومات کا ذکر کیا گیا ہے۔ یجر وید کے دو مخصوص متن۔ شکل یجر وید اور کرشن یجر وید ہیں۔ اول الذکر میں منتر نظم کی شکل میں ہیں جب کہ موخر الذکر میں منتر کی شکل میں ہیں۔ یجر وید میں 2086 منتر دیے گئے ہیں جن کو 40 ابواب میں تقسیم کیا گیا ہے۔ ایسا خیال کیا جاتا ہے کہ اس وید کی تخلیق کروکیشتر میں ہوئی تھی۔

اتھرو وید: اس کی ترتیب اتھرون نام کے رشی نے کی تھی۔ اتھرون آگ کے پروہت کا خطاب ہے۔ اس وید میں 20 منڈل، 731 سوکت اور 5839 منتر ہیں۔ ان منٹروں میں 1200 منتر رگ وید سے ماخوذ ہیں۔ یہ وید تینوں ویدوں سے بالکل مختلف ہے اور تینوں سے بعد کے زمانے کا ہے۔ یہ اس لحاظ سے اہم اور دلچسپ ہے کیوں کہ اس میں سیدھے سادے لوگوں کے مقبول عام عقائد اور توہمات کا ذکر ہے اس کے بیشتر بچھن بتاتے ہیں کہ کس طرح بدروحوں سے نجات حاصل کی جاسکتی ہے۔ عرصہ دراز تک اس کا شمار ویدوں میں نہیں کیا جاتا تھا۔ اب اس کو چوتھے وید کی شکل میں قبولیت ملی ہے۔

14.3.2 براہمن (Brahmanas)

ویدی دور کے بعد وہ زمانہ آیا جس میں براہمن کی تصنیف ہوئی۔ ویدوں کے بعد ان کتب کی بہت زیادہ اہمیت ہے۔ ویدوں اور براہمنوں کے زمانے میں صدیوں کا فاصلہ ہے۔ براہمن دراصل وید کی شرحیں ہیں۔ چاروں ویدوں کے الگ الگ براہمن ہیں۔ براہمن کو عام طور سے متعلقات وید سمجھا جاتا ہے۔ ویدوں کی زبان بہت صاف سادہ اور سلیجھی ہوئی ہے۔ اس کے برخلاف براہمنوں کی زبان اور مواد، دونوں بھاری بھرم ہیں اور ان کو پڑھنا اور سمجھنا آسان نہیں ہے۔ براہمنوں کے معنی ہیں تفصیل یا یگیہ۔ براہمن گویا منٹروں یا سمہتاؤں کی توضیح و تشریح ہیں۔ براہمنوں میں دیوتاؤں کو پس پشت ڈال کر یگیوں پر زور دیا گیا ہے۔ یہاں ہر ایک بات وضاحت کے ساتھ بیان کی گئی ہے۔ یہاں تک کہ مٹی کے گھڑے سے لے کر چچے اور لکڑی کے ٹکڑوں کی تفصیلات ملتی ہیں کہ کون سی چیز کو کس مقام پر رکھا جائے۔ براہمنوں کا خاص موضوع ہے وڈ یا یعنی ضابطہ اور اصول و قواعد۔ یگیہ کب کیا جائے؟ ان میں کن باتوں کا لحاظ رکھنا ضروری ہے؟ یگیہ کرنے کے لائق کون لوگ ہیں؟ اس طرح کے سوالات کا جواب ہمیں براہمن متون میں ملتا ہے۔ دنیا کی پیدائش کے بارے میں بہت سی حکایات برہمنی متن میں موجود ہیں۔ براہمن متون لسانیات کے لحاظ سے بہت اہم ہیں۔ اس متن میں توضیح مطلب کے لیے بڑی دلچسپ حکایتوں سے بھی کام لیا گیا ہے۔ یہ حکایات دلوں کو چھو لیتی ہیں۔ حکایتیں طویل اور مختصر دونوں طرح کی ہیں۔ بعض اوقات یہ کہانیاں ایسے پوشیدہ رموز کی حامل ہوتی ہیں جو براہمن کے اصل موضوع کرم کا نڈ (ظاہری اعمال) سے بالکل الگ ہوتی ہیں۔ ہر ایک براہمن متن ایک سمہتا سے جڑے ہوئے ہیں۔ ایتریہ براہمن اور کوشٹیکی براہمن کا تعلق رگ وید سے ہے۔ ان کی تخلیق ہوتری پجاری کے ذریعے ہوئی۔ ایتریہ براہمن صرف سوم یگیہ کے بارے میں معلومات فراہم کرتا ہے جب کہ کوشٹیکی براہمن دوسرے یگیوں کی تفصیلات پیش کرتا ہے۔ جیمینیہ براہمن، مانڈس مہا براہمن اور سدو نش براہمن کا تعلق سام وید سے ہے۔ یہ براہمن غیر آریوں کے بارے میں بہت زیادہ جانکاری دیتے ہیں۔ ان میں یہ بھی بتایا گیا ہے کہ غیر آریوں

کو کس طرح آریہ بنایا جاسکتا ہے۔ تانڈیہ براہمن اور چھندوگہیہ براہمن کا تعلق بھی سام وید سے بتایا جاتا ہے۔ ان کی تخلیق ادگاتری یعنی بڑے پجاری نے کی۔ شت پتھ براہمن کا تعلق شکل یجر وید سے ہے۔ یہ متن سبھی براہمنوں میں سب سے زیادہ جامع اور اہم ہے۔ یہ کروپنچال سے لے کر ودیہ تک کے تہذیبی ارتقا کی جانب اشارہ کرتا ہے۔ اس کی تخلیق ادھر و یو پجاری نے کی۔ تیتریہ براہمن کا تعلق کرشن یجر وید سے ہے۔ گوپتھ براہمن کا تعلق اتھر و وید سے ہے۔ یہ اتھر و وید کی توضیح کرتا ہے۔

14.3.3 ارنیک (Aranyakas)

ارنیک ویدی ادب کا تیسرا حصہ ہے۔ یہ ویدی سمہتاؤں پر پیش کردہ تقاسیر کے دوسرے درجے پر ہے۔ اس میں فلسفے اور علوم کی باتیں مندرج ہیں۔ یہ کرم کانڈ کے بارے میں خاموش ہے۔ اس کی زبان ویدی سنسکرت ہے۔ براہمن کے تین حصوں میں ارنیک آخری حصہ ہے۔ براہمنوں کے آخر میں کچھ ایسے ابواب ملتے ہیں جو گاؤں یا شہروں میں نہیں پڑھے جاتے تھے۔ ان کا مطالعہ آبادی سے دور ارنیوں یعنی جنگلوں میں ہوتا تھا، اس لیے ان کو ارنیک کہتے تھے۔ گرہست آشرم میں یگیہ کے طریقے اور احکامات بتانے کے لیے براہمن متون استعمال میں آتے تھے۔ گرہست آشرم کے بعدون پرستھ آشرم میں سنیا سی، یگیوں کے رازوں اور فلسفیانہ عوامل کی تحقیق و تفتیش کرنے والے ارنیکوں کا مطالعہ کرتے تھے۔ اپنشدوں کا ارتقا انہی ارنیکوں سے ہوا۔ برہمنوں اور پروہتوں نے یگیہ کے ذریعے سماج پر اپنا بہت زیادہ اثر جمالی اور دھیرے دھیرے سماج کو جکڑ لیا تھا۔ ان جکڑ بندیوں سے سماج میں آکتاہٹ آگئی تھی مگر دیوتاؤں کے خوف اور برہمنوں اور پروہتوں کے ڈر سے کسی میں کچھ کہنے کی ہمت نہیں ہوتی تھی۔ دھیرے دھیرے لوگوں میں اس کے خلاف بیزاری آنے لگی۔ لوگوں نے اس بوجھ کے خلاف آواز اٹھائی۔ اس صدائے احتجاج کے نتیجے میں اچھا خاصا ادب جمع ہو گیا جسے ارنیک کہتے ہیں۔ اس ادب میں کرم کانڈ یعنی یگیوں اور قربانیوں کے خلاف آواز اٹھائی گئی۔ بغور دیکھا جائے تو یہ سمہتاؤں اور اپنشدوں کے بیچ کی کڑی ہے۔ کچھ خاص ارنیک مندرجہ ذیل ہیں۔

ایتریہ ارنیک: اس کا تعلق رگ وید سے ہے۔ یہ رگ وید کی شکل شاخ سے تعلق رکھتا ہے۔ اس کے اندر پانچ اہم ابواب ہیں جن میں اول تین کے خالق ایتریہ اور چوتھے کے آشولا ہیں اور پانچویں کے خالق شونک مانے جاتے ہیں۔ ڈاکٹر کیتھ اسے نروکت کے مقابلے میں زیادہ قدیم مان کر اس کی تخلیق کا عہد پانچویں صدی قبل مسیح مانتے ہیں۔ لیکن درحقیقت یہ نروکت کے مقابلے میں زیادہ قدیم ہے۔ ایتریہ کے اولین تین ارنیکوں کے خالق مہی داس ہیں۔ یہی وجہ ہے کہ انہیں ایتریہ برہمن کا ہم عصر سمجھا جاتا ہے۔

شانکھائن ارنیک: اس کا تعلق رگ وید کی شکل شاخ سے ہے۔ یہ ایتریہ ارنیک سے مماثلت رکھتا ہے اور پندرہ ابواب میں منقسم ہے جس کا ایک حصہ، تیسرے ارنیک سے چھٹے ارنیک تک، کوشینکی اپنشد کے نام سے مشہور ہے۔

تیتریہ ارنیک: یہ کرشن یجر وید کی تیتریہ شاخ سے متعلق ہے۔ اس میں دس ابواب ہیں جنہیں مزید ذیلی ابواب میں تقسیم کیا گیا ہے جنہیں 'ارنیہ' کہتے ہیں۔ ان کے ساتویں آٹھویں اور نویں ابواب کے مجموعے کو تیتریہ اپنشد کہتے ہیں۔

برہدارنیک: درحقیقت شکل یجر وید کا ایک ہی ارنیک ہے۔ یہ شکل یجر وید کی فصل دادر مادھیان سے متعلق ہے۔ مگر روحانی حقائق کی کثرت کی وجہ سے اس کا شمار اپنشدوں میں ہوتا ہے۔

توکارارنیک: سام وید سے متعلق ایک ہی ارنیک ہے جس میں چار ابواب ہیں اور ہر باب کے کئی ذیل ابواب ہیں۔ چوتھے باب کے دسویں حصے میں مشہور تول کار اپنشد ہے۔ اسی ارنیک کو جیمونپنشد بھی کہتے ہیں۔

14.3.4 اپنشد (Upnishadas)

اپنشد لفظ 'اپنشد' سے مشتق ہے جس کا مطلب ہے کسی کے نزدیک بیٹھنا اور یہ شاگرد کے استاد کے قریب بیٹھنے کے عمل کو ظاہر کرتا ہے۔ بعد میں اس لفظ کا استعمال 'گروؤں' کے ذریعے اپنے مخصوص 'ششیوں' کو دیے جانے والے باطنی علوم کے لیے مخصوص ہو گیا۔ ان کے ذریعے پہلے زبانی اور پھر تحریری شکل میں مخصوص صحیفے تیار کیے گئے۔ آج یہ فلسفیانہ جانکاری اور روحانی تعلیمات سے مخصوص ہو گئے ہیں۔ ان کو ویدانت (ویدوں کا خاتمہ) بھی کہا جاتا ہے اول اس لیے کہ یہ ویدی عہد کے آخری دور کو ظاہر کرتے ہیں۔ دوئم اس لیے کہ ویدوں کے حتمی مقصد کو ظاہر کرتے ہیں۔ اپنشد قدیم ہندوستان کے فلسفیانہ نظریات کا نقطہ عروج ہیں۔ آرتھر شاہین ہاور کے الفاظ میں "پوری دنیا میں ایسا کوئی مطالعہ نہیں ہے جو اپنشدوں کے جیسا مفید اور ترقی کی جانب گامزن کرنے والا ہو۔" درحقیقت بعد کے ہندوستان کے فلسفیانہ اصولوں کی جڑیں اپنشدوں میں ملتی ہیں۔ شکر اور راما نج کے نظریات انہی اپنشدوں سے مستعار ہیں اور عام طور پر بعد کے دنوں کے تمام فلسفیانہ اصول کسی نہ کسی طرح انہی اپنشدوں سے ماخوذ ہیں۔ اپنشدوں کی تعداد 108 بتائی جاتی ہے جو 800 سے 500 ق۔ م کے درمیان عالم و فاضل رشیوں کے ذریعے ترتیب دیے گئے۔ کچھ اہم اپنشدوں کے نام اس طرح ہیں۔ ایتریہ، تیتیریہ، بدرانیک، چھند یوگ اور کین۔ یہ سبھی بدھ اور پانچ کے عہد سے قدیم ہیں۔ بعد کے اپنشدوں میں کاٹھو، سوتیشوتر، اسما، میترانیہ وغیرہ کے نام قابل ذکر ہیں جو ساکھیہ اور یوگ کے اصولوں پر زور ڈالتے ہیں۔ ان اپنشدوں کی زبان ویدی سنسکرت کی بجائے کلاسیکل سنسکرت ہے۔

اپنشدوں میں مورتی پوجا کی بات نہیں ملتی البتہ دیوتا اور اوتار واد کے نمونے ملتے ہیں۔ اپنشد دراصل مختلف ادوار میں رشیوں اور مہینوں کے غور و فکر اور تبادلہ خیالات کا مجموعہ ہیں۔ وہ مختلف افکار اور نظریات کی نمائندگی کرتے ہیں۔ ان کے مضامین اور طرز بیان بھی مختلف ہیں۔ بعض خدا کے تصور کے بجائے یوگ کے عمل پر زور دیتے ہیں۔ بعض شیوا اور وشنو کی عبادت پر زور دیتے ہیں تو دوسرے تشریح بدن کے فلسفے کو ظاہر کرتے ہیں۔ اپنشدوں کے افکار کا نمایاں ترین پہلو 'وحدتی اصول ذات' پر زور دینا ہے۔ اس کے فکر و فلسفے کو اتنی شدت سے پیش کیا گیا ہے کہ اس کے سامنے دیگر نظریات و افکار بالکل دب سے گئے ہیں۔ اس سلسلے میں چھند و گیہ، برہدارنیک، تیتیریہ، پرشن، ایش، منڈک اور تانڈوکیہ کے نام خاص طور سے قابل ذکر ہیں۔ یہ اپنشد قدیم ترین مانے جاتے ہیں۔ ان میں ویدی دیوتاؤں اور بت پرستی سے اوپر اٹھ کر ایک بے نام برہم کو اس کائنات کا خالق، رب اور تمام تر انسانی توجہات و عقیدت کا مرکز مانا گیا ہے۔ جن اپنشدوں میں وشنو، شیوا اور برہما کی پرستش کی تعلیم دی گئی اور ان کی توصیف و تعریف کی گئی ہے انہیں جدید اپنشدوں میں شمار کیا جاتا ہے۔ ایسے اپنشدوں میں کتھا اپنشد اور میتریہ اپنشد

کا شمار ہوتا ہے۔ ویدوں اور اپنشدوں کے مطالعے سے یہ حقائق سامنے آتے ہیں کہ ویدی رشی فطرت پرست تھے جب کہ اپنشدوں کے رشی فطرت کے بجائے آتما کو مرکز توجہ بناتے تھے۔ ویدی رشیوں میں دنیا داری کا غلبہ نظر آتا ہے جب کہ اپنشدی رشیوں میں دنیا سے بے رغبتی کا رجحان نظر آتا ہے۔ ویدوں میں پجاری اور دیوتا کے درمیان کا تعلق صاف نظر آتا ہے لیکن اپنشدوں میں ایسا نظر نہیں آتا۔ یہاں نہ تو کسی قسم کی عبادت کا نمونہ ملتا ہے، نہ کسی دیوتا پجاری کا تعلق۔ معلوم ہوتا ہے بلکہ یہاں گرم جوشی سے کی جانے والی تلاش و جستجو کا مقصد و مرکز اعلیٰ ترین صداقت ہے۔

14.4 بعد کا ویدی ادب (Later Vedic Literature)

بعد کے ویدی عہد کے ادب کو اسمرتی (محمفوظ) بھی کہا جاتا ہے۔ اسمرتی میں ویدانگ، سوتر، اپ وید، شت درشن، پُران، منوا اسمرتی اور مہاکاویہ وغیرہ متن شامل ہیں۔ اس عہد کے ادب کا مختصر ذکر اس طرح ہے۔

14.4.1 ویدانگ (Vedangas)

ویدانگ ادب کی تخلیق ویدوں کے معانی کی ان کی اصلی شکل میں حفاظت کے مقصد سے ہوئی۔ یہ تعداد میں چھ ہیں۔ شکشا، چھند، ویاکرن، نزوکت، کلپ اور جیوتش۔ پہلے چار کا تعلق ویدوں کے صحیح تلفظ اور تفہیم معانی سے ہے اور آخر الذکر دو کا مذہبی اعمال اور یگیہ کا وقت جاننے سے ہے۔ ویاکرن کو وید کا منہ، جیوتش کو آنکھ، نزوکت کو کان، کلپ کو ہاتھ، شکشا کو ناک اور چھند کو دونوں پیر سے موسوم کیا گیا ہے۔

شکشا: ویدوں کی قرأت میں لب و لہجے کی بڑی اہمیت ہے۔ منتر کی قرأت کے لیے خصوصی قواعد دیے گئے ہیں۔ اس سلسلے کی اولین کتاب پاننی کی شکشا ہے۔

چھند: ویدوں کے منتر خاص شعری اوزان میں ہیں۔ ان کے صحیح تلفظ کے لیے چھند کی تخلیق عمل میں آئی ہے۔ اس سلسلے کی بنیادی کتاب پنگل آچاریہ کی چھند سوتر ہے۔

ویاکرن: ویاکرن میں الفاظ کے اشتقاق اور ساخت پر بحث ہوتی ہے۔ اس میں صرفی و نحوی قواعد بھی دیے گئے ہیں۔ اس سلسلے کی سب سے مشہور کتاب پاننی کی اشٹ ادھیائے ہے۔ دیگر کتب کے بھی نام ملتے ہیں جیسے شاکٹائن، بھاردواج وغیرہ لیکن یہ نایاب ہیں۔

نزوکت: نزوکت میں مشکل الفاظ و معانی کی تشریح کی جاتی ہے۔ ان کی فہرست بندی اور لغات سازی کی گئی ہے۔ آج کل عام طور پر اس سلسلے کی بنیادی کتاب پاشنک آچاریہ کی نزوکت دست یاب ہے۔

کلپ: کلپ، مذہب سے تعلق رکھنے والے تمام سوتروں کا مجموعہ ہے۔ اسے تین حصوں میں تقسیم کیا گیا ہے۔ اصلاً ویدی قربانیوں، ہونوں

(نذرونیاز)، رسومات اور دوسرے مذہبی مسائل سے بحث کرتے ہیں۔

جیوتش: اس کا تعلق علم فلکیات سے ہے۔ جیوتش کی تخلیق یگیہ کو مناسب زمانہ اور وقت پر انجام دینے کی غرض سے عمل میں آئی۔

14.4.2 سوتر (Sutras)

ہندو مذہب کی بنیادی کتب میں سوتر بھی بہت اہمیت کے حامل ہیں۔ وقت کی اہم ضرورتوں کی تکمیل کے لیے سوتروں کی تصنیف عمل میں آئی۔ یہ نثر میں ایک نئے اسلوب کی ایجاد تھی۔ یہ ادب خشک ہونے کے باوجود یاد کرنے کے لحاظ سے بہت کارآمد تھا۔ مقدس ادب کو محفوظ رکھنے کے لیے کچھ ایسی تصانیف سامنے آئیں جن میں تمام قاعدوں کو ایک لڑی میں پرودیا گیا تھا۔ سوتر کے معنی دھاگے کے ہیں۔ ان سوتروں میں سماجی اور گھریلو مراسم کی اداگی اور طبقاتی فرائض پر بھی مباحث ملتے ہیں۔ سوتروں کی تصنیف کا عہد چھٹی، ساتویں صدی ق۔م سے لے کر دوسری صدی ق۔م کا دور ہے۔ قدیم ترین سوتر اس وقت لکھا گیا جب بدھ مت وجود میں آچکا تھا۔ سوتروں کی عام طور پر دو قسمیں ہیں: اول شروت سوتر اور دوسرے شلپ سوتر۔

کلپ سوتر: یہ مختلف ویدی مکاتب فکر میں ویدوں سے ماخوذ رسومات سے متعلق ہیں اور ان کو چار حصوں میں تقسیم کیا گیا ہے۔

1- گرہ سوتر 2- دھرم سوتر 3- شروت سوتر 4- شلپ سوتر

گریہہ سوتر: گریہہ سوتر میں گھر میں ادا کی جانے والی مذہبی رسومات کا ذکر ملتا ہے۔ ان کی اداگی میں بہت سے چھوٹے بڑے قاعدے شامل ہیں۔ ان میں پیدائش سے لے کر وفات تک کی تمام رسومات ملتا ہے۔ ان میں استقرار حمل سے متعلق رسوم، رسم ولادت (جات کرم)، نام رکھائی (نام کرن)، سرگھٹانے کی رسم (بچھدا کرن)، بحیثیت برہم چاری آغاز تعلیم (اپ نین)، گھر واپسی کی رسم (سماورتن) رسم شادی، روزانہ بلاناغہ قربانی کی پانچ بڑی رسمیں (پنج مہاگیہ)، چاندرات کی نذر گزارنے کی رسمیں (پورن ماشی) اور آخر میں مردے کی آخری رسومات (انتم سنسکار) اور مرنے کے بعد کی رسومات (انتیشٹھی) کی تفصیلات درج ہیں۔ گریہہ سوتر میں قدیم ہندوستان کی گھریلو زندگی سے متعلق رسومات اور توہم پرستی کے بارے میں وافر مقدار میں معلومات ملتی ہیں۔

دھرم سوتر: دھرم سوتر میں زندگی کی روزمرہ سماجی، دستوری رسموں سے بحث کی گئی ہے۔ گرچہ ان میں گھریلو زندگی کے مسائل سے بھی بحث ملتی ہے لیکن یہ برائے نام اور بہت کم ہے۔ دھرم سوتروں کے مباحث کا اصلاً تعلق سماج سے ہے۔ ان میں قانون کے مذہبی رخ کو بڑی جامعیت کے ساتھ پیش کیا گیا ہے۔ قانون اور زندگی میں انسان کے رویے اور برتاؤ کی واضح نشاندہی کی گئی ہے۔

شروت سوتر: اس میں رسومات کی اداگی سے متعلق ان قوانین کا بیان ہے جو کہ پجاریوں کی رہنمائی کے لیے تخلیق کیے گئے۔

شلپ سوتر: ان میں ویدوں سے ماخوذ ان رسموں کی ضابطہ بندی کی گئی ہے جو کہ یگیہ کنڈ (آتش دان) بنانے سے متعلق ہیں۔

14.4.3 اُپ وید (Upa Vedas)

ہر ایک وید کا ایک ذیلی وید ہے۔ ذیلی وید بھی تعداد میں چار ہیں۔

آیور وید: یہ رگ وید کا ذیلی وید ہے۔ اس میں دواؤں اور سائنسی علوم پر روشنی ڈالی گئی ہے۔

دھرم وید: یہ یجر وید کا ذیلی وید ہے۔ اس میں فن حرب کی تفصیلات دی گئی ہیں۔

گندھرو وید: یہ سام وید کا ذیلی وید ہے۔ اس میں موسیقی اور رقص کا ذکر ملتا ہے۔

شکپ وید: یہ اتھر وید کا ذیلی وید ہے۔ اس میں فن تعمیر اور دوسرے فنون کے بارے میں تفصیلی معلومات ملتی ہے۔

14.4.4 شٹ درشن (Shath Darshana)

شٹ درشن (6 فلسفے) میں بڑے گہرے فلسفیانہ خیالات کا ذکر کیا گیا ہے۔ یہ تعداد میں 6 ہیں اسی لیے ان کو شٹ درشن کہتے ہیں۔

فلسفیانہ خیالات کے تجزیے پر یوں تو بہت سے متن لکھے گئے ہیں مگر ان کا مطالعہ ان 6 درشنوں کے بغیر ادھورارہ جاتا ہے۔

ساکھیہ: ساکھیہ فلسفہ اپنشدوں کے مثالی وحدت الوجود کے عقیدے کا ایک رد عمل ہے۔ اس کا بانی کیل نامی مفکر تھا جس نے عقلی دلائل سے

مظاہر قدرت کی کثرت کو ثابت کیا۔ اس نے برہم کے تصور کو رد کر دیا اور خالص عقلی معیار سے اپنے اصول کا تجزیہ کیا۔

یوگ: ساکھیہ فلسفے سے بہت قریب یوگ فلسفہ ہے جس کا بانی پتنجلی تھا۔ اس نے اپنے زمانے کے تمام رائج الوقت عقاید کو ایک باقاعدہ

مسلک کی صورت میں مدون کیا۔ یوگ فلسفے نے قریب قریب تمام ساکھیہ عقاید کو اپنالیا ہے لیکن ایک ایشور کا اضافہ کیا ہے جو نہ خلق کرتا ہے،

نہ جزا اور سزا دیتا ہے۔ یوگ فلسفے کا تمام زور اس بات پر ہے کہ خیالات میں یکسوئی پیدا کی جائے اور حواسِ خمسہ کی تمام قوتوں اور ان کے افعال

کو آتما کی طرف مرکوز کر دیا جائے۔ اس مقصد کو حاصل کرنے کے لیے ضروری ہے کہ انسان حواس پر قابو پائے اور تارک الدنیا ہو جائے۔

نیائے: اس فلسفے کا بانی گوتم نام کا فلسفی تھا۔ اس نے منطقیانہ استدلال کا ایسا طریقہ مرتب کیا جو اپنے ساتھ نجات کے وسائل بھی دامن میں

لیے ہوئے ہے۔

ویشٹک: ویشٹک فلسفے کا بانی کنڑ کشپ کو مانا جاتا ہے۔ یہ فلسفہ نیائے فلسفہ سے ملحق ہے۔ نیائے کے بیشتر نظریات خصوصاً نظریہ جوہر

اور وجود کائنات بہت حد تک ویشٹک فلسفے میں لے لیے گئے ہیں۔

پورومیمانسا: پورومیمانسا کا دعویٰ ہے کہ وید قدیم ہیں اور انہیں کسی نے خلق نہیں کیا۔ ویدوں اور قربانی کی رسموں کا سمجھنا اور ان کی صحیح

ترجمانی کرنا اس فلسفے کا نصب العین ہے۔ اس کا بانی جیمینی ہے۔ اس نے میمانسا درشن میں اس مسلک کی وضاحت کی ہے جو 200ء سے 450ء

کے درمیان کی تخلیق ہے۔

اتریمیناسا: قدیم ہندوستان کے مذہب اور فلسفے پر جو بے پناہ اثراتریمیناسا یا ویدانت نے ڈالا ہے اس کی نظیر دوسرے مسالک میں نہیں ملتی تھی۔
توم اسی، 'اہم برہما سنی'، یعنی کہ تو ہے، میں برہما ہوں، اس کے بنیادی نظریات ہے۔

14.4.5 اسمرتی (Smritis)

آئین حکمرانوں اور انسانی کردار سے متعلق ادب کا وہ عظیم مجموعہ جسے بالعموم اسمرتی کہا جاتا ہے بہت اہمیت کے حامل ہیں۔ اسمرتیاں بعد کے ویدی ادب کا مخصوص حصہ رہی ہیں۔ دھرم شاستر یا دیگر دینی کتب کو اسمرتی کہا جاتا ہے۔ اسمرتیوں میں وہ قوانین مرتب کیے گئے جو ہندو مذہب کے لحاظ سے معاشرے کے استحکام کے لیے ضروری تھے۔ مخصوص اسمرتیوں میں منوا اسمرتی، ناردا اسمرتی اور یجنا و لکیہ اسمرتی کے نام لیے جاسکتے ہیں۔ اس کے علاوہ ناردا اسمرتی، برہسپتی اور بودھائن اسمرتی وغیرہ بھی ملتی ہیں جو منوا اسمرتی سے کچھ مختلف معلوم نہیں ہوتیں۔ کل اسمرتیوں کی تعداد 18 بتائی جاتی ہے۔ کہا جاتا ہے کہ ان میں درج قوانین اور اصول ویدی تعلیمات کے عین مطابق ہیں۔ ویدوں اور اسمرتیوں کے مابین وہی رشتہ بتایا جاتا ہے جو انسانی جسم اور روح کے درمیان ہوتا ہے۔ یہ بھی کہا جاتا ہے کہ اسمرتی کی شکل میں ہندو دھرم شاستر کی تدوین رشیوں اور مہینوں نے ویدوں پر گہرے سوچ و چار کے بعد کی تھی۔ برہمنی مذہب شروع سے ہی ویدوں کی برتری پر زور دیتا رہا ہے اور شاستروں کی بنیاد پر وہ ذات پات کے نظام کو قائم رکھنا چاہتا ہے۔ مہاویر اور مہاتما بدھ کی تعلیمات کے نتیجے میں جب برہمنی سماج کا ڈھانچہ ٹوٹنے لگا اور ورن آشرم دھرم بکھرنے لگا تو برہمنوں کو سب سے بڑی فکر اس بات کو لے کر لاحق ہوئی کہ اس کو کیسے محفوظ رکھا جائے۔ ایک بار پھر سے جب برہمنی مذہب کا غلبہ ہوا تو سب سے زیادہ توانائی انہیں اسمرتیوں کے تیار کرنے پر صرف ہوئی۔

منوا اسمرتی: منوا اسمرتی قانون سے متعلق دنیا کی سب سے پہلی تصنیف سمجھی جاتی ہے جس کی تدوین قدیم فلسفی منونے کی ہے۔ اس میں آریوں کی سماجی، مذہبی اور سیاسی زندگی پر خاطر خواہ روشنی ڈالی گئی ہے۔ اس مجموعے میں مقدس قوانین کے سلسلے میں ہدایات ملتی ہیں۔ قانون کی اس کتاب میں سب سے نمایاں ساتواں باب ہے۔ اس کی تدوین غالباً عیسوی صدی کی ابتدا میں ہوئی ہوگی۔ اس میں چاروں ورنوں کے فرائض کا ذکر کیا گیا ہے۔ اس میں راجا اور رعیت، بیوی اور شوہر، عدالتی طریقہ کار، دیوانی اور فوجداری قوانین، ذاتوں کی ابتدا، مختلف قسم کی سزائیں، حفاظت خود اختیاری، مسئلہ وراثت اور کچھ فلسفیانہ اصول درج ہیں۔ اس میں حیثیت، جنس اور برادری کی بنیاد پر تفریق کی گئی ہے۔ شودروں اور عورتوں کے ساتھ تشدد کو جائز ٹھہرایا گیا ہے۔ برہمنوں کو ہر معاملے میں خصوصی رعایت دی گئی ہے۔

یجنا و لکیہ اسمرتی: قدیم ہندوستان میں قانون کی تدوین میں یجنا و لکیہ اسمرتی بھی اہم رہی ہے۔ اس کی تدوین 100 عیسوی اور 300 عیسوی کے درمیان ہوئی۔ یجنا و لکیہ نے منوا اسمرتی کے مواد کو ایک باقاعدہ ضابطہ میں مرتب کیا۔

ناردا اسمرتی: ناردا اسمرتی کی تدوین 100 عیسوی اور 400 عیسوی کے درمیان ہوئی۔ ناردا کی گراں قدر تصنیف ناردا اسمرتی کی بنیاد گرچہ منوا اسمرتی ہی ہے لیکن اس کی کچھ اہم خصوصیات بھی ہیں۔ ناردا نے یجنا و لکیہ کی عدالتوں کی فہرست میں مزید اضافہ کیا ہے۔

برہسپتی اسمرتی: برہسپتی اسمرتی کی تدوین 300ء سے 500ء کے درمیان عمل میں آئی۔ برہسپتی نے قدیم ہندوستان کے قانونی ادب میں بے شمار اضافے کیے ہیں۔ حالانکہ برہسپتی اسمرتی بھی منو اسمرتی ہی کی تفسیر ہے لیکن اس نے قانون فوجداری اور دیوانی میں حد فاصل قائم کی ہے۔

14.4.6 پُران (Puranas)

پُران کے لغوی معنی 'قدیم' ہیں۔ یہ قدیم افسانوں اور مذہبی روایات کا مجموعہ ہیں۔ پُران ہندوؤں کے وہ قدیم متون ہیں جن میں قدیم ہندوستان کی تاریخ پوشیدہ ہے۔ ہر ایک پُران پانچ حصوں میں منقسم ہے۔ پہلے حصے میں دنیا کی تخلیق، دوسرے حصے میں دنیا کی دوبارہ تخلیق، تیسرے حصے میں دیوتاؤں کے خاندان، چوتھے حصے میں مہاگیوں اور پانچویں حصے میں شاہی خاندانوں کی تاریخ کا ذکر ملتا ہے۔ جن کتابوں میں یہ پانچ علامتیں پائی جائیں گی ان کو پُران کہا جائے گا۔ دیگر باتیں بھی پُران میں پائی جاتی ہیں لیکن یہ پانچ علامتیں اور مضامین پُرانوں میں بطور خاص اور نمایاں انداز میں ملتے ہیں۔ پروفیسر این گھوش کا خیال ہے کہ پہلا پُران غالباً پہلی صدی میں لکھا گیا کیوں کہ اس میں اور اس عہد کی بودھی تصنیفات میں بہت زیادہ مماثلت ہے۔ خیال کیا جاتا ہے کہ پُران پانچویں و چھٹی صدی تک مکمل ہو چکے تھے کیوں کہ ان میں ہرش وغیرہ راجاؤں کا ذکر نہیں ملتا۔

یہ بات یقین کے ساتھ نہیں کہی جاسکتی کہ پُرانوں کے مصنفین کون کون ہیں۔ ویسے مجموعہ پُران (سمہتا) کے بارے میں یہ کہا جاتا ہے کہ ان کو بھی رشی ویدویاس نے تیار کیا ہے۔ انہوں نے لوم ہرشن نام کے اپنے ایک شاگرد کو پُران کے مقدس مجموعے سکھادیے تھے۔ لوم ہرشن کے 6 شاگرد تھے جنہیں انہوں نے پُرانوں کی تعلیم دی اور ان شاگردوں نے اپنے اپنے شاگردوں کو الگ الگ انداز میں سکھایا جنہوں نے اپنے اپنے حساب سے پُران کے مجموعے تیار کیے اور یہی بعد میں مختلف ناموں سے وجود میں آئے۔ ایسا بھی خیال کیا جاتا ہے کہ ویدویاس نے پُرانوں کے 18 حصے کیے تھے۔ بعد میں ان کے شاگردوں کے شاگردوں نے ایک ایک حصے کو مستقل پُران کی حیثیت دے کر رائج کر دیا۔ اس طرح ان کی تعداد 18 بتائی جاتی ہے جن میں اہم ترین واپو پُران، وشنو پُران، اگنی پُران، متسیہ پُران اور بھاگوت پُران ہیں۔ بعض ماہرین واپو پُران کے بجائے بھوشیہ پُران کا نام لیتے ہیں۔ پُرانوں کو عام طور پر چار قسموں میں تقسیم کیا جاتا ہے۔ مہا پُران، پُران، رتی پُران اور اُپ پُران۔ ان میں سے ہر ایک کی 18 قسمیں بتائی جاتی ہیں۔

ہندو مذہب میں پُرانوں کی بہت زیادہ اہمیت ہے۔ ان کے بارے میں کہا جاتا ہے کہ یہ ویدوں میں بیان کردہ روحانی صداقتوں کی توسیعات اور تمثیلی تشریحات ہیں۔ انہوں نے ہزاروں سال سے سر زمین ہندوستان میں عوامی زندگی، عقاید اور طرز حیات کو ایک خاص انداز میں ڈھالا ہے۔ کہا جاتا ہے کہ ویدوں کی صداقت کو سمجھنے کے لیے پُران سے استفادہ ناگزیر ہے کیوں کہ یہ ہندوؤں کی مقدس کتب کا لازمی حصہ ہیں۔ ہندوؤں کا جو معاشرہ ہمارے سامنے ہے اس کی تشکیل کے بارے میں یقین کے ساتھ کہا جاسکتا ہے کہ اس میں سب سے زیادہ دخل پُرانوں کا ہے۔ پُرانوں کو عوامی وید بھی کہا جاتا ہے۔

14.4.7 رزمیہ نظمیں (Epics)

قدیم ہندوستان کے دو مشہور رزمیہ رامائن اور مہابھارت کب لکھے گئے اس کے بارے میں یقین سے کچھ کہنا مشکل ہے۔ کیوں کہ اس کے بارے میں موخین میں بہت اختلاف ہے، لیکن زیادہ تر مورخین کا ماننا ہے کہ اس کی ترتیب و تدوین میں آٹھ صدیاں لگی ہوں گی۔ آریس شرما لکھتے ہیں کہ ”مہابھارت اور رامائن اور خاص خاص پُرانوں کی آخری ترتیب کا کام 400 ق۔م تک مکمل ہو گیا تھا۔“ رنبیر چکروتی لکھتے ہیں کہ ”18 پُرانوں (ابواب) پر مشتمل ایک لاکھ شلوکوں کی شکل میں آنے میں اسے آٹھ صدیاں لگی ہوں گی۔“

مہابھارت کے بارے میں کہا جاتا ہے کہ اس کی تخلیق ویدویاس نے کی تھی۔ ویدوں کی قدیم روایات کے مطابق یہ سب سے پرانی نظم ہے۔ اس میں دسویں صدی ق۔م سے چوتھی صدی عیسوی تک کے حالات بیان کیے گئے ہیں۔ ابتدا میں اس میں 8800 مصرعے تھے جس کا نام بے سمہتا یعنی فتح کی نظم تھا۔ رفتہ رفتہ اس کے اشعار کی تعداد 24000 تک پہنچ گئی۔ شمالی ہند کے قدیم ترین ویدی عہد کے ایک قبیلے بھرت کی مناسبت سے اسے بھارت کہا جانے لگا۔ بعد میں اس میں مزید اشعار شامل کیے گئے جن کی مجموعی تعداد ایک لاکھ کے قریب ہو گئی تو اسے ’مہابھارت‘ کہا جانے لگا۔ ’مہابھارت‘ کو ’دست سہسرت سہمتا‘ بھی کہتے ہیں۔ اس کے موضوعات بہت وسیع اور متنوع ہیں جس میں بہت ساری حکایتیں، کہانیاں، بیانیہ، موضوعات اور نصیحت آموز عبارات شامل ہیں۔ مہابھارت کے بیانیہ حصہ میں کوروؤں اور پانڈوؤں کے درمیان ہونے والی کشمکش کا عمدہ نقشہ کھینچا گیا ہے۔ اس بیانیہ حصے کے بارے میں کہا جاتا ہے کہ اس کا تعلق ویدی عہد کے بعد کے دور سے ہے۔ اور وہ حصہ جس میں نصیحت آموز ہدایات تحریر ہیں وہ موریوں کے بعد کے عہد اور گپتا حکمرانوں کے عہد سے تعلق رکھتا ہے۔

مہابھارت کی طرح وایک رشی کی لکھی رامائن بھی ایک رزمیہ نظم ہے، جس کی تخلیق کا کام پانچویں صدی ق۔م میں شروع ہوا، اور بقول اوپنڈر سنگھ تیسری صدی عیسوی کے دوران مکمل ہوا۔ رنبیر چکروتی نے لکھا ہے کہ ”اس کی تخلیق 200 قبل مسیح سے 200 عیسوی کے دوران ہوئی تھی۔“ آریس شرما لکھتے ہیں کہ ”غالباً اس کی تخلیق کا کام پانچویں صدی ق۔م میں شروع ہوا تھا۔ تب سے اس کا تخلیقی سفر پانچ مرحلوں سے گزر چکا ہے۔ آخری مرحلہ تو 12 ویں صدی عیسوی میں پیش آیا تھا اور جس کی تخلیق مہابھارت کے بعد ہوئی تھی۔“ ہندوستان میں ان کے کئی متون دستیاب ہیں۔ کچھ شمالی ہند کی بولیوں میں تو کچھ جنوبی ہند کی بولیوں میں ہیں۔ رامائن میں ایودھیا کے رام چندر اور ان کے خاندان کے حالات کو منظوم پیرائے میں بیان کیا گیا ہے۔

14.5 اکتسابی نتائج (Learning Outcomes)

آریوں نے ایک ایسے ادب کی تخلیق کی جو دوسری مہذب قوموں کے ہم پلہ ہے۔ ان کا ادبی سرمایہ معلومات کا بیش بہا ذخیرہ ہے۔ یہ پورا ادب سنسکرت زبان میں ہے۔ اس پورے ادب کو دو حصوں میں تقسیم کیا جاسکتا ہے اول شروع کا ویدی ادب جسے شروتی کہا جاتا ہے اس میں چار وید، براہمن، متن، ارنیک اور اپنشد وغیرہ شامل ہیں۔ دوسرے بعد کا ویدی ادب جس کو اسمرتی یا یاد کیا ہوا کہا جاتا ہے۔ اس میں ویدانگ، سوتر، اپ وید، شٹ درشن پُران منوا سمرتی اور رزمیہ متن شامل ہیں۔ ویدوں میں رگ وید کو اولیت حاصل ہے۔ یہ اہم ترین

وید ہے۔ آریوں کے بیشتر عقاید کی ترجمانی اس وید سے ہوتی ہے۔ مشہور پرش سوکت بھی اس میں شامل ہے جس میں ہندو مذہب کے چار ورنوں کا ذکر ہے۔ اسی میں گائتری منتر بھی شامل ہے۔ سام وید نعموں کا مجموعہ ہے۔ یہ قربانی کے لیے مخصوص ہے۔ یجر وید گیوں اور رسومات کے لیے مخصوص ہے۔ اتھرو وید میں لوگوں کے عقاید اور توہمات کا ذکر ملتا ہے۔ ویدوں کے بعد براہمن کتب کی بہت زیادہ اہمیت ہے۔ یہ دراصل وید کی شرحیں ہیں۔ ان کا خاص موضوع ہے ودیاتی ضابطہ، اصول اور قواعد۔ ارنیک ویدوں کا نثر والا حصہ ہے۔ اس میں فلسفے اور علوم کی باتیں درج ہیں۔ ون پرستھ آشرم میں سنیا سی ارنیکوں کا مطالعہ کرتے تھے۔

اپنشد، فلسفیانہ جانکاری اور روحانی علوم کے لیے مخصوص ہیں۔ یہ ہندوستان کے فلسفیانہ نظریات کا نقطہ عروج ہیں۔ اپنشد میں بت پرستی کی بات نہیں ملتی البتہ دیوتا اور اتار واد کے نمونے ملتے ہیں۔ ویدانگ ادب کی تخلیق ویدوں کے معانی کی ان کی اصل شکل میں تحفظ کے مقصد سے ہوئی۔ ہندو مذہب کی بنیادی کتب میں سوتر بہت اہمیت کی حامل ہیں۔ ان کی تصنیف وقت کی اہم ضرورتوں کے پیش نظر ہوئی۔ ان میں سماجی اور گھریلو مراسم کی ادائیگی اور طبقاتی فرائض پر مباحث ملتے ہیں۔ اپ وید، ویدوں کے ذیلی وید ہیں۔ شٹ درشن میں گہرے فلسفیانہ خیالات کا ذکر کیا گیا ہے۔ اسمرتی آئین حکمرانوں اور انسانی کردار سے متعلق ادبی سرمایہ ہے۔ اسمرتیوں میں وہ قوانین مرتب کیے گئے جو ہندو مذہب کے لحاظ سے معاشرے کے استحکام کے لیے ضروری تھے۔ اسمرتیوں میں سب سے اہم تصنیف منواسمرتی ہے۔ پُران قدیم افسانوں اور مذہبی روایات کا مجموعہ ہیں۔ یہ وہ قدیم متن ہیں جن میں قدیم ہندوستان کی تاریخ پوشیدہ ہے۔ رزمیہ داستانوں سے مراد رامائن اور مہابھارت کے مقدس متن ہیں۔ ہندو معاشرہ اور طرز زندگی پر ان کے گہرے اثرات مرتب ہوئے۔

14.6 کلیدی الفاظ (Key Words)

غیر بشری	=	جو انسان سے متعلق نہ ہو
الوہی	=	خدائی
شروتی	=	سنا ہوا
اسمرتی	=	یاد کیا ہوا
برہم واکیہ	=	الوہی جملے
شٹ درشن	=	چھ فلسفے
شکل یجر وید	=	سفید یجر وید
کرشن یجر وید	=	سیاہ یجر وید

14.7 نمونہ امتحانی سوالات (Model Examination Questions)

14.7.1 معروضی جوابات کے حامل سوالات (Objective Answer Type Questions)

1. ویدانگ کی تعداد کتنی ہے؟
2. ویدوں کے صحیح تلفظ کے لیے کس ویدانگ کی تخلیق عمل میں آئی؟
3. اُپ وید کی تعداد کتنی ہے؟
4. سانکھیہ فلسفہ کا بانی کون تھا؟
5. گوتم کس فلسفہ کا بانی ہے؟
6. پُران کے کتنے اجزاء ہوتے ہیں؟
7. پُرانوں کی تعداد کتنی بتائی جاتی ہے؟
8. اکبر کے دور میں تلسی داس کی تصنیف کردہ رامائن کا نام کیا ہے؟
9. مہابھارت کی جنگ کتنے دنوں تک چلی؟
10. کس مشہور نظم کو جے سمہتا بھی کہتے ہیں؟

14.7.2 مختصر جوابات کے حامل سوالات (Short Answer Type Questions)

1. ویدی ادب میں ارنیکوں کی اہمیت کا تذکرہ کیجیے۔
2. اپنشدوں کے بارے میں آپ کیا جانتے ہیں، مختصر تبصرہ کیجیے۔
3. ہندوستانی فلسفہ کے چھ مکاتب فکر کا تذکرہ کیجیے۔
4. پُرانوں پر مختصر نوٹ لکھیے۔
5. رامائن سے متعلق اپنی واقفیت کا اظہار کیجیے۔

14.7.3 طویل جوابات کے حامل سوالات (Long Answer Type Questions)

1. ابتدائی ویدی ادب پر ایک مضمون لکھیے۔
2. ویدی ہندوستان کی تاریخ پر روشنی ڈالنے والے مذہبی ادب پر ایک تفصیلی مضمون تحریر کیجیے۔
3. ہندوستان کے فلسفیانہ اصولوں میں اپنشدوں کی اہمیت کی وضاحت کیجیے۔

(Suggested Books for Further Readings)

1. Altekar, Anant S. Sources of Hindu Dharma in Its Socio-Religious Aspects., 1952.
2. Ali, B S. History, Its Theory and Method, Macmillan, Madras, 1981.
3. Belvalkar, Shripad K, and Ramchandra D. Ranade. History of Indian Philosophy. Delhi: New Bharatiya Book Corporation, 2012.
4. Chakravarti, Ranabir, Exploring Early India, Macmillan, Delhi, 2013.
5. Farquhar, J N. An Outline of the Religious Literature of India, H. Milford, Oxford University Press, London, 2018.
6. Jha, D.N., Early India: A Concise History, Manohar, New Delhi, 2004.
7. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
8. Macdonell, Arthur A., A History of Sanskrit Literature, 2015.
9. Singh, Upinder. A History of Ancient and Early Medieval India: From the Stone Age to the 12th Century AD, Pearson Education Noida, India, 2009.
10. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
11. Vaidya, Chintaman V. History of Sanskrit Literature. Delhi: Parimal Publications, 1986.
12. Weber, Albrecht. The History of Indian Literature, 2020.

اکائی 15- ابتدائی ویدی عہد: معاشرہ، تمدن اور مذہبی عقائد

(Early Vedic Age: Society, Culture and Religion)

	اکائی کے اجزا
تمہید	15.0
مقاصد	15.1
ابتدائی پس منظر	15.2
مقامی لوگوں سے ٹکراؤ	15.3
معاشری صورت حال	15.4
معاشرہ	15.5
تمدن	15.6
مذہبی عقائد	15.7
اکتسابی نتائج	15.8
کلیدی الفاظ	15.9
نمونہ امتحانی سوالات	15.10
معروضی جوابات کے حامل سوالات	15.10.1
مختصر جوابات کے حامل سوالات	15.10.2
طویل جوابات کے حامل سوالات	15.10.3
مزید مطالعے کے لیے تجویز کردہ کتابیں	15.11

15.0 تمہید (Introduction)

اس اکائی میں ہم رگ ویدی عہد کے معاشرے، تمدن اور مذہبی عقائد کا مطالعہ کریں گے۔ ہندوستان میں آریوں کی آمد، سکونت اور وسعت کا عہد 1500 ق۔ م سے 600 ق۔ م تک ہے۔ یہ پورا عمل مسلسل اور متواتر نہیں ہے۔ ہندوستان میں آریائی تہذیب کی وسعت دو مرحلوں سے تعلق رکھتی ہے۔ اول، 1500 ق۔ م سے 1000 ق۔ م اور دوسرا 1000 ق۔ م سے 600 ق۔ م تک۔ پہلے عہد کو ہم ابتدائی آریوں کا عہد یارگ ویدی عہد کہتے ہیں اور دوسرے عہد کو آخری ویدی عہد کہتے ہیں۔ عہد یادور کی تقسیم اس لیے کی جاتی ہے کیوں کہ ان دونوں ادوار میں جہاں معاشرتی، ثقافتی اور مذہبی اقدار کا تسلسل پایا جاتا ہے وہیں کئی معاملات میں تبدیلیاں بھی پائی جاتی ہیں۔ 1000 ق۔ م کے بعد آریوں نے دھات سازی کے معاملے میں نئی تکنیک کو بروئے کار لا کر نئے اوزاروں اور ہتھیاروں کا استعمال کرنا شروع کر دیا جس کے نئے اثرات مرتب ہوئے۔ ان تبدیلیوں کی وجہ سے پہلے اور بعد کے عہد میں فرق پایا جاتا ہے۔ اس سبق۔ میں اور اگلے سبق۔ میں ہم ان دونوں ادوار کے آریائی معاشرے، تمدن، مذہبی عقائد اور معیشت کا مطالعہ کریں گے۔



15.1 مقاصد (Objectives)

اس اکائی کے مطالعے کے بعد آپ اس قابل ہو جائیں گے کہ:

- آریوں کے ابتدائی وطن اور ان کی ہندوستان میں آمد کے بارے میں جان سکیں۔
- ویدی آریوں کے مقامی لوگوں سے تصادم اور قبیلائی جنگوں کو سمجھ سکیں۔
- زیر مطالعہ عہد کی معیشت اور مادی حالات کا جائزہ لے سکیں۔
- ابتدائی ویدی عہد کے معاشرے کی بناوٹ اور سماجی تنظیم سے واقفیت حاصل کر سکیں۔
- رگ ویدی عہد کے آریوں کے مذہبی عقائد کی معلومات حاصل کر سکیں۔

15.2 ابتدائی پس منظر (Early Background)

ہندوستان کی پہلی شہری تہذیب کے زوال کے تقریباً ایک ہزار سال بعد خانہ بدوش قبائل کے متعدد گروہ شمال مغربی دروں کے ذریعے یکے بعد دیگرے ہندوستان میں وارد ہوئے۔ یہ لوگ کون تھے؟ کہاں کے رہنے والے تھے؟ یہ بحث کا موضوع ہے۔ مجموعی طور پر انہیں آریائی قبائل کہا جاتا تھا، جو کہ دراصل یکساں زبان بولنے والے متعدد قبائل کا وفاق تھا کہ کوئی نسلی گروہ۔ آریائی قبائل ہند یورپی زبانیں بولتے تھے جو آج بھی مختلف شکلوں میں یورپ کے تمام ملکوں اور برصغیر ہند کے بیشتر حصوں میں بولی جاتی ہیں۔ ایسا معلوم ہوتا ہے کہ ابتدا میں آریہ جنوبی روس سے وسط ایشیا تک پھیلے ہوئے لق و دق میدان میں کہیں زندگی بسر کرتے تھے۔ بہت سے رشتوں کے نام جیسے ماں باپ بھائی، جانوروں کے نام مثلاً بکری، کتا، گھوڑا وغیرہ اور بہت سے درختوں کے نام بھی جیسے صنوبر اور پیپل ایسے ہیں جو تمام ہند آریائی زبانوں میں باہم دگر ملتے جلتے پائے جاتے ہیں۔ ان مشترک الفاظ سے یوریشیا کے حیوانات اور نباتات کی نشاندہی ہوتی ہے۔



تصویر: 15.1، 15.2 (A) میکس مولر کے مطابق آریوں کی ہجرت (www.medium.com) (B) ان کے ہندوستان آنے کا راستہ (www.wikipedia.com)

مذکورہ الفاظ سے یہ بھی ظاہر ہوتا ہے کہ آریہ دریاؤں اور جنگلوں سے بھی آشنا تھے۔ لیکن یہ عجیب بات ہے کہ پہاڑوں کے لیے مشترک الفاظ کچھ ہی آریائی زبانوں میں ملتے ہیں، جب کہ آریاؤں نے کئی پہاڑ عبور کیے تھے۔ ایسا لگتا ہے ان کی ابتدائی زندگی کا دار و مدار گلہ بانی پر تھا اور کھیتی باڑی کی حیثیت ثانوی تھی۔ یہ لوگ چوں کہ کسی جگہ جم کر نہیں رہتے تھے اس لیے انہوں نے کوئی ٹھوس مادی آثار نہیں چھوڑے ہیں۔ یوں تو آریہ مختلف قسم کے جانوروں سے کام لیتے تھے، لیکن گھوڑے کو ان کی زندگی میں اہم ترین مقام حاصل تھا۔ گھوڑے پر سوار ہو کر یا اسے رتھ میں باندھ کر وہ نہایت تیزی کے ساتھ اپنے دشمن پر حملہ کر سکتے تھے۔ 2000 ق۔ م کے آس پاس ان کے اچانک حملوں کی تاب مقامی باشندے نہیں لاسکے اور یکے بعد دیگرے ان سے مغلوب ہوتے گئے۔

ہند آریائی لوگ وسط ایشیا سے ہندوستان آئے تھے، ایسا میکس مولر کا ماننا ہے۔ انہوں نے یہ بات جین (Genetic) شواہد کی بنیاد پر کہی ہے۔ انسانوں اور جانوروں کے خون کے خلیوں (Blood Cells) میں جینی خصوصیات کی تحقیق کی گئی ہے۔ ان خصوصیات کو ڈی این اے (DNA) کے نام سے جانا جاتا ہے۔ یہ خصوصیات وراثتی ہوتی ہیں اور ایک نسل سے دوسری نسل کو منتقل ہوتی ہیں۔ ماہرین لسانیات نے وسط ایشیا کے میدانی علاقے کے تمام لوگوں میں ان جینی خصوصیات کی موجودگی کا پتہ لگایا ہے۔ ان جینی خصوصیات کو ایم 17 کہا جاتا ہے جو 8000 ق۔ م کے آس پاس ظاہر ہوئی تھیں۔ یہ خصوصیات وسط ایشیا کے تقریباً 40 فیصد لوگوں میں پائی جاتی ہیں۔ سائنس دانوں نے جب دہلی میں ان کے سلسلے میں تحقیق کی تو پایا کہ یہ خصوصیات تقریباً 35 فیصد ہندی بولنے والوں اور صرف 10 فیصد دراوڑی زبانیں جیسے تمہل، تیلگو، کنڑ اور ملیالم بولنے والوں میں پائی جاتی ہیں۔ اس طرح ماہرین حیاتیات نے یہ نتیجہ اخذ کیا کہ ہند آریائی لوگ وسط ایشیا سے ہندوستان آئے تھے۔ ان کے مطابق یہ عمل 8000 ق۔ م کے بعد کے زمانے میں ہوا ہوگا۔ مگر ماہرین لسانیات اور ماہرین آثار قدیمہ کے مطابق یہ زمانہ تقریباً 2000 ق۔ م کا ہے۔

ہندوستان میں ابتدائی آریوں کے بارے میں ہماری معلومات کا ماخذ 'رگ وید' ہے جو ہند یورپی زبانوں کی اولین کتاب ہے۔ رگ وید ان بھجنوں کا مجموعہ ہے جن میں مختلف خاندانوں کے شاعروں اور رشیوں نے آگنی، اندر، ورن اور دوسرے دیوتاؤں کے گن گائے ہیں۔ یہ دس منڈلوں یا کتابوں پر مشتمل ہے، جن میں دوسری کتاب سے ساتویں کتاب تک کا حصہ قدیم ترین سمجھا جاتا ہے۔ پہلی اور دسویں کتابیں اس میں بعد کے اضافے معلوم ہوتے ہیں۔ رگ وید اور اوستا میں جو ایرانی زبان کی قدیم ترین مذہبی کتاب ہے بہت سی باتیں مشترک ہیں۔ ان دونوں کتابوں میں متعدد دیوتاؤں بلکہ بعض سماجی طبقوں کے لیے بھی ایک ہی جیسے نام استعمال کیے گئے ہیں۔ سولہ سوق۔ م کے کسی (Kassite) کتبوں میں اور چودہ سوق۔ م کے متانی (Mitanni) کتبوں میں جو عراق۔ میں پائے گئے ہیں بعض آریائی نام ملتے ہیں جن سے اندازہ ہوتا ہے کہ آریوں کی ایک شاخ ایران سے مغرب کی سمت گئی تھی۔ پندرہ سوق۔ م سے کچھ قبل آریہ ہندوستان میں وارد ہوئے۔ لیکن آثار قدیمہ سے ان کے وجود کے واضح اور قطعی نشانات بالکل نہیں ملتے۔ شاید وہ چھید والی کلبھاریاں کانسنے کی کٹاریں اور تلوار استعمال کرتے تھے۔ یہ چیزیں شمال مغربی ہندوستان میں ملی ہیں۔ قدیم ترین آریہ جن علاقوں میں آباد ہوئے تھے جغرافیائی اعتبار سے وہ مشرقی افغانستان، پنجاب اور مغربی اتر پردیش کی سرحد تک پھیلا ہوا تھا۔ رگ وید میں افغانستان کے بعض دریاؤں جیسے دریائے کابل (کبھا)،

دریائے سندھ (سندھو) اور اس کی پانچ معاون ندیوں (راوی، ستلج، چناب، جہلم، بیاس) کا ذکر ملتا ہے۔ سندھو یعنی دریائے سندھ ان کے لیے سب سے زیادہ اہمیت رکھتا تھا جس کا بار بار ذکر کیا گیا ہے۔ ایک اور ندی جس کا ذکر ملتا ہے وہ ہے سرسوتی جو اب راجستھان کے ریگستان میں گم ہو چکی ہے۔ یہ ندی جس علاقے میں تھی وہاں اب دریائے گھگر بہتا ہے۔ ایسا لگتا ہے کہ آریہ لوگ راجستھان کے کھیتری کی کانوں سے تاننا حاصل کرتے تھے۔ ہندوستان میں آریہ جس علاقے میں سب سے پہلے آباد ہوئے اسے سات دریاؤں کا دیس (پت سندھو) کہا جاتا ہے۔

آریہ ہندوستان میں موج در موج آئے تھے۔ ان کا اولین قافلہ جس کی نمائندگی رگ وید کرتا ہے پندرہ سو ق۔ م کے آس پاس وارد ہوا تھا۔ مقامی باشندوں سے ان کا تصادم بھی ہوا جنہیں داس، دسیو وغیرہ ناموں سے جانا جاتا تھا۔ قدیم ایرانی کتابوں میں بھی داسوں کا ذکر ملتا ہے۔ اس لیے یہ گمان ہوتا ہے کہ ان کا تعلق ابتدائی آریوں ہی کی کسی شاخ سے رہا ہوگا۔ رگ وید میں کہا گیا ہے کہ بھرت خاندان کے ایک راجا دوداس نے شمب کو شکست دی۔ اس جگہ ہم دیکھتے ہیں کہ دوداس کی اصطلاح داس کے نام کے ساتھ جوڑ کر بنائی گئی ہے۔ رگ وید میں جنہیں دسیو کہا گیا ہے وہ غالباً اس ملک کے اصل باشندے تھے اور آریوں کے جس راجا نے انہیں ہرا یا وہ تترس دسیو، کہلایا۔ آریہ سردار داسوں کے ساتھ تو مہربانی سے پیش آتا تھا لیکن دسیوں کا وہ سخت دشمن تھا۔ رگ وید میں دسیو ہتیا (دسیوں کا قتل) کا لفظ بار بار استعمال کیا گیا ہے۔ دسیو لوگ شاید لنگ کی پوجا کرتے تھے اور دودھ حاصل کرنے کے لیے ان کے یہاں جانور چرانے کا رواج نہیں تھا۔

15.3 مقامی لوگوں سے ٹکراؤ (Encounter with Indigenous People)

ہم یہ تو نہیں جانتے کہ آریوں کے دشمنوں کے ہتھیار کیسے تھے لیکن یہ معلوم ہوتا ہے کہ اندر نے آریوں کے دشمنوں کو بار بار شکست دی۔ رگ وید میں اندر کو پرندر کہا گیا ہے جس کے معنی ہیں قلعوں کو توڑنے والا، لیکن آریوں کی آمد سے قبل کے لوگوں کے قلعوں کے بارے میں ہمیں کوئی علم نہیں ہے۔ ہو سکتا ہے ان میں سے کچھ قلعے ہڑپہ کی بستیاں ہوں۔ آریوں کو ہر جگہ کامیابی ملی جس کی بڑی وجہ ان کے وہ رتھ تھے جنہیں گھوڑے کھینچتے تھے۔ رتھوں کو پہلے پہل آریوں ہی نے مغربی ایشیا اور ہندوستان میں متعارف کرایا۔ آریہ سپاہیوں کے پاس شاید زرہ بکتر اور بہتر ہتھیار بھی تھے۔ آریوں کو یہاں دو طرح کے تصادموں کا سامنا کرنا پڑا۔ ایک تو انہوں نے ان لوگوں سے جنگ کی جو ان سے پہلے یہاں آباد تھے۔ دوسرے انہیں آپس میں بھی لڑنا پڑا۔ قبیلوں کے درمیان جنگیں طویل مدت تک آریائی قبائل کی تباہی کا باعث بنی رہیں۔ آریوں کے پانچ قبیلے تھے جنہیں پنج جن کہا جاتا تھا۔ وہ آپس میں لڑتے تھے اور کبھی کبھی جنگ کے لیے غیر آریوں کی حمایت بھی حاصل کرتے تھے۔ بھرت اور تترسو، دونوں آریوں کے حکمران خاندان تھے اور پروہت و شمشٹھ ان دونوں کی حمایت کرتے تھے۔ بعد میں اس ملک کا نام اسی بھرت خاندان کی بنیاد پر بھارت و ریش پڑا جس کا ذکر سب سے پہلے رگ وید میں ملتا ہے۔ بھرت حکمران خاندان کو دس سرداروں کا مقابلہ کرنا پڑا جن میں پانچ تو آریائی قبائل کے سردار تھے اور باقی سردار دوسرے قبائل سے تعلق رکھتے تھے۔ بھرت قبیلے اور دس حکمرانوں میں جو جنگ ہوئی تھی اسے دشترانیدھ (دس راجاؤں کے ساتھ لڑائی) کہا جاتا ہے۔ یہ جنگ پروشنی ندی کے ساحل پر ہوئی تھی جس کی پہچان موجودہ دریائے راوی سے کی جاتی ہے۔ اس جنگ میں 'سدا' کو فتح حاصل ہوئی اور اس طرح بھرت قبیلے کی بالادستی قائم ہو گئی۔ شکست خوردہ قبائل میں سب سے اہم پوروو کا قبیلہ تھا۔ آگے چل کر بھرت قبیلے نے پرو قبیلے کے ساتھ اتحاد کر کے ایک نئے قبیلے کی بنیاد ڈالی جسے

کو رو قبیلہ کہا جاتا تھا۔ پھر کوروو نے پنجالوں کے ساتھ اتحاد کیا اور دونوں نے مل کر گنگا کی بالائی وادی میں حکومت قائم کی اور بعد کے ویدی عہد میں اہم کردار ادا کیا۔

15.4 معاشی صورت حال (Economic Condition)

رگ ویدی آریوں کی مادی زندگی کے بارے میں ہم صرف ایک دھندلا سا خاکہ تیار کر سکتے ہیں۔ ہندوستان میں ان کی کامیابی کا راز یہ تھا کہ ان کے پاس گھوڑوں سے کھینچے جانے والے رتھ اور غالباً کچھ بہتر قسم کے کانسے کے بنے ہوئے ہتھیار تھے لیکن ان اسلحوں کے بارے میں ہمیں آثار قدیمہ سے کوئی سند نہیں ملتی ہے۔ برصغیر کے مغربی حصے میں بسنے کے بعد شاید انہوں نے تانبا بھی استعمال کیا تھا جو انہیں راجستھان کے کھیتری کی کانوں سے ملا ہوگا۔ رگ ویدی لوگوں کو کھیتی باڑی کے بہتر طریقوں کے بارے میں بھی علم تھا۔ رگ ویدی کے قدیم ترین حصے میں ہل کا ذکر بھی ملتا ہے لیکن کچھ لوگوں کا خیال ہے کہ یہ بعد کا اضافہ ہے۔ ان کے ہل کا پھال شاید لکڑی کا ہوتا تھا۔ رگ ویدی لوگ جتائی، بوائی اور کٹائی کے طریقوں سے بھی واقف تھے۔ مختلف موسموں کا بھی انہیں علم تھا۔ آریوں کی آمد سے قبل یہاں کے آبائی لوگوں کو بھی زراعت کے بارے میں بخوبی علم تھا جو آریوں سے منسوب علاقے میں پہلے سے آباد تھے۔

ان تمام باتوں کے باوجود رگ ویدی میں گائے کا اس قدر ذکر ملتا ہے جس کی وجہ سے ایسا لگتا ہے کہ رگ ویدی آریہ خاص طور سے جانور چرانے والے ہی تھے۔ بیشتر جنگلیں بھی انہیں گائے کی خاطر ہی لڑنی پڑیں۔ رگ ویدی جنگ کے لیے گوشٹھی (گایوں کی کھوج) کی اصطلاح استعمال کی گئی ہے۔ ایسا لگتا ہے کہ گائے کو سب سے زیادہ اہم دولت تصور کیا جاتا تھا۔ جب بھی ہمیں پروہتوں کو نظر کیے جانے والے دان کا ذکر ملتا ہے تو یہ دان زمین کے بجائے گایوں اور داسوں پر مشتمل ہوتا تھا۔ اس دور کے لوگ چرائی، کھیتی اور بسنے کے لیے کبھی کبھی زمین پر بھی قبضہ کرتے ہوں گے لیکن زمین کی نجی ملکیت کا کوئی تصور نہیں تھا۔ رگ ویدی میں اہل حرفہ کا بھی ذکر ملتا ہے مثلاً بڑھئی، رتھ ساز، بنکر، چمڑے کا کام کرنے والے اور کہار وغیرہ۔ اس سے اندازہ ہوتا ہے کہ یہ سب پیشے ان کے یہاں موجود تھے۔ تانبے یا کانسے کے معنی میں 'ایس' لفظ کے استعمال سے ظاہر ہوتا ہے کہ انہیں دھاتوں کے کام سے بھی واقفیت تھی۔ تجارت کے وجود کا کوئی واضح ثبوت ہمیں نہیں ملتا ہے۔ اس میں بھی شبہ ہے کہ آریہ یا ویدی عہد کے لوگ سمندر سے واقف تھے، کیوں کہ رگ ویدی میں سدر اصطلاح خاص طور سے ایک جگہ جمع پانی کے لیے استعمال ہوئی ہے۔ یہ تو بالکل واضح ہے کہ آریہ شہروں میں نہیں رہتے تھے۔ غالباً وہ کچی دیوار بند بستیوں میں رہتے تھے جن کی شناخت ماہرین آثار قدیمہ ابھی تک نہیں کر سکے ہیں۔

حال ہی میں ہریانہ میں بھگوان پورہ اور پنجاب میں تین دیگر مقامات پر کھدائی ہوئی اور ان سبھی مقامات پر ہڑپہ کے آخری دور کے برتنوں کے ساتھ منقش بھورے برتن (Painted Gray Ware) ملے ہیں۔ بھگوان پورہ میں جو چیزیں ملیں ہیں ان کی تاریخ کا تعین 1600ق۔م سے 1000ق۔م کے درمیان کیا گیا ہے اور یہی موٹے طور پر رگ ویدی کا عہد ہے۔ مذکورہ چار مقامات کا جغرافیائی علاقہ بھی وہی ہے جس کی تصویر کشی رگ ویدی میں کی گئی ہے۔ حالانکہ ان سبھی مقامات پر منقش بھورے برتن ملے ہیں لیکن لوہے کی چیزوں اور انانج کا

کوئی سراغ نہیں ملا ہے۔ اسی بنا پر ہم منقش بھورے برتنوں کو لوہے سے قبل کے عہد کا تصور کرتے ہیں، جو رگ ویدی عہد کے ہم عصر تھا۔ یہ بات قابل ذکر ہے کہ بھگوان پورہ میں 13 کروں پر مشتمل ایک مٹی کے گھر کے آثار ملے ہیں۔ یا تو یہ ایک بہت بڑے خاندان کا گھر تھا یا پھر کسی قبائلی سردار کی رہائش گاہ۔ ان تمام مقامات پر مویشیوں کی ہڈیاں بکثرت ملی ہیں۔

15.5 معاشرہ (Society)

ابتدائی آریوں کی سماجی تنظیم قبائلی طرز کی تھی جو قرابت داری (Kinship) پر مبنی تھی۔ رگ وید میں دو اصطلاحیں 'جن' اور 'وش' عام طور پر آئی ہیں۔

- قبیلے کو جن کہا جاتا تھا۔ رگ وید میں 'جن' لفظ کا ذکر لگ بھگ 275 بار آیا ہے۔ ایسا معلوم ہوتا ہے کہ ایک جن کئی ویش پر مشتمل ہوتا تھا۔ جن کا استعمال پورے قبیلے کے لیے ہوتا تھا، اور قبیلے کی قیام گاہ کو جن پد کہا جاتا تھا۔
- رگ وید میں دوسرا اہم لفظ 'وش' آیا ہے، جو قبیلے کے لیے استعمال کیا جاتا تھا۔ رگ وید میں اس کا ذکر 170 مرتبہ آیا ہے۔

وش کا استعمال صرف مخصوص قبیلے کے لیے ہوتا تھا جو کہ متعدد گراموں میں منقسم ہوتا تھا۔ ابتدائی آریوں کے معاشرے کی بنیادی اکائی 'کل' کہلاتی تھی۔ خاندانی نظام پدرانہ (Patriarchal) تھا۔ خاندان کا سب سے معمر شخص اس کا سردار ہوتا تھا جسے 'کلاپ' (خاندان کا محافظ) کہا جاتا تھا۔ بھجنوں میں لوگ 'پتر' (اولاد) کے لیے دعائیں مانگتے تھے۔ ایسا محسوس ہوتا ہے کہ لوگوں میں لڑکیوں کے مقابلے لڑکوں کی پیدائش کی زیادہ تمنا ہوتی تھی۔ کیوں کہ وہ 'سُویر' (بہادر بیٹا) کی پیدائش کے لیے دعائیں مانگتے تھے جو ان کے قبیلے کے لیے لڑ سکیں۔ رگ وید میں وش کا ذکر 170 مرتبہ آیا ہے۔ وش کو غالباً گرام یا چھوٹی چھوٹی قبائلی ٹکڑیوں میں تقسیم کیا جاتا تھا جو جنگ کے لیے تیار کی جاتی تھیں۔ گرام جب آپس میں لڑتے تھے تو اسے 'سنگرام' کہتے تھے۔

پدرانہ نظام کے باوجود رگ ویدی دور میں عورتوں کی حالت بہتر تھی۔ لڑکیوں کی شادی زیادہ تر سن بلوغ کے بعد ہی ہوتی تھی۔ وہ اپنے شوہروں کے ساتھ قربانیوں میں حصہ لے سکتی تھیں۔ سماج میں عورتوں اور مردوں کے میل جول پر بندش نہیں تھی۔ جوان عورتوں کے مردوں کے ساتھ معاشرے بھی ہوتے تھے۔ سماج میں غیر شادی شدہ عورتوں کو بھی باوقار سمجھا جاتا تھا۔ ایسی دو عورتوں 'وسو' اور 'اپالا' کا ذکر ملتا ہے جنہوں نے اکیلے ہی قربانیاں پیش کیں۔ کچھ عورتیں رگ وید کے بھجنوں کی خالق بھی تھیں۔ ایسی پانچ عورتوں کی مثالیں ملتی ہیں جنہوں نے بھجن کہے تھے۔ بعد کے متون میں ان کی تعداد بیس تک بتائی گئی ہے۔ بچوں کی پیدائش کو بہت زیادہ اہمیت دی جاتی تھی کیوں کہ ایسی عورتیں جن کو اولاد نہیں ہوتی تھی وہ اپنے دیور یا جیٹھ کے ساتھ رہ کر بیٹا پیدا کر سکتی تھیں۔ اس عمل کو 'نیوگ' کہتے تھے۔ شادی کا ادارہ مستحکم تھا۔ عام طور پر شادی یک زوجگی ہوتی تھی۔ بعض شواہد ایسے بھی ملے ہیں جو متعدد شوہری (Polyandry) رواج کی نشاندہی کرتے ہیں۔ بیوہ عورتوں کی شادی نیز متوفی بھائی کی بیوی کے ساتھ شادی کرنے کی مثالیں بھی ملتی ہیں۔ اس کے علاوہ محرمات کے ساتھ مباشرت کے بھی ثبوت ملتے ہیں۔ یم اور یمی جو بھائی اور بہن تھے، کے درمیان ہوائی گفتگو سے اس کا اندازہ لگایا جاسکتا ہے، حالانکہ یم نے اس کی مخالفت کی

تھی۔ یہ بھی بتایا جاتا ہے کہ مروٹوں نے مل کر رودسی سے صحبت کی لذت اٹھائی تھی اور اشون بھائی سور یہ دیوتا کی بیٹی سوریہ کے ساتھ رہتے تھے۔ لیکن اس طرح کی مثالیں بہت زیادہ نہیں ملتیں، غالباً یہ مادری دور کے اثرات کا نتیجہ رہا ہوگا۔

رگ ویدی سماج مختلف طبقات میں منقسم تھا۔ سماجی تقسیم کی وجہ مقامی آبادی پر آریوں کی فتح رہی ہوگی۔ داس اور دسیو جن پر آریوں نے فتح حاصل کی انہیں غلام اور شودر کی حیثیت دی گئی۔ جنگوں کے بعد قبائلی سرداروں اور پڑھتوں کو مال غنیمت کا زیادہ حصہ ملا۔ قدرتی طور پر وہ عام آدمیوں کے مقابلے میں زیادہ مال دار ہو گئے اور نتیجے کے طور پر سماج میں نابرابری پیدا ہو گئی۔ رفتہ رفتہ سماج تین طبقات سپاہی، پڑھت اور عوام میں تقسیم ہو گیا۔ شودروں کا چوتھا طبقہ رگ ویدی دور کے آخر میں پیدا ہوا کیوں کہ ان کا ذکر رگ ویدی کی دسویں کتاب میں ملتا ہے جو کہ بعد کا اضافہ ہے۔

ایسا بتایا گیا ہے کہ پڑھتوں کو دان کے طور پر داس دیے جاتے ہیں۔ ان داسوں میں زیادہ تر عورتیں ہوتی تھیں، جو گھریلو کام کاج کے لیے رکھی جاتی تھیں۔ رگ ویدی عہد میں پیشے کی بنیاد پر سماج کی تقسیم شروع ہو گئی تھی لیکن یہ تقسیم بہت زیادہ سخت نہیں تھی۔ رگ ویدی میں ایک ایسے خاندان کا ذکر ہے جس کا ایک فرد کہتا ہے ”میں شاعر ہوں، میرا باپ طبیب ہے اور میری ماں چکی پیستی ہے۔ مختلف طریقوں سے روزی کما کر ہم لوگ ایک ساتھ رہتے ہیں۔“ سماج میں قبائلی عناصر زیادہ قوی تھے۔ مالیانہ وصول کرنے یا جائیداد حاصل کرنے کی بنیاد پر سماجی تقسیم کا کوئی وجود نہیں تھا۔ سماج اس وقت تک قبائلی طرز کا تھا اور بہت حد تک مساوات پر مبنی تھا۔

15.6 تمدن (Culture)

رگ ویدی عہد میں آریہ قوم چند خاندانوں پر مشتمل چھوٹے چھوٹے گاؤں میں زندگی بسر کرتے تھے۔ آبادی کا یہی نقشہ بعد کے دنوں میں بھی قائم رہا۔ بدلتے زمانے کے ساتھ حالات کچھ بدل گئے۔ بڑی بستیوں کی تعداد زیادہ ہو گئی۔ اونچے طبقے کے لوگ بہت دولت مند ہو گئے تھے۔ پیشوں اور صنعتوں میں بھی نمایاں اضافہ ہوا۔ اس کے باوجود قدامت پسندی ان پر غالب رہی جس کی جھلک ہمیں ان کے لباس، غذا، مشروبات اور تفریحات وغیرہ میں ملتی ہے۔ رگ ویدی میں لباس سے متعلق جو الفاظ آئے ہیں ان سے ظاہر ہوتا ہے کہ لوگ ایک زیر جامہ (نیوی)، ایک دوسرا کپڑا اور لبادہ پہنتے تھے۔ کپڑے کی بنائی کے لیے بھیڑوں پر کے اون کو استعمال میں لایا جاتا تھا۔ کپڑوں پر زردوزی کے کام بھی ہوتے تھے اور امیر لوگ اسے رنگوا لیتے تھے۔ زیب و زینت کے لیے وہ ڈوریاں، مالائیں، پہنچیاں اور جوشن پہنتے تھے۔ وہ بالوں میں تیل ڈالتے تھے اور کنگھی بھی کرتے تھے۔ عورتیں چٹیا گوندھتی تھیں۔ بعض مرد بھی بالوں کی کنڈلی سروں پر رکھتے تھے۔ عام طور پر لوگ داڑھیاں رکھتے تھے مگر داڑھی مونڈنے کا بھی رواج تھا۔

ابتدائی آریہ غذا میں گوشت اور ترکاریاں دونوں استعمال کرتے تھے۔ بھیڑ اور بکرے کے گوشت کو لذیذ سمجھا جاتا تھا جو دیوتاؤں کو بھی نذر کیا جاتا تھا۔ دعوتوں یا تہواروں میں فرہہ قسم کے پھڑے بھی ذبح کیے جاتے تھے۔ مہمانوں کو اسی وجہ سے ’گو گھنہیہ‘ (گایوں کو کھانے والا) کہا جاتا تھا۔ تاہم گائے کو اس سے پہنچنے والے نواؤں کی وجہ سے عام طور پر ذبح نہیں کیا جاتا تھا۔ دودھ، دہی، ان کی خوراک کا خاص

حصہ تھے۔ دودھ سے بننے والی چیزوں میں گھی اور دہی کا استعمال عام تھا۔ اناج کو پیس کر آٹے میں دودھ اور گھی ملا کر روٹیاں بنائی جاتی تھیں۔ رگ ویدی آریوں کی غذا میں سبزیاں اور پھل بھی شامل تھے۔

آریہ محض دودھ اور پانی کے استعمال سے اپنے ذوق کی تسکین نہیں کرتے تھے بلکہ وہ نشہ آور مشروبات کے بھی عادی تھے۔ سوم ان کا بہت مرغوب مشروب تھا۔ سورا جسے اناج سے کشید کیا جاتا تھا معمولی شراب کی حیثیت رکھتی تھی۔ سوم کو مقدس اور پاک تصور کیا جاتا تھا۔ سورا بہت نشہ آور ہوتا تھا۔ نشہ آور ہونے کی وجہ سے پروہت اور پجاری اسے ناپسند کرتے تھے۔ شراب کے استعمال کی وجہ سے لوگ جرائم کے مرتکب بھی ہوتے تھے۔ جرم و سزا پر بھی ذات کا خیال حاوی تھا ایک ہی جرم کے لیے برہمن اور شودر کے لیے الگ الگ سزائیں مقرر تھیں۔

رگ ویدی آریہ بے رنگ زندگی نہیں گزارتے تھے۔ وہ کھیل کود اور رنگ رلیوں میں بڑھ چڑھ کر حصہ لیتے تھے۔ خوشیوں کے موقع پر رقص و سرود کی محفلیں جمتی تھیں۔ وہ موسیقی سے الفت رکھتے تھے۔ ان کے آلات موسیقی میں ڈھول (ڈن ڈبھی) جھانجھ، ستار (کڑگری) اور بانسری شامل تھے۔ وہ گانے کے بھی شوقین تھے۔ گھوڑ دوڑ اور رتھوں کی دوڑ بھی ان کی تفریحات میں شامل تھیں۔ پانسے کے ذریعے جو اھیلنا مقبول عام تفریح تھی۔ اکثر ایسا دیکھا گیا کہ لوگ جوئے میں اپنا سب کچھ کھو بیٹھتے تھے پھر بھی جوئے کے اڈوں پر لوگوں کا جھوم رہتا تھا۔ قمار بازی کے رجحانات کے اندازے کے لیے ہمیں رگ وید میں ایک نظم 'قمار بازی کی فریاد' مل جاتی ہے جس میں جواری اپنا ڈکھڑا دوتا ہے۔ ممانعت کے باوجود اونچے طبقے کے لوگ جو اھیلنے سے باز نہیں آتے تھے۔

15.7 مذہبی عقائد (Religious Beliefs)

آریوں کے مذہبی عقائد کا مطالعہ کرتے وقت یہ ذہن نشیں رہنا چاہیے کہ وہ قدرتی مظاہر سے متاثر تھے۔ اس لیے وہ ان سے عقیدت رکھتے تھے۔ آریوں نے قدرتی قوتوں کی تجسیم کی اور انہیں انسانی اور حیوانی اوصاف سے متصف کر دیا۔ مجموعی طور پر ان کے یہاں تین طرح کے دیوتا ملتے ہیں۔

- اول، ارضی دیوتا جیسے پرتھوی، اگنی، سوم وغیرہ
- دوم، فضائی دیوتا جیسے اندر، والو، مروت، پر جاپتی وغیرہ،
- سوم، سماوی دیوتا جیسے ورون، دیاؤس، اشون، سوریا، ساوتری، پوشن اور وشنو وغیرہ۔

رگ وید میں متعدد دیوی دیوتاؤں کا ذکر ملتا ہے۔ ایسے بھجنوں کی بہت بڑی تعداد ہے جن میں مختلف خاندان کے شاعروں نے دیوتاؤں کی عظمت کے گیت گائے ہیں۔ رگ ویدی دیوتاؤں کا مختصر تذکرہ ذیل میں کیا جا رہا ہے۔

1- رگ وید میں سب سے اہم دیوتا 'اندر' ہے۔ جسے پُرندر (قلعہ شکن) بھی کہا جاتا ہے۔ اکثر مناجاتوں میں اس کی توصیف کی گئی ہے۔ وہ آسمان کا دیوتا ہے اور اسی کے ساتھ موسم کا تصور وابستہ ہے۔ وہ بارش کرتا ہے جس سے کہ فصلیں لہلہا اٹھتی ہیں۔ دشمنوں پر وہ بجلیاں گراتا ہے۔ وہ

جنگ میں سپاہیوں کی قیادت کرتا ہے اور اپنے وجر (ہتھیار) سے اسروں (دیوزادوں) پر فتح حاصل کرتا ہے۔ رگ وید میں بطور خاص اسی کی عقیدت میں 250 بھجن کہے گئے ہیں۔

2۔ دوسرا مقام 'اگنی' کو حاصل ہے جس کی مدح میں 200 بھجن ملتے ہیں۔ ابتدائی آریوں کی زندگی میں آگ نے اہم کردار ادا کیا تھا۔ اس سے جنگوں کو جلا کر ان کو صاف کرنے اور کھانا پکانے کا کام لیا جاتا تھا۔ اگنی نے انسانوں اور دیوتاؤں کے درمیان وسیلے کا بھی کام کیا۔ یہ عقیدہ تھا کہ اگنی کو جو بھینٹ چڑھائی جاتی ہے وہ دھوئیں کی شکل میں آسمان پر چلی جاتی ہے۔ اس طرح وہ دیوتاؤں تک پہنچ جاتی ہے۔ رگ وید کا پہلا سوکت اگنی کی پکار سے شروع ہوتا ہے۔ اگنی اپنے ساتھ دیوتاؤں کو یگیہ میں بلاتا ہے۔

3۔ تیسرا اہم مقام رگ ویدی دیوتا 'ورون' کو حاصل تھا۔ ورون انتہائی رحم دل اور مہربان ہے۔ اس کے ساتھ کائناتی قوانین کا تصور بھی وابستہ ہے یعنی وہ نظام کائنات اور ضابطہ اخلاق کا مظہر ہے۔ انہی قوانین کے تحت سورج، چاند، زمین، صبح، دن اور رات کی رفتار کا نظام چل رہا ہے۔ اسے بارش کرانے کے لیے یاد کیا جاتا ہے۔ وہ ندیوں کا بھی انتظام کرتا ہے۔

4۔ رگ ویدی دیوتاؤں کے درمیان 'سوریہ' کو بھی اہم مقام حاصل تھا۔ اس کے لیے رگ وید میں دس سوکت ملتے ہیں۔ وہ انسانوں کے اعمال کا تجزیہ کرتا ہے۔ سستی اور کاہلی کو دور بھگانا ہے۔ وہ ہر دن سات گھوڑوں والے رتھ سے آسمان کا چکر لگاتا ہے۔

5۔ رگ ویدی دیوتاؤں میں 'سوم' ایک مخصوص کردار کا دیوتا تھا۔ ایک شراب کو اس کے نام سے منسوب کیا گیا ہے۔ رگ وید میں ایسے بہت سے منتر ہیں جن میں شراب کی کشید کے طریقے بتائے گئے ہیں جو پودوں سے تیار ہوتی ہے۔ سوم ایک قسم کی بیل تھی جس کے پتے کو پیس کر نشہ آور عرق نکالا جاتا تھا۔ سوم کو دائمی زندگی عطا کرنے والا مانا جاتا ہے۔ اسے مشروب کا دیوتا سمجھا گیا ہے۔

6۔ 'مروت' بھی ایک اہم رگ ویدی دیوتا ہے۔ دراصل ان کا ایک گروہ ہے جس کے اکیس ارکان ہیں۔ رگ وید میں کل مروتوں کی تعداد 49 بتائی گئی ہے۔ مروت کا اصل کام اندر کی مدد کرنا ہے۔ وہ جنگوں کو پکھل ڈالتے ہیں۔

7۔ رگ وید میں ایک اور دیوتا کا ذکر ملتا ہے جس کا کردار بہت اہم ہے، وہ 'پوشن' دیوتا ہے۔ رگ وید میں اس کے لیے آٹھ سوکت ملتے ہیں۔ وہ جانوروں کا محافظ ہے۔ اسے چراگاہ کا دیوتا بھی کہتے ہیں۔

دیوتاؤں کے ساتھ ساتھ کچھ دیویوں کا بھی ذکر ملتا ہے مثال کے طور پر 'ادیتی'، 'اوشا'، 'سرسوتی' وغیرہ۔ ویدی مذہب میں ادیتی کو بہت سے دیوتاؤں کو جنم دینے والے کی حیثیت سے یاد کیا گیا ہے۔ جن دیوتاؤں کو اس نے جنم دیا ہے ان کے گروہ کو آدتیہ کہا جاتا ہے۔ اوشا کو سورج کی بیوی سمجھا جاتا ہے۔ یہ سحر کی آمد کا اعلان کرتی ہے۔ سرسوتی ایک ندی ہے جو دیوی کی شکل میں سامنے آتی ہے۔ ان کی سات بہنیں ہیں۔ سرسوتی کو ندیوں کی ماں کہا گیا ہے۔ بعد کے ویدی ادب میں سرسوتی کو علم کی دیوی کہا گیا ہے۔ اور ان کو برہما کی بیوی کے طور پر پیش کیا گیا ہے۔ حالانکہ یہ مانا جاتا ہے کہ یہ ندی بہت پہلے غائب ہو چکی ہے۔ دیوتاؤں کی پرستش کا طریقہ یہ تھا کہ ان کی شان میں بھجن گائے جاتے تھے

اور قربانیاں پیش کی جاتی تھیں۔ بھجن انفرادی اور اجتماعی دونوں طریقے سے گائے جاتے تھے۔ دیوتاؤں کی پوجا کے وقت پورا قبیلہ ایک ساتھ بھجن گاتا تھا۔ قربانی کے سلسلے میں بھی ایسا ہی طریقہ رائج تھا۔ ایسا خیال کیا جاتا ہے کہ بھجن گانے سے آگنی اور اندران کی تقاریب میں آتے تھے، جن میں پورا قبیلہ (جن) ان کو بلایا (نذرانہ) پیش کرتا تھا۔ سبزیوں اور جو کے نذرانے دیوتاؤں کو پیش کیے جاتے تھے۔ شروع کے ویدی عہد میں الفاظ کی سحر کاری پر زور نہیں دیا جاتا تھا۔ اس وقت دیوتاؤں کی پوجا کا مقصد روحانی سکون کی تلاش یا مصائب سے چھٹکارا حاصل کرنا تھا۔ وہ صرف پوجا (بچے) پشو (مویشی)، غذا، دولت اور صحت وغیرہ کے لیے دُعا میں مانگتے تھے۔

15.8 اکتسابی نتائج (Learning Outcomes)

ابتدائی ویدی عہد میں سماج قبائلی طرز کا تھا۔ اس میں پدرانہ نظام کو فوقیت حاصل تھی۔ ویسے تو بھجنوں میں عام طور پر اولاد کی خواہش کی گئی تھی مگر آریوں کی خواہش ہوتی تھی کہ ان کے یہاں لڑکے ہی پیدا ہوں جو قبائلی جنگوں میں ان کا ساتھ دے سکیں۔ اس سماج میں عورتوں کو بھی بہتر مقام حاصل تھا۔ ان کے میل جول پر پابندی نہیں تھی۔ وہ اعلا تعلیم بھی حاصل کر سکتی تھیں۔ شادیاں یک زوجگی ہوتی تھیں۔ اکلڈ کا متعدد شوہری شادیوں کی بھی مثالیں ملتی ہیں۔ سماج طبقتوں میں تقسیم تھا جس میں پروہت کو اعلا مقام حاصل تھا۔ ذات پات کا نظام بہت سخت نہیں تھا۔

رگ ویدی عہد کے لوگ ایک زیر جامہ، ایک اور کپڑا اور لبادہ پہنتے تھے۔ کپڑوں کے لیے بھیڑ کے اون کو استعمال میں لایا جاتا تھا۔ ان کی غذا میں سبزی اور گوشت دونوں شامل تھے۔ بھیڑ اور بکرے کا گوشت عام طور پر استعمال ہوتا تھا۔ ضیافتوں کے موقع پر چھڑے کا گوشت بھی کھایا جاتا تھا۔ ان کی خوراک میں دودھ سے بنی اشیا کا بہت زیادہ استعمال ہوتا تھا۔ تفریحات میں وہ بڑھ چڑھ کر حصہ لیتے تھے۔ خوشیوں کے موقعوں پر رقص کرتے تھے۔ انہیں موسیقی سے بھی الفت تھی۔ ان کے یہاں ایک خراب عادت قمار بازی کی تھی۔ نشہ آور مشروبات سے بھی انہیں پرہیز نہیں تھا۔

آریہ قدرتی مظاہر سے بہت زیادہ متاثر تھے۔ اپنے مذہبی عقائد میں انہوں نے ان قدرتی قوتوں کی تجسیم کی۔ ان کے جتنے بھی دیوی دیوتا تھے ان کی درجہ بندی اس طرح کی جاسکتی ہے: اول ارضی دیوتا، دوسرے فضائی دیوتا، تیسرے سماوی دیوتا۔ ان دیوتاؤں میں سب سے زیادہ اہمیت اندر کو حاصل تھی، پھر آگنی کو پھر ورون کو۔ ان کے علاوہ سوریا، سوم، مروت، پوٹن وغیرہ کی بھی اہمیت کم نہیں تھی۔ دیوتاؤں کے ساتھ ساتھ ادیتی، اوشا اور سرسوتی دیویوں کی بھی پرستش ہوتی تھی۔ دیوتاؤں کی پرستش میں بھجن گائے جاتے تھے اور قربانیاں پیش کی جاتی تھیں۔ کل ملا کر مذہبی رسومات میں سختیاں نہیں تھیں بلکہ یہ سادہ اور سہل تھیں۔

آریائی قبائل میں بیوہ عورتوں کی شادی اور نیوگ کا بھی رواج تھا۔ نیوگ کا مطلب یہ تھا کہ اگر شوہر فوت ہو جائے یا گمشدہ قرار دیا جائے تو عورت اولاد کے حصول کے لیے اپنے دیور یا جیشٹھ سے استقرار حمل کر سکتی ہے۔ دوسری صورت میں اگر شوہر زندہ ہے اور بچہ پیدا کرنے کے لائق نہیں ہے تو وہ عورت اپنے شوہر کی اجازت سے ایسا کر سکتی ہے۔

15.9 کلیدی الفاظ (Key Words)

- ابتدائی ویدی عہد : 1500ق۔ م سے 1000ق۔ م کا عہد
- آخری ویدی عہد : 1000ق۔ م سے 600ق۔ م کا عہد
- یک زوجگی : شادی کا ایسا نظام جس میں ایک مرد ایک ہی عورت سے شادی کر سکتا ہو
- کثیر شوہری : شادی کا ایسا نظام جس میں ایک عورت کے کئی شوہر ہوں۔
- نیوگ : دھرم شاستروں کے مطابق شوہر کے فوت ہو جانے پر اپنا یا گیا ایسا طریقہ جس کی رو سے عورت اپنے دیور یا جیشٹھ سے استقرار حمل کر سکتی ہے۔ اگر شوہر زندہ ہے اور بچہ پیدا کرنے کے لائق نہیں ہے اس صورت میں بھی عورت اپنے شوہر کی اجازت سے ایسا کر سکتی ہے۔
-

15.10 نمونہ امتحانی سوالات (Model Examination Questions)

15.10.1 معروضی جوابات کے حامل سوالات (Objective Answer Type Questions)

1. رگ وید میں کتنے سوکت ہیں؟

a. 1000

b. 1015

c. 1028

d. 1088

2. قدیم ترین وید کون سا ہے؟

a. سام وید

b. رگ وید

c. یجر وید

d. اتھروید

3. ویدوں کی کل تعداد کتنی ہے؟

a. دو

b. چار

c. پانچ

d. آٹھ

4. اپنشدوں کی کل تعداد کتنی ہے؟

a. 108

b. 18

c. 4

d. 14

5. ہندو مذہب کا اہم متن ہے:

a. گیتا

b. مہابھارت

c. رامائن

d. رگ وید

6. ویدی عہد میں گاؤں کا کھیا تھا:

a. سینانی

b. گرامنی

c. راجن

d. قبیلہ

7. رگ ویدی عہد کا اہم ترین ادارہ تھا:

a. سبھا

b. سمیتی

c. پنچایت

d. مہاسبھا

8. رگ ویدی عہد میں راجا کا اہم کام کیا تھا؟

a. یگیہ کرنا

b. محصول وصول کرنا

c. رعایا کی حفاظت کرنا

d. شکار کھیلنا

9. رگ ویدی آریوں کا اہم دیوتا کون تھا؟

a. اندر

b. ورون

c. رودر

d. سوم

10. رگ ویدی آریوں کا اہم پیشہ کیا تھا؟

a. جانور پالنا

b. تجارت

c. زراعت

d. صنعت

15.10.2 مختصر جوابات کے حامل سوالات (Short Answer Type Questions)

1. ابتدائی ویدی عہد میں قبائلی تقسیم سے آپ کیا سمجھتے ہیں؟
2. ابتدائی ویدی عہد کی سیاسی تنظیم کے بارے میں اپنی واقفیت کا اظہار کیجیے۔
3. ابتدائی ویدی عہد کی خانگی زندگی کیسی تھی؟
4. ابتدائی ویدی عہد کے پیشوں کے بارے میں اپنی واقفیت کا اظہار کیجیے۔
5. ابتدائی ویدی عہد کی تجارت کیسی تھی؟

15.10.3 طویل جوابات کے حامل سوالات (Long Answer Type Questions)

1. ابتدائی ویدی عہد کے معاشرہ پر ایک مضمون لکھیے۔
2. ابتدائی ویدی عہد کے تمدن سے اپنی واقفیت کا اظہار کیجیے۔
3. ابتدائی ویدی عہد کے مذہبی عقائد کے بارے میں اپنی واقفیت کا اظہار کیجیے۔

15.11 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Jha, D.N., Early India: A Concise History, Manohar, New Delhi, 2004.
4. Key, John, India - A History: From the Earliest Civilisations to the Boom of the Twenty-First Century, Harper Press, London, 2010.
5. Sharma, R.S., India's Ancient Past, OUP, New Delhi, 2018.
6. Singh, Upinder. A History of Ancient and Early Medieval India: From the Stone Age to the 12th Century AD, Pearson Education Noida, India, 2009.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
9. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمبانی، قومی کونسل برائے فروغ اردو زبان، نئی دہلی۔
10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔
11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
12. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

Online Resources

<http://ncert.nic.in/textbook/textbook.htm>

<https://www.rekhta.org/ebooks>

<https://www.urducouncil.nic.in/pdf-book>

اکائی 16- آخری ویدی عہد: معاشرہ، تمدن، معیشت

(Later Vedic Period: Society, Culture & Religion)

اکائی کے اجزا

تمہید	16.0
مقاصد	16.1
بعد کے ویدی عہد میں جغرافیائی توسیع	16.2
طاقت ور ریاستوں کا قیام	16.3
منقش خاکستری مٹی کے برتنوں کی تہذیب	16.4
رگ ویدی عہد اور بعد کے ویدی عہد میں یکسانیت اور فرق	16.5
یکسانیت	16.5.1
فرق	16.5.2
معاشرہ	16.6
تمدن	16.7
معیشت	16.8
اکتسابی نتائج	16.9
کلیدی الفاظ	16.10
نمونہ امتحانی سوالات	16.11
معروضی جوابات کے حامل سوالات	16.11.1
مختصر جوابات کے حامل سوالات	16.11.2
طویل جوابات کے حامل سوالات	16.11.3
مزید مطالعے کے لیے تجویز کردہ کتابیں	16.12

16.0 تمہید (Introduction)

ابتدائی ویدی عہد کے آریائی سماج میں چار طبقات کا ذکر ملتا ہے لیکن یہ طبقہ بندی سخت نہیں تھی۔ آخری ویدی عہد میں ذات پات کا سخت تصور سامنے آیا۔ سماج کے چار طبقاتوں میں پہلے تین طبقات باعزت زندگی گزار رہے تھے جب کہ چوتھا طبقہ جو شودر کہلاتا تھا، وہ ان سہولیات سے محروم تھا جو اعلیٰ طبقات کے حصے میں آتی تھیں۔ شودروں پر بہت سی پابندیاں عائد تھیں۔ سماج میں عورتوں کی بھی حالت اچھی نہیں تھی۔ ابتدائی ویدی عہد کے مقابلے میں آخری ویدی عہد کا تمدن مادی اعتبار سے ترقی یافتہ تھا۔ اس عہد میں لوگ لوہے کے علاوہ مختلف دھاتوں کے استعمال سے واقف ہو گئے تھے۔ لوگوں کو اس عہد میں فن تحریر سے بھی واقفیت ہونے لگی تھی، جو کہ تہذیب و تمدن کی طرف بڑھتا ہوا قدم تھا۔ اس عہد میں علم و ادب کے میدان میں بہت ترقی ہوئی۔ آخری ویدی عہد میں چراگاہی معیشت ختم ہو رہی تھی۔ اس عہد میں زراعت میں نمایاں ترقی ہوئی۔ اس کے علاوہ دستکاریوں اور ہنرمندیوں میں اضافہ ہوا۔

16.1 مقاصد (Objectives)

اس اکائی کا مقصد یہ ہے کہ آپ


- آخری ویدی عہد کی سماجی تنظیم سے واقف ہو سکیں۔
- آخری ویدی عہد کے تمدن کی بھی جانکاری حاصل کر سکیں۔
- آخری ویدی عہد کی معیشت کے بارے میں واقفیت حاصل کر سکیں۔

16.2 بعد کے ویدی عہد میں جغرافیائی توسیع

(Geographical Expansion in Later Vedic Period)

بعد کے ویدی عہد کے ادب سے پتا چلتا ہے کہ آریہ پنجاب کے بعد گنگا جمنادو آب کے پورے علاقے (مغربی اتر پردیش) میں پھیل گئے۔ آریوں کے دو اہم قبیلے بھرت اور پرول کر کر و بن گئے۔ آگے چل کر کر و اور پنچال بھی مل گئے۔ انہوں نے ہستنا پور کو اپنا دارالسلطنت بنایا۔ کر و عہد کی ایک اہم جنگ 'مہابھارت' کے نام سے مشہور ہے۔ یہ جنگ 'کورو' اور 'پانڈو' بھائیوں کے درمیان ہوئی جس میں کر و خاندان کا خاتمہ ہو گیا۔ ہستنا پور کی بربادی کے بعد باقی ماندہ کروالہ آباد کے پاس کوشامبی میں جا کر آباد ہو گئے۔ موجودہ بریلی، بدایوں اور فرخ آباد ضلعوں میں پھیلی پنچال ریاست اپنے فلسفی راجاؤں اور فاضل برہمنوں کے لیے مشہور تھی۔ تقریباً 600 ق۔ م کے آس پاس ویدی قبیلے دو آب سے مشرق کی جانب مشرقی اتر پردیش کے کوشل اور بہار کے ودیہ علاقے میں پھیلے۔ یہاں پر انہیں غالباً ایسے لوگوں سے جدوجہد کرنی پڑی ہوگی جو تانبے کے اوزاروں اور گیر وے یالال مٹی کے برتن استعمال کرتے تھے۔ یہ لوگ ایک مخلوط تہذیب کے نمائندے تھے۔ اپنی توسیع کے اس دوسرے دور میں یہ ویدی لوگ اس لیے کامیاب ہوئے کیوں کہ ان کے پاس لوہے کے ہتھیار اور گھوڑوں کے ذریعے کھینچنے جانے والے رتھ تھے۔ جنوب میں آندھر، شبد، پلند جیسی متعدد اقوام کی اہمیت بنی ہوئی تھی جو ویدی تہذیب سے مختلف تھے۔ وندھیا علاقے کو

بعد کے ویدی عہد کے ادب پر مبنی جغرافیائی منظر کی جنوبی سرحد مانا جاسکتا ہے۔



تصویر 16.1: آخری ویدی عہد کی جغرافیائی توسیع (wikipedia.com)

ہستناپور، اترنجی کھیڑ اور دوسرے کئی مقامات پر ہوئی کھدائی سے وادی کنگا کی تہذیب کے 2000 ق۔ م کے آس پاس ابھرنے کا ثبوت ملا ہے۔ اتنا ہی نہیں سون بھدر ضلع میں راجا دل، کے ٹیلے اور کئی دوسرے مقامات پر کی گئی کھدائی سے حاصل ثبوتوں سے یہ بات واضح ہو جاتی ہے کہ وارانسی ضلع (قدیم کاشی) میں لوہے کا استعمال 1500 ق۔ م میں ہونے لگا تھا۔

16.3 طاقت ور ریاستوں کا قیام (Establishment of Powerful States)

اس عہد میں آریوں کی سیاسی زندگی میں قابل قدر تبدیلیاں ہوئیں۔ اب ریاستوں کے درمیان بالادستی کے لیے جدوجہد ہونے لگی۔

کمزور اور چھوٹی ریاستوں کو بڑی اور طاقت ور ریاستوں نے ہڑپ لیا۔ بڑی ریاستوں کے درمیان بھی برتری کے لیے ہوڑسی لگی رہتی تھی۔ اپنی برتری ظاہر کرنے کے لیے راجا اشومیدھ، یا راج سوہی، یگیہ کیا کرتے تھے۔ اس ضمن میں ہمیش چندر مجدار (R.C. Majumdar) لکھتے ہیں کہ: ”سیاست کے میدان میں منسیہ نیائے (بڑی ریاستوں کا چھوٹی ریاستوں کو ہڑپنا) کا آغاز بعد کے ویدی عہد میں ہی شروع ہو گیا۔“ درحقیقت بعد کے ویدی عہد کا ہندوستان ریاستوں کی ترقی کا اولین دور تھا۔ اس عہد میں جہاں ایک جانب بادشاہت منظم ہو رہی تھی وہیں دوسری جانب جمہوری اقدار بھی متعدد جمہوری ریاستوں کی شکل میں ترقی کر رہے تھے۔ گندھار، مدر، کیلیکی، کرو، پنچال، کاشی، کوشل، ودیہ، انگ اور گدھ وغیرہ اس عہد کی قابل ذکر ریاستیں تھیں۔

16.4 منقش خاکستری مٹی کے برتن کی تہذیب (Painted Grayware Culture)

بعد کے ویدی عہد کی تاریخ خاص طور سے ان ویدی متون پر مبنی ہے جن کی تدوین رگ ویدی عہد کے بعد ہوئی۔ یہ تمام متون 1000 تا 600 ق۔ م میں گنگا کی بالائی وادی میں مرتب کی گئی تھیں۔ اسی عہد اور اسی علاقے کی کھدائی اور تحقیق کے بعد 700 ایسے مقامات کی نشاندہی کی گئی ہے جہاں پہلی بار بستیاں قائم ہوئیں۔ انہیں منقش خاکستری رنگ کے برتنوں (Painted Gray Wares) کے مقامات سے موسوم کیا جاتا ہے۔



تصویر 16.2: بھورے رنگ کا منقش برتن (www.wikipedia.com)

ان مقامات پر جو لوگ آباد تھے وہ خاکستری رنگ کے مٹی کے پیالے اور رکابیاں استعمال کرتے تھے۔ یہ لوگ لوہے کے اوزاروں کا بھی استعمال کرتے تھے۔ بعد کے ویدی عہد کے متون نیز خاکستری رنگ کے برتنوں کے آثار کی بنیاد پر ق۔ م کے پہلے ہزاریے کے نصف اول میں مغربی اتر پردیش اور اس کے ملحقہ علاقے میں نیز پنجاب ہریانہ اور راجستھان میں لوگوں کی زندگی کا ایک خاکہ پیش کر سکتے ہیں۔ ان مقامات سے کھدائی میں لوہے کے تیر کی نوک، برچھے کے پھل وغیرہ ملے ہیں۔ لوہے کے اوزاروں (کلہاڑی وغیرہ) کی مدد سے انہوں نے

(آریوں نے) بالائی تنگا کے جنگلوں کو صاف کرتے ہوئے مشرقی اترپردیش کی جانب رخ کیا۔ مشرقی اترپردیش سے کھدائی میں ملے ہتھیار لگ بھگ ساتویں صدی عیسوی کے ہیں۔ لوہے کو اس دور میں شیم یا کرشن آئیں کہا جاتا تھا۔ حالاں کہ یہاں پر لوہے کے زرعی اوزار بہت کم ملے ہیں تاہم اس میں کوئی شبہ کی گنجائش نہیں کہ بعد کے ویدی عہد کے لوگوں کی زندگی کا انحصار زراعت پر ہی تھا۔ زراعت اور مختلف دستکاریوں کی وجہ سے یہ لوگ سکونت پذیر زندگی گزارنے کے لائق ہوئے۔

16.5 رگ ویدی عہد اور بعد کے ویدی عہد میں یکسانیت اور فرق

(Similarities and Differences between Rigvedic and Later Vedic Periods)

رگ ویدی اور بعد کے ویدی عہد، دونوں ہی کا تعلق ہندوستانی آریوں سے تھا۔ اس لیے ان دونوں میں کچھ یکساں باتوں کا پایا جانا فطری ہے۔ مگر وقت کے ساتھ ساتھ آریوں کے ذریعے کی گئی ترقی کی وجہ سے دونوں کے درمیان کچھ فرق بھی آیا۔ ذیل میں ان یکسانیت اور فرق کا ذکر کیا جا رہا ہے۔

16.5.1 یکسانیت (Similarities)

- دونوں عہد میں ریاست کا سربراہ عوام کے مفاد کے لیے کام کرتا تھا۔
- دونوں ہی عہد میں امن و امان قائم رکھنے، جنگ کے وقت لوگوں کی قیادت کرنے اور امن کے وقت اپنے عوام کی ترقی کی جانب دھیان دینا راجا کے اہم فرائض تھے۔
- دونوں عہد میں راجا کا عہدہ موروثی ہوتا تھا مگر کبھی کبھی کسی دوسرے لائق شخص کو بھی راجا چن لیا جاتا تھا۔
- دونوں عہد میں راجا اپنی مدد کے لیے سپہ سالار اور پروہت وغیرہ کئی افسران کو بحال کرتا تھا۔
- دونوں عہد میں سماج کی سب سے چھوٹی اکائی خاندان تھی اور مشترکہ خاندان کا رواج قائم تھا۔
- دونوں عہد میں لوگوں کے ملبوسات اور خورد و نوش لگ بھگ یکساں تھے۔ غذائیں گیہوں، جو، دال، گھی، پھل اور سبزیاں خاص طور سے استعمال کی جاتی تھیں۔ ملبوسات میں لوگ اونی، سوتی اور ریشمی کپڑے پہنتے تھے۔
- دونوں ہی عہد میں لوگوں کی تفریح کے ذرائع ایک جیسے تھے۔ گھوڑ دوڑ، رتھ دوڑ، جو اٹھیلانا، رقص اور نغمہ ان کی تفریح کے اہم ذرائع تھے۔
- دونوں عہد میں تعلیم کی اہمیت قائم رہی۔ دونوں ہی عہد میں عورتوں کی تعلیم کی جانب توجہ دی گئی۔
- دونوں ہی عہد میں پردے اور سستی کا رواج نہ تھا اور بیواؤں کو دوبارہ شادی کی اجازت تھی۔
- دونوں ہی عہد میں لوگوں کی معاشی حالت یکساں رہی۔ زراعت لوگوں کا خاص پیشہ تھا۔ کھیتی بیلوں کی مدد سے کی جاتی تھی۔
- دونوں عہد میں لوگوں کو علم طب اور علم نجوم کی معلومات تھی۔

- دونوں ہی عہد میں کھیتی کے علاوہ گلہ بانی بھی لوگوں کا اہم پیشہ تھا۔ لوگ گائے، بیل، گھوڑا، بکری وغیرہ جانور پالتے تھے۔
- دونوں ہی عہد میں گائے کا بہت احترام کیا جاتا تھا۔ دونوں عہد میں تجارت ترقی یافتہ تھی اور یہ خشکی اور بحری دونوں راستوں کے ذریعے ہوتی تھی۔

16.5.2 فرق (Differences)

- رگ ویدی عہد کی تہذیب کی معلومات ہمیں رگ وید سے حاصل ہوتی ہے۔ بعد کے ویدی عہد کی تہذیب کی معلومات ہمیں یجر وید، اتھر وید، سام وید، براہمن متون، اپنشدوں اور عظیم رزمیوں سے حاصل ہوتی ہے۔
- یہ تہذیب سبت سندھ علاقے تک ہی محدود تھی۔ یہ تہذیب پورے شمالی ہندوستان (آریہ ورت) اور جنوبی ہندوستان کے کچھ حصوں تک پھیلی ہوئی تھی۔
- رگ ویدی عہد میں راجا کو محدود اختیارات حاصل تھے۔ وہ ہر ایک کام مذہب کے مطابق کرتا تھا۔ راجا کے اختیارات پر سبھا اور سمیتی کا مکمل کنٹرول ہوتا تھا۔ اسے سبھا اور سمیتی کے فیصلوں کو تسلیم کرنا پڑتا تھا۔ بعد کے ویدی عہد میں راجا کے لامحدود اختیارات پر صرف عوام کی خواہش ہی روک لگا سکتی تھی۔
- انتظامی ڈھانچہ بڑا سہل تھا۔ راجا اپنی مدد کے لیے پروہت اور سینانی وغیرہ افسروں کی بحالی کرتا تھا۔ بعد کے ویدی عہد میں انتظامی ڈھانچہ بہت پیچیدہ ہو چکا تھا۔ راجا اپنی مدد کے لیے پروہت اور سینانی کے علاوہ دوسرے افسران کی بحالی بھی کرنے لگا تھا۔
- رگ ویدی عہد میں 'جن' انتظامیہ کی سب سے بڑی اکائی تھی۔ بڑے بڑے سامراج کا قیام ابھی نہیں ہوا تھا۔ جن کے سربراہ کو 'راجا' کہتے تھے۔ اس کا مقصد عوام کی بھلائی کرنا تھا۔ بعد کے ویدی عہد میں بڑی بڑی ریاستوں کا آغاز ہوا۔ اب راجا وسعت پسند ہو گئے تھے۔ اپنے اختیارات کا مظاہرہ کرنے کے لیے اب وہ اشومیدھ اور راج سویہ وغیرہ یگیوں کا اہتمام کرنے لگے تھے۔ اب وہ 'مہاراجا' اور 'وراث' وغیرہ القاب بھی اختیار کرنے لگے تھے۔
- رگ ویدی عہد میں طریقہ جنگ بہت اچھا تھا۔ آریہ نہتے دشمنوں، عورتوں اور بچوں پر حملہ کرنا گناہ سمجھتے تھے۔ بعد کے ویدی عہد میں راجاؤں نے مستقل فوج رکھنا شروع کر دیا تھا۔ جنگ میں حیلہ، فریب اور سیاسی چال کا استعمال کرنے لگے تھے۔
- رگ ویدی عہد کے سماج میں عورتوں کا احترام کیا جاتا تھا۔ انہیں کچھ اختیارات حاصل تھے۔ ان کی موجودگی کے بغیر کوئی بھی بڑا مذہبی کام پُرانہ نہیں سمجھا جاتا تھا۔ ان کی تعلیم کی جانب توجہ کی جاتی تھی۔ وشوورا، گھوش، اندرانی وغیرہ اس عہد کی مشہور عالمائیں تھیں۔ بعد کے ویدی عہد میں عورتوں کی حالت لگاتار خراب ہوتی چلی گئی۔ بیٹی کی پیدائش کو مصیبتوں کی وجہ سمجھا جانے لگا لیکن عورتوں کو ابھی بھی تعلیم حاصل کرنے کی آزادی حاصل تھی۔ اس عہد میں گارگی جیسی عالماؤں نے جنم لیا۔
- رگ ویدی عہد میں لوگ سوم رس نام کے مشروب کا استعمال کرتے تھے۔ بعد کے ویدی عہد میں یونک اور رجنانی وغیرہ مشروبات کا استعمال ہونے لگا تھا اور نشیلی اشیاء سے نفرت کی جانے لگی تھی۔

- رگ ویدی عہد میں لوگ زیادہ تر گاؤں میں رہتے تھے۔ ابھی تک بڑے بڑے شہروں کو عروج حاصل نہیں ہوا تھا۔ بعد کے ویدی عہد میں کاشی، کوشل، ایودھیا، متھرا وغیرہ مشہور شہروں کو عروج حاصل ہوا۔ یہ شہر تجارتوں کے بڑے مراکز بنے۔
- رگ ویدی عہد میں ذات برادری کی بنیاد رنگ اور محنت تھی۔ امتیاز صرف آریوں اور غیر آریوں کے درمیان تھا۔ محنت پر مبنی ذات برادری کے بندھن ابھی سخت نہیں ہوئے تھے۔ بعد کے ویدی عہد میں چار ذاتیں بن گئی تھیں۔ ذات پات کے بندھن بہت سخت ہو گئے تھے۔ اب لوگ ایک ذات سے دوسری ذات میں نہیں جاسکتے تھے۔ شودروں کی حالت بہت خراب ہوتی جا رہی تھی۔
- رگ ویدی عہد میں تجارت مبادلے کی اشیا کے ذریعے ہوتی تھی۔ دوسرے ممالک سے ان لوگوں کے کوئی تعلقات نہیں تھے۔ بعد کے ویدی عہد میں تجارت 'نشک'، 'دشتمان' اور 'کرشمان' وغیرہ سکوں کے ذریعے سے ہونے لگی تھی۔ اس عہد میں دوسرے ممالک سے تجارتی تعلقات بھی قائم ہونے لگے تھے۔
- رگ ویدی عہد میں آشرم کی رسم کارواج نہیں ہوا تھا۔ بعد کے ویدی عہد میں انسان کی عمر کو 100 سال تصور کر کے اسے برہم چاریہ، گرہست، دان پرستھ اور سنیاں نام کے چار آشرموں میں تقسیم کیا گیا تھا۔
- رگ ویدی عہد میں مذہب کی شکل بہت آسان تھی۔ لوگ فطرت کی پرستش کرتے تھے۔ وہ کھلی ہوا میں بیٹھ کر گیہ وغیرہ کر لیا کرتے تھے۔ اندر اور ورون اس عہد کے سب سے اہم دیوتا تھے۔ بعد کے ویدی عہد میں مذہب کی شکل پیچیدہ ہو گئی۔ اب گیوں کا طریقہ بہت مشکل ہو گیا تھا۔ براہمنوں کے بغیر گیہ کا انعقاد نہیں ہو سکتا تھا۔ اس عہد کے دیوتاؤں میں برہما، وشنو اور شیو کی اہمیت بڑھ گئی تھی۔

16.6 معاشرہ (Society)

دوسرے شعبوں کی طرح آخری ویدی عہد کا سماج بھی اس وقت ہو رہی تبدیلیوں سے متاثر ہوئے بغیر نہ رہ سکا۔ حالانکہ سماج میں چار طبقوں کا ذکر رگ وید کے آخری دور کے ایک سوکت میں ملتا ہے لیکن اس وقت ذات پات کی تقسیم میں پچھلا پن تھا۔ اب یہ طبقہ بندی سخت ہو گئی۔ ذات پات کی تقسیم کا باقاعدہ تصور سامنے آنے لگا۔ اس تفریق کی ابتدا دراصل گورے آریوں اور کالے داسوں کے رنگ کے فرق سے ہوئی۔ آریوں کی مسلسل لڑائیوں، سیاسی ماحول اور زندگی بڑھتی ہوئی پیچیدگیوں اور مختلف پیشوں میں مہارت حاصل کرنے کے رجحان کے نتیجے میں پیشہ ور گروہ رفتہ رفتہ موروثی ہوتے چلے گئے۔ اس طرح وہ لوگ جو مقدس کتابوں کا علم رکھتے تھے، قربانیوں اور گیوں میں پروہتوں کا فرض انجام دیتے تھے، برہمن کہلانے لگے۔

اس عہد میں برہمن کی طاقت میں بے پناہ اضافہ ہوا اور وہ اس کو بہر حال برقرار رکھنا چاہتے تھے۔ کبھی کبھار برہمن اپنی برتری ظاہر کرنے کے لیے کشتریوں سے لڑائی بھی مول لیتے تھے۔ جو لوگ جنگوں میں مصروف رہتے، زمینوں پر قبضہ رکھتے اور سیاسی طاقت کا استعمال کرتے تھے انہیں کشتری کہا گیا۔ عوام، کھیتی باڑی کرنے والوں مویشی پالنے والوں اور کاریگروں کو ویشیہ کا نام دیا گیا۔ ویشیہ محاصل کی ادائیگی کرتے تھے۔ ایتزیہ برہمن میں برہمن، کشتری اور ویشیہ کی وضاحت کی گئی ہے۔ ان تینوں کا اعلا ذات میں شمار ہوتا تھا۔ ان کو مقدس جینوپہننے کا

اختیار حاصل تھا۔ وہ دو تاج کی رسم ادا کر سکتے تھے۔ یہ رسم انہیں دوبارہ پیدا ہونے والے کی حیثیت سے ممتاز کرتی تھی۔ وہ تمام ویدی قربانیوں کو انجام دے سکتے تھے اور ویدی منتروں کو پڑھ سکتے تھے۔ بعض پیشہ ور لوگ جیسے رہ کار یا تھ بنانے والے، بڑی حیثیت کے لوگوں میں شامل تھے اور انہیں جینو سپننے کا اختیار حاصل تھا۔ چوتھا طبقہ شودر کا تھا۔ شودر اس مقدس رسم سے محروم تھے۔ ان پر بہت سی پابندیاں عائد تھیں۔ انہیں ناپاک سمجھا جاتا تھا۔ وہ قربانیوں میں شرکت اور مقدس کتاب کی تلاوت نہیں کر سکتے تھے۔ آریائی سماج شودروں سے شادی یا ناجائز تعلقات کو سخت نفرت کی نگاہ سے دیکھتا تھا۔ شودر جائیداد کے مالک نہیں ہو سکتے تھے۔ ایتزیہ برہمن میں ایک مقام پر شودروں کو اس طرح پیش کیا گیا ہے جیسے ان کی اپنی کوئی حیثیت ہو ہی نہیں سکتی، جب جی چاہے نکال دو اور جب جی چاہے مار ڈالو۔ جیسے جیسے برہمنوں کی تفریق پسندی اور اس کے اثرات بڑھتے گئے، ذات پات میں جو چک پائی جاتی تھی اس میں کمی آنے لگی۔ اب پیشوں میں تبدیلی کو بھی ناپسند کیا جانے لگا۔ دھرم سوتروں نے سماج کے لیے قانون وضع کیے اور اس طرح ذات پات کے فرق کو اور بھی مضبوط کر دیا۔

سماج میں عورتوں کا درجہ کم تر حیثیت کا تھا۔ وہ باپ کی جائیداد کی وارث نہیں ہو سکتی تھیں اور نہ ہی اپنی جائیداد رکھ سکتی تھیں۔ اگر وہ تھوڑا بہت کام کر لیتیں تو اسے بھی باپ یا شوہر کے حق میں چھوڑنا پڑتا تھا۔ کچھ ایسی بھی مثالیں ملتی ہیں جس میں عورتیں علم و دانش کے اونچے مقام پر ملتی ہیں مثلاً گارگی، اور 'لو پامدرا' کا شمار ایسی ہی عورتوں میں ہوتا ہے۔

خاندان میں پدری تنظیم جاری رہی جس کے تحت باپ کا اثر و رسوخ بڑھ رہا تھا۔ بچے کے وقار میں زبردست اضافہ ہوا۔ خاندان میں بیٹوں کی پیدائش کا خیر مقدم کیا جانے لگا۔ خاندان میں بڑے بیٹے کے وارث ہونے کا رجحان ملتا ہے لیکن باپ کو یہ اختیار حاصل تھا کہ وہ اپنے بیٹے کو جائیداد کے حق سے محروم کر دے۔

آخری ویدی عہد میں 'گوتر' کا تصور ظاہر ہوا۔ گوتر کے لفظی معنی گو شالہ کے ہیں۔ گوتر کے باہر شادی کرنے کا رواج شروع ہو گیا۔ چنانچہ ایک ہی گوتر سے تعلق رکھنے والے یا ایک ہی نسب کے مردوں اور عورتوں میں شادی نہیں ہو سکتی تھی۔ منونے ایک ذات کو چھوڑ کر دوسری ذات میں شادی کرنے والوں کے لیے 'انولوم' اور 'پرتی لوم' کی اصطلاحیں استعمال کی ہیں۔ اعلا ذات کے افراد شودر خواتین سے شادی کر سکتے تھے لیکن نچلی ذات کے مردوں سے اعلا ذات کی عورتوں کو شادی کرنے کی اجازت نہیں تھی۔ شہزادے ایک سے زیادہ شادی کر سکتے تھے۔ عورت ایک سے زیادہ مردوں سے شادی نہیں کر سکتی تھی۔ غالباً ان کی شادی کم سنی میں نہیں ہوتی تھی۔

16.7 تمدن (Culture)

آخری ویدی عہد کا تمدن مادی اعتبار سے ابتدائی ویدی عہد کے تمدن سے ترقی یافتہ تھا۔ اس عہد میں آریائی قبائل چھوٹی چھوٹی اکائیوں میں مستقل سکونت اختیار کر چکے تھے لیکن ان کا قبائلی کردار ابھی ختم نہیں ہوا تھا۔ انہوں نے متعدد جگہ اپنے مستقل ٹھکانے قائم کیے تھے اور چند نئے قوانین بھی وضع کیے تھے۔ حالانکہ پرانی قبائلی مجلسوں کے حوالے وقتاً فوقتاً اب بھی ملتے تھے لیکن ان کے اختیارات میں بہت حد تک کمی آگئی۔

اس عہد میں تہذیب کے میدان میں مزید ترقی ہوئی۔ یہ ترقی اس بات سے بھی ظاہر ہوتی ہے کہ اب کئی اور دھاتوں کی دریافت ہو گئی تھی۔ رگ وید میں سونے اور تانبے کی اہمیت کچھ زیادہ واضح طور پر نہیں بیان کی گئی ہے۔ اس عہد میں لوگ سیسہ، ٹین (ترکیو)، چاندی (رجت)، سونا (برین) سرخ تانبا (لوہت ائیس) کالا لوہا (سیام ائیس) وغیرہ دھاتوں سے واقف ہو گئے تھے۔ ان کے زیورات، پیالے اور دیگر ظروف زیادہ تر سونے اور چاندی کے بنتے تھے۔ سونادریاؤں کی تہہ سے یازمین کے اندر سے یا پگھی دھات کو پگھلا کر حاصل کیا جاتا تھا۔

اس عہد میں حالانکہ سکہ سازی کے حوالے بھی ملتے ہیں لیکن سکے کا بڑے پیمانے پر باقاعدہ استعمال شروع نہیں ہوا تھا۔ کاروبار میں اس کا استعمال کیا جانے لگا تھا اور اہمیت میں اب وہ آہستہ آہستہ گائے کی جگہ لے رہا تھا۔ اس عہد میں لباس، غذا اور تفریحات تقریباً وہی رہیں جو ابتدائی ویدی زمانے میں تھیں۔ ایسا معلوم ہوتا ہے کہ گوشت خوری کی طرف رجحان تھوڑا کم ہوا کیوں کہ اتھروید کی ایک مناجات میں گوشت کھانے اور ’سور‘ پینے کو ناجائز قرار دیا گیا تھا۔

ابتدائی ویدی عہد میں لوگ فن تحریر سے واقف نہیں تھے اور ویدی ادب کا دار و مدار حافظے پر ہی تھا۔ آخری ویدی عہد میں لوگ فن تحریر سے واقف ہونے لگے تھے۔ تہذیبی ترقی کی طرف یقیناً یہ بڑا قدم تھا۔ آخری ویدی عہد میں غور و فکر کے جذبے نے دوسرے میدانوں میں علمی ترقی کی راہیں کھول دیں۔ ویدوں کے باقاعدہ اور عمیق مطالعے نے اور مذہب کی عملی ضروریات نے نئے علوم کو پروان چڑھایا مثلاً ویا کرن (نحو)، شکشا (صوتیات)، کلپ (مذہبی رسوم، نیرکت (صرف)، چھند (عروض) اور جیوتش (علم نجوم) وغیرہ۔ ان علوم کو ویدانگ (ویدوں کا حصہ) کہا گیا۔ ان کا مقصد یہ تھا کہ ان کی مدد سے لوگ مقدس کتابوں کے متن کو سمجھ سکیں، ان کو محفوظ کر لیں اور ان کی تعلیمات کو عام کریں۔ ان کتابوں میں سب سے دلچسپ وہ ہیں جو قوربانوں، صوتیات، اشتقاق اور صرف و نحو سے بحث کرتی ہیں۔

اس عہد کا ایک اہم واقعہ یہ بھی ہے کہ پنجاب کی قدیم ویدی زبانوں سے جو بولیاں پیدا ہوئیں ان میں سے ایک جو مدھیہ دیس میں رائج تھی، اس کو امتیاز حاصل ہو گیا اور وہ اظہار خیال کا ذریعہ بن گئی۔ مقامی بولیوں جنہیں پراکرت کہا جاتا تھا، سے امتیاز پیدا کرنے کے لیے اسے سنسکرت (صیقل کی ہوئی) کا نام دیا گیا۔ ادبی لحاظ سے نئے صحیفوں میں کوئی خصوصیت نہیں تھی۔ انہیں اختصار کے ساتھ اس انداز سے پیش کیا گیا کہ لوگوں کو یاد کرنے میں آسانی ہو۔

16.8 معیشت (Economy)

آخری ویدی عہد میں لوہے کے استعمال سے مختلف میدانوں میں بڑی تبدیلیاں رونما ہوئیں۔ یہ تبدیلیاں معیشت میں ترقی کا باعث بنیں۔ تقریباً 1000 ق۔ م سے گندھار کے علاقے میں لوہے کا استعمال شروع ہوا۔ مشرقی پنجاب، مغربی اتر پردیش اور راجستھان کے علاقوں میں بھی لوہے کا استعمال شروع ہو گیا۔ لوہے کے ہتھیار بلاشبہ آریوں کو اپنے حریفوں کو شکست دینے میں معاون ثابت ہوئے ہوں گے۔ آریوں نے جنگوں کو صاف کرنے کے لیے ان کو جلانے کے ساتھ ساتھ محدود طور پر لوہے کی کھاڑیوں کا استعمال شروع کیا۔ بعد کے دنوں میں مشرقی اتر پردیش اور ودیہ میں لوہے سے واقفیت عام ہو گئی۔ آخری عہد میں ہمیں لوہے کے لیے ’سیام‘ یا ’کرشن ائیس‘ کے لفظ

کا استعمال ملتا ہے۔ اب زراعت گزر بسر کا خاص ذریعہ بن گئی۔ چراگاہی اور نیم زرعی معیشت اب مستحکم زرعی حالت میں بدل گئی۔ زراعت میں اضافے کی وجہ سے ابتدائی چراگاہی معیشت غیر مستحکم ہو گئی۔ لیکن جائیداد کی علامت کے طور پر مویشی کی حیثیت اب بھی برقرار رہی۔ اس عہد میں زراعت میں نمایاں ترقی دیکھنے کو ملیں۔ ہل (سیرا) کی شکل و صورت اور جسامت میں سدھار لایا گیا۔ ہل میں لکڑی کے پھل لگائے گئے۔ ہمیں بعض ایسے ہلوں کی جانکاری ملتی ہے جس میں 6 سے لے کر 24 نیل تک جوتے جاتے تھے۔ ایسا محسوس ہوتا ہے کہ اس بیان میں مبالغہ آرائی سے کام لیا گیا ہے۔ شت پتھر برہمن میں ہمیں جتنائی کے وقت کی مختلف رسومات کا پتا چلتا ہے۔ ودیہہ کے راجا اور سیتا کے باپ نے بھی ہل چلایا تھا۔ اس وقت راجا اور راجکمبار بھی جسمانی محنت سے جی نہیں چراتے تھے۔ ایک روایت کے مطابق کرشن کے بھائی بلرام نے بھی ہل چلایا تھا جس کو ہلدھر (ہل چلانے والا) کہا جاتا تھا۔ پہلے جو کی پیداوار پر ہی زور تھا، اب گیہوں کی کاشت کو اہمیت حاصل ہو گئی اور گیہوں ہی اصلی غذا بن گیا۔ چاول پہلے پہل دو آب میں روشناس ہوا۔ ویدی کتابوں میں اس کے لیے ’ورہی‘ کا لفظ آیا ہے۔ اس کے علاوہ سیم، ہاکلا، لوبیہ اور تیل وغیرہ کی بھی کاشت ہونے لگی۔ لوگ مقررہ موسموں میں کھیتی کرنے لگے۔ شمالی ہند کے زرعی میدانوں نے آریوں کی مادی خوش حالی میں اضافہ کر دیا۔ آریوں کو آبپاشی اور کھاد کے بارے میں بھی واقفیت ہو گئی تھی۔ اتھروید میں ندی سے نالوں میں پانی لانے کی رسم کا ذکر ہوا ہے۔ زمین کی بڑھتی ہوئی اہمیت کو دیکھتے ہوئے اب اس کی خانگی ملکیت کا تصور بھی عام ہونے لگا۔

زرعی معیشت کے فروغ پانے کی وجہ سے اس سے متعلق کئی ہنرمندیوں میں اضافہ ہوا۔ اس عہد کی کتابوں میں دستکاری کے پیشوں کا تذکرہ ملتا ہے۔ اس عہد میں کپڑے بنانے کے کام نے فروغ پایا لیکن غالباً یہ خواتین تک محدود تھا۔ لوگوں کی ضروریات زندگی بڑھنے کی وجہ سے نئے نئے پیشے وجود میں آگئے مثلاً تھ بان، رتھ ساز، گدڑیے، مچھیرے، آتش باز، مالی، رنگریز، جولاہے، قصاب، باورچی، کمہار، سنار، لوہار، نٹ، گویے، فیل بان وغیرہ۔ ہنرمندی اور دستکاری میں عروج کی وجہ سے ایک قسم کی ابتدائی تجارت شروع ہوئی۔ شت پتھر برہمن میں سکوں کے لین دین کا ذکر ملتا ہے۔ اب خصوصی تجارتیں اور دستکاریاں منظر عام پر آنے لگیں۔ رگ وید میں تو صرف چند پیشوں کا ذکر تھا لیکن اب متعدد پیشوں کے حوالے ملنے لگے۔ ان میں معدنی اشیاء بنانے والے، جھابیاں بنانے والے، رسی بنانے والے وغیرہ شامل تھے۔ اس عہد میں خانگی ملازموں کی مختلف قسموں کا ذکر ملتا ہے۔ ان کے علاوہ دوسرے کاموں میں مصروف لوگوں کا بھی ذکر پایا جاتا ہے۔ مثلاً مداری، قسمت کا حال بتانے والے، بین بجانے والے اور ناچنے والے وغیرہ۔ جیوتشی اور حجام کے پیشے نے اہمیت حاصل کر لی۔ طبیب مریضوں کا علاج کرتے تھے لیکن حیرت اس بات پر ہے کہ ان کے پیشے کو کیوں کم تر سمجھا گیا۔ عورتیں رنگائی، زردوزی اور ٹوکریاں وغیرہ بنانے کے کام میں مصروف رہتی تھیں۔

ابتدائی ویدی عہد میں آشرموں یا زندگی کی چار منزلوں کا تصور مضبوطی سے قائم نہیں ہوا تھا۔ آخری ویدی عہد میں ہم چار آشرموں کا ذکر سنتے ہیں۔ اس میں پہلا آشرم ’برہم چریہ‘ یا طالب علمی کا تھا۔ دوسرا آشرم ’گرہست‘ یا گھرداری سے متعلق تھا۔ تیسرا آشرم ’ون پرستھ‘ یا دیوگ، جنگلوں میں عبادت پر مشتمل تھا۔ چوتھا آشرم ’سنیاس‘ یا مکمل طور پر تارک الدنیا ہونے کا تھا۔ چوتھا آشرم آخری ویدی عہد میں پوری

طرح سے رائج نہیں تھا، حالانکہ لوگوں کو سنیاں کی زندگی سے واقفیت تھی۔ ویدی عہد کے اختتام کے بعد کے زمانے میں تمام لوگ صرف گریہست زندگی کو ہی عام طور پر اختیار کرتے تھے۔

16.9 اکتسابی نتائج (Learning Outcomes)

سماجی، تہذیبی اور معاشی ارتقا کے معاملے میں آخری ویدی عہد کئی لحاظ سے اہمیت کا حامل ہے۔ پچھلے عہد کی بہ نسبت اس عہد میں نمایاں تبدیلی واقع ہوئی۔ اس عہد کے سماج میں ذات پات کی تقسیم میں سختی آگئی۔ اعلا طبقات کے عزت و افتخار میں اور اضافہ ہوا۔ ادنیٰ طبقے کے حصے میں محرومیاں اور ذلت ہی آئی۔ سماج میں ان کی کوئی حیثیت نہ رہی۔ مردوں کے مقابلے میں عورتوں کو کم تر سمجھا گیا۔ خاندان میں پدری تنظیم کا اثر بڑھتا گیا۔ اس عہد میں گو تر کے تصور کو فروغ ملا۔ آخری وید کا تمدن گزشتہ تمدن کے مقابلے میں ترقی یافتہ تھا۔ سگہ سازی، تجارت میں فروغ، فن تحریر سے واقفیت، علمی میدان میں ترقی، سنسکرت زبان کی ترقی وغیرہ اس عہد کی خوبیاں ہیں۔ آخری ویدی عہد میں زراعت میں ترقی ہوئی۔ نئے نئے اناج کی کاشت کی جانے لگی۔ اب زمین کی اہمیت بڑھ گئی۔ زمین کی خانگی ملکیت کا تصور عام ہو گیا۔ زرعی معیشت میں ترقی کی وجہ سے دستکاری کے مختلف پیشے وجود میں آئے۔ یہ بات حیرت انگیز ہے کہ طبابت کے پیشے کو کیوں کم تر سمجھا گیا۔

16.10 کلیدی الفاظ (Key Words)

- دوتج** : قدیم سنسکرت میں دوتج کا مطلب ہے دوبارہ پیدا ہونے والا۔ اس تصور کی بنیاد اس خیال پر ہے کہ انسان جسمانی طور پر پہلی بار پیدا ہوتا ہے، دوسری بار اس کی پیدائش اس وقت ہوتی ہے جب وہ ویدوں کا مطالعہ شروع کرتا ہے۔
- حرفہ** : پیشہ، کسب
- دھرم سوتر** : قانون کی وہ کتابیں جس میں ورن آشرم دھرم، لوگوں کے عادات اور راجا اور پر جا کے فرائض درج ہوتے ہیں۔
- پدری تنظیم** : ایسی سماجی تنظیم جس میں اقتدار اور کنٹرول عورتوں کے بجائے مردوں کو حاصل ہوں۔
- گو تر** : عام طور پر ان لوگوں کے گروہ کو کہتے ہیں جن کا خاندان بنیادی طور پر ایک جدِ اعلا سے جڑا ہو۔
- انولوم وواہ** : انولوما کا مطلب ہوتا ہے سیدھا۔ اعلا ذات کے مرد اور ادنیٰ ذات کی عورت کے درمیان ہونے والی شادی۔
- پرتی لوم وواہ** : وہ شادی جس میں مرد ادنیٰ ذات کا ہو اور عورت اعلا ذات کی ہو۔

پراکرت : 500ق۔م سے 500ء کے درمیان ہندوستان میں بولی جانے والی زبان
سیام یا کرشن ایس : لوہا

16.11 نمونہ امتحانی سوالات (Model Examination Questions)

16.11.1 معروضی جوابات کے حامل سوالات (Objective Answer Type Questions)

1. آخری ویدی عہد میں سماج کتنے طبقوں میں منقسم تھا؟

a. 2

b. 4

c. 6

d. 8

2. کس مذہبی کتاب میں برہمن، کشتری اور ویشیہ کی وضاحت کی گئی ہے؟

a. ایتریہ برہمن

b. تیتیریہ برہمن

c. برہمن، ویشیہ، شودر

d. برہمن، کشتری، شودر

3. سماج میں کن طبقوں کو جیو پھنے کا اختیار حاصل تھا؟

a. برہمن کشتری، شودر

b. برہمن، کشتری، ویشیہ

c. برہمن، ویشیہ، شودر

d. برہمن، کشتری، شودر

4. آخری ویدی عہد کے ادب میں 'ویاکرن' سے کیا مراد ہے؟

a. علم نحو

b. علم صرف

c. علم نجوم

d. علم فلکیات

5. گندھار کے علاقے میں لوہے کا استعمال کب سے شروع ہوا؟

a. تقریباً 2500 ق۔م

b. تقریباً 2000 ق۔م

c. تقریباً 1500 ق۔م

d. تقریباً 1000 ق۔م

6. بعد کے ویدی عہد 'سیام ایس' سے کیا مراد ہے؟

a. تانبا

b. کانسہ

c. لوہا

d. چاندی

7. کس وید میں ندی سے نالوں میں پانی لانے کا ذکر ہوا ہے؟

a. اتھرو وید

b. رگ وید

c. سام وید

d. یجرو وید

8. آخری ویدی عہد میں 'ون پرستھ' کا مطلب ہے:

a. طالب علموں والی زندگی

b. گھریلو زندگی

c. جوگ کی زندگی

d. مکمل طور پر ترک دنیا

9. ویدوں میں چاول کے لیے کون سا لفظ استعمال ہوا ہے؟

a. ترکیو

b. وریہی

c. رجت

d. برین

10. کس براہمن میں روپیے کی لین دین کا ذکر ملتا ہے؟

- a. ایتزیہ براہمن
- b. تیتزیہ براہمن
- c. کوشنگی براہمن
- d. ست پتھ براہمن

16.11.2 مختصر جوابات کے حامل سوالات (Short Answer Type Questions)

1. آخری ویدی عہد میں راجا کی اہمیت کی وضاحت کیجیے۔
2. آخری ویدی عہد میں شودروں کی حالت کیسی تھی؟
3. آخری ویدی عہد میں عورتوں کی حیثیت کیسی تھی؟
4. آخری ویدی عہد میں سکوں کا استعمال کس حد تک ہوتا تھا؟
5. آخری ویدی عہد کی مذہبی خصوصیات بیان کیجیے۔

16.11.3 طویل جوابات کے حامل سوالات (Long Answer Type Questions)

1. آخری ویدی عہد میں کون سی معاشرتی تبدیلیاں رونما ہوئیں؟
2. آخری ویدی عہد کے تمدنی حالات پر ایک مختصر مضمون لکھیے۔
3. آخری ویدی عہد کی معیشت پر تفصیلی ایک نوٹ لکھیے۔

16.15 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Jha, D N. Ancient India: In Historical Outline. Manohar, New Delhi, 2019.
4. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
5. Kochhar, Rajesh, The Vedic People: Their History and Geography, Orient Longman, Hyderabad, 2002.
6. Singh, Upinder. A History of Ancient and Early Medieval India: From the Stone

Age to the 12th Century, Pearson, Noida, India, 2019.

7. Sharma, R.S., India's Ancient Past, OUP, New Delhi, 2018.

8. Thapar, Romila., The Penguin History of Early India: From the Origins to

9. 1300 AD, New Delhi: Penguin Books, 2015.

10. Sharma, Ram S. Aspects of Political Ideas and Institutions in Ancient India.
Delhi: Motilal Banarsidass, 1968.

11. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔

12. اے۔ ایل۔ باشم، ہندوستان کا شاندار ماضی، مترجم۔ ایس۔ غلام سمنا، قومی کونسل برائے فروغ اردو زبان، نئی دہلی۔

13. ڈی۔ ڈی۔ کوشامی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو
زبان، نئی دہلی۔

14. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔

15. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی۔

Online Resources

<http://ncert.nic.in/textbook/textbook.htm>

<https://www.rekhta.org/ebooks>

<https://www.urducouncil.nic.in/pdf-book>

اکائی 17- ویدی مذہب: تسلسل اور تبدیلی

(Vedic Religion: Continuity and Change)

اکائی کے اجزا

تمہید	17.0
مقاصد	17.1
ابتدائی ویدی عہد میں مذہب	17.2
آخری ویدی عہد میں مذہب	17.3
برہمنی مذہب کا احیانو	17.4
بھکتی یا اہنسا	17.4.1
اوتار واد کا نظریہ	17.4.2
پرانوں کی تصنیف	17.4.3
مورتی پوجا اور مندروں کی تعمیر	17.4.4
برہمنی مذہب نئی شکل میں: بھکتی اور تنتر واد	17.5
تانتر ازم یا تنتر واد	17.5.1
بھکتی تحریک	17.5.2
ہندو مذہب عہد وسطیٰ میں	17.6
اکنسابی نتائج	17.7
کلیدی الفاظ	17.8
نمونہ امتحانی سوالات	17.9
معروضی جوابات کے حامل سوالات	17.9.1
مختصر جوابات کے حامل سوالات	17.9.2

17.9.3 طویل جوابات کے حامل سوالات

17.10 مزید مطالعے کے لیے تجویز کردہ کتابیں

17.0 تمہید (Introduction)

ہندوستان کے قدیم ترین مہذب باشندے کسی دیوی ماتا کی اور ایک لنگ والے زرخیزی کی خدا کی پرستش کیا کرتے تھے۔ ان کے مقدس درخت اور جانور ہوتے تھے۔ ان لوگوں کی سماجی زندگی میں مذہبی علامات بڑی اہمیت رکھتے تھے۔ ہڑپہ کی لوگوں کے مذہب کے بارے میں متعدد باتیں کہی گئی ہیں لیکن قابل فہم تحریر کی عدم موجودگی میں اس مذہب کی مزید تعریف و توجیہ کی کوشش محض تخلیقی ہے۔

اے۔ ایل۔ باشم (A.L. Basham) کے مطابق ”ہڑپہ کے لوگوں کے مذہب کی بعض خصوصیات بعد کے زمانے میں ایک دوسری شکل میں نمودار ہوئیں اور ہمیں یہ سمجھ لینا چاہیے کہ یہ مذہب کبھی بھی ختم نہیں ہوا بلکہ کم تر درجے کے لوگ اس پر عمل کرتے رہے۔ اس میں دیگر مذہبی عقائد اور روایات سے روابط کی وجہ سے نشوونما ہوتا رہا یہاں تک کہ اس نے اتنی قوت فراہم کر لی کہ وہ دوبارہ نمودار ہو گیا اور زیادہ تر ہندوستان کے آریائی حکمرانوں کے مذہب پر اس کو غلبہ حاصل ہو گیا۔“

ویدی مذہب کی بنیاد آریائی قبائل کی ہندوستان میں آمد کے بعد پڑی، جس کی قدیم ترین مذہبی کتاب رگ وید کی بنیاد پر اس تہذیب کو ویدی تہذیب اور اس مذہب کو ویدی مذہب کہا گیا۔ آئندہ صفحات میں آپ ویدی مذہب میں آئے متعدد اتار چڑھاؤ پر نظر ڈالتے ہوئے تسلسل اور تبدیلی کا جائزہ لیں گے۔

17.1 مقاصد (Objectives)

اس اکائی کا مقصد یہ ہے کہ آپ

- ابتدائی ویدی مذہب کے بارے میں جان سکیں گے۔
- آریوں کے ان دیوتاؤں کے بارے میں معلومات حاصل کر سکیں گے، جو رگ ویدی دور میں کم اہمیت کے حامل تھے مگر آخری ویدی دور میں ان کی اہمیت بڑھ گئی۔
- برہمنی مذہب کے احیانوپر روشنی ڈال سکیں گے۔
- عہد وسطیٰ میں ہندو مذہب میں آئی تبدیلیوں کو جان سکیں گے۔

17.2 ابتدائی ویدی عہد میں مذہب (Religion in Early Vedic Period)

ابتدائی رگ ویدی آریوں کے بارے میں یہ بات واضح طور پر کہی جاسکتی ہے کہ انہوں نے کوئی مندر یا مورتی نہیں بنائی۔ ان کے

زیادہ تر قابل پرستش دیوتا وہی تھے، جو فطرت کی مختلف طاقتوں سے تعلق رکھتے تھے۔ یا یوں کہا جاسکتا ہے کہ جن چیزوں پر آریہ قبائل کی زندگی منحصر تھی، یا جن سے وہ خوف کھاتے تھے جیسے بارش، آندھی، آگ اور ہوا وغیرہ ان کو مختلف ناموں سے متصف کر کے ان کی عبادت کرتے تھے۔ اپنے ان دیوتاؤں کو وہ اپنی طرح شکل و صورت والا سمجھتے تھے اور انسانوں کی طرح ان کے اندر خصوصیات جیسے، غصہ، رحم، محبت، نفرت، حسد، اور اہل و عیال والا سمجھتے تھے۔ مجموعی طور پر ان کے یہاں متعدد دیوی، دیوتا ملتے ہیں۔

- اندر جو کہ ہوا اور بارش کا دیوتا تھا اور دیوتاؤں کا سردار تھا۔
- اگنی جو آگ کا دیوتا تھا اور دیوتاؤں اور انسانوں کی درمیانی کڑی ہے۔
- سوم جو ایک قسم کا مشروب تھا اسے بھی دیوتا تسلیم کیا جاتا تھا۔
- پر تھوی زمین کا دیوتا تھا۔
- واپوہواسے جڑا ہوا تھا۔
- مروت کو طوفان کا دیوتا مانتے تھے۔
- ورون آسمانوں کے دیوتا اور انصاف اور قانون کے ذمے دار تھے۔
- پر جنیہ باپ چاچا اور تخلیق کا دیوتا تھا۔
- سور یہ یعنی سورج دیوتا اور روشنی کا مرکز تھا۔
- یم جو روحوں کے دیوتا اور جزا اور سزا کے ذمے دار تھے۔
- پوشن ایک کم تر درجہ کا اور جانوروں کا محافظ دیوتا تھا۔
- ان کے علاوہ اشون، درد، واسو، اوشا، ادیتی جیسے دوسرے دیوی، دیوتا تھے۔

رگ وید میں متعدد دیوتاؤں سے متعلق ایسے بھجنوں کی بہت بڑی تعداد ہے جن میں مختلف خاندان کے شاعروں نے دیوتاؤں کی عظمت کے گیت گائے ہیں۔ رگ وید میں سب سے اہم دیوتا اندر ہے، جسے پُرندر (قلعہ شکن) بھی کہا جاتا ہے۔ اکثر مناجاتوں میں اس کی توصیف کی گئی ہے۔ وہ سورگ کا دیوتا ہے اور ایراوت کا مالک ہے۔ اس کا اپنا دربار ہے، جہاں سبھی دیوتا اس کو اپنا راجا تسلیم کرتے ہیں۔ جنگ میں قبیلے کی قیادت اس کی ذمے داری ہے اور اس طرح وہ جریا بجلی سے اسروں (دیوزادوں) پر فتح حاصل کرتا ہے۔ اس کی شان میں 250 بھجن ہمیں رگ وید میں ملتے ہیں۔ اسے بارش کرانے کے لیے یاد کیا جاتا ہے۔ وہ ندیوں کا بھی انتظام کرتا ہے۔

دوسرا مقام اگنی کو حاصل ہے جو آگ کا دیوتا تھا، اور جس کی مدح میں 200 بھجن ملتے ہیں۔ چونکہ ابتدائی آریوں کی زندگی میں آگ نے اہم کردار ادا کیا تھا۔ اس سے جنگوں کو جلا کر ان کو صاف کرنے اور کھانا پکانے کا کام لیا جاتا تھا۔ اگنی نے انسانوں اور دیوتاؤں کے درمیان وسیلے کا بھی کام کیا۔ یہ عقیدہ تھا کہ اگنی کو جو بھی بھینٹ چڑھائی جاتی ہے وہ دھوئیں کی شکل میں آسمان پر چلی جاتی ہے اور اس طرح وہ دیوتاؤں تک پہنچ جاتی ہے۔ رگ وید کا پہلا سوکت اگنی کی پکار سے شروع ہوتا ہے۔ اگنی اپنے ساتھ دیوتاؤں کو یگیہ میں بلاتا ہے۔ تیسرا اہم مقام ورون کو حاصل

تھا۔ ورون کورگ وید میں حکمران کہا گیا ہے۔ ورون انتہائی رحم دل اور مہربان ہے۔ اس کے ساتھ اخلاق کا تصور بھی وابستہ ہے۔ وہ کائنات کے نظم و نسق اور فطرت کے قانونوں (نیٹی) کو منظم کرتا ہے۔ انہیں فطری قانونوں کے تحت سورج، چاند نکلتے ہیں اور صبح و شام، دن اور رات، سردی اور گرمی ہوتی ہے۔

رگ ویدی دیوتاؤں کے درمیان سوریہ کو بھی اہم مقام حاصل تھا۔ اس کے لیے رگ وید میں دس سوکت ملتے ہیں۔ وہ انسانوں کے اعمال کا تجزیہ کرتا ہے اور سستی اور کاہلی کو دور بھگاتا ہے۔ وہ ہر دن سات گھوڑوں والے رتھ سے آسمان کا چکر لگاتا ہے۔ رگ ویدی دیوتاؤں میں سوم ایک مخصوص کردار کا دیوتا تھا چوں کہ ایک نشہ آور مقدس رس کو اس کے نام سے منسوب کیا گیا تھا۔ رگ وید میں ایسے بہت سے منتر ہیں جن میں اس رس کی کشید کے طریقے بتائے گئے ہیں جو پودوں سے تیار ہوتی ہے۔ درحقیقت سوم ایک قسم کی بیل تھی جس کے پتے کو پیس کر نشہ آور عرق نکالا جاتا تھا۔ سوم کو دائمی زندگی عطا کرنے والے مشروب کا دیوتا مانا جاتا تھا۔ مروت دیوتا بھی ایک رگ ویدی دیوتا تھا جو آندھی اور طوفان لاتا تھا۔ دراصل یہ کسی ایک دیوتا کا نام نہیں تھا بلکہ ان کے ایک گروہ کا نام تھا جس کے اکیس ارکان تھے۔ رگ وید میں کل مروتوں کی تعداد 49 بتائی گئی ہے۔ مروتوں کا اصل کام اندر کا تعاون کرنا ہے کیوں کہ وہ جنگل صاف کرنے کے لیے جنگلوں کو کچل ڈالتے ہیں۔ رگ وید میں ایک اور دیوتا کا ذکر ملتا ہے جس کا کردار بہت اہم ہے، وہ پو شن دیوتا ہے۔ رگ وید میں اس کے لیے آٹھ سوکت ملتے ہیں۔ وہ جانوروں کا محافظ ہے۔ اسے چراگاہ کا دیوتا بھی کہتے ہیں۔

دیوتاؤں کے ساتھ ساتھ کچھ دیویوں کا بھی ذکر ملتا ہے مثال کے طور پر ادیتی، اوشا، سرسوتی وغیرہ۔ ویدی مذہب میں ادیتی کو بہت سے دیوتاؤں کو پیدا کرنے والی کی حیثیت سے بیان کیا گیا ہے۔ جن دیوتاؤں کو اس نے پیدا کیا، ان کو آدتیہ کہا جاتا تھا۔ اوشا کو صبح کی دیوی اور سورج کی بیوی سمجھا جاتا تھا کیوں کہ یہ سورج نکلنے سے پہلے نمودار ہوتی ہے اور سورج کی آمد کا اعلان کرتی ہے۔ سرسوتی ایک ندی تھی جو کہ اب سوکھ چکی ہے۔ اس کو دیوی مانا جاتا تھا۔ سپت سندھو ندیوں میں اس کا نام بھی شامل تھا۔ بعد کے ویدی ادب میں سرسوتی کو علم کی دیوی کہا گیا اور پر جاپتی یا برہما سے اس کی شادی کرادی گئی۔

دیوتاؤں کی پرستش کا طریقہ یہ تھا کہ ان کی شان میں بھجن گائے جاتے تھے اور قربانیاں پیش کی جاتی تھیں۔ ان قربانیوں کو پیش کرنے اور دیوتاؤں کی مدح و ثنائی کرنے کے لیے کسی خاص وقت کو متعین کر کے یگیہ کیے جاتے تھے۔ رگ وید میں متعدد یگیوں کا ذکر ملتا ہے۔ یہاں پر یہ بات خاص طور پر قابل ذکر ہے کہ یہ یگیہ ابھی تک سادگی سے ادا کیے جاتے تھے۔ بعد کے ویدی عہد کی طرح ان میں پیچیدگی ابھی نہیں آئی تھی۔ یگیہ کے موقع پر بھجن انفرادی اور اجتماعی دونوں طریقے سے گائے جاتے تھے۔ بڑے یگیوں کے وقت پورا قبیلہ ایک ساتھ بھجن گاتا تھا، اور مشترکہ طور پر قربانی پیش کرتا تھا۔ ایسا خیال کیا جاتا تھا کہ بھجن گانے سے اگنی اور اندران کی تقاریب میں آتے تھے، جن میں پورا قبیلہ (جن) ان کو ملی (نذرانہ) پیش کرتا تھا۔ سبزیوں اور جو کے نذرانے دیوتاؤں کو پیش کیے جاتے تھے۔ شروع کے ویدی عہد میں الفاظ کے صحیح تلفظ پر زور نہیں دیا جاتا تھا۔ اس وقت دیوتاؤں کی پوجا کا مقصد روحانی سکون کی تلاش یا مصائب سے چھٹکارا حاصل کرنا نہیں تھا۔ وہ صرف پر جا (بچے) پشو (مویشی)، غذا، دولت اور صحت وغیرہ کے لیے دُعائیں مانگتے تھے۔

17.3 آخری ویدی عہد میں مذہب (Religion in Later Vedic Period)

آخری ویدی عہد میں ابتدائی ویدی عہد کے مقابلے میں متعدد تبدیلیاں نظر آتی ہیں۔ چاہے سیاست ہو یا معیشت، مذہب ہو یا سماج ہر میدان میں اس کے اثرات نظر آتے ہیں۔ مذہبی میدان میں جیسا کہ ہم دیکھتے، تمام ویدی ادب کی تدوین کرو پینچال کے علاقے میں ہوئی۔ قربانی کو پہلے سے زیادہ اہمیت حاصل ہو گئی۔ اس کے لیے باقاعدہ رسومات اور قوانین مرتب کیے گئے۔ منتروں کی ادائیگی میں تلفظ اور صحیح ادائیگی پر توجہ دی جاتی تھی۔ نتیجتاً برہمن طبقہ، جو منتروں کے جاپ (ادائیگی) میں مہارت رکھتا تھا، کی اہمیت میں نہایت اضافہ ہوا۔ ایسا مانا جاتا تھا کہ اگر منتر غلط پڑھ دیے جائیں تو وہ تباہی کا پیش خیمہ بن جائیں گے۔ دیوتاؤں کے سلسلہ مراتب (Hierarchy) میں بھی تبدیلی نمایاں ہوئی۔ حالانکہ آخری ویدی ادب کا مذہب رگ ویدی مذہب سے بنیادی طور پر مختلف نہیں تھا، پھر بھی ویدی عہد کے دو اہم دیوتاؤں اندر اور اگنی کی سابقہ اہمیت ختم ہو گئی۔ حاشیہ پر رہنے والے رگ ویدی دیوتاؤں نے اہمیت حاصل کرنا شروع کر دیا۔ آخری ویدی عہد کے دیوتاؤں کے گروہ (Pantheon) میں تخلیق کے دیوتا پر جاپتی یا برہما کو زیادہ اہمیت حاصل ہو گئی۔ یہ مانا گیا کہ برہما کے مختلف اعضا سے انسانوں کے مختلف طبقات کی پیدائش ہوئی۔ رگ ویدی کے دسویں منڈل میں 'پرش سوکت' میں بیان کیا گیا ہے کہ پر جاپتی یا برہما کے سر سے برہمن، بازوؤں سے کشتری، جاگھوؤں سے ویشیہ اور قدموں سے شودر پیدا کیے گئے۔ اس اعتبار سے سماج میں ان کا مقام اور مرتبہ بھی متعین کیا گیا۔ ایسا پہلی بار ہوا کہ ذات کے نظام کی مذہبی قانون کے ذریعے تصدیق کی گئی۔ آنے والی صدیوں میں اس پر سختی سے عمل کیا جانے لگا۔

نئے اہمیت حاصل کرنے والے دیوتاؤں میں رودر اور وشنو خاص طور پر قابل ذکر ہیں۔ ان کی تعظیم و تکریم عام ہو گئی۔ آنے والے دور میں ہندو مذہب کو انہیں دو دیوتاؤں کے ارد گرد منور کیا گیا، ان کی یہ اہمیت ہندو مذہب میں آج بھی موجود ہے۔ آخری رگ ویدی دور میں رودر کا کردار بڑا خوفناک بتایا گیا ہے۔ وہ برق گراتا تھا اور تیر چلانے میں ماہر تھا۔ اسروں (آریہ لوگوں کے دشمن) کے علاوہ دوسرے دیوتا بھی اس سے ڈرتے تھے۔ عام طور پر رودر کو طوفان کا دیوتا بھی سمجھا جاتا تھا۔ رودر کو شیو کی ابتدائی شکل بھی سمجھا جاتا ہے۔ موہن جو داڑو کی کھدائی میں ایک مہر ملی تھی جس پر ایک دیوتا کی تصویر بنی ہوئی ہے جس کے چاروں طرف متعدد جانور گھیرا ڈالے کھڑے ہیں۔ سر جان مارشل کا خیال ہے کہ اسے ابتدائی شیو کا نمونہ کہہ سکتے ہیں، لیکن اس خیال کو دوسرے مورخین نے قبول نہیں کیا ہے، چونکہ جو جانور اس دیوتا کے ساتھ دکھائے گئے وہ گھریلو مویشی نہیں نہ ہی ان میں گائے یا بیل دکھائے گئے ہیں، اس کے برعکس یہ سارے جانور جنگلی قسم ہیں۔

رگ ویدی عہد میں وشنو کو دوسرے دیوتاؤں کے مقابلے میں اس کی بہت زیادہ اہمیت نہیں تھی لیکن رفتہ رفتہ اس کو اہم مقام حاصل ہونے لگا۔ بعد کے عہد میں اس کا تصور ہندو سماج پر چھا گیا۔ ایسا عقیدہ تھا کہ ساری کائنات وشنو کا جسم ہے۔ اسے اس کے پرستار بہت پسند ہیں۔ وہ لوگوں کا محافظ سمجھا جاتا تھا۔ رگ ویدی عہد میں پوٹن انسانوں کو صحت عطا کرنے والا دیوتا سمجھا جاتا تھا۔ اس سے حصول دولت کے لیے بھی التجا کی جاتی تھی۔ اسے چراگاہ کا دیوتا بھی کہا گیا۔ وہ جانوروں کا محافظ تھا۔ جانوروں کی حفاظت کرنا ہی اس کا اصل کام تھا۔ وہ راستوں کو مامون اور محفوظ رکھتا تھا۔ بعد میں اسے بطور خاص شودروں کا دیوتا سمجھا جانے لگا۔ پوٹن کو جانوروں کے محافظ کی حیثیت سے پیش کرنے کی سوچ سے پتا چلتا ہے کہ آریوں کے عہد میں جانوروں کی کتنی اہمیت تھی۔ ان سب کے علاوہ بعض غیر مرئی اشیا کی بھی پرستش کی جانے لگی

تھی۔ حالانکہ لوگوں کے درمیان بہت سے دیوتاؤں کی پرستش کا طریقہ بعد میں بھی رائج رہا پھر بھی عقائد میں نمایاں تبدیلی واقع ہو گئی۔ مذہب میں رسومات کا بہت زیادہ دخل ہو گیا۔ قربانی کی رسومات کی ادائیگی کے لیے باقاعدہ طور پر ایک وید، بجر وید کے نام سے لکھا گیا۔ ویدوں کے علاوہ مختلف اپوید اور برہمنوں میں بھی ان رسومات کی تفصیلات بیان کی گئیں۔ لگ بھگ ستر قسم کی قربانیاں وجود میں آ گئیں جن کا سلسلہ کئی کئی دنوں سے لے کر کئی ماہ اور کئی سال تک جاری رہتا تھا۔ اشو میدھ، راجسویہ اور واجپئیہ اس طرح کے بڑے یگیوں کی چند مثالیں ہیں۔ رسموں کی ادائیگی کا فرض پروہتوں کے ذمے تھا۔ برہمنوں نے دعویٰ کیا کہ تنہا وہ ہی مذہبی امور کے عالم تھے اور ان کو ہی پروہتوں کا کام کرنے کی مہارت تھی۔ رسموں میں اضافے کے ساتھ ساتھ پروہتوں کی تعداد میں بھی اضافہ ہوتا گیا۔ بعض پروہت تو اپنے کئی کئی نائب رکھتے تھے۔ عوامی یگیوں میں راجاسمیت پوری آبادی شریک ہوتی تھی۔ نجی یگیہ انفرادی طور پر لوگ اپنے گھروں میں منعقد کرتے تھے۔ لوگ نجی طور پر اگنی کو عطیہ پیش کرتے تھے اور ان میں سے ہر ایک پیش کش ایک رسم یا یگیہ کی شکل میں ادا کی جاتی تھی۔ ان رسومات کو چلانے، ان کی تفصیلات وضع کرنے پیچھے کیا اسباب رہے ہوں گے واضح طور پر بتانا مشکل ہے۔ البتہ یہ کہا جاسکتا ہے کہ ان کے پیچھے حرص و طمع کا جذبہ کارفرما رہا ہو گا۔ کہا جاتا ہے کہ راجسویہ یگیہ ادا کرنے والے پروہت کو نذرانے کے طور پر 240,000 گائیں دی جاتی تھیں۔ یگیہ کے موقعے پر صرف گائیں ہی نہیں بلکہ سونا، کپڑے اور گھوڑے بھی نذرانے کے طور پر دیے جاتے تھے۔

رسومات پر زیادہ زور، نئے اور پیچیدہ طریقوں اور یگیوں کے بڑھنے سے برہمنی طبقے کی اہمیت میں اضافہ ہوا جو پروہت یا پجاری کے فرائض انجام دیتا تھا۔ مویشیوں کی بڑے پیمانے پر قربانی سے نہ صرف زراعت پر مبنی معیشت کا نقصان ہو رہا تھا بلکہ بہت زیادہ رسم و رواج پر عمل درآمد سے عام لوگوں کے ساتھ ساتھ خود برہمن اور کشتری دونوں ذاتوں میں غور و فکر کرنے والے افراد اکتاہٹ محسوس کر رہے تھے۔ ان لوگوں نے اس طرح کی رسومات کو تنقید کا نشانہ بنانا شروع کر دیا۔ مثلاً منڈک اپنشد میں ان لوگوں کو جو محض رسومات کی ادائیگی کرتے تھے طنزیہ طور پر بے وقوف کے لقب سے یاد کیا گیا ہے۔ دوسری طرف لوگوں نے حقیقی علم کے ذریعے راہ نجات کی تلاش شروع کر دی۔ اس ضمن میں ارنیک اور اپنشدوں کی تخلیق کی گئی۔ رسومات سے بغاوت کے طور پر ہندو فلسفہ کے خاص خاص درشنوں (مکاتب) مثلاً نیائے، ویششکا، پورو میمانسا اور اتر میمانسا نے جنم لیا۔ ان فلسفیانہ متون میں مذہبی رسومات کی سخت تنقید کی گئی اور سچے عقیدے اور علم پر زور دیا گیا۔ ان میں کہا گیا کہ اپنی آتما کا عرفان حاصل کرنا چاہیے اور برہما کے ساتھ آتما کے تعلق کو ٹھیک سے سمجھنا چاہیے۔ اس طرح اس مذہب، جس پر پروہتوں کی اجارہ داری تھی، کی اصلاح کے لیے فضا سازگار ہوئی۔ اسی کے ساتھ یہ عقیدہ بھی مستحکم ہو گیا کہ جب تک گیان کے ذریعے نجات نہ حاصل کر لی جائے اس وقت تک روح بار بار پیدا ہونے اور مرنے کے جنجال میں پھنسی رہتی ہے۔ اس کا دار و مدار انسان کے اپنے اعمال پر ہے۔ اس سے کرم (عمل) کے نظریے کی ابتدا ہوئی یعنی یہ کہ انسان کا کوئی بھی عمل، نیک یا بد، کبھی بے کار نہیں جاتا اور اس کی مناسب جزا یا سزا عالم وجود ہی میں مل جاتی ہے۔

17.4 برہمنی مذہب کا احیاء (Revival of Brahminic Religion)

برہمن وادیہا گوت مت کی ابتدا امور یادور کے بعد کے زمانے میں ہوئی جس کا مقصد وشنو یا بھگوت کی پوجا کرنا تھا۔ ویدی دور میں

و شنو ایک کمتر درجے کے دیوتا تھے جنہیں سورج اور تخلیق کی صلاحیت کا مالک سمجھا جاتا تھا۔ دوسری صدی ق۔م تک ان کو ایک اور دیوتا نارائن کی شخصیت میں ضم یا شامل کر دیا گیا اور اس طرح وہ نارائن و شنو کہلانے لگے۔ نارائن اصلاً غیر ویدی قبائلی دیوتا تھے۔ وہ بھگوت کہلاتے تھے اور ان کے پیروکاروں کو بھاگوت کہا جاتا تھا۔ اس دیوتا کو قبائلی سردار کارو وحانی روپ سمجھا جاتا تھا۔ جس طرح قبائلی سردار اپنے قبیلے کے لوگوں سے تحفے اور نذرانے وصول کرتا ہے اور پھر انہیں ان کا حصہ تقسیم کرتا ہے، اسی طرح نارائن کو بھی ایسا سردار یا دیوتا سمجھا جاتا ہے جو اپنے بھکتوں اور عقیدت مندوں کو اچھے مقدر سے نوازتا ہے۔ اس مہربانی کے بدلے میں بھکت لوگ دیوتا کی پوجا کرتے ہیں۔ و شنو اور نارائن دونوں دیوتاؤں کے بھکتوں کو یکجا کر کے ایک چھت کے نیچے جمع کر دیا گیا۔ و شنو ویدی دیوتا تھے اور نارائن غیر ویدی تصورات سے ابھرے لیکن اس کے باوجود دونوں تہذیبوں، دو قوموں اور دو دیوتاؤں کا ملاپ ہو گیا۔ علاوہ ازیں و شنو کو مغربی ہندوستان کے ورشنی (Vrishni) قبیلے کے داستانوی ہیر و کرشن سے منسوب کر دیا گیا۔ اس بات پر متنی شہادت کے لیے مہابھارت کو نئے سرے سے لکھا گیا۔ اس کے اندر بھاگوت گیتا کے نام سے لمبے چوڑے باب کا اضافہ کیا گیا۔ مہابھارت کی کہانی میں اسے کچھ اس طرح جوڑا گیا کہ جب مہابھارت کے عظیم کردار ارجن نے میدان جنگ میں اپنے رشتے داروں کے سامنے تلوار نکالنے سے انکار کر دیا تو کرشن نے، جو ان کے جنگی رتھ کو چلا رہے تھے، ان کے سامنے ایک لمبا چوڑا وعظ دیا اور انہیں جنگ کرنے کے لیے راضی کر لیا۔ اس طرح یہ ثابت کرنے کی کوشش کی گئی کہ کرشن، و شنو کے اوتار ہیں، اور پریم بھاگوت و شنو جو کہ دنیا کے پالن ہار یا رکھوالے ہیں، دنیا میں کبھی بھی کہیں بھی ظلم بڑھنے پر متعدد شکلیں اختیار کر کے سامنے آتے ہیں اور ظلم اور سرکشی کا خاتمہ کرتے ہیں۔ اسی کو بعد میں اوتار واد کا نظریہ مانا گیا۔ اس طرح 200 عیسوی تک بھکتوں کے تین دھارے اور ان کے دیوتا ایک مقام پر اکٹرا کر مل گئے۔ اس کے نتیجے میں و شنو مت یا بھاگوت مت وجود میں آیا۔

17.4.1 بھکتی یا اہنسا (Bhakti or Ahimsa)

بھکتی اور اہنسا بھاگوت مت کی اہم خصوصیات ہیں۔ (1) بھکتی (Bhakti) کا مطلب تھا خلوص کے ساتھ عبادت اور پوجا۔ یہ ایک طرح کی وفاداری تھی جس کا اظہار کسی قبیلے کے فرد کی طرف سے اپنے سردار یا رعایا کی طرف سے راجا کے لیے کیا جاتا ہے۔ (2) اہنسا (Ahimsa) یا جانوروں کو ہلاک نہ کرنے کا اصول زرعی سماج کے حق۔ میں تھا اور و شنو سے منسوب زندگی بخش تصور کے مطابق تھا۔ لوگ و شنو کی مورتنی کی پوجا کرتے تھے اور اس پر چاول، تل وغیرہ جیسی چیزیں چڑھاتے تھے۔ جانوروں کو مارنے سے پرہیز کی بنا پر ان میں سے بعض صرف ساگ سبزی کو ہی اپنی خوراک بناتے تھے۔ نیا مذہب اپنی اعتدال پسندی کے سبب غیر ملکیوں کی توجہ کا مرکز بن گیا۔ یہ مذہب ان کاریگروں اور سوداگروں کو بھی اچھا لگا جو ستواہن اور کشان دور میں اہم مرتبہ رکھتے تھے۔ بھگوت گیتا میں کرشن نے یہ سکھایا ہے کہ عورتیں، ویشیہ اور شودر جو گناہ کی پیداوار ہیں وہ بھی ان کی پناہ میں آسکتے ہیں۔ اس مذہبی کتاب میں و شنو کی تعلیمات سے بحث کی گئی تھی۔ و شنو پر ان اور و شنو سمرتی کا بھی یہی موضوع تھا۔

17.4.2 اوتار واد کا نظریہ (Theory of Incarnation)

گپت دور میں بھاگوت مت یا و شنو مت نے مہایان بدھ مت کی مقبولیت کو بہت کم کر دیا۔ اس میں اوتار کے اصول کی تعلیم دی گئی

تھی۔ تاریخ کو وشنو کے دس اوتاروں کی حیثیت سے ظاہر کیا گیا تھا۔ یہ سمجھا جاتا تھا کہ جب کبھی سماجی نظام میں کوئی بحران یا انقلاب آتا ہے تو وشنو کوئی مناسب روپ دھار کر اس مشکل سے نجات دلانے کے لیے ظاہر ہوتے ہیں۔ دھرم یا مذہب کی نجات کے لیے وشنو کے ہر اوتار کو ضروری قرار دیا جاتا تھا۔ ورنوں یا طبقات میں بڑے ہوئے سماج کی طرح مذہب بھی طبقات میں تقسیم تھا اور اس پدرا حاکمانہ سماج (Patriarchal Society) کو حکومت کی حمایت حاصل تھی۔

17.4.3 پُرانوں کی تصنیف (Creation of Puranas)

چھٹی صدی تک شیو اور برہما کے ہمراہ وشنو، تری دیو (Trideva) میں شمار ہونے لگے، لیکن اس مجموعے میں ان کی حیثیت نمایاں رہی۔ چھٹی صدی کے بعد بہت سی کتابیں وشنو پوجا کی اچھائیوں سے لوگوں کو واقف کرانے کے لیے لکھی گئیں ان میں سے اہم ترین کتاب بھاگوت پران تھی۔ اس کتاب میں دی گئی کہانی کئی کئی دن تک پجاری لوگ سنایا کرتے تھے۔ عہد وسطیٰ میں مشرقی ہندوستان میں باقاعدہ بھاگوت گھر تعمیر کیے گئے جہاں وشنو سے متعلق داستانیں سنائی جاتی تھیں۔ وشنو کے بھکتوں کے فائدے کے لیے کئی مذہبی بھجن لکھے گئے جن میں 'و شنو سہسرنام' کافی مشہور ہے۔

17.4.4 مورتی پوجا اور مندروں کی تعمیر (Idol Worship and Temple Building)

بعض گپت شہنشاہ تباہی کے دیوتا شیو کی پوجا کرتے تھے لیکن انہیں بعد میں اگر اگلی صف میں جگہ ملی اور گپت دور کے ابتدائی حصے میں انہوں نے وشنو جیسی شہرت نہیں پائی۔ گپت دور اور اس کے بعد کے زمانوں میں مندروں میں مورتیوں کی پوجا بندومت کا ایک خاص حصہ بن گئی۔ بہت سے تیوہار بھی منائے جانے لگے۔ مختلف لوگوں کے زرعی تیوہاروں کو مذہبی رنگ و روپ دے دیا گیا اور اس طرح پجاریوں کے لیے اچھی خاصی آمدنی کے ذریعے وجود میں آگئے۔ گپت حکمران چوں کہ برہمن واد کے گہرے حامی تھے اس لیے پہلی بار ہم دیکھتے ہیں کہ اس زمانے سے وشنو، شیو اور دیگر ہندو دیوتاؤں کی مورتیاں ڈھالی گئیں۔ بعض جگہوں پر پورے دربار کی منظر کشی بھی ملتی ہے جس میں بڑا دیوتا مرکز میں دکھایا گیا ہے اور اس کے خادم اور مددگار ارد گرد کھڑے ہوئے ہیں۔ بڑا دیوتا قدم میں بھی بڑا ہے جب کہ خادم اور مددگار اپنے منصب کے اعتبار سے نسبتاً چھوٹے دکھائے گئے ہیں۔ اس سے صاف طور پر سماجی امتیاز اور طبقاتی تقسیم کا اندازہ ہوتا ہے۔ گپت حکمرانوں نے مختلف مذہبی گروہوں کے لیے رواداری اور وجود باہمی کی پالیسی پر عمل کیا۔ اس عہد میں ہمیں بدھ مت یا جین مت کے پیروکاروں پر ظلم و زیادتی کی کوئی مثال دیکھنے کو نہیں ملتی۔ اس کی وجہ یہ تھی کہ بدھ مت کی نوعیت اتنے عرصہ میں کافی تبدیل ہو چکی تھی کیوں کہ اس میں بہت سے ہندوستانی عناصر شامل ہو گئے تھے۔

17.5 برہمن مذہب نئی شکل میں: بھکتی اور تنتر واد

(Brahminic Religion in New Formation: Bhakti and Tantrism)

ساتویں اور آٹھویں صدی کے بعد کے زمانے سے برہمنی مذہب کی دو اہم خصوصیات جو درحقیقت بدھ مذہب سے مستعار تھیں یعنی

نفاشی اور مندروں کی تعمیر کے فن نے ہر علاقے میں اپنا مخصوص طرز و وضع کر لیا تھا۔ خصوصاً جنوبی ہندوستان، مندروں کا دیس کہلایا جانے لگا تھا۔ پتھر اور کانسہ دو ایسی چیزیں تھیں جن سے دیوی دیوتاؤں کی مورتیاں ڈھالی جاتی تھیں۔ کانسے کے مجسمے بڑے پیمانے پر تیار کیے جاتے تھے۔ اگرچہ یہ مجسمے ہمالیائی علاقوں میں بڑی تعداد میں ملتے ہیں سب سے زیادہ وہ جنوبی ہندوستان میں دیکھنے کو ملتے تھے کیوں کہ برہمنی مندروں اور بدھ مٹھوں میں خاص طور پر ان کا استعمال ہوتا تھا۔ اگرچہ پورے ملک میں متعدد دیوی دیوتاؤں کی پوجا ہوتی تھی۔ ہر علاقے کے لوگ اپنے مخصوص انداز اور تصور کے مطابق ان کی مورتیاں بناتے تھے۔ گپت دور حکومت کے بعد کے زمانے میں ہمیں بعض مذہبی تبدیلیوں کا بھی علم ہوتا ہے۔ ہندو دیوی دیوتاؤں کے منصب و مقام کی تخصیص، ان کی مذہبی حیثیت کے مطابق ہوتی تھی۔ جس طرح سماج، مذہب، زمین جائیداد، فوجی اختیار وغیرہ کی بنیاد پر غیر مساوی زمروں میں تقسیم تھا اس طرح دیوی دیوتا بھی غیر مساوی زمروں میں تقسیم تھے۔ وشنو، شیو اور برہما کو اعلیٰ ترین دیوتاؤں کا درجہ حاصل تھا، جو بہت سے دوسرے کمتر درجے کے خادم اور دربان جیسے دیوی دیوتاؤں پر اپنا اختیار چلاتے تھے۔ اس دور میں برہما، گنپتی، وشنو، شکتی اور شیو کی پوجا کا عام رواج تھا انہیں پنج دیو کہا جاتا تھا۔ سب سے بڑے معبود یعنی شیو کسی اور دیوتا کی مورتی بڑے مندر میں نصب کی جاتی تھیں جس میں باقی چار دیوتاؤں کی مورتیاں رکھی جاتی تھیں۔ ان مندروں کو پنچا جن کہتے تھے۔ اندر، ورون اور ایم جیسے ویدی دیوتاؤں کے درجے کو گھٹا کر انہیں لوک پال یا دربان بنا دیا گیا۔ ابتدائی ازمنہ و سطحی کی عبادت گاہوں میں دیوتاؤں کے ایسے نظام مراتب کی تصویر کشی کی گئی ہے جو دنیاوی نظام مراتب سے بڑی مشابہت رکھتا ہے۔ ان میں سے زیادہ تر تصویروں میں عظیم ترین دیوی ماں کو متعدد کئی دیوی دیوتاؤں پر حکم چلانے کی حالت میں دکھایا گیا ہے۔ جینیوں، شیو پرستوں اور وشنو پرستوں کی راہبانہ تنظیم بھی پانچ خانوں میں تقسیم ہو گئی تھی۔ اعلیٰ ترین منصب آچاریہ کو ملا تھا جس کی مسند نشینی کسی راجکار کی تخت نشینی کی طرح ہی انجام پاتی تھی۔

17.5.1 تانترزم یا تانترواد (Tantrism or Tantravad)

چھٹی صدی عیسوی کے بعد مذہبی میدان میں سب سے زیادہ قابل ذکر تبدیلی تانترک واد کی مقبولیت تھی۔ پانچویں سے ساتویں صدی کے دوران بہت سے برہمنوں کو نیپال، آسام، بنگال، اڑیسہ، وسط ہند اور دکن میں زمینیں عطیہ کی گئی تھیں اور اسی زمانے میں تانترک کتابوں، عبادت گاہوں اور رسوم و رواج کا وجود بھی عمل میں آیا۔ تانترک واد نے عورتوں اور شودروں دونوں کو اپنی صف میں شامل کیا اور جادوئی رسوم کے استعمال پر زور دیا۔ ان میں سے بعض رسوم قدیم زمانے میں بھی انجام دی جاتی رہی ہوں گی لیکن ان کا باضابطہ شکل میں چھٹی صدی عیسوی سے تانترک کتابوں میں اندراج شروع ہوا۔ ان رسوم کا مقصد عقیدت مندوں کی مادی ضروریات و خواہشات کی تسکین اور روز مرہ کی بیماریوں اور دکھوں کا علاج کرنا تھا۔ بظاہر ایسا معلوم ہوتا ہے کہ تانترک واد قبائلی لوگوں کی برہمن سماج میں بڑے پیمانے پر شمولیت کے نتیجے میں نمودار ہوا۔ برہمنوں نے بہت سے قبائلی رسوم، ٹونے اور ٹونکے سیکھ لیے تھے جو اب سرکاری سطح پر بھی کیے جانے لگے تھے اور ان کی باقاعدہ سرپرستی ہوتی تھی۔ وقت گزرنے کے ساتھ برہمنوں اور پڑھتوں نے ان کی شکل مسخ کر دی تاکہ اپنے دولت مند سرپرستوں کو خوش کر سکیں۔ تانترک واد نے رفتہ رفتہ جمین مت، بدھ مت، شیو مت اور وشنو مت میں بھی جگہ بنالی۔ ساتویں صدی کے بعد سے عہد و سطحی تک

زیادہ سے زیادہ لوگ اس سے وابستہ ہوتے چلے گئے اور اس طرح اس نے اپنی مستحکم شناخت کو کافی عرصہ تک قائم رکھا۔ ملک کے مختلف حصوں میں پائے گئے ازمندہ و سطلی کے مسودوں میں تنزاور جیوتش (علم نجوم) کا ذکر ملتا ہے اور دونوں کو ایک دوسرے میں گڈمڈ کر دیا گیا ہے۔ تنزواد میں سب سے زیادہ شہرت گورکھ ناتھ کے حصہ میں آئی۔ گورکھ ناتھ کے پیروکاروں کو گورکھ پننتھی کہا جاتا تھا اور کچھ مدت کے دوران شمالی ہندوستان میں اس مسلک کو بڑی مقبولیت حاصل ہوئی۔ کئی یوگیوں کا تعلق نچلی ذاتوں سے تھا۔ انہوں نے ذات پات کے نظام اور برہمنوں کے خصوصی حقوق کی مذمت کی۔ ان کے چلائے ہوئے مسلک کو تنزواد یا تنزرازم کہا جاتا ہے جس میں ذات پات کی تفریق کے بغیر ہر شخص شامل ہو سکتا تھا۔

17.5.2 بھکتی تحریک (Bhakti Movement)

ساتویں صدی اور اس کے بعد بھکتی تحریک پورے ملک میں اور خصوصاً جنوب میں پھیلی۔ بھکتی کا مطلب یہ ہوتا تھا کہ لوگ ہر طرح کا چڑھاؤ دیتا کو پیش کریں اور اس کے بدلے میں پر ساد یا آشیر واد حاصل کریں۔ اس سے مراد یہ ہوتی تھی کہ بھکت نے خود کو پوری طرح دیوتا کے سپرد کر دیا ہے۔ آرائس شرما (R.S. Sharma) کے مطابق: ”جس طرح گاؤں میں ایک مزدور کسان، زمیندار یا سربراہ پر مکمل منحصر ہوتا تھا۔ جس طرح کسان زمیندار کی ہر طرح کی خدمت کرتا تھا اور اس سے انعام اور مہربانی کے طور پر جو تنے کے لیے زمین اور اپنے لیے تحفظ حاصل کرتا تھا، اسی طرح فرد اور اس کے معبود میں بھی ایسا ہی ایک رشتہ قائم ہو گیا تھا۔ چونکہ ملک میں زمیندارانہ عناصر مدت دراز سے پنپتے چلے آئے تھے اسی وجہ سے بھکتی پر بھی اس کا اثر غالب آ گیا تھا۔“

17.6 ہندو مذہب عہد و سطلی میں (Hindu Religion in Medieval Period)

ابتدائی عہد و سطلی میں بدھ اور جین مذاہب مسلسل تنزلی کا شکار رہے۔ قدیم ویدی مذہب، جو پہلے ہی کئی بڑی اہمیت کی حامل تبدیلیوں اور کچھ حد تک تسلسل کے بعد ہندو مذہب کی شکل میں نمودار ہوا تھا، اس عہد میں بھی بڑی تیزی سے توسیع اور ترقی کرتا رہا۔ اب یہ بہت زیادہ پھیلا اور جذب پذیر ہو گیا تھا۔ متعدد غیر برہمنی روایات، قبائلی دیوی دیوتاؤں اور ان کے پیروکاروں کو اپنے دامن میں سمیٹ کر پہلے سے بھی زیادہ مقبولیت حاصل کرنے لگا۔ نہ صرف یہ کہ علمی سطح پر بدھ اور جین مذاہب کے نظریات کو چیلنج کیا گیا بلکہ کئی موقعوں پر بدھ اور جین مذہب کے پیروکاروں پر تشدد کیا گیا۔ کئی راجاؤں نے تو بدھ و ہاروں اور چیتوں کو مندروں میں بھی تبدیل کر دیا۔ چنانچہ پوری کامندر پہلے ایک بودھ عبادت گاہ تھی جس کو توڑ کر عالی شان مندر کی تعمیر کی گئی۔ قطب مینار کے احاطے میں جو مندر تھا وہ پہلے جین مذہب کے ماننے والوں نے تعمیر کیا تھا، جسے وشنو مندر میں تبدیل کر دیا گیا تھا۔

اس دور میں ہندو مذہب کا احیا اور توسیع کئی شکلوں میں سامنے آیا شیوا اور وشنو کو اہم دیوتا کی حیثیت تو پہلے ہی حاصل ہو گئی تھی۔ اس عہد میں ان کی حیثیت میں اضافہ ہوا اور دونوں کی عظمت کے اظہار کے لیے عالی شان مندروں کی تعمیر کی گئی۔ اس عمل کے دوران مقامی دیویوں اور دیوتاؤں کے ساتھ ساتھ ہندو بنائے گئے قبائل کے دیوتاؤں اور دیویوں کو بھی شیوا اور وشنو کے ماتحت یا ساتھ ہی دیوتاؤں کے طور پر

قبول کر لیا گیا۔ مشرقی ہندوستان میں بدھ کی ریفیقہ تارہ، شیو کی ریفیقہ درگا اور کالی وغیرہ خود ہی پرستش کا مرکز بن گئیں۔ اس کے باوجود بھی شیو اور پاروتی کی پرستش میں ہونے والا اضافہ دراصل تہذیبی اور ثقافتی امتزاج یا سماج کے گھٹنے ملنے کا پتہ دیتا ہے۔ اس طرح اس سیاسی انتشار کے دور میں مذہب نے کچھ حد تک سماج کو جوڑ کر رکھنے کا کردار ادا کیا۔ لیکن ویدی مذہب کے برہمنی یا ہندو مذہب کی شکل میں نئے سرے سے ابھرنے سے برہمنوں کی طاقت، گھمنڈ اور خود پرستی بھی بڑھ گئی۔ نتیجتاً ایسی عوامی تحریکیں ابھری جنہوں نے انسانی مساوات اور برابری کے عناصر پر خاص زور دیا۔

شمالی ہندوستان میں تنتر واد کی ترقی کا پہلے ہی ذکر کیا جا چکا ہے جن میں ذات پات کی کسی تفریق اور امتیاز کے بغیر ہر شخص شامل ہو سکتا تھا، لیکن جنوبی ہندوستان میں اس سے بھی کہیں زیادہ اہم اور وسیع بنیاد والی تحریک بھگتی تحریک کی شکل میں سامنے آئی۔ بھگتی تحریک کی قیادت علی الترتیب ان لوگوں میں مقبولیت رکھنے والے سنتوں نے کی تھی جنہیں نینار اور الوار کے نام سے یاد کیا جاتا ہے۔ ان سنتوں نے تپسیا (جسمانی ریاضت، نفس کشی) کو مسترد کر دیا۔ ان کے نزدیک مذہب صرف بے جان طریقے سے رسمی عبادت کا نام نہیں تھا، بلکہ ان کے لیے مذہب خدا اور بندے کے درمیان سدا قائم رہنے والا محبت کا رشتہ تھا۔ ان کے نزدیک پوجا کے سب سے بڑے مرکز شیو یا وشنو ہی تھے۔ یہ لوگ تمل، تلگو، کنڑ اور مراٹھی زبان میں لکھتے اور بولتے تھے، جنہیں عام لوگ بخوبی سمجھ سکتے تھے۔ یہ سنت محبت اور عقیدت کا پیغام لے کر جگہ جگہ گئے۔ ان میں کچھ تو نچلی ذات کے لوگ تھے جب کہ کچھ برہمن بھی تھے۔ کچھ عورتیں بھی شامل تھیں جیسے اکامہادیوی وغیرہ۔ ان میں سے زیادہ تر سنتوں نے بھلے ہی ذات پات کی بنیاد پر تفریق کو برا سمجھا تاہم ان میں سے کسی نے بھی گنگایت فرقے کو چھوڑ کر کھلے طور پر اس نظام کی مخالفت کرنے کی کوشش نہیں کی۔ برہمنی مذہب میں نچلی ذاتوں کے لوگوں کو ویدوں کی تعلیم اور ویدی پوجا پاٹھ سے الگ رکھا گیا تھا، اس کے برعکس ان سنتوں کا دکھایا ہوا بھگتی کاراستہ ہر طرح کے امتیاز کے بغیر سب کے لیے کھلا رکھا تھا۔ بھگتی تحریک نے نہ صرف یہ کہ جین مت اور بدھ مت کے بہت سے پیروکاروں کو ہندو مذہب میں شامل کر دیا بلکہ دوسرے قبائل بھی ہندو مذہب کے دائرے میں آگئے۔

دوسری مقبول عام تحریک جو کہ بارہویں صدی میں شروع ہوئی تھی وہ گنگایت (Lingayat) یا ویراشیو تحریک تھی۔ اس تحریک کے بانی واسو (Vasava) اور اس کا بھتیجا چنا واسو (Chana Vasava) تھے جو کہ کرناٹک کے کلچوری راجاؤں کے دربار سے وابستہ تھے۔ انہوں نے جینیوں کے ساتھ شدید جدوجہد کے بعد اس فرقے کی بنیاد رکھی تھی۔ گنگایت شیو کے پجاری تھے۔ انہوں نے ذات پات کے نظام کی شدید مخالفت کی اور برتوں، دعوتوں، تیرتھ یا تراؤں اور بلی (قربانی) کو مسترد کر دیا۔ سماجی میدان میں انہوں نے بچوں کی شادی کی مخالفت کی اور بیواؤں کی شادی کو جائز قرار دیا۔ اس طرح شمالی اور جنوبی ہندوستان میں ہندو مذہب کا احیاء نو اور توسیع دو صورتوں میں ہوئی یعنی ایک طرف تو ویدوں اور ان کے طرز عبادت پر پھر سے زور دیا گیا جس کے لیے زور دار ادبی اور علمی تحریک چلائی گئیں، دوسری طرف ویدی مذہب کو تنقید کا نشانہ بناتے ہوئے شمالی ہندوستان میں تنتر واد اور جنوبی ہندوستان میں بھگتی جیسی عوامی تحریک کی ابتدا ہوئی۔ تنتر واد اور بھگتی تحریک دونوں نے ہی ذات پات کی نابرابری کی مذمت کی اور اپنے دروازے سب کے لیے کھلے رکھے۔ علمی سطح پر بدھ

مت اور جین مت کو سب سے بڑا چیلنج شکر نے دیا جنہوں نے ہندو فلسفے کی تجدید کی تھی۔ شکر کا جنم غالباً ۱۰ ویں صدی عیسوی میں کیرالا میں ہوا تھا۔ شکر نے بھکتی کا طریقہ ترک نہیں کیا مگر ان کے نزدیک بھکت کے لیے ضروری ہے کہ وہ پہلے گیان کے ذریعے اپنے دل کو پاک و صاف کرے اور اس کے لیے قدیم مذہبی کتابوں کا مطالعہ ضروری ہے۔ لہذا شکر کا بھکتی کا تصور عوام کو متاثر نہ کر سکا۔ شکر کے بعد کئی دوسرے راسخ العقیدہ برہمن آچاریوں نے بھی یہی طریقہ تجویز کیا، شکر کی زندگی سے مختلف کہانیاں منسوب کی جاتی ہیں۔ کہا جاتا ہے کہ پجاریوں کے سخت برتاؤ کے بعد انہوں نے شمالی ہندوستان کا رخ کیا اور وہاں نہایت کامیابی سے انہوں نے شدید ترین مخالفوں کو مناظروں میں کراری شکست دی۔ ان کی فتح کا یہ سفر اس طرح مکمل ہوا کہ ان کی واپسی پر مدورائی کے راجا نے ان کا گرجوشی سے خیر مقدم کیا اور اپنے دربار سے جینیوں کو نکال باہر کیا۔ شکر کے فلسفے کو ادویت و ادیا غیر ثنویت یا وحدت الوجود کا فلسفہ کہا جاتا ہے۔ اس فلسفے کے مطابق خدا اور اس کی مخلوق دونوں ایک ہیں۔ ان دونوں میں جو اختلاف نظر آتا ہے وہ صرف ظاہر میں ہے، جب کہ حقیقت میں ایسا کچھ نہیں ہے بلکہ صرف ’گیان‘ یا ’العلیٰ‘ کا نتیجہ ہے۔ نجات کا راستہ یہ ہے کہ اپنے آپ کو خدا کے حوالے کر دیا جائے۔ علم (عرفان) کے ذریعے یہ سمجھا جاسکتا ہے کہ خدا اور اس کی ساری مخلوق ایک اور قطعاً غیر مختلف ہیں، اور یہ علم صرف ویدوں سے حاصل ہو سکتا ہے۔ اس فلسفے کو ویدانت بھی کہا جاتا ہے۔ شکر کے پیش کردہ علم کے راستے کو بہت کم لوگ ہی سمجھ پائے ان تھوڑے سے لوگوں میں سے ایک برہمن تھا اور ’اندال‘ نام کی ایک خاتون سنت بھی تھی۔

گیارہویں صدی میں ایک دوسرے مشہور عالم ’رامانج‘ (Ramanuja) نے ویدوں کی روایت کو بھکتی تحریک سے جوڑنے کی کوشش کی۔ رامانج نے یہ دلیل پیش کی کہ ’موکش‘ (نجات) حاصل کرنے کے لیے خدا کے بارے میں ’علم‘ کے مقابلے میں خدا کا ’کرم‘ زیادہ اہمیت رکھتا ہے۔ ان کا یہ بھی کہنا تھا کہ بھکتی کا راستہ ذات پات کی تفریق کے بغیر سب کے لیے کھلا ہوا ہے۔ رامانج نے بھکتی جیسی عوامی تحریک اور ویدوں پر مبنی اعلاذات کے لوگوں کے مسلک کے درمیان ایک پل بنانے کی کوشش کی۔ رامانج کی قائم کردہ روایت کی تقلید جنوبی ہند میں مادھو آچاریہ اور شمالی ہند میں رمانند، ولہ آچاریہ جیسے کئی بڑے مفکرین نے کی۔ بھکتی تحریک 16 ویں صدی کے اوائل میں ہندو معاشرے کے سبھی طبقات کے لیے قابل قبول ہو چکی تھی۔ اس طرح ویدی مذہب مختلف ادوار میں متعدد بدلاؤ سے گزرا، لیکن پھر بھی اس نے اپنی کچھ بنیادی باتوں کو دور حاضر تک برقرار رکھا۔

17.7 اکتسابی نتائج (Learning Outcomes)

ابتدائی آریوں کے مذہب اور اعتقادات کے بارے میں ہمیں قدیم ترین وید یعنی رگ وید سے معلومات ہوتی ہے۔ جب کہ بعد کے دور کے لیے بقیہ تین وید، سام وید، یجر وید اور اتھرو وید سے مدد ملتی ہے۔ ویدوں کے علاوہ ان متعدد برہمنوں سے مذہبی امور کے پیچیدہ ہو جانے کا پتا چلتا ہے، جو بعد کے دور میں ویدوں کے الفاظ اور مذہبی رسومات مزید وضاحت کے لیے تحریر کیے گئے۔ غیر روایتی مذہبی نظریہ اور برہمنی نظام کے اوپر تنقید کے بارے میں جاننے کے لیے ہم ’ارنیک‘ اور ’پنشدوں‘ پر منحصر ہیں، جو کہ تقریری اور ناصحانہ انداز میں لکھے گئے۔ ارنیکوں کی تصنیف چوں کہ جنگل میں رہنے والے رشی، منی (قدیم راہب) کرتے تھے، اس لیے انہیں جنگلاتی کتب یا ارنیک کہا جاتا تھا۔ اس کے

بعد اپنشد آتے ہیں، جن میں فلسفیانہ خیالات کو ظاہر کیا گیا ہے۔ موریا سلطنت کے بعد ہمارے پاس مذہبی معلومات کے ذرائع کے طور پر اسمرتیاں ہیں جن میں برہمنی نظام کو نئے سرے سے قانونوں کی شکل میں منظم کیا گیا ہے۔ ازمنہ و سطلی میں رزمیہ ادب اور چرتادب سے ہم مذہبی تسلسل اور تبدیلیوں کو سمجھ سکتے ہیں۔ جدید دور میں مختلف اصلاحی تحریکوں کی تصنیفات ہمیں سماج کا بہتر جائزہ فراہم کرتی ہیں۔

ابتدائی ویدی عہد میں اندر، ورون، مروت اور سور یہ جیسے دیوتا اعلیٰ ترین سمجھے جاتے تھے۔ ان کو مختلف فطری طاقتوں سے منسوب کر کے ان کی عبادت کی جاتی تھی۔ اس عہد میں مندروں یا مورتی پوجا کا رواج نہیں تھا۔ مرنے کے بعد کے مسائل سے زیادہ دنیوی امور کو ترجیح دی جاتی تھی۔ عبادتوں اور مناجات میں دیوتاؤں سے زیادہ اولاد، کثیر مویشی اور اچھی فصل کی التجا کی جاتی تھی۔ ابتدائی آریہ گوشت خور تھے اور انہیں مویشیوں کے گوشت کھانے کی کوئی ممانعت نہیں تھی۔ کے پی جیسوال (K.P. Jayaswal) نے اپنی کتاب ہندو پولٹی (Hindu Polity) میں بہت سارے ویدی الفاظ جیسے گوگھن، گوہت، گوشٹھی وغیرہ کے ذریعے یہ ثابت کرنے کی کوشش کی ہے کہ گائے اس زمانے میں مقدس نہیں تھی، بلکہ وہ دولت کا معیار مانی جاتی تھی۔ پرتوتوں کو گیوں کے بدلے ہزاروں گائے دی جاتی تھیں۔

آخری ویدی عہد میں رگ ویدی عہد کے متعدد دیوتا جیسے اندر، اگنی، یم، ورون، مروت وغیرہ حاشیہ پر چلے گئے مگر بالکل غیر اہم نہیں ہوئے۔ اس دور میں پوجا یا برہما کی اہمیت میں بے حد اضافہ ہوا۔ یہ درحقیقت تخلیق کے دیوتا تھے اور کائنات کی تخلیق انہیں کے ذریعے مانی گئی۔ دوسرے کم تر درجہ کے دیوتا جیسے رودر اور وشنو بھی اہمیت حاصل کرنے لگے مگر اس دور کے آخر تک وہ کوئی خاص مقام حاصل نہ کر سکے اور برہما کے ماتحت ہی رہے۔ پوہن جسے مویشیوں کا دیوتا کہا جاتا تھا وہ شودروں کا دیوتا سمجھا گیا اور شودر لوگوں کو اس کی عبادت کرنے کی اجازت دے دی گئی، کیوں کہ اس عہد میں ان کی حیثیت کم ہونے سے اور ذات کے نظام کے پیدائش پر مبنی ہو جانے سے اعلیٰ ترین دیوتاؤں کی پوجا ان کے لیے ممنوع قرار دے دی گئی۔ اس عہد میں اجتماعی مناجات یا گیوں میں کمی واقع ہوئی۔ اس کی جگہ بڑی بڑی قربانیوں اور گیوں پر زور دیا جانے لگا۔ قربانی اب پہلے کی طرح آسان نہیں رہ گئی، برہمنوں نے اس کے تفصیل طلب اور لمبے چوڑے قواعد اور رسومات مرتب کیے، جسے ان امور کا ماہر کوئی پجاری برہمن ہی صحیح طور پر ادا کر سکتا تھا۔ مانا یہ جاتا تھا کہ منتروں کی اداگی میں ذرا سی غلطی کے بھیانک نتائج مرتب ہوں گے جو جیمان (قربانی کرانے والا) کو بھگتنے ہوں گے۔ ایسا ماہر نہ کام صرف کوئی برہمن ہی کر سکتا تھا جس کی وجہ سے سماج میں ان کی حیثیت میں اضافہ قدرتی بات تھی۔ خانہ بدوشی سے کھیتی باڑی کی طرف بڑھنے والے سماج کو اب ان رسومات کی کوئی ضرورت نہیں تھی، ان کی دولت مویشی ضرورت تھی مگر صرف اس صورت میں کہ وہ زندہ رہ کر ان کے کام آسکیں۔ پیچیدہ رسومات، برہمنوں کا لالچ اور ان کا اعلیٰ ترین حیثیت کا دعویٰ اب لوگوں کی برداشت سے باہر ہو رہا تھا۔ شودروں اور عورتوں کی حیثیت میں گراؤٹ بھی کچھ حد تک مذہبی نظام میں تبدیلی کا مطالبہ کر رہی تھی۔ لیکن برہمن اپنے حقوق چھوڑنے کے لیے ابھی تک تیار نہیں تھے، نہ ہی قربانیوں اور گیوں کو وہ چھوڑ سکتے تھے جن سے ان کی دولت میں اضافہ ہوتا تھا۔ یہی سبب اور ماحول تھا کہ جب اپنشدوں کے عالموں نے قربانی کی بے جا رسومات کے خلاف آواز اٹھائی اور بدھ مت اور جین مت اور دیگر غیر برہمنی تحریکوں کو عوام الناس کے درمیان عام مقبولیت حاصل ہوئی۔

17.8 کلیدی الفاظ (Key Words)

تپتیا	:	جسمانی ریاضت یا نفس کشی
بلی	:	قربانی
ادویت واد	:	وحدت الوجود یا غیر ثنویت
اگیان	:	لا علمی
موکش	:	نجات
رزمیہ داستان	:	ایسی داستان جس کا تعلق جنگ و جدل سے ہو۔ یہاں پر مراد مہابھارت اور رامائن ہے۔
گنگا جمناد و آب	:	گنگا اور جمناد کے درمیانی میدان
اوتار	:	دیوتا کا انسان یا جانور کی شکل اختیار کر کے روئے زمین پر آنا
ججمن	:	یگیہ یا قربانی کرانے والا / برہمن پجاری کا سرپرست

17.9 نمونہ امتحانی سوالات (Model Examination Questions)

17.9.1 17.9.1 معروضی جوابات کے حامل سوالات (Objective Answer Type Questions)

1. آخری ویدی عہد میں کن دورگ ویدی عہد کے دیوتاؤں کی اہمیت ختم ہو گئی؟
2. آخری ویدی عہد میں کس دیوتا کو زیادہ اہمیت حاصل ہو گئی؟
3. رودر کو کس لقب سے یاد کیا جاتا ہے؟
4. کس دیوتا کو مویشیوں کا محافظ سمجھا جاتا ہے؟
5. آخری ویدی عہد میں کس دیوتا کو شودروں کا دیوتا سمجھا جانے لگا؟
6. آخری ویدی عہد میں کتنی قسموں کی قربانیاں وجود میں آئیں؟
7. راج سویہ یگیہ ادا کرنے والے پروہت کو نذرانے کے طور پر کتنی گائیں دینے کا ذکر ملتا ہے؟
8. کس اپنشد میں مذہبی رسومات کی ادا گئی کرنے والوں کا مذاق اڑایا گیا ہے؟
9. تمام ویدی عہد کی تدوین کس علاقے میں ہوئی؟
10. آخری ویدی عہد میں کن دو دیوتاؤں کی تعظیم و تکریم عام ہو گئی؟

17.9.2 مختصر جوابات کے حامل سوالات (Short Answer Type Questions)

1. آخری ویدی عہد میں رودر اور وشنو کی اہمیت پر روشنی ڈالیے۔

2. آخری ویدی عہد میں یگیوں کی بڑھتی ہوئی اہمیت کی وضاحت کیجیے۔
3. بھکتی اور اہنسا پر ایک مختصر نوٹ لکھیے۔
4. اوتار واد کے نظریہ کی تنقید کیجیے۔
5. بھکتی تحریک پر مضمون قلم بند کیجیے۔

17.9.3 طویل جوابات کے حامل سوالات (Long Answer Type Questions)

1. ابتدائی ویدی عہد کے مذہب پر تفصیلی روشنی ڈالیے۔
2. آخری ویدی عہد میں مذہب کے تسلسل اور تبدیلی پر ایک مفصل مضمون لکھیے۔
3. عہد وسطیٰ میں ہندو مذہب کے بارے میں تفصیلی جائزہ لیجیے۔

17.10 مزید مطالعے کے لیے تجویز کردہ کتابیں

(Suggested Books for Further Readings)

1. Chakravarti, Ranabir, Exploring Early India, Macmillan, Delhi, 2013.
2. Jha, D N. Ancient India: In Historical Outline. Manohar, New Delhi, 2019.
3. Sharma, R.S., India's Ancient Past, OUP, New Delhi, 2018.
4. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
5. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
6. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
7. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
8. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔
9. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
10. کے۔ اے۔ نیلکنڈھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

اکائی 18- چھٹی صدی سے چوتھی صدی ق۔م تک ہندوستان کے سیاسی حالات

(Political Conditions of India During 6th Century to 4th Century B.C.)

اکائی کے اجزا

مقاصد	18.0
تمہید	18.1
ماخذات	18.2
مہاجن پدوں کا تعارف	18.3
گن / سنگھ	18.4
علاقائی جمہوریتیں / غیر شاہی ریاستیں	18.4.1
غیر شاہی ریاستیں کشتریوں کی دین	18.4.2
قدیم جمہوریتوں کا طرز حکومت	18.4.3
سیاسی اور غیر سیاسی کارپوریشنیں	18.5
بادشاہت	18.6
بادشاہت سے متعلق عام نظریہ	18.6.1
عالمگیر سلطنت	18.6.2
شاہی اقتدار میں اضافہ	18.6.3
شاہی شخصی حکومت	18.6.4
شاہی حکومت کی خصوصیات	18.6.5
انتشار پسند طاقتوں کے خلاف سماج کا بادشاہت پر انحصار	18.6.6
اقتدارِ اعلیٰ کی نوعیت	18.6.7
شاہی ریاستوں کی فوجی تنظیم	18.6.8

اكتسابى نتايج	18.7
نمونہ امتحانى سوالات	18.8
معروضى جوابات كے حامل سوالات	18.8.1
مختصر جوابات كے حامل سوالات	18.8.2
طويل جوابات كے حامل سوالات	18.8.3
مزید مطالعے كے ليے تجویز كرده كتابیں	18.9

18.0 تمہید (Introduction)

چھٹی صدی قبل مسیح کا زمانہ غیر معمولی اور مختلف فلسفوں کی تحقیق کے ساتھ ساتھ اہم سیاسی، معاشرتی اور معاشی تبدیلیوں کا دور تھا۔ اسے ہندوستان کے شمالی حصے میں تاریخ کے آغاز کا دور تسلیم کیا جاتا ہے۔ خاندانی حکمرانی کے اعتبار سے یہ ابتدائی دور مانا جاتا ہے۔ اس زمانے میں مابعدویدی تحریروں میں تاریخی تبدیلیوں کے آثار پائے جاتے ہیں۔ محققین اس دور کو انقلابی تبدیلیوں کے دور کی حیثیت سے جانتے ہیں۔ اسی دور میں ایک باقاعدہ حکومت، منظم تجارت اور متعدد غیر برہمنی مذاہب وجود میں آئے۔ اس اکائی میں ہم ابھرتے ہوئے سیاسی مراکز یعنی جن پد اور مہاجن پد اور اس دور کے عام سیاسی حالات کے بارے میں معلومات حاصل کریں گے۔

18.1 مقاصد (Objectives)

اس اکائی کے مطالعے کے بعد آپ

- مہاجن پدوں کے بارے میں معلومات حاصل کر سکیں گے۔
- مہاجن پد اور ان کے طرز حکومت کے بارے میں جان سکیں گے۔
- بادشاہت اور اس سے متعلق نظریات کے بارے میں جان سکیں گے۔
- سکندر کے حملہ کے بارے میں جانیں سکیں گے۔
- علاقائی جمہوریتوں کے بارے میں معلومات حاصل کر سکیں گے۔

18.2 ماخذات (Sources)

600ق۔م سے لے کر 300ق۔م کے زمانے میں پہلی مرتبہ ادبی کتابوں اور دیگر ادبی ذرائع اور وسائل سے ثبوت جمع کرنے کا موقع ملا۔ سٹ پتک، دیگھ، مجھیم، سمیوتا اور انکو تر نکائے اور سارے نئے پتک پانچویں صدی قبل مسیح سے تیسری صدی قبل مسیح کے عرصے

میں مرتب کی گئیں۔ چھٹی صدی قبل مسیح میں جاٹک کہانیاں، موریا اور مابعد موریا حکمرانوں کے دور کے بارے میں تفصیلات مہیا کرتی ہیں۔ برہمنی روایات کے بارے میں تفصیلات پرانوں میں ملتی ہیں جن میں ان خاندانوں کے بارے میں مواد ملتا ہے۔ گوتم، اپستمبا، بودھائین اور وششٹ کے دھرم سوتروں میں چھٹی صدی سے لے کر تیسری صدی ق۔م کے حالات ملتے ہیں۔ اس عہد کی تفصیلات کے لیے جین مت کی تحریروں کا استعمال بھی کیا جاسکتا ہے۔ ان تحریروں میں بھاگوتی سوتر اور پری ششٹھ پران اہم ہیں۔ ان مقامی تحریروں کے علاوہ کئی اکیونانی اور لاطینی تحریریں بھی دستیاب ہیں جو سکندر کے عہد سے تعلق رکھتی ہیں۔ ان تحریروں کو سکندر کے فوجی محررین نے مرتب کیا تھا ان میں ایرین (Arrian) کورٹیس (Curtius)، روفس (Rufas)، ڈیوڈورس (Diodorus)، سیسی لس (Sisilus)، پلوٹارک (Plutarch) اور جسٹن (Justin) قابل ذکر ہیں۔ چھٹی صدی سے تیسری صدی ق۔م کے واقعات جاننے کے لیے آثار قدیمہ ایک اہم ماخذ ہے۔ شمالی ہندوستان میں مٹی کے برتنوں کی ثقافت جسے شمالی ہند کی سیاہ چمک دار برتن (Northern Black Polished Ware) کہا جاتا ہے اس سے بھی ہمیں معلومات دستیاب ہوتی ہیں۔ اس دور کے ابتدائی نمونے ہمیں سوراخ کیے ہوئے سکوں (Punch Marked Coins) میں ملتے ہیں جس سے اس عہد میں زر یا پیسوں کے استعمال کا پتا چلتا ہے۔

18.3 مہاجن پدوں کا تعارف (Introduction to Mahajanpadas)

چھٹی صدی قبل مسیح کے بعد سے شمالی ہند کی سیاسی تاریخ واضح نظر آتی ہے۔ اس کے حوالے مختلف مذہبی روایات میں ملنے لگتے ہیں۔ بدھ مت اور جین مت کی تحریروں میں سولہ طاقت ور ریاستوں کا ذکر ملتا ہے (شوڈس مہاجن پداس) جو چھٹی صدی قبل مسیح میں تھیں۔ جن پد کا مفہوم ایسا علاقہ ہے جس میں شہری اور دیہی آبادیاں شامل ہیں۔ یہ کاسی (کاشی)، کوسالا (کوشل)، انگ، مگدھ، وئجی (ورجی)، ملاء، چٹیا (چیدی)، ووس (وتس)، کرو، پنچال، ماچنا (ماتسیا)، شورا سینا، اساکا (اشمک) اونتی، گندھار اور کمبوج ہیں۔ مہاجن پدوں کی فہرست میں دو اقسام کی ریاستیں شامل ہیں پہلی شاہی ریاستیں جنہیں راجیہ (Rajyas) کہا جاتا تھا اور دوسری غیر شاہی حکومتیں جن میں گن (Ganas) اور سنگھ (Sanghas) شامل ہیں۔ موخر الذکر امیر طبقات کی حکومتیں (Oligarchies) تھیں جو ایک محدود طبقے پر اپنے اختیارات کا استعمال کرتی تھیں۔ چھٹی صدی قبل مسیح میں سب سے زیادہ طاقت ور حکومتوں میں مگدھ، کوشل، ووس اور اونتی تھیں۔ ان ریاستوں کے باہمی تعلقات یکساں نہیں تھے۔ کبھی کبھی ان میں جنگیں ہوتی تھیں، عارضی طور پر جنگ بندی (Truce) اور فوجی اتحاد بھی ہوتا تھا۔ یہ بین ریاستی تعلقات اس وقت کی سیاست کا اہم حصہ تھے۔

18.4 گن / سنگھ (Gana/Sanghas)

18.4.1 علاقائی جمہوریتیں / غیر شاہی ریاستیں

(Regional Republics/Non-Monarchical States)

بعد کے ویدی عہد کے سیاسی حالات کے رد عمل کے طور پر ہمالیہ کے دامن کے علاقوں میں علاقائی جمہوریتیں وجود میں آئیں۔ یہ

تحریک طبقاتی کشمکش اور مذہب کے امتیازات کو ختم کرنے کے مقصد سے ویدی دور کے اداروں کے خلاف شروع کی گئی تھی جس کی وجہ سے مویشیوں کو کافی نقصان ہوا۔ یہ تحریک شہنشاہ/حاکم/مہاراجا کے خلاف بھی تھی کیوں کہ اس میں ساری مراعات صرف شاہی خاندان کے افراد کو حاصل ہوتی تھیں اور دوسرے طبقات اس سے محروم ہو جاتے تھے۔

شاکیہ خاندان (Shakyas) کی ابتدا کے روایتی قصے میں جن سے گوتم بدھ کا تعلق تھا، یہ بتلایا گیا ہے کہ اس خاندان کے لوگ کوشل کے حکمران گھرانے سے تعلق رکھتے تھے۔ چار بھائیوں اور چار بہنوں کو ان کے والد نے جو راجا تھے، گھر سے نکال دیا تھا۔ اس لیے وہ لوگ ہمالیہ کے نشیبی علاقوں میں چلے گئے۔ ان واقعات سے یہ ظاہر ہوتا ہے کہ جمہوریتوں کے بانی اپنے والدین سے الگ ہو کر نئے علاقوں کو چلے گئے تھے۔ ایسا واقعہ ودیہہ (Videha) اور ویشالی (Vaishali) گھرانوں کے ساتھ پیش آیا ہو گا جن کے بارے میں یہ کہا گیا کہ یہ شاہی حکومتیں جمہوریتوں میں تبدیل ہو گئیں۔ ابتدائی دور میں حکمران طبقے کے بااثر لوگ (اشرافیہ) جنگ کے نتیجے میں ہاتھ آئے ہوئے مال غنیمت کا کچھ حصہ حاصل کر لیتے تھے لیکن بعد کے عہد میں جب فاتح قبائل کے سردار، اعلیٰ عہدوں پر فائز ہو جاتے تو انہیں کسانوں سے لگان وصول کرنے کا اختیار حاصل ہو جاتا تھا۔ ساتھ ہی وہ ہتھیار رکھنے اور فوج ترتیب دینے کے حقوق بھی حاصل کر لیتے تھے۔ جدید تاریخ دانوں نے ایسے واقعات کو بڑھا چڑھا کر جمہوریتوں کی حیثیت سے پیش کیا ہے۔ قبائل کے نمائندے اور خاندانوں کے سردار، صدر مقام میں منعقد ہونے والی مجالس میں شریک ہوتے، جن کی صدارت ان کے کسی نمائندے کو دی جاتی تھی جسے راجا بھی کہا جاتا تھا۔ لیکن قبائل کے راجا شاہی ریاستوں کے راجاؤں سے ایک دم مختلف ہوتے تھے۔ اس مجلس (Assembly) کے سامنے سارے اہم مسائل پیش کیے جاتے تھے اور اراکین میں اتفاق رائے نہ ہونے کی صورت میں کوئی بھی فیصلہ نہیں کیا جاتا تھا۔ اس نوعیت کی اسمبلی کے اراکین زیادہ تر کشتری طبقے سے تعلق رکھتے تھے۔ اس سے یہ ثابت ہوتا ہے کہ اس طرح کا جمہوری نظام صرف امر طبقہ تک محدود ہوتا تھا۔ طبقہ رؤسا (Aristocracy) کے بزرگ اراکین جنہیں راجکلاس کہا جاتا تھا ایسی مجالس میں مرکزی حیثیت کے حامل ہوتے تھے۔ انہیں جنگ کا اعلان کرنے کا اختیار ہوتا تھا۔ ریاست کا صدر سیناپتی کہلاتا تھا جو کہ شاہی نظام میں فوج کا سپہ سالار ہوتا تھا۔ شاہی حکومتوں اور جمہوریتوں دونوں کے عہدے داروں کے لیے مشترک اصطلاحات جیسی مہامتا (Mahamatta)، مہا ماتیہ (Mahamatya) اور متا (Machcha) یا اماتیہ (Amatya) کا استعمال کیا جاتا تھا۔ ایسا معلوم ہوتا ہے کہ اس نوعیت سے مرکزی حیثیت کی حامل آمرانہ حکمرانی کے لیے راستہ ہموار کیا جا رہا تھا۔ جو موریا حکمرانوں کے حصے میں آئی۔ یہ جمہوریتیں بعد کے دور میں مگدھ کے سامنے مغلوب ہو گئیں جس نے معاصر ریاستوں کے ساتھ ایک طویل جدوجہد کے بعد اپنی سیاسی برتری قائم کر لی۔

18.4.2 غیر شاہی ریاستیں کشتریوں کی دین

(Non-Monarchical States as Gift of Kshatriyas)

بدھ ادب پانچویں اور یونانی ریکارڈوں سے پتا چلتا ہے کہ کشتریوں نے غیر شاہی ریاستوں کی بنیاد ڈالی تھی۔ مہاپری بنان سوت میں بتایا گیا ہے کہ جب بدھ کی آخری رسومات ادا کی گئیں تو ویشالی، الگپا، کپل، وستو، یدو اور پیللی وانا وغیرہ کے حکمرانوں نے ان کے تبرکات کے حصوں پر

اس بنا پر دعویٰ کیا تھا کہ بدھ کا تعلق ان کی ہی طرح کشتری ذات سے ہے۔ پابینی کے مطابق دوکا، دامان چھ ترگرتا، کی لیگ یو دیہہ اور سال واکا تعلق فن سپہہ گری سے تھا یہ ایک تسلیم شدہ حقیقت ہے کہ سکندر کو پنجاب کی کچھ آزاد قوموں کی طرف سے شدید مزاحمت کا سامنا کرنا پڑا تھا۔ آکسورا کی، ملوئی کورکا اور ملاد کو ہندوستان کی سب سے جنگجو قومیں مانا جاتا تھا کہا جاتا ہے کہ کشتری ہمت اور جنگی جذبہ میں بڑی شہرت رکھتے تھے جو آکسورا کی وغیرہ کی نمایاں خصوصیت تھی۔ اس سے نتیجہ نکلتا ہے کہ غیر شاہی نظام حکومت کشتری ذات کا اعلا ادارہ تھا۔ یہی چیز راسخ العقیدہ طبقتے کو ان کا دشمن بنانے کے لیے کافی تھا۔

اس کا یہ مطلب نہیں کہ ان غیر شاہی ریاستوں میں کشتریوں کے علاوہ دوسرے لوگ نہیں رہے تھے۔ مثال کے طور پر لچھوی کے تحت ایک علاقہ تھا جس میں ان کی رعایا رہتی تھی۔ اس طرح شکاہیہ اور کولیہ کے تحت بھی ایسے لوگ تھے۔ پنجاب میں واقع جمہوریتوں میں کشتریوں کے علاوہ متعدد دوسری ذاتیں بھی پائی جاتی تھیں۔ گن یا سنگھ کو اس کا مخصوص کردار لوگوں سے نہیں بلکہ حکمراں طبقتے سے حاصل ہوتا تھا۔ ان پر لگتا ہے حکمراں خاندانوں کی چند سری حکومت تھی جو کشتری تھے۔ مثال کے طور پر یہ ذکر ملتا ہے کہ جب ان جمہوریتوں کے لوگوں کے درمیان جھگڑا ہوا تو انہوں نے ایک دوسرے کی اعلا نسبی کے بارے میں شکوک ظاہر کرنا شروع کیے۔ بعد میں انہوں نے صلاح کاروں کو بتایا اور صلاح کاروں نے اپنے قبیلوں کے بڑے لوگوں کو اس کی اطلاع دی۔ بدھ کے انتقال کے بعد جب ان کی ار تھی لے جائی جا رہی تھی تو دل، کے 8 سرداروں نے اپنے سروں کو دھویا اور ماتمی لباس پہنا۔ ایک مبالغہ آمیز روایت ہے کہ لچھوی قبیلے میں راجاؤں کی تعداد 7707 تھی۔ وہ سب ویشالی میں رہتے تھے اور ایک دوسرے سے لڑتے جھگڑتے رہتے تھے۔ یونانی مورخ ایرین کے مطابق بیاس کے مشرق میں ایک طاقتور ریاست تھی جہاں اشرافیہ حکومت (Oligarchy) راج تھی اور اختیارات کا استعمال کرنے میں انصاف اور اعتدال سے کام لیا جاتا تھا۔ 'اسا کنوئی' اور 'آپاسوئی' کی قوموں نے شکست کے بعد سکندر سے امن کی بات چیت کرنے کے لیے 100 سفیر بھیجے تھے۔ کشلا کے راجا مسھی نے سکندر کی اطاعت قبول کر لی۔ دوسری طرف لچھوی ریاست میں جنگی قیادت مختلف گھرانوں سے تعلق رکھنے والے دو موروثی راجاؤں کے ذمے ہوتی تھی جب کہ بزرگوں کی ایک مجلس پورے ملک پر حکومت کرتی تھی۔ اس سے ظاہر ہوتا ہے کہ یہ حقیقت میں چند سری حکومتیں تھیں جہاں ایک حکمراں اشرافیہ ہوتی تھی۔

18.4.3 قدیم جمہوریتوں کا طرز حکومت (Administration of Ancient Republics)

بدھ اور جین مت کے عروج اور ان کے ادب کے فروغ کے ساتھ ان غیر شاہی ریاستوں پر جن کو کشتریوں نے قائم کیا تھا پوری طرح روشنی پڑتی ہے۔ بدھ ادب عظیم بدھ کی جائے پیدائش ساکیا کی شان و شوکت کے ذکر سے بھر ا ہوا ہے۔ یہ ایک کشتری اشرافیہ تھی۔ اس کا اقتدار 50 میل طویل اور 40 میل عرض علاقے کو محیط تھا۔ یہاں جو لوگ آباد تھے ان میں شاکیوں کے علاوہ ان کی رعیت اور مزدور شامل تھے۔ اور ایسے لوگ بھی جو نہ تو شاکیہ تھے اور نہ ہی ان کی رعیت۔ لیکن حکومت شاکیوں کے ہاتھ میں تھی اور اقتدار ان سرداروں یا شاہی گھرانوں کے قبضے میں رہتا تھا۔ کہا جاتا ہے کہ جب کوشل کے بادشاہ نے شاکیہ خاندان کی لڑکی سے شادی کی خواہش کی تو شاکیہ ایک جگہ جمع ہوئے اور اس بارے میں غور و غوض کیا۔ بالآخر ایک شہزادے نے بادشاہ کو دھوکہ دے کر اپنی بیٹی جو ایک لونڈی کے بطن سے تھی روانہ

کردی بعد میں وہ شہزادہ ’دودبھ‘ کی ماں بنی اور جب شہزادے نے اپنی ماں سے اس کے باپ کے خاندان کے بارے میں دریافت کیا تو اس نے کہا کہ ”میرے بیٹے تمہارے نانا شاکیہ راجا ہیں۔“ اس سے ظاہر ہوتا ہے کہ شاکیہ شہزادے ریاست کے سربراہ تھے۔ کنال جاتک کے مطابق کپل وستو شہر میں سردار، وزرا، افسران غلام، مزدور اور ملازم وغیرہ ہوتے تھے۔ وزرا میں سے کچھ تو انتظامی شعبوں کے انچارج ہوتے تھے، کچھ رفاہ عامہ کے کاموں میں لگے رہتے تھے، تو کچھ دوسرے اپنے ماتحتوں کے کاموں کی نگرانی کرتے تھے۔ یہ تمام سردار، مشیر، وزیر اور بادشاہ مل کر حکمراں طبقے کی تشکیل کرتے تھے۔ ایک قومی کونسل ہوتی تھی جس کو ’سمستھا‘ کہتے تھے۔ یہاں ڈیوڈ سن کے بقول ”جوان اور بوڑھے اکٹھا ہو کر عوامی کاموں کو انجام دیتے تھے، جن کی صدارت راجا کرتا تھا جو وقتاً فوقتاً منتخب کیا جاتا تھا۔ جب اجلاس نہیں ہو رہا ہوتا تھا تو وہ ریاست کا سربراہ ہوتا تھا۔ وزرا اس کے نمائندے ہوتے تھے جو انتظامیہ کو چلاتے تھے۔“

کسی زمانے میں بدھ کا باپ شددھو دناراجا کے عہدے پر فائز رہا تھا۔ کسی اور زمانے میں بدھ کے رشتے کا بھائی ’بدھیا‘ بھی راجا بنا تھا۔ اس اسمبلی کا طریقہ کار بدھ سنگھوں سے ملتا جلتا تھا جس کا احوال ویشالی کی کونسل کے بارے میں ملتا ہے۔ سب لوگوں کی نشستیں سنبھالنے کے بعد صدر اسمبلی کو کام کے بارے میں مطلع کرتا تھا۔ کسی رکن کے قرارداد پیش کرنے پر رسمی غور خوض شروع ہوتا تھا۔ اس کے بعد اراکین کو اپنے خیالات کے اظہار کی اجازت تھی۔ کسی مسئلے پر اتفاق رائے ہو جانے کی صورت میں قرارداد پاس ہو جاتی اور اسے روئیداد کی شکل میں درج کر لیا جاتا تھا۔ اتفاق رائے نہ ہونے کی صورت میں اس کو اراکین کی ایک خاص کمیٹی کے سپرد کر دیا جاتا۔ اس کمیٹی کے رکن صرف شاکیہ ہی ہوتے تھے۔ مرکزی شہر میں واقع سمستھا گرہ (ٹاؤن ہال) کے علاوہ دوسرے قصبوں میں بھی اس قسم کے طریقہ کار کا ذکر ملتا ہے۔ ہر گاؤں کے مقامی مسائل ایک ’سبھا‘ (مجلس عام) میں طے کیے جاتے تھے۔ گاؤں کی سبھا کو گاؤں کے تمام معاملات پر پورا کنٹرول حاصل تھا۔ گاؤں کی خود مختار حکومت اور مرکزی حکومت کے درمیان گاؤں کا کھیا ’گرامنی‘ رابطے کا کام کرتا تھا۔ وہ حکومت کے ذمے داروں تک گاؤں کی شکایات پہنچاتا تھا۔ اس کا عہدہ یا تو موروثی ہوتا تھا یا گاؤں کو کونسل اسے مقرر کرتی تھی۔ وہ گاؤں میں امن و امان قائم رکھنے کا ذمے دار تھا۔ اگر چوری کی واردات ہو جائے تو اس کو اس کی قیمت چکانی پڑتی تھی۔ حکومت کے افسران کی موجودگی میں وقتاً فوقتاً گاؤں کی زمین کی پیمائش ہوتی تھی۔ مجموعی طور پر ایسا لگتا ہے کہ ملک میں جہاں شاکیوں کی حکومت تھی وہاں ہر ایک گاؤں بذات خود ایک چھوٹی موٹی خود مختار جمہوریہ ہوا کرتا تھا۔

ایک حکمراں اشرافیہ، دوسری ریاستوں میں بھی پائی جاتی تھی۔ حکومت کی یہ قسم کولیہ اور ملاؤں میں بھی رائج تھی۔ کولیہوں کے پاس پولیس کی ایک جماعت تھی جو تشدد اور جبر کے لیے بدنام تھی۔ ملاؤں کے پاس بھی اسی طرح کے افسران تھے اور ہر برادری میں ایک ہی طرح کے ماتحت ملازمین تھے۔ لچھوی بھی ایک حکمراں اشرافیہ تھے اور ان کی حکومت تمام علاقے پر تھی۔ ان کی ایک قومی اسمبلی تھی جس کو وہ قانون کا گھر کہتے تھے۔ عوامی بھلائی کے مسائل پر وہاں بحث ہوتی تھی۔ لچھوی حکمراں خود کو راجا کہلاتے تھے۔ ان میں سے کچھ کو بادشاہ اور دوسروں کو نائب وغیرہ بنا لیا جاتا تھا۔ بودھ جاتکوں میں لچھویوں کے 6 بزرگوں کا ذکر ملتا ہے۔ متعدد لچھوی سردار مشاورتی ہال میں جمع ہوتے تھے۔ کہا جاتا ہے کہ وہ اپنے مقدس تالاب کی حفاظت کے لیے غیر لچھوی محافظ رکھتے تھے اور یہ ان کا سالار اعلیٰ ہوتا تھا۔ اس سے ظاہر ہوتا ہے کہ وہ فوج رکھتے تھے جس کا ایک سپہ سالار ہوتا تھا۔ ہر لچھوی کو یہ عہدہ حاصل کرنے کا حق حاصل تھا۔

لچھویوں نے کچھ مدت کے لیے وجیوں کے ساتھ ایک وفاق قائم کیا تھا اور پھر چھٹی صدی قبل مسیح کی آخری چوتھائی میں ملاؤں کے ساتھ بھی اس طرح کا سمجھوتہ ہوا تھا۔ اس طرح کے سمجھوتوں سے وہ زبردست طاقت ثابت ہوتے تھے۔ ملاؤں اور لچھویوں نے ایک عام وفاق کو نسل قائم کی تھی، حالانکہ یہ اپنی نوعیت کا واحد وفاق نہیں تھا۔

18.5 سیاسی اور غیر سیاسی کارپوریشنیں (Political and Non-Political Corporations)

دو طرح کے کارپوریشن پائے جاتے تھے۔ ایک تجارتی تھے اور گلڈ کی حیثیت رکھتے تھے اور دوسرے سیاسی ادارے تھے جن کی خصوصیت کسی ایک مقتدر اعلیٰ وجود نہ ہونا تھا۔ ایرین نے اپنے تذکرے میں بیاس کے کنارے جمہوریتوں کی موجودگی کی بات کی ہے۔ یہ لوگ زراعت پیشہ تھے اور جنگ میں بہادری سے لڑتے تھے۔ جیووال کے مطابق یہ وہ لوگ تھے جو کوٹلیہ کے بقول زراعت اور فن سپہ گری اختیار کرتے تھے اور ان کے برعکس تھے جو راجن کا خطاب اختیار کرتے تھے۔

ایک مورخ کے مطابق 'پسندی' سے مراد ان لوگوں سے تھی جو زراعت اور اسی طرح کے پیشے اختیار کرتے تھے لیکن ویدی طرز زندگی کے مخالف تھے، جب کہ 'گم' لوگ ویدی طرز زندگی کے خلاف نہیں تھے۔ 'سربنی' ایسے لوگوں کی انجمن تھی جو مختلف ذاتوں کے لوگوں پر مشتمل تھی۔ اس طرح کشتری سربنی کا مطلب صرف کشتریوں کی انجمن یا کارپوریشن تھا۔ پاننی کی اشنادھیائی میں پکا، ورت اور ایودھاجن کا بھی ذکر ملتا ہے۔ 'پکا' کا مطلب تجارتی انجمن (Guild) تھا جب کہ ورت کا مطلب ایسی انجمن تھا جس میں سپاہی پیشہ لوگ شامل تھے۔ غرض یہ کہ ایسا لگتا تھا کہ قدیم ہندوستان میں زندگی دو حصوں میں تقسیم تھی ایک سیاسی اور دوسری غیر سیاسی۔ چوں کہ تقریباً سبھی غیر شاہی ریاستوں کو کشتریوں نے قائم کیا تھا اس لیے برہمنی ادب میں ان کو نظر انداز کیا گیا ہے۔

18.6 بادشاہت (Kingship)

18.6.1 بادشاہت سے متعلق عام نظریہ (General Theory of Kingship)

خود غیر شاہی ریاستوں میں شخصی حکومت کی روایات فروغ پارہی تھیں۔ ملک بھر میں شخصی حکومت قائم کرنے کا رجحان عام تھا اور شاہی اور غیر شاہی حکومتوں میں برائے نام فرق باقی رہ گیا تھا۔ چھٹی صدی قبل مسیح کے بعد چھوٹے جن پدوں کے بجائے دھیرے دھیرے بڑے مہاجن پد یا عظیم طاقت ور ریاستیں ابھر کر سامنے آئیں۔ ان میں سے کچھ چھوٹی بھی تھیں، جیسے انگ کی ریاست۔ گنگا کی وادی میں اس طرح کی ریاستوں کے عروج کے ساتھ ان کے درمیان برتری کے لیے کشمکش شروع ہو گئی تھی لیکن برتری کی اصل جنگ مکدھ، کاشی اور کوشل کے درمیان تھی۔

پہلے کاشی، پھر کوشل اور آخر میں مکدھ شمالی ہندوستان میں اپنی برتری جمانے میں کامیاب رہے۔ کاشی کا ایک بادشاہ اتنا طاقتور گزرا ہے کہ اس نے شمالی ہندوستان کی تمام ریاستوں پر جن میں بکھلا کی ریاست بھی شامل تھی، تسلط جمایا تھا۔ ایک دوسرے بادشاہ نے کوشل کے

بادشاہ کے خلاف ایک بڑی فوج کے ساتھ حملہ کیا تھا اور ساکیت شہر پر قبضہ کر کے بادشاہ کو قیدی بنا لیا تھا، لیکن بعد میں کوشل کے بادشاہ نے اس کا پورا انتقام لے لیا تھا۔ کوشل کے پر سین جیت راجانے کاشی کے راجا کو گرفتار کر لیا تھا، جب کہ ایک دوسرے طاقتور بادشاہ نے کاشی ریاست پر مکمل طور پر قبضہ جما لیا تھا۔ اسی زمانہ میں بمبار کی کامیاب حکمت عملی کے نتیجے میں مگدھ عروج حاصل کر رہا تھا۔ اس نے متعدد شادیاں کیں اور اپنے تمام پڑوسیوں کے ساتھ دوستانہ تعلقات قائم کیے۔ اس نے کوشل کے راجا کی بیٹی، ایک لچھوی سردار کینک کی بہن اور مدر قبیلہ کی سردار زادی سے شادیاں کیں۔ اس نے اجین کے بادشاہ کی اس کی بیماری کے موقع پر اپنے معالج کو بھیج کر مدد کی۔ اس نے پڑوس کی انگ ریاست پر قبضہ کر لیا۔ بادشاہ بمبار نے اپنے بیٹے اجات شترو کے لیے ایک نہایت خوش حال سلطنت چھوڑی تھی۔ اس کے بیٹے نے بھی پڑوسیوں کے خلاف متعدد جنگیں لڑیں اور فتوحات حاصل کیں۔

مگدھ میں 'اجات شترو' اور کوشل میں 'پر سین جیت' کے تحت نشین ہونے کے بعد شمالی ہندوستان پر اپنی برتری ثابت کرنے کے لیے ان دو سلطنتوں کے درمیان جنگ کا ایک طویل سلسلہ شروع ہوا۔ اس سے قبل کوشل کی ریاست نے شاکہ مہاجن پد پر قبضہ کر لیا تھا۔ اس کے ساتھ ساتھ کوشامبی کے بادشاہ 'ادین' نے اونتی کے بادشاہ پر ودیت کے خلاف جنگ چھیڑ رکھی تھی۔ آگے چل کر پرودیت کے بیٹے پالک نے کوشامبی کی سلطنت پر قبضہ کر لیا تھا۔ اب گنگا کی وادی میں تین طاقتور سلطنتیں قائم ہو گئی تھیں۔ یہ تینوں ایک دوسرے کی قیمت پر اپنا اثر بڑھانے پر بضد تھیں۔ مگدھ کے ہاتھوں کوشل کی شکست ہونے کے بعد اونتی مگدھ کے مقابل آگیا۔ اس سیاسی ہلچل کے نتیجے میں عظیم بادشاہت یعنی پورے جمہوریہ (ہندوستان) میں اقتدار اعلیٰ قائم کرنے کا نظریہ ابھرا۔ جاتک کہانیوں میں ایک عظیم سلطنت یا شہنشاہیت کے نظریہ کی جھلک ملتی ہے۔ اس نظریے کو مزید تقویت ایرانیوں کے حملے سے ملی۔ ایرانیوں نے پشاور، کابل، قندھار اور زیریں وادی سندھ پر اپنا تسلط قائم کر لیا تھا۔ ان سب باتوں کی بنا پر بادشاہت کو غیر شاہی حکومتوں پر برتری حاصل ہونے لگی۔

18.6.2 عالمگیر سلطنت (Universal Kingdom)

شاہی رہائشیں بہت چھوٹی نہیں تھیں۔ رفتہ رفتہ ان کی وسعت اور اقتدار میں اضافہ ہوتا رہا۔ مثال کے طور پر کاشی اور کوشل ایک بادشاہ کے تحت آگئی تھیں۔ اور کاشی کا بادشاہ تمام ہندوستان پر اپنا اقتدار قائم کرنے کا خواہش مند تھا۔ اس دور کی سب سے بلند سیاسی امنگ یہ تھی کہ کاشی، کوسالا اور تمام ہندوستان پر قبضہ کیا جائے اور ایک عالمگیر سلطنت کی شان پیدا کی جائے۔ دھرم سوتر سے پتا چلتا ہے کہ وسیع ریاستوں یا سلطنتوں میں متعدد ممالک شامل ہوتے تھے۔ 'گوتم' نے انصاف کے صحیح طریقے کی نشاندہی کرتے ہوئے کہا تھا کہ ملکوں کے قوانین کا احترام کیا جائے۔ 'بودھائن' نے بھی آداب حکمرانی کے ساتھ ساتھ ملکوں کے مقامی رسم و رواج پر زور دیا تھا۔ 'پستھبا' نے وراثتی قوانین بیان کرتے ہوئے ان روایتی قوانین کا ذکر کیا ہے جن پر کسی مخصوص ملک میں عمل کیا جاتا تھا۔ وششٹ نے بادشاہ کے فرائض بیان کرتے ہوئے اس سے یہ توقع کی ہے کہ وہ ممالک کے تمام قوانین پر توجہ دے گا۔ غرض یہ کہ ان چاروں مجموعہ قوانین میں مقامی قوانین کی اہمیت پر زور دینے کے نتیجے میں بادشاہ کی سلطنت میں متعدد ممالک کے وجود کا اظہار ملتا ہے۔ اس میں کوئی شک نہیں کہ بادشاہوں کی سلطنتیں عام طور سے وسیع ہوتی تھیں اور ان میں متعدد ممالک شامل ہوتے تھے۔

18.6.3 شاہی اقتدار میں اضافہ (Growth of Imperial Authority)

سلطنتوں کے رقبے میں اضافہ کے ساتھ ساتھ بادشاہ کے اختیارات میں بھی اضافہ ہوا۔ شاہی حکومتوں کی تنظیم اور مستعدی میں بھی ترقی ہوئی۔ اس دور کی بادشاہت کی نمایاں ترین خصوصیت یہ بھی تھی کہ یہ صرف مذہب کی پابندی کو تسلیم کرتی تھی۔ وسیع سلطنتوں کے عروج کے ساتھ موروثی بادشاہت ایک تسلیم شدہ حقیقت بن گئی تھی۔ یہ مطلق العنانیت کی طرف پہلا قدم تھا۔ اس کے اختیارات کو نہ تو اب ویدی دور کی اسمبلیاں محدود کرتی تھیں اور نہ برہمنی دور کے رتنوں کی سرگرمیاں۔ اگرچہ اس دور میں درباری یاوزر بادشاہ کا انتخاب تھے لیکن یہ مرتے ہوئے بادشاہ کی منظوری ہی سے ہوتا تھا۔ اور یہ انتخاب حکمراں خاندان کے افراد ہی تک محدود تھا۔ اس نظریہ پر عمل کیا جا رہا تھا کہ بادشاہ کے تمام بیٹیوں کو سفید کشتری کا حق ہے۔ بادشاہ کے اختیارات میں کس طرح اضافہ ہو رہا تھا اور وہ کسی طرح مطلق العنان بنتا جا رہا تھا اس کا اندازہ اس دور کی حکومت کے اصولوں کا جائزہ لینے سے ہو سکتا ہے۔

بادشاہ کے بارے میں دھرم سوتر کے مصنفین نے لکھا ہے کہ ”برہمن کے علاوہ بادشاہ سب کا آقا ہوتا ہے۔“ اس کا فرض ہے کہ وہ ایک باپ کی طرح رعایا کی حفاظت کرے۔ برہمنوں کے علاوہ سب کو اس کی پوجا کرنا ہے جب کہ برہمنوں کو اس کا احترام کرنا ہے۔ اس عقیدے کی انتہا یہ ہوئی کہ بادشاہ کی طرف خدائی صفات منسوب کی جانے لگیں۔ اب اس کو محصول وصول کرنے کا حق حاصل ہو گیا۔ وہ لوگوں سے اپنی مال گزاری کے طور پر ان کی آمدنی کا 1/6 حصہ طلب کر سکتا تھا۔ اس کے علاوہ وہ ان سے دوسرے طریقوں سے بھی وصولی کر سکتا تھا۔ وہ محصول کی شرح بھی بڑھا سکتا تھا۔ بادشاہ فوج کا سالار ہوتا تھا اور جنگ میں بذات خود قیادت کرتا تھا۔ وہ مستقل فوج رکھتا تھا اور حکومت کے سربراہ کی حیثیت سے وہ تمام اعلیٰ افسران اور ان کے ماتحتوں کا تقرر کرتا تھا۔ اس کو وسیع عدالتی اختیارات حاصل تھے۔ لیکن شاہی اقتدار پر مذہبی قوانین کی پابندیاں عائد تھیں۔ ان کے مطابق وسیع اختیارات رکھنے کے باوجود بادشاہ کا کام انصاف کے تقاضوں کے مطابق ذاتوں کا تحفظ کرنا تھا اور قانون کی خلاف ورزی کرنے والوں کو قابو میں رکھنا تھا۔ اسے اختیارات اس لیے حاصل تھے کہ وہ سماجی نظام کا تحفظ کر سکے اور ذاتوں کے فرائض سے غفلت برتنے والوں کو سزا دے سکے۔ مختصر الفاظ میں اس کا کام اخلاقی نظام کو قائم رکھنا تھا اور اس سلسلے میں اس کو برہمن کی مدد دینی تھی جس کو ویدوں پر عبور حاصل تھا۔ اس سے مذہب اور ریاست کے مابین تعلق کا پتا چلتا ہے۔ پروہت یا شاہی پجاری بذات خود ایک ادارہ بن گیا تھا۔ اس کی اہمیت بادشاہ کے برابر تھی۔ پجاریوں کی رہنمائی کے بغیر بادشاہ اور اس کی سلطنت مشکلات سے دوچار ہو جاتی تھی۔ پجاری کے لیے قابل، اعلیٰ خاندان، فصیح و بلیغ، خوبصورت، خوبیوں کا مالک اور تمام معاملات میں ماہر ہونا ضروری تھا۔ بادشاہ کو اس کی ہدایت کے مطابق کام کرنا تھا۔ بادشاہ کے لیے لازم تھا کہ وہ ان لوگوں کو نکال باہر کرے جو پجاریوں کے احکامات کی خلاف ورزی کے مرتکب ہوں۔ اس طرح سے بادشاہ کو پجاری کی روحانی رہنمائی اور اس کے ذریعے مذہب کے احکامات تسلیم کرنا پڑتے تھے۔ درحقیقت مذہب ریاست پر حکومت کرتا تھا کیوں کہ قانون، جس کا نفاذ بادشاہ کرتا تھا اس پر مذہب کی مہر ثبت تھی۔ اب قانون کا ماخذ یا تو وید یا روایات یا اچھے اور صحیح العقیدہ انسانوں کے افعال یا ان کے مجموعے کو تسلیم کیا جاتا تھا۔ اختلاف رائے ہونے کی صورت میں دس، پانچ، تین، افراد کی اسمبلی یا کوئی ایک صالح ترین شخص اس کا فیصلہ کرتا تھا۔ سب کے لیے اس فیصلے کو ماننا ضروری تھا۔ برہمن مذہب کے رتبہ میں

سوار ہو کر اور وید کی تلوار ہاتھ میں لے کر اگر مذاق میں بھی کوئی فیصلہ کر دیتا تو اس کو اعلیٰ ترین قانونی حیثیت حاصل ہو جاتی تھی۔ یہ چیز بادشاہ کی مطلق العنانی پر روک لگاتی تھی جو کہ برہمنی مذہب کے محافظ تھے۔ انصاف کے سلسلے میں ان کو متعدد مراعات حاصل تھیں۔ مثال کے طور پر زنا کاری کے جرم میں ہر ایک کو سوائے برہمن کے جسمانی سزا دی جاتی تھی۔ برہمن کو کسی بھی جرم کے لیے جسمانی سزا نہیں دی جاسکتی تھی۔ انتہائی سنگین جرم کرنے کی صورت میں جس کے لیے ایک غیر برہمن کو موت کی سزا ملتی تھی، برہمن کو صرف جسمانی سزا دی جاتی تھی۔ وہ شاہی محصلوں کی ادائیگی سے مستثنیٰ تھا۔ بادشاہ اس کی مدد کرتا تھا۔ وہ کسی بھی حالت میں برہمن کی جائیداد ضبط نہیں کر سکتا تھا۔ تزجی سلوک میں برہمن کے بعد کشتری کا نمبر آتا تھا۔ اس کے لیے بھی قانون میں رعایت اور نرمی پائی جاتی تھی۔ اس کے بعد ویشیہ کا نمبر آتا تھا۔ قانون کی سختی کا سب سے زیادہ نشانہ شودر بنتے تھے۔ قانون کے نفاذ میں سب سے اہم چیز جو پیش نظر رکھی جاتی تھی وہ فرد کا سماجی رتبہ تھا۔ سماجی رتبہ کا تعین مذہب کرتا تھا۔ مذہب ہی ذاتوں کے فرائض متعین کرتا تھا۔ اگر کوئی شخص اپنے فرائض کی ادائیگی سے انحراف کرتا تو وہ اپنے سماجی رتبے سے محروم ہو جاتا تھا اور ذات سے خارج کر دیا جاتا تھا۔ اس طرح مذہب نہ صرف قانون بناتا تھا بلکہ اس کے نفاذ کو بھی قابو کرتا تھا۔ اس طرح کی بادشاہی ریاست میں حکومت کی مشینری کا جائزہ لیتے ہوئے ریاست اور مذہب کے اس تعلق کو سامنے رکھنا ہو گا۔

18.6.4 شاہی شخصی حکومت (Monarchical State)

شاہی ریاست کی انتظامیہ کا اہم ترین جزو بادشاہ ہوتا تھا۔ اس کی زندگی سماجی مفاد کے لیے وقف سمجھی جاتی تھی۔ اس کا فرض خراب ذہنیت کے لوگوں کو درست کرنا تھا۔ جان لاسکی کے الفاظ میں تمام سماج دشمن رجحانات کی بیخ کنی کرنا اور تمام اخلاقی اور سماجی جرائم کے مرتکب لوگوں کو مناسب طور پر سزا دینا بادشاہ کا فرض تھا۔ بادشاہ اس فرض سے تب ہی عہدہ برآ ہو سکتا تھا جب وہ اپنی رعایا کی بھلائی کا خیال رکھے اور جب اس کی سلطنت کی حدود کے اندر چوری کی واردات کا خطرہ نہ ہو۔ لیکن اس سلسلہ میں قول و عمل میں زبردست تضاد نظر آتا ہے۔ ہندوستان کے بادشاہ اتنے غیر جانبدار اور روشن خیال نہیں تھے جیسا کہ قانون کے مطابق ان کو ہونا چاہیے تھا۔ وہ کبھی کبھی ظالم حکمران کا روپ بھی دھار لیتے تھے۔ بسا اوقات بادشاہ محصلوں میں اضافہ کر دیتا تھا۔ عام طور سے ایسا اس وقت ہوتا تھا جب نیا بادشاہ اقتدار سنبھالتا تھا اور اس کے افسران زمینوں کی پیمائش کرتے تھے۔ جہاں تک انصاف کی بات ہے تو اکثر اوقات نا انصافیاں بھی ہو جاتی تھیں، جو کہ ایک شخصی حکومت میں متوقع ہے۔ اگرچہ یہ مانا جاتا تھا کہ کسی بے گناہ شخص کو سزا دینے کی صورت میں بادشاہ کو کفارہ ادا کرنا پڑے گا۔ شاہی اقتدار میں اضافے کا پتا اس بات سے بھی چلتا ہے کہ بادشاہ کے فرائض اس کی تربیت اور اس کی شخصیت پر بہت زیادہ زور دیا جانے لگا۔ وزیر اس کے مقابلے میں غیر اہم نظر آتے ہیں اور ان کا ذکر برائے نام ہی ملتا ہے۔ اس طرح سے بادشاہ اور ریاست کو ایک ہی سمجھا جانے لگا۔

18.6.5 شاہی حکومت کی خصوصیات (Features of Monarchical State)

اپستمبرا کے مطابق بادشاہ اعلیٰ افسران کا تقرر کرتا تھا۔ بادشاہ کے لیے اعلیٰ افسران کی اہمیت کا اندازہ اس بیان سے لگایا جاسکتا ہے کہ ایسا بادشاہ جس کے ملازمین کا انتخاب انتہائی محتاط طریقہ سے کیا گیا ہو ایک برہمن سے برتر ہو گا۔ اپستمبرا میں یہ بھی کہا گیا ہے اگر اس سے ملازمین کو

ضرر پہنچتا ہو تو بادشاہ کسی برہمن کو بھی زمین یا دولت عطا نہ کرے۔ غرض یہ کہ بادشاہ خود اپنے ملازمین کا انتخاب کرتا تھا اور ان کو خوش رکھتا تھا۔ ان افسران میں وزیر بھی شامل ہوتے تھے۔ اس کا ثبوت ملتا ہے کہ بادشاہ کے پاس ہمیشہ متعدد وزراء رہتے تھے۔ ایک جگہ ذکر ملتا ہے کہ بنارس کے بادشاہ کے پانچ وزیر تھے۔ شاہی وزارت کی عام طور سے یہی تعداد رہی ہوگی۔ بادشاہ روزانہ اپنا دربار لگاتا تھا اور اس میں مشیر موجود رہتے تھے یہ مشیر غالباً شاہی وزیر نہیں ہوتے تھے اس لیے کہ وزیر اور مشیروں کا ذکر الگ الگ ملتا ہے۔ ایک جگہ ذکر ملتا ہے کہ مگدھ میں بیک وقت دو وزراء اعلیٰ پائے جاتے تھے۔ یہ وزیر مختلف محکموں کے انچارج رہے ہوں گے۔ یقینی طور پر ایک وزیر خزانہ ہوتا تھا جس کو 'سیتھی' کہا جاتا تھا۔ اس کی مدد کے لیے کئی نائب ہوتے تھے جن کو 'انو سیتھی' کہتے تھے۔ فوج کا ایک سپہ سالار ہوتا تھا اگرچہ کہنے کے لیے بادشاہ فوج کا سالار ہوا کرتا تھا۔ انصاف کے کاموں کو انجام دینے کے لیے متعدد منصف ہوتے تھے جن کے اوپر صدر منصف ہوا کرتے تھے۔ ایک 'گہہ پتی' اور ایک 'پر بندھک' ہوتے تھے جو علی الترتیب محل کے سپرنٹنڈنٹ اور رسومات کے انچارج ہوتے تھے۔ ان کے علاوہ بادشاہ کے ہاتھیوں کی دیکھ بھال کے لیے بھی ایک افسر ہوتا تھا۔ اس طرح سے ریاست کے پانچ افسران کا پتہ چلتا ہے جو عام طور سے اس دور کی شاہی حکومت کے رکن ہوتے تھے۔ ایک اہم عہدے، محصول وصول کرنے والے اعلیٰ افسر کا ذکر نہیں ملتا۔ ممکن ہے کہ گاؤں اور قصبوں میں محصول وصول کرنے والے افسران کسی وزیر کے تحت رہتے ہوں کیوں کہ یہ ذکر ملتا ہے کہ بادشاہ گاؤں اور قصبوں میں لوگوں کی حفاظت کے لیے افسر مقرر کرتا تھا جو اپنے ماتحتوں کا تقرر کرتے تھے تاکہ ملک میں امن و امان قائم رکھا جاسکے۔ ان کا کام قانونی محصول وصول کرنا تھا۔ یہ ذکر ملتا ہے کہ محصول کی وصولی پر خاص توجہ دی جانی چاہیے۔ لگتا ہے کہ چھٹا وزیر بھی ہوتا ہوگا جو شاہی مال گزاری کا انچارج ہوتا ہوگا۔ وزیر بادشاہ کے مشیر کی طرح مختلف محکموں کے انچارج ہوتے تھے اور خود آزادانہ طور پر کوئی فیصلہ نہیں کرتے تھے۔ بادشاہ ہی تمام انتظامی سرگرمیوں کا مرکز اور تمام اختیارات کا سرچشمہ ہوتا تھا۔ اس کا یہ مطلب نہیں تھا کہ بادشاہ تنہا ہی کام کرتا تھا بلکہ وہ وزراء سے بھی مشورے لیتا تھا۔ اس کے لیے لازمی تھا کہ وہ منصف، ہوشیار اور بیدار مغز ہو۔ اس کے ساتھ ایسے لوگ ہوں جو بہترین خصوصیات کے مالک ہوں۔ بادشاہ کو اپنی حکومت برقرار رکھنے کے طریقے معلوم ہونے ضروری تھے جس کے لیے اسے اپنے وزراء سے بہتر طور پر رہنا چاہیے۔ بادشاہ کی شخصیت اور اختیارات کے بارے میں قوانین کے مجموعوں میں اس طرح کے احکامات بادشاہ کی تقدیس کی جانب اولین قدم تھے۔ بادشاہ کے پجاری کا رتبہ اس کے وزیروں سے بلند تھا۔ اس کی مدد سے بادشاہ اپنی مذہبی فرائض کو ادا کرتا تھا۔ وہ تنہا اپنے دونوں فرائض یعنی دنیاوی اور مذہبی انجام نہیں دے سکتا تھا۔ اس کی سلطنت کی خوش حالی دونوں کو بحسن و خوبی انجام دینے پر منحصر تھی۔ اس عقیدے نے اس کی حیثیت کو ایسا بنا دیا تھا جو کسی وزیر کو حاصل نہیں ہو سکتی تھیں۔

18.6.6 انتشار پسند طاقتوں کے خلاف سماج کا بادشاہت پر انحصار

(Dependence of Society upon Kingship against Anarchical Powers)

شاہی اختیارات میں اضافہ اب ایک عام حقیقت بن چکا تھا۔ بادشاہ نہ صرف محصول ادا کرنے والوں کو تحفظ فراہم کرتا تھا بلکہ تمام لوگوں کی حفاظت کا ذمہ دار تھا۔ وہ سماجی فرائض اور نظم و ضبط سے انحراف کرنے والوں کو سزا دے سکتا تھا جو اپنے مقدس فرض کی عدم ادائیگی

اور ویدوں سے ناواقفیت کی بنا پر سماج میں فساد پھیلاتے ہوں۔ اس کے علاوہ بادشاہ دیوانی اور فوجداری عدالت کا سربراہ تھا۔ اس حیثیت سے وہ عدلیہ کے فرائض یا تو تنہا خود یا اپنے وزیروں کے ساتھ انجام دیتا تھا۔ حکومت کے کاموں میں بھی زبردست اضافہ ہو گیا تھا۔ مقامی حکومت ایک طاقتور عنصر بن گئی تھی۔ ہر گاؤں اور شہر کے لیے افسران ہوتے تھے جو اپنے اپنے علاقوں میں امن امان قائم رکھنے کے لیے ذمہ دار ہوتے تھے۔ ان کی حدود کے اندر چوری ہونے کی صورت میں ان کو خود اپنی جیب سے ادا گئی کرنا پڑتی تھی۔ ان کی حدود شہر کے لیے آٹھ میل اور گاؤں کے لیے دو میل تھیں۔ اب گاؤں کا سربراہ بادشاہ کا نامزد شخص ہونے لگا تھا۔ انصاف زیادہ بہتر طور پر کیا جانے لگا تھا۔ اب بادشاہ یا منصف کسی بھی حالت میں فریق کے تین جانبداری کا رویہ اختیار نہیں کر سکتا تھا۔ سزا دیتے وقت مجرم کے رتبے، اس کی جسمانی طاقت، جرم کی نوعیت کے علاوہ اس بات کا بھی خیال رکھا جاتا تھا کہ آیا وہ عادی مجرم ہے یا نہیں۔ کسی تنازعہ مسئلے میں حقیقت معلوم کرنے کے لیے گواہی اور سخت آزمائش کے طریقے رائج تھے۔ انصاف ویدوں، مقدس قانون، انگ اور پُران کی روشنی میں کیا جاتا تھا لیکن اس کے ساتھ ساتھ مقامی رواجوں اور قوانین کو بھی سامنے رکھا جاتا تھا۔ ایسے معاملات میں جہاں شہادت متضاد پائی جاتی ہوں وہاں برہمنوں کی رائے کو صحیح مان لیا جاتا تھا۔ غرض یہ کہ سماج زیادہ سے زیادہ بادشاہت کے ادارے پر انحصار کرنے لگا تھا۔ چار ورن باہمی شادیوں، مذہبی اور سماجی شگافوں اور معاشی ضرورتوں کی بنا پر متعدد ذاتوں میں منقسم ہو گئے تھے۔ نئی یا ذیلی ذاتوں کے ابھرنے سے نئے مسائل اٹھ کھڑے ہوئے تھے۔ ان نئے طبقوں نے نئے پیشوں کو اپنایا تھا۔ ایسی حالت میں بادشاہ کو سماج دشمن رجحانات سے نمٹنے کے لیے پوری آزادی حاصل تھی اس لیے وشنشٹھ نے چاہا تھا کہ بادشاہ ملک کے تمام قوانین اور ذاتوں کی مزید تقسیم کو پیش نظر رکھتے ہوئے چاروں ذاتوں کو اپنے مخصوص فرائض انجام دینے پر مجبور کرے اور اپنے فرائض سے غفلت برتنے والوں کو سزا دے۔ مختصر یہ کہ سماجی طاقتیں آہستہ آہستہ شاہی برتری یا اقتدارِ اعلا کو تسلیم کر رہی تھیں اور بادشاہت پر صرف مذہب کی پابندی باقی رہ گئی تھی۔ دوسری طرف ملک میں جمہوری روایات زوال پذیر تھیں۔ جین مت اور بدھ مت نے بھی بادشاہت کو سماج کا اعلیٰ ترین ادارہ بننے میں امداد بہم پہنچائی تھی۔

18.6.7 اقتدارِ اعلیٰ کی نوعیت (Nature of Sovereignty)

شاہی اقتدارِ اعلا میں اس قدر اضافہ ہو گیا تھا کہ اس کی مثال اس سے قبل نہیں ملتی۔ اگرچہ ویدوں، مقدس قانون کے اصولوں، انگوں، پُران، اچھے اور صحیح العقیدہ انسانوں کے عمل کو قانون کا ماخذ قرار دیا جاتا تھا اور اس کسوٹی پر بادشاہ مقتدرِ اعلا نہیں ہو سکتا تھا لیکن عملی طور پر ان ماخذات کی درستی کے بارے میں بادشاہ کا فیصلہ قطعی سمجھا جاتا تھا اور سب اس کو تسلیم کرتے تھے اس لیے کہ وہ تمام علاقوں، ذاتوں اور خاندانوں کے قوانین کی جانچ پڑتال کرتا تھا تاکہ سب کے مفادات کا تحفظ کر سکے اور ذاتوں سے ان کے سماجی فرائض پر عمل کرا سکے۔ اس کے احکامات قانون کی حیثیت رکھتے تھے۔ ایک ایسے دور میں جب سماجی نظام اور مقدس قانون کی بنیادی ہل رہی تھیں اور سماج میں ہلچل مچی ہوئی تھی شاہی اقتدار کی اہمیت میں زبردست اضافہ ہو گیا تھا۔ ایک ایسے دور میں جب برہمن وید سے عدم واقفیت اور مقدس فرائض کی عدم ادائیگی کی بنا پر بھیک مانگ کر گزارہ کر رہے تھے بادشاہ ہی ان کو راہِ راست پر لاسکتا تھا۔ سماج کے اس طرح بادشاہت پر تکیہ کرنے سے شاہی اقتدار کی گرفت سماج پر مضبوط سے مضبوط تر ہوتی جا رہی تھی۔ برہمنی سماج ہی بادشاہت پر انحصار نہیں کر رہا تھا بلکہ برہمنوں سے بھی بڑھ کر غیر برہمنی،

آزاد خیال فرقتے شاہی اقتدار پر تکیہ کیے ہوئے تھے۔ شاہی حمایت اور سرپرستی ان کے عقیدوں کو قائم کرنے میں مدد پہنچا رہی تھی۔ شاہی اقتدار کی برتری اب پھیل کر ان حدود میں داخل ہو گئی تھی جو اب تک مذہب کے لیے مخصوص سمجھے جاتے تھے۔ سب کو شاہی اقتدار کی حمایت کی ضرورت تھی۔ رفتہ رفتہ مذہب کی برتری بھی بادشاہ کی جانب منتقل ہو گئی تھی اور بادشاہت سب سے برتر یا مقتدر اعلیٰ جاتی جا رہی تھی۔

18.6.8 شاہی ریاستوں کی فوجی تنظیم (Military Organization of Monarchical State)

ریاست میں سب سے زیادہ منظم تنظیم، فوج تھی جس کو چھٹی صدی قبل مسیح کے معاشی اور معاشرتی فروغ کے دور میں عروج حاصل ہوا۔ قبائل کی عارضی فوجی ٹکڑیوں (Militia) کے انحطاط کی وجہ سے اس کی جگہ باقاعدہ فوج نے لے لی۔ مگدھ کی فوج کے بارے میں کہا جاتا ہے کہ اُس کے پاس 20 ہزار گھڑ سوار (Cavalry)، 20 ہزار پیادہ فوج (Infantry) اور 2004 گھوڑوں والی رتھوں (Chariots) کے علاوہ 3 سے 6 ہزار ہاتھی بیک وقت ہوتے تھے۔ اہم فوجی عہدے داروں کو سینانایک (Senanayaka) کہا جاتا تھا۔ مابعد ویدی عہد میں سکوں کے چلن، شہر کاری اور مضبوط مالیاتی نظام کی وجہ سے مہاجن پدوں کے کئی حکمرانوں کو کافی سہولت حاصل ہوئی۔

ویدی عہد میں 'سبھا' اور 'سمیتی' نامی جن مجلسوں کا ذکر ہے اُن کا چھٹی صدی قبل مسیح کے دور میں کوئی حوالہ نہیں ملتا۔ اس کے برعکس، برہمنوں کی تحریر کردہ قانون کی کتابوں میں ایک نئی تنظیم 'پریشد' (Parishad) کا ذکر ملتا ہے جو مکمل طور پر برہمنوں پر مشتمل تنظیم ہو کر تھی۔ یہ تنظیمیں، گنگا کے میدانی علاقوں کی شاہی ریاستوں میں پائی جاتی تھیں۔ یہ اُن تنظیموں سے مختلف تھیں جنہیں پنجاب کے علاقے میں جمہوری (Gana) کہا جاتا تھا۔

18.7 اکتسابی نتائج (Learning Outcomes)

اس اکائی کے مطالعے کے بعد آپ نے جانا کہ چھٹی صدی قبل مسیح کا دور غیر معمولی طور پر تبدیلیوں کا عہد تھا۔ اس عہد میں اہم سیاسی، سماجی اور معاشی بدلاؤ دیکھنے کو ملتے ہیں۔ 16 طاقت ور ریاستوں کو جنہیں مہاجن پد کہا جاتا تھا، چھٹی صدی قبل مسیح میں پھلنے پھولنے کا موقع ملا۔ ان میں کچھ ریاستیں تو شاہی تھیں تو کچھ جمہوریتیں بھی تھیں۔ شاہی ریاست میں اقتدار ایک شخص کے ہاتھوں میں تھا، جب کہ جمہوریتیں مخصوص طبقات کی حکومتیں تھیں جن میں اقتدار، ایک مخصوص طبقے کے افراد کے ہاتھوں میں مرکوز تھا۔ ان ریاستوں میں متعدد سماجی ادارے وجود میں آئے۔ محصول وصول کرنے کے علاوہ اپنے لوگوں کو تحفظ دینا اب ایک ریاست کی ذمہ داری سمجھی جانے لگی۔ یہ ریاستیں چھٹی صدی قبل مسیح کی طاقت ور حکومتیں تھیں اور اقتدار کے حصول کے لیے آپس میں لڑتی رہتی تھیں۔ نتیجتاً چھوٹی ریاستیں، بڑی ریاستوں میں ضم ہو گئیں اور بالآخر چار بڑے مہاجن پد ہی باقی بچے۔ ان چار میں سے بھی ایک یعنی مگدھ نے سب پر برتری حاصل کی اور یہاں سے ایک کل ہند حکومت کی شروعات ہوئی۔ مگدھ کے عروج اور برتری کے اسباب کے بارے میں تفصیل سے آپ اگلی اکائیوں میں پڑھیں گے۔

18.8 نمونہ امتحانی سوالات (Model Examination Questions)

18.8.1 معروضی جوابات کے حامل سوالات (Objective Answer Type Questions)

1. سُت پتک، دیکھ، مجھیم، سمیوتا اور انگو تر نکائے کب تحریر کی گئی تھیں؟
2. برہمنی روایات کے بارے میں تفصیلات کہاں ملتی ہیں؟
3. بھاگوئی سوتر اور پری شیشٹی پُران کس مذہب کے متون ہیں؟
4. شمالی ہند کی سیاہ چمک دار برتن کس دور کی نمائندگی کرتے ہیں؟
5. بدھ مت اور جین مت کی تحریروں میں کتنی طاقت ور ریاستوں کا ذکر ملتا ہے؟
6. چھٹی صدی قبل مسیح میں سب سے زیادہ طاقت ور حکومتوں میں سے کسی دو کے نام بتائیے۔
7. کاشی کی ریاست جنوب میں کس ندی سے گھری ہوئی تھی؟
8. جنوبی کوشل کی راجدھانی کا نام بتائیے؟
9. وجی کے صدر مقام ویشالی کو موجودہ دور میں کس نام سے جانا جاتا ہے؟
10. اوننی کے اس مشہور راجا کا نام بتائیے، جو وٹس، مگدھ، اور کوشل سے جنگ کیا کرتا تھا۔

18.8.2 مختصر جوابات کے حامل سوالات (Short Answer Type Questions)

1. علاقائی جمہوریوں / غیر شاہی ریاستوں کے اوپر ایک مختصر مضمون لکھیے۔
2. غیر شاہی ریاستیں کشتریوں کی دین ہیں، وضاحت کیجیے۔
3. بادشاہت سے متعلق عام نظریہ بیان کیجیے۔
4. سکندر کے حملے کے اثرات کی وضاحت کیجیے۔
5. سبھا اور سمیتی کے بارے میں تحریر کیجیے۔

18.8.3 طویل جوابات کے حامل سوالات (Long Answer Type Questions)

1. مہاجن پدوں کا تفصیلی تعارف پیش کیجیے۔
2. قدیم جمہوریوں کے طریقہ کار پر ایک تفصیلی مضمون قلم بند کیجیے۔
3. شاہی اقتدار میں اضافہ کا تفصیلی جائزہ لیجیے۔

18.11 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
4. Jha, D N. Ancient India: In Historical Outline. Manohar, New Delhi, 2019.
5. Sharma, R.S., India's Ancient Past, OUP, New Delhi, 2018.
6. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔

9. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔

10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔

11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔

12. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

Online Resources

<http://ncert.nic.in/textbook/textbook.htm>

<https://www.rekhta.org/ebooks>

<https://www.urducouncil.nic.in/pdf-book>

اکائی 19۔ جن پد اور مہاجن پد

(Janapadas and Mahajanapadas)

	اکائی کے اجزا
تمہید	19.0
مقاصد	19.2
جن پدوں اور مہاجن پدوں کا عروج	19.2
مختلف مہاجن پدوں کا مختصر تعارف	19.3
اکتسابی نتائج	19.4
کلیدی الفاظ	19.5
نمونہ امتحانی سوالات	19.6
معروضی جوابات کے حامل سوالات	19.6.1
مختصر جوابات کے حامل سوالات	19.6.2
طویل جوابات کے حامل سوالات	19.6.3
مزید مطالعے کے لیے تجویز کردہ کتابیں	19.7

19.0 تمہید (Introduction)

آپ نے دیکھا ہوگا کہ آپ کے آس پاس کے لوگ وہی زبان بولتے ہیں جو آپ بولتے ہیں۔ یہی نہیں، سارا علاقہ وہی تقاریب مناتا ہے جو آپ مناتے ہیں۔ سارے علاقے کے لوگ اپنی شادی بیاہ کی رسومات میں بھی مماثلت رکھتے ہیں۔ اس طرح کی سماجی یکسانیت اور ثقافتی ہم آہنگی کے حلقے کس طرح اُبھرے؟ اس عمل کا آغاز جن پدوں کے ظہور سے شروع ہوتا ہے۔

جن پد کے ظہور کا مطلب، ہندوستان کی تاریخ میں جغرافیہ کا آغاز ہے۔ یہ بات ذہن نشین رہے کہ جب ہم نے ویدی تاریخ کے بارے میں بحث کی تھی تو ہم نے مخصوص جغرافیائی علاقوں کے بارے میں گفتگو نہیں کی تھی۔ یہ اس لیے تھا کہ آریہ لوگ کسی مخصوص علاقے سے جڑے ہوئے نہیں تھے۔ کسانوں کی آباد کاری کے ساتھ ہی آباد کاروں نے اپنے آس پاس کی زمین سے تعلق پیدا کرنا شروع کر دیا۔ انہوں نے پہاڑیوں، دریاؤں، پرندوں، جانوروں اور پھلوں کا مشاہدہ کیا جو اس علاقے میں پائے جاتے تھے۔ اتنا ہی نہیں یہ وہی زمانہ تھا جس میں لوگوں نے کسی مخصوص علاقے کو اپنا کہنا سیکھا۔ اس جغرافیائی علاقے کو دوسرے طبقات (Janapadas) کے علاقے سے الگ کیا گیا جو ان کے ساتھ یا تو دوستی رکھتا تھا یا دشمنی۔ یہ جن پد اپنے داخلی ارتباط اور بیرونی دنیا سے علاحدگی کی وجہ سے پہچانے جاتے تھے۔ ہندوستان کی قدیم تاریخ میں یہ ایک اہم ترقی تھی۔ اس اکائی میں ہم ان باتوں کو تفصیلی طور پر ذکر کریں گے۔

ویدی عہد کے اختتام تک، قبائلی وفاداری نے علاقائی وفاداری کے لیے راہ ہموار کرنا شروع کر دیا اور لوگوں کی قبائلی اداروں سے وفاداری، سیاسی اور جغرافیائی وحدتوں میں منتقل ہو گئی۔ اس طرح کا ارتقا، راجا اور دیگر افراد کے مابین روابط میں بھی ظاہر ہوا جو رشتہ پر مبنی ہونے کے بجائے ایک دوسرے کے باہمی عمل پر منحصر تھا لیکن اس سے یہ بھی ظاہر ہوا کہ خون رشتہ کے علاوہ ایک ایسا طبقہ اُبھرا جو راجا کے دوستوں کا تھا جو بالآخر دنیا میں اقتدار کے ارتکاز کا سبب بنا۔ چھٹی صدی قبل مسیح کے وسط تک سیاسی جن پد چند متعینہ سرحدوں کے ساتھ اُبھرے اور ان کا مرکزی مقام دیہات نہیں رہا۔ ان جن پد میں سے بعض نہایت تیزی کے ساتھ مہاجن پد میں تبدیل ہو گئے جن کے ایک سے زائد شہر تھے۔ مہاجن پد کے قانونی اور نظریاتی موقف کو ذات پات کے واضح نظام کی حمایت حاصل تھی۔ جس کے مطابق پیداوار کو معاشی ذمے داریوں اور سماجی رکاوٹوں دونوں سے قابو میں کیا گیا تھا۔ اس طرح کا نظام پیشہ ور ماہرین اور منتظمین کی ایک جماعت کے ذریعے قائم کیا گیا تھا جس کے ذمے محصول وصول کرنا اور جائیداد کے معاملات، خاندانی جھگڑوں اور دیگر معاشرتی جرائم کے مقدمات میں سزائیں تجویز کرنا تھا۔ دریائے گنگا کے وسطی علاقوں اور کناروں سے لے کر یہ انتظام چودھویں صدی سے ہمارے دور تک سارے ہندوستان کے لیے عمومی حیثیت اختیار کر گیا۔

19.1 مقاصد (Objectives)

اس اکائی کے مطالعے کے بعد آپ

- زیر مطالعہ دور کے جغرافیائی علاقے اور اہم سیاسی پیش رفت کی وضاحت کر سکیں گے۔

- مگدھ کے عروج کے اسباب سے واقفیت حاصل کر پائیں گے۔
- چھوٹی ریاستوں سے بڑی سلطنت تک فروغ اور سولہ مہاجن پدوں کو تفصیلی طور پر سمجھ پائیں گے۔

19.2 جن پدوں اور مہاجن پدوں کا عروج (Rise of Janapadas and Mahajanapadas)

مملکت کے آغاز کے بارے میں ابتدائی منضبط مفروضات دیکھ نکلے (Digh Nikaya) کے ابنتھا (Ambattha) اور آگنا (Agganna) سوتر میں مدون کیے گئے تھے جو پالی ادب کے سب سے قدیم ماخذات میں سے ہیں۔ ان ماخذات میں اس بات کی نشان دہی کی گئی ہے کہ ”نچی جائیدادوں کے شروع ہو جانے سے اور دیگر معاشرتی برائیوں کی وجہ سے سنہرا دور بتدریج زائل ہوتا گیا جس کے نتیجے میں لوگ ایک جگہ جمع ہوئے اور اپنے میں سے ایک کو اپنی قیادت کے لیے منتخب کر لیا، تاکہ وہ نظم و ضبط قائم کر سکے۔ اُس کی خدمات کے عوض اُسے اس بات کا حق دیا گیا کہ وہ کامل پیداوار کا چھٹا حصہ اپنے لیے حاصل کرے۔“ مملکت کے قیام کا یہ تصور اُس وقت تجویز کیا گیا جب مملکت ایک مستحکم ادارہ بن گئی۔ اس کا مطلب یہ ہے کہ مملکت متذکرہ بالا سوتروں کی تشکیل سے پہلے ہی وجود میں آچکی تھی۔

مملکت کا وجود مہاتما گوتم بدھ اور وردھمان مہاویر سے قبل ہوا۔ پالی متون اور خاص طور پر جاتک کہانیوں سے پتا چلتا ہے کہ مالیاتی اور انتظامی نظم و نسق کا تعلق مہاجن پدوں کے عہد سے ہے۔ ان تحریروں میں مندرجہ ذیل اصطلاحات کا ذکر ہے۔

- ویتنیہ بھتہ وینا (تنخواہ یا پیشہ ورانہ معاوضہ)
- مہنتا سیناگٹ (شطرنج کی بساط کا سرکاری عہدے دار یا پھر چانسلمن)
- ڈونا (ذیلی دیہات)، رسیکا، سمدائے، بالی (محصول، آمدنی)
- ڈونا پیکا (ڈونا کی مدد آمدنی کا تعین کرنے والا وزیر)
- راجا بالی، راج بھوگا (راجا کی آمدنی کا ایک حصہ)
- سڈکا (محصول کروڑ گیری)
- سڈکا گھانا (درآمد برآمد کے محصول کی وصولی کی سرحد)
- سڈکتھانہ (درآمد برآمد کے محصول کی وصولی کا دفتر)
- راج کوش (سرکاری خزانہ)
- کوش راکھا (راجا کے خزانے کا محافظ)
- کوسا کوٹھا گارا (خزانہ رکھنے کی جگہ)

ان اصطلاحات کا استعمال اس بات کی نشان دہی کرتا ہے کہ مہاجن پدوں کے عہد میں ایک منضبط معاشی اور مالیاتی نظام تھا۔ اسی دور میں مقامی عہدے دار جیسے گاما بھو جکا، گاما پتی، گامنی، گامانیکا کو اعلا رتبہ حاصل ہوا۔ ان عہدے داروں نے مقامی جھگڑوں کا تصفیہ کیا اور نظم و ضبط

کو برقرار رکھا۔ دیگر عہدے داروں نے جیسے اگلپروہت (بڑا پجاری)، راجا مہامتا (راجا کا وزیر اعظم)، راجا کا (شاہی وزیر یا مشیر)، پری سجا (مقامی مجلس کا منتخب شدہ رکن)، رتیکا (ریاست کا اہم رکن)، راجا کیکا (شاہی قائد)، راج پُرش (راجا کا یا حکومت کا ملازم)، انترابھوگیکا (چیف جسٹس) اور بندھا نگریکا (جیل کا محافظ) وغیرہ نے مملکت کے مختلف معاملات کا نظم سنبھالا اور عوام میں نظم و ضبط کو برقرار رکھا۔

بمبار (Bimbisara) نے 80 ہزار گاموں (گاؤں کے منتظمین) کا ایک اجلاس منعقد کیا۔ یہ تعداد روایتی تھی۔ بمبار کے دور میں ماگادھن (Magadhan) نہ صرف ایک عظیم مستحکم علاقائی اکائی بن چکا تھا بلکہ یہ محصولات اور اس سے متعلق دیگر ذمے داریوں کو نبھانے کا اہل تھا۔ مہاجن پد کے متون سے یہ ظاہر ہوتا ہے کہ راجا کے مشیران اعلیٰ کا تعلق صدر مملکت کے خاندان سے نہیں ہوتا تھا۔ مثال کے طور پر وِس کار جواجات شتر و (Ajatashattu) کا وزیر اعظم ایک برہمن تھا۔ اس کے علاوہ مہاجن پد کے دور میں فاتح اور غالب قائدین کا شکست خوردہ قائدین کے ساتھ اتحاد اور ربط کا بھی مشاہدہ کیا جاسکتا ہے۔ اصطلاحات جیسی سینانائیکا (فوج کا وزیر دفاع)، انیکا (فوج) نائیکٹا (شاہی محافظ)، انیکا دسانہ (فوجی دستہ کا نگران) کٹورینی (ہاتھیوں کی فوج یعنی)، گھڑ سواروں کا رسالہ اور پیادہ فوج، دویکا (فوج کا ایک رتبہ)، دجانی (فوج)، سینانائیکا (فوج کا جرنیل)، سیناپتی (فوج کا ایک اعلیٰ عہدے دار)، سینابھوہا (فوج اکٹھا کرنا)، راجابھانا (سپاہی) کا استعمال یہ بتاتا ہے کہ اُس عہد میں ایک پیشہ ور فوج موجود تھی۔ مگدھ کے علاوہ، برصغیر ہند کے کم از کم پانچ علاقوں میں پیشہ ور فوج موجود تھی۔ اور موریا عہد حکومت سے پہلے یہاں ایک نہایت منظم فوجی نظام موجود تھا۔

چھٹی صدی قبل مسیح میں مختلف نوعیتوں کی مملکتوں کی موجودگی کا ثبوت ابتدائی پالی اور پراکرت متون میں پایا جاتا ہے جس میں اصطلاحات مثلاً: جن پد، مہاجن پد، روہتا، انتراراتھا (Antararatha)، دیسا (Desa)، تیرورتا (Tiroratta)، پدیسا، مہادیسا، گندا اور سنگھ برتی گئیں۔ ان اصطلاحات کی مہاجن پد عہد کے جغرافیائی اور سیاسی تناظر میں بہتر طور پر جانچ کی جاسکتی ہے۔ مہاجن پد عہد میں جن پد اس اصطلاح کا مفہوم ایک ایسے مقام کا تھا جہاں پر لوگ کئی نسلوں سے رہ رہے تھے اور ایک دوسرے سے مربوط تھے نہ صرف خون کے رشتے سے اور جغرافیائی حالات کے لحاظ سے بلکہ رسوم و رواج، مذہبی رسومات اور زبان کی بولیوں کی وجہ سے وہ پہچانے جاتے تھے۔ ایسا مقام کئی نگر یعنی شہروں نگم (تجارتی مراکز) اور گاما (دیہات) پر مشتمل ہوتے تھے۔ چون کہ یہ فطری طور پر تشکیل پائے تھے اس لیے ان کی نہایت واضح علاقائی سرحدیں نہیں تھیں۔ غیر آباد مقامات جیسے ویران اور اجڑی ہوئی بستیاں اور غیر کاشت شدہ زمین عموماً سرحدوں کا کام کرتے تھے۔ دوسرے لفظوں میں جن پد کا حقیقی مفہوم مہاجن پدوں کے عہد میں ان زمینوں کو سمجھا جاتا تھا جو جغرافیائی طور پر مضبوطی سے جڑی ہوں۔ جہاں کہیں درمیان میں کوئی جغرافیائی رکاوٹ جیسے دریا، پہاڑ حائل ہوں وہاں جن پد کا علاقہ ختم ہو جاتا تھا۔ پس، اس طرح ہندوستان کے جنوبی حصے کی نشان دہی کے لیے دکشن مہاجن پد کی اصطلاح پالی زبان کے متون میں مبہم طور پر استعمال کی گئی۔

اصطلاح 'راشٹر' (Rashtra) کا مطلب منظم حکومت اور ایک 'Gesellschaft' (ذاتی تعلقات سے پرے معاشرتی رابطہ) نوعیت کا سماج تھا جو عارضی طور پر حکمرانوں کے مقصد سے تشکیل دیا گیا ہو۔ مہاجن پد اپنے ابتدائی مرحلے میں نہ صرف جن پد سے بڑا تھا جیسا کہ اس کی اصطلاح سے ظاہر ہوتا ہے بلکہ اس میں راشٹر کے مشابہ خصوصیات پائی جاتی تھیں اور جسے ایک ادارہ تصور کیا جاسکتا تھا۔ تاہم، راجا

اجات شتر و کے عہد میں مگدھ کے مہاجن پدا اور و جی کی جمہوریہ مکمل طور پر مملکت کی حیثیت سے فروغ پا چکے تھے جو 'Gesellschaft' طرز کے تھے جن کے پاس پیشہ ور فوج، انتظامی اور عدالتی نظام موجود تھا۔ اصطلاح 'دیس' (Desa) کا ترجمہ موریا خاندان کے تناظر میں ملک سے کیا جاسکتا ہے لیکن لازمی طور پر اس کی نوعیت ذاتی تعلقات سے پرے معاشرے کی تھی جو قدرتی طور پر تشکیل پائی تھی لیکن اس کے علاقائی حدود متعین نہیں تھے۔ پالی زبان کا پہلا متن، انگو تر نکائے حسب ذیلی 'شوڈش مہاجن پدا اس' کا ذکر کرتا ہے جو گوتم بدھ کے عہد میں موجود تھے جنہیں سولہ مہاجن پدا کہا جاتا تھا۔

19.3 مختلف مہاجن پدوں کا مختصر تعارف

(Brief Introduction of Different Mahajanapadas)

جیسا کہ اوپر بیان کیا گیا ہے ہمارے پاس سولہ مہاجن پدوں کی موجودگی کا ثبوت ہے جیسے: انگ، مگدھ، کاشی، کوشل، و جی، ملا، چیدی، و مس، کارو، پنچال، شور سینا، اساکا، اونتی، گندھار، کسبھو جا اور متسیہ۔

'مہاجن پدا' دو لفظوں سے مل کر بنا ہے 'مہا' یعنی 'عظیم' اور 'جن پدا' سے مراد کوئی قبیلہ / گروہ یا اس کے رہنے کا علاقہ ہے۔ اس طرح مہاجن پدا کا لفظی مفہوم 'عظیم ریاست' ہے جو ہندوستان کی ان قدیم سلطنتوں کی طرف اشارہ ہے جو چھٹی اور تیسری صدی قبل مسیح میں موجود تھیں۔ قدیم بدھ متوں جیسے 'انگو تر نکائے' اور 'دیپ و مش' میں شیوڈش مہاجن پدا اس کے نام سے ایسی سولہ ریاستوں اور جمہوریتوں کا حوالہ موجود ہے، جو شمال مغرب میں گندھار سے مشرق میں انگ تک برصغیر ہند کے شمالی حصے میں نمودار ہوئے اور گوتم بدھ کے عہد میں عروج حاصل کیا۔ علاوہ ازیں کچھ ریاستیں وسطی اور جنوبی ہندوستان میں بھی ابھر کر سامنے آئیں۔ بدھ مت کے متون اتفاقی طور پر ان سولہ مہاجن پدوں کا ذکر کرتے ہیں جو بدھ کے دور میں تھیں۔ ان متون میں سوائے مگدھ کے کسی بھی جن پدا کی متعلقہ تاریخی تفصیلات نہیں ملتیں۔ ان مہاجن پدوں کے نام، راجدھانی اور محل وقوع حسب ذیل ہے۔

نمبر	نام	راجدھانی	محل وقوع
1	انگ	چمپا	بہار میں مونگیر کے موجودہ اضلاع اور بھاگل پور۔ بعد میں بندوسار نے اسے مگدھ میں شامل کر لیا۔
2	مگدھ	راجگرہ	گیا اور پٹنہ کے موجودہ اضلاع اور شاہ آباد کے چند علاقے
3	کاشی	بنارس	اتر پردیش میں موجودہ وارانسی (بنارس) کے اطراف و اکناف کے علاقے
4	کوشل	شراوستی	موجودہ فیض آباد 'گونڈہ' بہرائچ وغیرہ کے علاقے
5	و جی	ویشالی	بہار میں دریائے گنگا کے شمال میں واقع علاقہ جو آٹھ چھوٹی جمہوریتوں کا گڑھ تھا جس میں لچھوی، جانترک اور ویدیہ شامل تھیں

6	مل	کشی نارا/پاداپوری	مشرقی اترپردیش میں جدید اضلاع: دیوریا، بسنتی اور گورکھپور جو بعد میں مگدھ سلطنت میں شامل ہو گئے
7	چیدی	شوکت متی	موجودہ بندھیل کھنڈ کے علاقے
8	وتس	کوشامبی	موجودہ الہ آباد اور مرزاپور میں شامل علاقے
9	کرو	ہستناپور/اندرپت	جدید ہریانہ اور دہلی کے علاقے جو دریائے جمنا کے مغرب میں واقع ہیں
10	پنچال	انہیچھترا/کمپلیا	موجودہ روہیل کھنڈ اور اترپردیش میں مرکزی دوآب کا علاقہ
11	شورسین	متھرا	اترپتھ اور دکشن پتھ کے اتصال کا علاقہ جو متھرا میں واقع ہے
12	اشمک	پوٹانا	مہاراشٹر میں پیٹھان کا علاقہ جو دریائے گوداوری کے کنارے پر واقع ہے
13	اونتی	اُجین	مدھیہ پردیش کا موجودہ مالوہ (اُجین) کا علاقہ
14	متسیہ	وراٹ نگر	راجستھان کے الور بھرت پور اور جے پور کے علاقے
15	گندھار	کلسلا	کابل اور راولپنڈی کا درمیانی علاقہ جو شمال مغربی صوبے میں واقع ہے
16	کبوج	راج پور	کشمیر میں پونچھ کا علاقہ

انگ (Anga)

یہ مہاجن پد مگدھ کے مشرقی حصے میں واقع تھا جسے دریائے چمپانے الگ کیا۔ تاہم، رنیر چکرورتی کا یہ ماننا ہے کہ غالباً مگدھ اور انگ کے درمیان کیول ندی (Kiul River) سرحد کا کام دیتی تھی۔ اس کا صدر مقام 'چمپا' تھا جو بھاگل پور کے ناتھ نگر محلے سے جانا جاتا تھا۔ چمپا کے علاوہ بھدیا (Bhaddiya)، اس مہاجن پد کا ایک اہم شہر تھا۔ بھدیا کو بھدریہ کی حیثیت سے جانا جاتا ہے جو بھاگل پور سے جنوب کی طرف تقریباً 8 میل کے فاصلے پر واقع ہے۔ ابتدائی بودھ متون اس کا 'انگ جن مہاجن پد' کی حیثیت سے ذکر کرتے ہیں یعنی انگ کے باشندوں کا مہاجن پد۔ لیکن ان متون کی تشریحات میں اسے 'راشٹر' کی حیثیت سے بیان کیا گیا ہے جس سے یہ ظاہر ہوتا ہے کہ اس کا تعلق بدھ کے عہد سے ہے۔ یہ مملکت کی ابتدائی جڑواں شکل تھی۔ بدھ کے عہد میں انگ کا راجا، دولت مند شرفا میں سے ایک تھا جس کو صرف اتنا اختیار تھا کہ وہ کسی برہمن کا وظیفہ منظور کر سکتا تھا یا اسی نوعیت کے دیگر کام انجام دیتا تھا۔ وہ مگدھ کے راجا بمبار کا ماتحت تھا۔ اگرچہ دونوں مہاجن پد کے مابین لڑائیوں کے حوالے ملتے ہیں لیکن ایسا کوئی حوالہ نہیں ملتا جس سے یہ ظاہر ہوتا ہو کہ انگ کبھی خود مختار رہا ہوگا۔ ایک جن پد جو انگو تراپا (Anguttarapa) کے نام سے جانا جاتا تھا، دریائے ماہی کے شمالی حصے میں واقع تھا۔ یہ شاید انگ کا حصہ رہا ہوگا جو دریائے ماہی کے دوسری جانب واقع تھا۔ اس جن پد میں موجودہ صوبہ بہار کے بیگو سرائے، سہر ساء، اور پورنیا کے اضلاع شامل رہے ہوں گے۔ سمیتا نکائے، 'اپانا' کو انگ کے تجارتی مرکز کی حیثیت سے بیان کرتا ہے اور چوں کہ انگو تراپا اور اپانا (Apana) کا ہمیشہ ایک ساتھ ذکر کیا گیا ہے، اس سے بھی پتا چلتا ہے کہ اپانا، انگو تراکاشہری مرکز، صدر مقام اور ایسا تجارتی مقام رہا ہوگا جو بہار کے شمال اور جنوب کے علاقوں کو جوڑتا ہو۔ ایک تحقیق کے

مطابق اپانا، دریائے گنگا کے شمالی حصے میں یعنی بہار کے پورنیا ضلع میں بن منکھی (Banmankhi) کے قریب سیکی گڑھ میں واقع ہے۔

مگدھ (Magadha)

بدھ گھوش کے بیان کے مطابق مگدھ مہاجن پد کو اس کا نام 'کھٹیاں' (Khattiyas) نامی قبیلے سے حاصل ہوا ہوگا جسے مگدھ کہا جاتا تھا۔ ابتدا میں راج گرہ اُس کا صدر مقام تھا جسے بعد میں پالی پتیا موجودہ پٹنہ منتقل کیا گیا۔ اس مملکت کا مرکزی علاقہ، جدید بہار کا وہ علاقہ تھا جو دریائے گنگا کے جنوب میں واقع ہے۔ بدھ کے عہد میں مگدھ کا مہاجن پد، جنوب میں وندھیا چل کے پہاڑوں اور مغرب میں دریائے سون سے محصور تھا اور دریائے گنگا کے شمال میں دریائے چمپا کے مغربی حصے میں واقع تھا۔ دریائے چمپا، مگدھ اور انگ کے درمیان جب کہ دریائے سون، مگدھ اور لچھویوں کے درمیان حد فاصل تھا۔ بدھ سے پہلے کے برہمنی متون میں مگدھ کو آریائی اور برہمنی ثقافت سے باہر خیال کیا جاتا تھا اور اسی لیے اسے برہمن مصنفین نے حقیر جانا۔ ایک جاتک کے مطابق مگدھ کی مملکت، ابتدا میں انگ مہاجن پد کے ماتحت تھی۔ بدھ کے عہد کی ابتدائی تصانیف میں مگدھ اور انگ دونوں مل کر اسی ہزار دیہاتوں پر مشتمل ریاستیں تھیں جن کا احاطہ کل ملا کر تقریباً ایک ہزار یو جن پر تھا۔ مگدھ کے مکئی کے کھیت کافی زرخیز تھے اور یہ ایک خاص قسم کے لہسن کی پیداوار کے لیے مشہور تھے۔ بودھ عہد کے ابتدائی دور میں مگدھ ایک اہم سیاسی اور تجارتی مرکز تھا جہاں پر شمالی ہندوستان کے سارے علاقوں سے لوگ تجارت اور تحصیل علم کے لیے آیا کرتے تھے۔ مگدھ کی ریاست کس طرح ایک طاقتور سلطنت میں تبدیل ہوئی یہ آپ کا کتابی 20 میں مطالعہ کریں گے۔

کاشی (Kasi)

کاشی کے مہاجن پد میں تین سو یو جن شامل تھے اور اس کا دار الحکومت وارانسی (بنارس) تھا۔ اس میں موجودہ بلیا، اعظم گڑھ، غازی پور اور خود بنارس، جون پور اور مرزا پور کے کچھ علاقے شامل تھے۔ بدھ کے عہد میں راجا پر سین جیت نے ان علاقوں کو کوشل مہاجن پد میں شامل کر لیا تھا۔ اس راجا نے دو مہاجن پدوں پر مشترکہ طور پر حکومت کی۔ تاہم ونے پتک کے مطابق کاشی کے راجا جیوک نے گوتم بدھ کے لیے ایک خلعت تحفے کے طور پر بھیجی تھی۔ ایسا معلوم ہوتا ہے کہ اس مہاجن پد کا راجا پر سین جیت کے ماتحت راجا کے طور پر برقرار رہا ہوگا۔ پالی زبان کے متون میں کاشی اور کوشل کے مہاجن پد میں مسلسل اور طویل جنگوں کا تذکرہ رہا ہے۔ کوشل کے راجا دیگھاتی (Dighati) نے کاشی کے راجا سے شکست کھائی۔ تاہم، بعد میں دگھاتی کے بیٹے دگھاؤ (Dighavu) نے کاشی کو دوبارہ فتح کر لیا۔ ایک اور جنگ کا بھی تذکرہ ملتا ہے جس میں کوشل کے راجا نے کاشی کے راجا مہاسلوا کو شکست دے کر اُسے قیدی بنا لیا، لیکن بعد میں مہاسلوا نے اپنی سلطنت دوبارہ حاصل کر لی۔

کوشل (Kosala)

کوشل مہاجن پد، جس کا صدر مقام شر اوستی تھا، مگدھ کے شمال مغرب میں کاشی مہاجن پد کے قریب واقع تھا۔ کوشل کا جغرافیائی علاقہ وسیع تھا جو دو حصوں میں منقسم تھا: ایک حصہ دکنی کوشل کہلاتا تھا جو دریائے سرا بھو یا سر پو کے جنوب میں واقع تھا اور اس کی راجدھانی

ساکیت تھی، جب کہ دوسرا حصہ شمالی کوشل جو دریائے سریو کے شمال میں واقع تھا اور اُس کا اہم مرکز شراوستی تھا۔ کوشل کی مغربی سرحد شاید ایک طرف جون پور تک اور دوسری طرف دریائے گنگا تک پھیلی ہوئی تھی۔ دریائے سریو اور اُس کی معاون ندی کیراوتی (Kiravati) کے ساتھ ساتھ سُندر پکا/بھوکا نامی ندیوں کا بھی ذکر ملتا ہے جو کوشل کے علاقے میں بہتی تھیں۔ کوشل کی اہم آبادیوں میں ڈنڈا کپا، کیسا پترایا کیسری، نالندا، اُپسدا، پنکڈا، سیناویا تھیں۔ توراناو تھو، اکتھا اور وناگپور بھی اہم بستیاں تھیں۔ وئے پنک کے اہم اصول کوشل میں ہی مدون کیے گئے تھے اور بدھ نے اپنے زیادہ تر مراقبے شراوستی کے قریب کیے تھے۔

بدھ کے عہد میں کوشل ایک طاقت ور حکومت تھی جو راجا پر سین جیت (پسنیدی) کے تحت تھی۔ اس کے بعد اس کا بیٹا وود بدھ اس کا جانشین ہوا۔ بدھ عہد سے پہلے کاشی اور کوشل کے متعدد دراجاؤں کا تذکرہ ملتا ہے کہ وہ اپنی برتری ثابت کرنے کے لیے ایک دوسرے سے لڑتے رہتے تھے۔ پالی زبان کے ادب میں اس بات کا بھی حوالہ ملتا ہے کہ ان دونوں مہاجن پد کے لوگ آپس میں ازدواجی رشتوں میں بھی بندھ گئے تھے۔ کوشل کے راجا دیگھاتی اور چھٹ کوشی کے ہاتھوں شکست کا سامنا کرنا پڑا۔ ان کے علاوہ کوشل کے کئی ایسے راجاؤں کے تذکرے بھی ملتے ہیں جنہوں نے کاشی کو مغلوب کر لیا وہ یہ ہیں: دوہ سین، دگھاؤ، کنس اور ونک۔ ایسا معلوم ہوتا ہے کہ کاشی کا کوشل میں قطعی انضمام یا تو کنس یا پر سین جیت کے والد مہا کوشل کے عہد حکومت میں ہوا ہوگا۔ کاشی کو فتح کرنے کے بعد کوشل کی طاقت میں نہایت تیزی سے اضافہ ہوا جس کی وجہ سے کوشل کو گلدھ سے لڑائی لڑنی پڑی جس کے توسیع پسندانہ عزائم کوشل کی طرح تھے۔ بمبار کی مہا کوشل کی بیٹی سے شادی ہی شاید وہ سیاسی گٹھ جوڑ تھا جس نے فوری جنگ کے خطرے کو ملتوی کر دیا تھا۔ بمبار کی وفات کے فوراً بعد اُس کے جانشین اجات شتر و نے پر سین جیت کے خلاف نہایت خوفناک جنگ چھیڑ دی۔ اگرچہ پہلی لڑائی میں اجات شتر و کو شکست ہوئی لیکن بعد میں وہ فتح یاب ہوا۔ اس کے علاوہ اجات شتر و نے لچھویوں پر بھی فتح حاصل کی۔ ایسا معلوم ہوتا ہے کہ چھٹی صدی قبل مسیح میں شاکیہ قبائل بھی کوشل کے ماتحت رہے تھے۔ مثال کے طور پر پالی زبان کے بعض متون میں نہ صرف یہ کہ بدھ کا کوشل کی حیثیت سے ذکر کیا گیا ہے بلکہ یہ بھی ذکر ہے کہ وہ کوشل میں موجود تھے۔

وَجّی (Vajji)

وَجّی کے مہاجن پد کا صدر مقام ویشالی (Vaishali) تھا۔ وَجّی کئی قبائل کا ایک وفاق تھا جن میں لچھوی اور ویدہ بہہ نامی قبائل سب سے زیادہ نمایاں تھے۔ سومنگلا و لاسنی (Sumangala Vilasini) میں دیے گئے حوالے سے یہ کہا جاسکتا ہے کہ وَجّیوں کا وفاق آٹھ قبائل اٹھا کلک (Atthakulaka) پر مشتمل تھا جو عدلیہ سے عاملہ تک تمام معاملات کی دیکھ بھال کرتے تھے۔ تاہم، اس بات کا کوئی واضح ثبوت نہیں ہے۔ وقت گزرنے کے ساتھ ساتھ لچھوی اتنے طاقت ور ہو گئے کہ وَجّی اور لچھوی کے نام ایک دوسرے کے مترادف بن گئے۔

ہیون سانگ کے بیان کے مطابق، جس نے ساتویں صدی عیسوی میں وَجّی کے علاقوں کا مشرق سے مغرب اور شمال سے جنوب تک دورہ کیا، وَجّی کا علاقہ شمال اور مشرق کی طرف سے دریائے بیگ ماتنی (Begmati) اور دریائے گندک (Gandaka) سے گھرا ہوا تھا اور پورا علاقہ جس میں اب بیگو سرائے، سستی پور، مظفر پور، موتی ہاری اور بیتیا پڑتے ہیں، وَجّی کے مہاجن پد میں شامل تھے۔ وگا مو دا

(Vaggamuda) ندی وجی کے مہاجن پد میں سے بہتی تھی۔ بدھ کے عہد میں وجی ایک خوش حال اور طاقتور مہاجن پد تھا۔ ایسا اس لیے تھا کہ مختلف قبائل آپس میں ایک دوسرے سے متحد تھے۔ تاہم، بدھ کے انتقال کے تھوڑے ہی عرصے کے بعد اجات شتر نے اپنے وزیر 'دوساکار' کے ذریعے ان میں پھوٹ ڈلوادی اور ان کے کمزور پڑتے ہی ان کے تمام علاقے کو اپنی سلطنت میں شامل کر لیا۔

ملا (Malla)

ملا مہاجن پد کی جمہوری حکومت اتر پردیش کے ضلع گورکھ پور میں تھی جس کے مشرق میں ویشالی (Vaishali) کے لچھوی اور کپل وستو کے شکیوں کے علاوہ، مشرق میں موریا اور کولیار ریاستیں تھیں۔ ایسا لگتا ہے کہ بدھ کے عہد میں اس مہاجن پد کو دو آزاد حصوں میں تقسیم کیا گیا تھا جن کے صدر مقامات 'پاوا' اور 'کشی نارا' تھے جن میں سے ہر ایک کے اپنے سنہٹا گار یعنی مٹی کے بنے ہوئے ٹیلے تھے۔ ایسا اس لیے مانا گیا ہے کہ کشی نارا میں بدھ کے انتقال کے بعد پاوا کے ملوں نے بدھ کے باقیات کے ایک حصے کے حصول کے لیے اپنا دعویٰ پیش کیا تھا۔ کشی نارا کی شناخت کسیا (Kasia) کی حیثیت سے کی گئی ہے۔ پاوا کے محل وقوع کی نشان دہی پدراؤنا کی بجائے جھرماتیا عثمان پور (Jharmatiya-Usmanpur) کے علاقے میں کی جاسکتی ہے۔ کہا جاتا ہے کہ بدھ نے آخری مرتبہ پاوا پوری میں کھانا کھایا اور کشی نارا میں آخری سانس لی۔ پاوا مہاتما گوتم بدھ کی وفات کا مقام بھی تھا۔ پاوا اور کشی نارا کے ملوں نے بدھ کے اپنے حصے کی باقیات کے مدفن کے مقام پر ستون تعمیر کیا تھا۔ یہ کہا جاتا ہے کہ ملوں کے رہنماؤں نے اپنی ریاست کے معاملات کا انتظام باری باری سنبھالا۔ ایسا معلوم ہوتا ہے کہ لچھویوں کی طرح، ملا کی جمہوریت بھی اجات شتر کے ہاتھوں شکست سے دوچار ہوئی۔

چیدی (Chedi)

چیدی مہاجن پد دریائے جمن کے قریب مشرق میں کورو کے مہاجن پد سے ملا ہوا تھا۔ ایسا سمجھا جاتا ہے کہ یہ جدید بندھیل کھنڈ اور اس سے ملحقہ علاقہ رہا ہوگا۔ اس کا صدر مقام سوتیوتی (Sottivati) یا سہاجاتی (Sahajati) تھا۔ جاتک کہانیوں کے مطابق یہ وہی شہر تھا جہاں کسی زمانے میں دنیا کا سب سے پہلا جھوٹا آدمی حکمراں تھا۔ گوتم بدھ نے چیدی کے شہر سوتیوتی میں لوگوں کو کئی بار وعظ دیا۔ الہ آباد سے دس میل کے فاصلے پر بھیدھا میں دستیاب ٹیرا کوٹا مہر بند (Sealing) پر کندہ واقعے میں سوتیوتی کا ذکر ہے۔ اس سے پتا چلتا ہے کہ قدیم سوتیوتی، بھیدھا کے قرب وجوار میں کہیں واقع تھا۔

ومس (Vamsa)

ومس کا مہاجن پد جس کا صدر مقام کوشامبی (موجودہ الہ باد) تھا۔ یہ کوشل کے جنوب میں اور اونتی کے شمال میں واقع تھا۔ چیدی کا مہاجن پد بھی اس کے نزدیک واقع تھا۔ بدھ کے عہد میں ومس کاراجا 'ادین' تھا۔ بعض متون جیسے دیوادان (Divyavadana) میں ومس کو وٹس (Vatsa) بھی کہا گیا ہے۔ الہ آباد میں گنگا کے مغربی کنارے سے جمن کے کوشامبی تک کا علاقہ ومس کا مہاجن پد ہو سکتا ہے۔ ایسا معلوم ہوتا ہے کہ بدھ کے عہد میں سمسارگری کے علاقے ومس کے ماتحت رہے ہوں گے۔

کُرو (Kuru)

کُرو کا مہاجن پد و وسیع طور پر ہریانہ کے اضلاع کیتھل، تھانسیر، کرنال، پانی پت اور سوئی پت کے علاوہ اتر پردیش میں دریائے گنگا کے علاقے تک پھیلا ہوا تھا جہاں ہستنا پور واقع ہے۔ جاتک کہانیوں کے مطابق اس مہاجن پد میں تین سویو جن تھے اور اس کا صدر مقام انداپٹا یا اندر پرستھ (Indarprastha) تھا جس کے احاطے میں سات یو جن تھے۔ یہ کہا جاتا ہے کہ کرودر اصل اس ملک کے شہزادوں کا اصلی نام تھا جنہوں نے بعد میں اپنے اس نام کو اُن کے علاقے کے لیے استعمال کیا۔ بعض متون سے یہ معلوم ہوتا ہے کہ کُرو کا پہلا نام اتر کُرو (Uttarakuru) تھا۔ ہمیں یہ بتایا گیا کہ اتر کُرو کے لوگوں کو کسی قسم کا لالچ نہیں تھا، نہ ہی اُن کی کوئی نجی جائیداد تھی۔ اُن کا ایک متعینہ طرز زندگی تھا۔ وہ نہایت شان و شوکت والے لوگ تھے۔ اس لیے یہ بات فطری تھی کہ وہ مذہبی یعنی اچھائی کے اصولوں سے تجاوز نہیں کرتے تھے۔ ایسا معلوم ہوتا ہے کہ بدھ کے عہد میں کُرو کو بہت کم سیاسی اثر و رسوخ حاصل تھا اگرچہ ماضی میں کُرو اور پنچال سب سے زیادہ مقتدر حکومتیں تھیں۔ اندر پرستھ کے حکمران خاندان کا تعلق ید ہشتر گوتر سے جوڑا جاتا تھا۔ اس کے قدیم راجاؤں میں دھننچے اور کورویک کا تذکرہ اکثر ملتا ہے۔ کُرو کے باشندے اپنی عقل مندی اور اچھی صحت کے لیے مشہور تھے۔ یہی وجہ تھی کہ بدھ نے گہرے علم و بصیرت پر مبنی کئی مواظظ کا اہتمام کُرو کے باشندوں جیسے مہاندان سٹ اور مستی پتر سٹ کے لیے کیا تھا۔

اندر پرستھ کی ابتدائی آبادی عہد وسطیٰ کی دہلی کی آبادی کے قریب تھی جو دریائے جمنا کے کناروں پر فیروز شاہ کوٹلہ اور ہمایوں کے مقبرہ کے درمیان واقع ہے۔ اگرچہ شہر کا ذکر پروتم، یعنی بلند قلعے کی حیثیت سے کیا گیا جو ایک پہاڑی پر واقع تھا پھر بھی اس کا تحفظ اتنا کمزور تھا جسے ایک چھوٹی سی فوج بھی آسانی سے فتح کر سکتی تھی۔ جاتک کہانیوں میں اس بات کی نشان دہی کی گئی ہے کہ ماضی میں جمبودیپ کے تین بڑے شہروں میں اس کا شمار کیا جاتا تھا۔ دوسرے دو بڑے شہر کیلک (Kekaka) جسے عام طور پر گر جک یا جلال پور کے نام سے جانا جاتا ہے اور اتر پنچال (Uttarapanchala) (غالباً کمپیل) تھے۔ ’کھمٹا سادھا‘ اور ’تھلا کو تھٹھا‘ اہم تجارتی بازار تھے جو اندر پرستھ کے قریب واقع تھے جنہیں کاماس پور (ہریانہ کا ضلع سوئی پت) اور تلیپ (ہریانہ کا ضلع فرید آباد) کہا جاتا تھا۔

پنچال (Panchala)

پنچال مہاجن پد، کُرو مہاجن پد کے مشرق میں، دہلی کے شمال اور مشرق میں ہمالیہ پہاڑ کے دامن میں واقع تھا۔ یہ مہاجن پد شمالی اور جنوبی دو علاقوں پر مشتمل تھا۔ شمالی علاقہ کرووں اور جنوبی پنچال کے درمیان طویل لڑائیوں کا سبب بنتا رہا۔ اس کا اقتدار اکثر دو لڑنے والی قوتوں میں تبدیل ہوتا رہا۔ غالب گمان یہ ہے کہ کمپیل جنوبی پنچال کا صدر مقام رہا ہوگا، لیکن ایسا معلوم ہوتا ہے کہ یہ سارے پنچال مہاجن پد کا صدر مقام رہا ہوگا جب بھی شمالی پنچال اس کا حصہ رہا۔ بعض ذرائع، بشمول دیوادان اور مہابھارت نے ہستنا پور (Hastinapur) اور اہیچھتر (Ahichchatra) کو شمالی پنچال کا صدر مقام بتایا ہے۔ مہابھارت میں پنچال شاہزادی ’دروپدی‘ کو کُرو مہاجن پد کے پانچ پانڈو بھائیوں کی بیوی بتایا ہے، جس سے پتا چلتا ہے کہ دونوں ریاستوں کے مابین ازدواجی تعلقات قائم تھے۔ چھٹی صدی قبل مسیح تک کُرو اور پنچال مہاجن پد حاشیہ پر جا چکے تھے۔

سور سین Surasena

اس مہاجن پد کا ذکر عام طور پر متسیہ (Matasya) مہاجن پد کے ساتھ کیا جاتا ہے۔ یہ کرو مہاجن پد کے جنوب میں واقع تھا اور اتر پردیش کے متھر اور آگرہ کے علاقے پر محیط تھا۔ راجستھان کے اضلاع بھرت پور اور سوائی مادھوپور کے علاقے اس سے متصل تھے۔ پالی زبان کے متون میں مدھورایا متھر کا بعض اوقات اتر مدھوراکے نام سے تذکرہ ملتا ہے۔ یہ سور سین کا صدر مقام تھا جو دریائے جمنا کے کنارے پر واقع تھا۔ رزمیہ نظموں اور پُرانوں میں سور سین کا نام کرشن اور یادو کی مناسبت سے مشہور ہے۔ گھاٹ جانتک میں واسودیو کے خاندان کے مدھوراسے تعلق کی برہمنی روایت کی تصدیق ملتی ہے۔ اونتی پتر خاندان نے بمبار کے انتقال کے بعد مدھوراپر حکومت کی۔ جیسا کہ نام سے ظاہر ہے، اونتی پتر کا تعلق اجین کے شاہی خاندان سے تھا۔ مہاتما بدھ نے متھر کا دورہ کیا تھا لیکن اس کا کوئی ثبوت نہیں ہے کہ انہوں نے یہاں قیام بھی کیا تھا۔ شاید متھر اوہ واحد شہر تھا جس کے بارے میں بدھ نے سخت قسم کے کلمات کہے تھے۔ اس کی وجہ شاید یہ رہی ہوگی کہ اس شہر کا قریبی تعلق جین مذہب سے تھا۔ بدھ کے مطابق اس شہر میں بہت زیادہ گرد و غبار تھا، زمین غیر مسطح تھی، کئی کتے تھے، لوگ وحشی تھے اور خیر خیرات کے کاموں سے عاری تھے۔

اسک یا اشمک (Assaka/Ashmaka)

اسک یا اشمک مہاجن پد جنوبی ہندوستان میں واقع تھا۔ الاکایاما کا جن پد اس کے صدر مقام پیٹھان (Patitthana) کے آس پاس کے علاقے میں واقع تھا۔ اس مہاجن پد کو عام طور پر موجودہ ریاست مہاراشٹر کے ضلع اورنگ آباد اور اس کے آس پاس کے علاقوں کی حیثیت سے شناخت کیا جاتا ہے۔ اس کے صدر مقام کی شناخت پیٹھن، پوتنا، پوتالی اور پوت نگر کے ناموں سے کی جاتی ہے۔ یہ موجودہ دور میں 'پٹن' کی حیثیت سے جانا جاتا ہے جو دریائے گوداوری کے شمالی کنارے پر واقع ہے۔ جانتک میں بیان کی گئی ایک کہانی کے مطابق دنپور کے راجا کلنگ نے پوتالی کے اسک راجا رون کو جنگ کے لیے لاکاراجس میں کلنگ کو شکست ہوئی۔ کھارویل کے ہاتھی گچھا (Hathigumpha) کی کندہ عبارت میں اس بات کا ذکر ہے کہ کھارویل نے اسک نگر پر حملہ کرنے کے لیے ایک بڑی فوج روانہ کی۔

بی۔ سیلانے تجویز کیا کہ کل۔ کالنگ جانتک (Culla-Kalinga Jataka) میں بیان کردہ اسک، ہاتھی گچھا میں کندہ کی ہوئی عبارت میں مذکور اسک نگر اور ست نپت (Sutta-Nipata) میں ذکر کیے گئے اسک کا تعلق ایک ہی مقام سے ہے

اونتی (Avanti)

بدھ کے عہد میں اونتی چار طاقت ور مہاجن پدوں میں سے ایک تھا۔ اس کے علاوہ تین بڑے مہاجن پد مگدھ، کوشل اور ووس تھے۔ اس کے علاقوں کی شناخت وندھیا چل کی پہاڑیوں اور مہاراشٹر کے شمال مشرقی علاقوں سے کی جاسکتی ہے جو مالوہ، نیار اور اُس کے آس پاس کے علاقوں پر مشتمل ہیں۔ اگرچہ پالی زبان کے متون میں اس مہاجن پد کے صدر مقام کو اجین بتایا گیا ہے لیکن بعض مقامات پر ماہشمستی کا بھی اس کے صدر مقام کی حیثیت سے ذکر کیا گیا ہے۔ کچھ مورخین کے مطابق اونتی کے دو حصے تھے۔ شمالی حصے کی راجدھانی اجین اور جنوبی حصے کی

راجدھانی ماہشتی تھی۔ دکشن پتھ ماہشتی کے قریب سے ہو کر گزرتا تھا۔ اونٹی کاراجا پرودوت جو بدھ کا ہم عصر تھا، اپنی بد مزاجی کی وجہ سے بدنام تھا، جس کا پالی زبان کے متون میں اہانت سے ذکر کیا گیا ہے۔ اس نے و مس کے راجا دین کو شکست دینے کے لیے متعدد مرتبہ کوششیں کیں لیکن وہ کامیاب نہیں ہوا۔ پالی زبان کے متون میں اس کے حملوں کے منصوبوں کی تفصیلات موجود ہیں۔ ایسا معلوم ہوتا ہے کہ بدھ کے عہد میں اونٹی، بدھ مت کا ایک اہم مرکز بن گیا تھا۔ متعدد بدھ راہب اور راہبہ یہاں رہتے تھے جن میں مہاکاکن، نندکارپتر، دھم پال، ابھے راجکمار، اسی دت اور اسی داسی، اس ریاست سے آئے تھے۔ اجین اور ماہشتی کے علاوہ کرار گڑھ اور سدرا سن پور اس مہاجن پد کے اہم شہر تھے۔ جی۔ بیہلر (G. Buhler) نے کرار گڑھ کی موجودہ کراور کی حیثیت سے شناخت کی ہے۔ یہ شہر ساچی سے 100 کیلو میٹر مغرب کی جانب واقع تھا۔ ایسا معلوم ہوتا ہے کہ موریا خاندان کی حکومت سے پہلے اونٹی، گدھ کی سلطنت کا ایک حصہ بن گیا تھا۔

گندھار (Gandhara)

گندھار مہاجن پد کی حدود میں خیبر پختون خواہ کا پورا علاقہ، کشمیر کی وادی اور موجودہ مشرقی افغانستان کے کچھ حصے شامل تھے۔ متعدد جاتک کہانیوں میں اس کے صدر مقام کو نکشیلہ بتایا گیا ہے جہاں پر ایک مشہور یونیورسٹی تھی، جس میں پڑھنے کے لیے دیگر ممالک سے بھی طلبا آیا کرتے تھے۔ بدھ کے عہد میں اس ریاست کی وسعت ایک سو یو جن بتائی گئی ہے اور شراستی سے نکشیلہ کا فاصلہ 190 یو جن بتایا گیا ہے۔ یہاں کاراجا پکوساتی (Pukkusati) بدھ کا ہم عصر تھا۔ گدھ کے راجا بمبار سے اس کے دوستانہ روابط تھے۔ گدھ اور گندھار کی ریاستوں میں ایشیا اور اہم چیزوں کی بلا محصول تجارت ہوا کرتی تھی۔ گندھار سرحدی علاقہ سمجھا جاتا تھا اور مسافروں کے کاروان کی ایک معروف شاہراہ تھا۔ گندھار کی تجارت ودیہہ سے بھی ہوا کرتی تھی۔

کبوج (Kamboja)

کبوج مہاجن پد، گندھار کے ساتھ مدھیہ دیس سے باہر واقع تھا اور یہ برصغیر ہند کے شمال مغربی حصے میں واقع تھا۔ یہ گھڑوں کی پیدائش کے مقام کی حیثیت سے کافی مشہور تھا۔ محکم نکائے کے اسالگنا سٹا (Assalagana Sutta) میں بتایا گیا ہے کہ بدھ کے عہد میں یون اور کبوج اور اس کے ساتھ ساتھ اس کے آس پاس کی ریاستوں میں صرف دو طبقات کے لوگ رہا کرتے تھے، ایک طبقہ آقاؤں کا تھا اور دوسرا طبقہ غلاموں کا تھا۔ انکو تر نکائے میں یہ بتایا گیا ہے کہ کبوج ایسا علاقہ تھا جس کا غیر ملک کے کسی سیاح نے دورہ نہیں کیا تھا، اور جاتک کہانیوں کے مطابق کبوج کے باشندے اپنی اصلی روایات کو بھول کر وحشی بن گئے تھے بظاہر ایک کاروان کی شاہراہ اس مہاجن پد سے گزرتی تھی جو سیدھے دو رکاسے جالمتی تھی۔

متسیہ (Matsyas)

چھٹی صدی قبل مسیح کے زمانے میں متسیہ مہاجن پد، سولہ مہاجن پدوں میں سے ایک تھا۔ سنسکرت زبان میں لفظ متسیہ، مچھلی کے لیے استعمال کیا جاتا ہے۔ موجودہ عہد میں یہ علاقہ مرکزی راجستھان کا ایک حصہ ہے۔ متسیہ مہاجن پد کے باشندے، قدیم سور سین راج

گھرانے سے تعلق رکھتے تھے۔ متسیہ جن پد کی راجدھانی وِراٹ نگری تھی جو موجودہ زمانے میں بیرات (Bairat) کہلاتا ہے۔ روایتی طور پر وِراٹ نگری کا نام اس سلطنت کے بانی راجا وِراٹ کے نام پر رکھا گیا۔

ہندوستان کی ابتدائی تاریخ میں چھٹی صدی قبل مسیح کا زمانہ اس لیے اہمیت کا حامل ہے کہ اس میں جن پدوں اور مہاجن پدوں کی موجودگی کا پتہ چلتا ہے جن کا ایک علاحدہ نظام حکمرانی اور سیاسی ساخت تھی۔ اس میں دو اقسام کی سیاسی ساختیں تھیں، بادشاہی طرز حکمرانی اور غیر شاہی حکمرانی۔ شہری مراکز کی موجودگی کی وجہ سے سکوں کے چلن (Monetization) کو فروغ حاصل ہوا اور دستکاریوں کے مراکز کی ترقی ہوئی۔ اس طرح چھٹی صدی قبل مسیح نے شمالی ہند کے تاریخی منظر نامے میں ایک نیا نظارہ دیکھا جس میں سلطنتوں کا قیام، ایک محدود طبقے کی حکومت اور قبائلی رہنماؤں کی حکمرانی اور اس کے ساتھ ساتھ شہروں کا فروغ شامل ہیں۔

19.4 اکتسابی نتائج (Learning Outcomes)

اس باب میں ہم نے چھٹی صدی قبل مسیح کے سیاسی حالات کا جائزہ لیا ہے۔ مہاجن پدوں نے جو نمایاں جغرافیائی اکائیوں کی طور پر ابھرے، نئی سیاسی اور معاشرتی ترقیات کا مشاہدہ کیا۔ جو بات سب سے زیادہ اہم معلوم ہوتی ہے وہ یہ ہے کہ سات مہاجن پد یعنی انگ، مگدھ، وجی، مل، کاشی، کوشل اور وِٹس، دریائے گنگا کی وادی کے وسط میں واقع تھے۔ یہ مہاجن پد مختلف جغرافیائی حلقوں کی طرح ابھرے جن میں معیشت کی نوعیت مختلف تھی۔ چون کہ دریائے گنگا کی وادی کا وسطی حصہ چاول کی پیداوار کا علاقہ ہے اور یہ ایک حقیقت ہے کہ روایتی زرعی ہندوستان میں چاول کی پیداوار، گیہوں کی پیداوار سے زیادہ ہے۔ اس لیے یہ بات فطری ہے کہ ان علاقوں میں آبادی گنجان رہی ہوگی۔ ہم نے مختلف مہاجن پدوں کے بارے میں دیگر بہت سی معلومات حاصل کیں، جیسے ان کا محل وقوع، ان کی اہمیت اور ان کی مختصر تاریخ کے بارے میں سمجھنے کی کوشش کی۔ اب اگلی اکائیوں میں مگدھ کے عروج اور بالآخر موریا سلطنت کے قیام کے بارے میں جانیں گے۔

19.5 کلیدی الفاظ (Key Words)

- جن پد (Janapada) : کسی قبیلے کا آبائی مقام
- کشتری (Kshatriyas) : برہمنی ورن نظام میں دوسرا ورن، جس کا فرض جنگ و جدال ہے۔
- کشی نگر (Kushinagar) : یہ ایک زیارت گاہ ہے جو زیادہ تر بدھ مت کے ماننے والوں کے لیے مختص ہے یہ مشرقی اتر پردیش میں واقع ہے
- مدھیہ دیس : وندھیا چل پہاڑ کے اوپر کا علاقہ جو وسط ہند میں واقع ہے
- شوڈش مہاجن پد : سولہ عظیم جن پد جو چھٹی صدی قبل مسیح میں ابھرے

19.6 نمونہ امتحانی سوالات (Model Examination Questions)

19.6.1 معروضی جوابات کے حامل سوالات (Objective Answer Type Questions)

1. چھٹی صدی قبل مسیح میں مگدھ کا راجا کون تھا؟
2. قدیم ہندوستان میں سب سے بڑا مہاجن پد کون سا تھا؟
3. شمالی بہار کا قدیم نام بتائیے۔
4. قدیم ہندوستان میں مگدھ کا ابتدائی صدر مقام کیا تھا؟
5. سولہ مہاجن پدوں کی فہرست کہاں دستیاب ہے؟
6. ڈونا پکا سے کیا مراد ہے؟
7. راجا کی طرف سے دی گئی سزا کو کیا کہتے تھے؟
8. اصطلاح 'راشٹر' کا کیا مطلب ہے؟
9. مہاجن پد کا لفظی معنی بتائیے۔
10. جن پدوں کا عروج کس کے دور میں ہوا؟

19.6.2 مختصر جوابات کے حامل سوالات (Short Answer Type Questions)

1. انگ مہاجن پد کے بارے میں ایک مختصر نوٹ لکھیے۔
2. کاشی مہاجن پد کے بارے میں بتائیے۔
3. مل جمہوریہ کا تجزیہ پیش کیجیے۔
4. کوشل ریاست اور مگدھ کے تنازع کے بارے میں بتائیے۔
5. وجی جمہوریہ کے زوال کے بارے میں معلومات فراہم کیجیے۔

19.6.3 طویل جوابات کے حامل سوالات (Long Answer Type Questions)

1. کسی بھی چار مہاجن پدوں کے بارے میں ایک مختصر نوٹ تحریر کیجیے۔
2. گناسنگھا (Ganasanghas)، مطلق العنان شاہی حکومتوں (Monarchies) سے کس طرح مختلف تھیں؟
3. چھٹی صدی قبل مسیح میں کون سی اہم تجارتی شاہراہیں تھیں؟ مفصل نوٹ لکھیے۔

19.7 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
4. Jha, D N. Ancient India: In Historical Outline. Manohar, New Delhi, 2019.
5. Sharma, R.S., India's Ancient Past, OUP, New Delhi, 2018.
6. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
9. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمّانی، قومی کونسل برائے فروغ اردو زبان، نئی دہلی۔
10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکندلسیانی، قومی کونسل برائے فروغ اردو زبان، نئی دہلی۔
11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔
12. کے۔ اے۔ نیلکنڈھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی۔

اکائی 20- مگدھ کا عروج

(The Ascendance of Magadha)

اکائی کے اجزا

مقاصد	20.0
تمہید	20.1
مادی تہذیب	20.2
سیاسی حالات	20.3
سماجی حالات	20.4
مگدھ کا تعارف	20.5
مگدھ کا عروج	20.6
مگدھ کی کامیابی کے عوامل	20.7
اقتصادی نتائج	20.8
کلیدی الفاظ	20.9
نمونہ امتحانی سوالات	20.10
معروضی جوابات کے حامل سوالات	20.10.1
مختصر جوابات کے حامل سوالات	20.10.2
طویل جوابات کے حامل سوالات	20.10.3
مزید مطالعے کے لیے تجویز کردہ کتابیں	20.11

20.0 تمہید (Introduction)

ہندوستان کی تاریخ میں چھٹی صدی قبل مسیح ایک اہم موڑ تصور کی جاتی ہے۔ اس دور میں ہندوستان میں کئی اہم ریاستوں کا ظہور ہوا جنہیں مہاجن پد کہا جاتا تھا۔ اس عہد کے لگ بھگ 16 مہاجن پدوں میں مگدھ سب سے طاقتور تھا جو آگے چل کر ایک کل ہند سلطنت میں تبدیل ہو گیا۔ مگدھ کے اس عروج میں بہت سے عوامل کار فرما تھے جو کہ اس عہد کی سماجی، معاشی، سیاسی اور تہذیبی حالات میں پوشیدہ تھے۔ ہم نے اس سے پہلے جن پدوں اور مہاجن پدوں کے ضمن میں کچھ حد تک اس بات کا تذکرہ کیا ہے۔ مزید برآں چھٹی صدی قبل مسیح میں نئے مذاہب کے عروج کے سلسلے میں بھی کچھ باتیں مگدھ کے عروج کے متعلق بیان کی گئی ہیں۔ اس اکائی میں ہم انہیں باتوں کو ذہن میں رکھ کر تفصیلی طور پر ان محرکات کا جائزہ لیں گے جو ایک عام مہاجن پد کے ایک سلطنت میں تبدیل ہونے کا سبب بنے۔ اس میں کچھ حد تک بمبار اور اجات شتر و جیسے اولوالعزم حکمرانوں کی ذمے داری ہے جنہوں نے پڑوسی ریاستوں کے ساتھ ازدواجی رشتوں، جنگوں اور عمدہ حکمت عملی سے مگدھ کی سرحدوں کو وسیع کیا۔ دوسری طرف ہم یہ بھی دیکھتے ہیں کہ مگدھ کئی اہم قدرتی وسائل، معدنیات، نباتات اور جانوروں سے مالا مال تھا جن کی جنگی نقطہ نظر سے بڑی اہمیت تھی۔ اس کے برعکس دوسرے مہاجن پدان وسائل سے محروم تھے۔ ہم اس کی مثال اس صنعتی انقلاب سے لے سکتے ہیں، جو جدید دور میں انگلینڈ یا مغربی یورپ میں وقوع پذیر ہوا۔ اگر یہ سوال کیا جائے کہ صنعتی انقلاب سب سے پہلے انگلینڈ میں ہی کیوں وقوع پذیر ہوا، تو بلاشبہ یہ کہا جاسکتا ہے کہ انگلینڈ کے پاس وہ تمام وسائل اور حالات موجود تھے جو صنعتی انقلاب کے لیے ضروری تھے، مزید برآں اس کا جغرافیائی محل وقوع بھی اس کے صنعتی انقلاب (Industrialization) کے لیے سازگار تھا۔ ایسا ہی سوال مگدھ کے سیاسی نقشے پر ابھرنے کے متعلق کیا جاسکتا ہے کہ مگدھ ہی کیوں؟ کوئی دوسرا مہاجن پد کیوں نہیں؟ اسی سوال کا جواب ہم اس اکائی میں ڈھونڈنے کی کوشش کریں گے۔ تاہم اس سے پہلے ہم اس عہد کی مادی تہذیب، معاشی اور سیاسی حالات کا جائزہ لیں گے تاکہ مگدھ کے عروج و ترقی کی وجوہات کو بہتر طریقے سے سمجھ سکیں۔

20.1 مقاصد (Objectives)

اس اکائی کا مطالعہ کرنے کے بعد آپ

- چھٹی صدی قبل مسیح کی مادی تہذیب کے بارے میں جان سکیں گے۔
- اس عہد کے سماجی اور سیاسی حالات کا جائزہ لے سکیں گے۔
- مگدھ کا محل وقوع، اس کے قرب و جوار اور علاقے میں اس کی حربی اہمیت کی شناخت کر سکیں گے۔
- مور یادور کے بعد مگدھ کی سیاسی تاریخ کا مختصر جائزہ لے سکیں گے۔
- ہندوستانی تاریخ کے ابتدائی ادوار کے حوالے سے ریاست کے تصور کو سمجھ سکیں گے۔
- ہندوستان کی دیگر ریاستوں کے ساتھ مگدھ کی سیاسی لڑائیوں کی وضاحت کر سکیں گے۔
- مور یہ سلطنت کے قیام سے قبل کے سیاسی حالات کا تجزیہ کر سکیں گے۔

20.2 مادی تہذیب (Material Culture)

آثار قدیمہ کی شہادتوں کے ساتھ ساتھ پالی متون اور سنسکرت کے سوتراؤں کا بھی مطالعہ کیا جائے تو شمالی ہند خصوصاً مشرقی اتر پردیش اور بہار کی مادی زندگی کی تصویر ہمارے سامنے ابھر کر آئے گی۔ آثار قدیمہ کی رو سے چھٹی صدی قبل مسیح سے NBPW کے دور کا آغاز ہو جاتا ہے۔ NBPW دراصل انگریزی کی اصطلاح Northern Black Polished Ware (یعنی شمالی سیاہ چمک دار برتن) کا مخفف ہے۔ یہ برتن نہایت چکنے اور چمکیلے ہوتے تھے اور عمدہ قسم کے ریشوں سے بنائے جاتے تھے۔ ایسا لگتا ہے کہ زیادہ مال دار لوگ ہی ان برتنوں کو اپنے دسترخوان پر استعمال کرتے تھے۔ ان برتنوں کے ساتھ لوہے کے ایسے اوزار اور آلات بھی ملے ہیں جو خاص طور سے دستکاری اور زراعت کے کام میں آتے تھے۔ اس دور میں دھات کے سکوں کا بھی چلن شروع ہوا۔ پختہ اینٹوں اور گول کنوؤں کا بھی NBPW دور کے وسط یعنی تیسری صدی ق۔م میں ظہور ہوا۔

NBPW کے زمانے میں ہندوستان میں شہر کاری (Urbanization) کا دوسرا دور شروع ہوا۔ ہڑپہ کے شہر 1500 ق۔م کے آس پاس روئے زمین سے غائب ہو گئے۔ اس کے بعد تقریباً 1000 سال تک ہمیں ہندوستان میں شہروں کے نشان نہیں ملتے ہیں۔ چھٹی صدی قبل مسیح میں گنگا کے وسطی طاس میں شہروں کا ظہور ہوا اور اس طرح ہندوستان میں شہر کاری کے دوسرے دور کا آغاز ہوا۔ پالی اور سنسکرت کی کتابوں میں اس دور کے بہت سے شہروں کے نام ملتے ہیں جیسے کوشمبی، شر اوستی، اجودھیا، کپل وستو، وارانسی، ویشالی، راجگیر، پالمی پتر اور چپاوا وغیرہ۔ ان شہروں میں کھدائی کے بعد اکثر مقامات سے NBPW دور کے یا اس کے درمیانی عہد کے مٹی کے مکانوں اور بستوں کے آثار ملے ہیں۔ پٹنہ میں لکڑی کی باڑ کے آثار ملے ہیں جن کا تعلق قبل موریاں یا موریاں عہد سے ہے۔ ان میں سے کچھ شہروں کے گرد فصیلیں بھی تھیں۔ مکانات عام طور پر کچی اینٹ اور لکڑی کے بنائے جاتے تھے جو وادی گنگا کے درمیانی علاقے کی مرطوب آب و ہوا کی وجہ سے باقی نہیں رہے۔ پالی متون میں گو کہ سات منزلہ عمارتوں کا ذکر تو ملتا ہے لیکن ان ڈھانچوں کو اور جو دیگر مادی آثار ملے ہیں انہیں سامنے رکھ کر مجموعی طور پر کھدائی کے بعد سامنے آئے ہیں وہ آنکھوں کو بھلے نہیں لگتے لیکن ان ڈھانچوں کو اور جو دیگر مادی آثار ملے ہیں انہیں سامنے رکھ کر مجموعی طور پر دیکھا جائے تو اس سے یہ اندازہ ہو گا کہ خاکستری رنگ کے منقش برتنوں (Painted Grey Ware) کے زمانے کے مقابلے میں اس دور میں آبادی میں بہت اضافہ ہوا تھا۔

اس عہد کے بہت سے شہر، ریاستوں کی راجدھانی کا درجہ رکھتے تھے۔ ان شہروں کی بنیاد کسی بھی وجہ سے پڑی ہو وہ رفتہ رفتہ بازاروں کی شکل اختیار کرنے لگے اور دست کاروں اور تاجروں سے ان کا تعلق قائم ہو گیا۔ بعض جگہوں پر تو کاریگروں کی بھڑسی جمع ہو گئی تھی۔ ویشالی کے سدل پٹہ (Sadalpatta) علاقے میں کمہاروں کی 500 دکانیں تھیں۔ تاجر اور کاریگروں دونوں گڈڑیا انجمنوں کے تحت منظم تھے۔ ہر گڈڑ ایک سربراہ کے زیر نگرانی تھا۔ متون میں کہا گیا ہے کہ گڈڑ کی تعداد 18 تھی لیکن صرف لوہاروں، بڑھئیوں، موچیوں اور چھپیوں یا رنگریزوں کے گڈڑ کے نام بتائے گئے ہیں۔ کاریگروں اور تاجروں کے اپنے اپنے محلوں میں رہتے تھے۔ وارانسی میں ویشیوں یا تاجروں کی ایک گلی تھی۔ اسی طرح ہاتھی دانت کا کام کرنے والوں کی بھی ایک گلی تھی۔ لہذا گڈڑ نظام اور محدود دائروں کی وجہ سے مختلف پیشوں میں مخصوص

نئی مہارت پیدا ہونے لگ تھی۔ زیادہ تر پیشے آبائی اور موروثی ہوتے تھے اور بیٹے بالعموم اپنے باپ سے خاندانی حرفوں کی تربیت حاصل کرتے تھے۔ دست کاروں کی تیار کی ہوئی اشیا کو تاجر دور دراز تک لے جاتے تھے۔ تاریخی حوالوں میں سامان سے لدے ہوئے 500 چھکڑوں کا ذکر بار بار ملتا ہے۔ ان میں عمدہ کپڑے، ہاتھی دانت کی مصنوعات اور برتن وغیرہ شامل ہوتے تھے۔ اس عہد کے تمام اہم شہر دریاؤں کے کنارے یا تجارتی شاہراہوں پر آباد تھے اور ایک دوسرے سے جڑے ہوئے تھے۔ مثال کے طور پر شر اوستی کو لے لیجیے جو وارانسی اور کوشامبی دونوں سے جڑا ہوا تھا۔ گوتم بدھ کے عہد میں وارانسی کو تجارتی مرکز کی حیثیت سے بہت شہرت حاصل تھی۔ شر اوستی سے مشرق اور جنوب کی طرف جو تجارتی شاہراہیں جاتی تھیں وہ کیل و ستوا اور کشی نگر (کسیا) سے گزرتی ہوئی ویشالی سے جالمتی تھیں۔ تاجر پٹنہ کے نزدیک گنگا کو پار کر کے راج گره جاتے تھے۔ یہی نہیں بلکہ گنگا کے دریائی راستے سے تاجر موجودہ بھگلپور کے نزدیک واقع چمپا بھی پہنچتے تھے۔ اگر جاتک کہا نہوں پر یقین کر لیا جائے تو ہمیں یہ معلوم ہوتا ہے کہ کوشل اور مگدھ کے تاجر متھرا ہوتے ہوئے آگے شمال کی طرف تکٹلا تک پہنچ جاتے تھے۔ متھرا سے ہی ایک دوسری شاہراہ سے وہ جنوب اور مشرق کی سمت اجین اور گجرات کے ساحل تک پہنچتے تھے۔

زر یا سکوں کے استعمال سے تجارت کو فروغ ملا۔ ویدی متون میں 'شک' اور 'شتمان' کے الفاظ سکوں ہی کے نام مانے جاتے ہیں۔ لیکن ایسا لگتا ہے کہ یہ دھات کے بنے 'عزازی تمغے' رہے ہوں گے۔ حقیقت میں جو سکے ملے ہیں وہ چھٹی صدی قبل مسیح سے پہلے کے نہیں ہیں۔ ایسا معلوم ہوتا ہے کہ ویدی عہد میں کار و بار اشیا کے تبادلے کی شکل میں ہوتا تھا۔ بعض اوقات مویشی بھی سکے کی طرح کام آتے تھے۔ دھات کے سکے سب سے پہلے گوتم بدھ کے عہد میں رائج ہوئے۔ قدیم ترین سکے، جن پر پہاڑ، درخت، مچھلی، نیل اور ہاتھی وغیرہ کے ٹھپے ملتے ہیں چاندی کے ہیں۔ انہیں مہری یا ٹھپہ دار سکے (Punched Marked Coins) کہا جاتا ہے۔ ان سکوں کے قدیم ترین ذخیرے مشرقی اتر پردیش اور مگدھ میں ملے ہیں۔ کچھ قدیم سکے تکٹلا سے بھی حاصل ہوئے ہیں۔ پالی زبان میں لکھی گئی کتابوں میں سکوں کے بکثرت استعمال کا ذکر ملتا ہے اور یہ بھی معلوم ہوتا ہے کہ مزدوری اور اشیا کی قیمتیں سکوں میں ادا کی جاتی تھیں۔ سکوں کا چلن اتنا عام ہو چکا تھا کہ مرے ہوئے چوہے تک کی قیمت سکوں میں لگائی جاتی تھی۔ ممکن ہے کہ لکھنے کا فن اشوک کے عہد سے پہلے کی کچھ صدیوں میں شروع ہوا ہو۔ ابتدائی تحریریں چوں کہ پتھر اور دھات پر کندہ نہیں کی گئی تھیں اس لیے وہ باقی نہیں رہ سکیں۔ لکھنے کی ایجاد نے نہ صرف قانون اور آداب و رسوم لکھنے میں مدد کی بلکہ حساب کتاب رکھنا بھی آسان ہو گیا جو تجارت، محصول کی وصولی اور ایک بڑی پیشہ و فوج کھڑی کرنے کے لیے بہت ضروری تھا۔ اسی زمانے میں بیائش سے متعلق ضابطوں پر مشتمل تصانیف سے یہ تو معلوم ہوا ہی ہے کہ لکھنے کا فن وجود میں آچکا تھا۔ نیز یہ بھی معلوم ہوا کہ ان کی بنیاد پر کھیتوں اور مکانوں کی حد بندی میں مدد ملی ہوگی۔

حالانکہ NBPW عہد کی کوئی دیہی بستی نہیں ملی ہے لیکن اس طرح کے برتنوں کے ٹکڑے بہار اور مشرقی و وسطی اتر پردیش کے میدانوں میں واقع 400 مقامات پر ملے ہیں۔ مستحکم دیہی بنیاد کے بغیر وسطی وادی گنگا میں حرفوں، تجارتوں اور شہر کاری کا ہم تصور بھی نہیں کر سکتے، راجہ، پروہت، کاریگر، تاجر، انتظامی اور فوجی افسران اور دوسرے بہت سے عہدے دار شہروں میں رہ ہی نہیں سکتے تھے جب تک کہ ان کی گزر بسر کے لیے محصول، نذرانے اور پیداوار کا ایک مخصوص حصہ (Tithe) مناسب مقدار میں میسر نہ ہو۔ شہروں میں بسنے والے

غیر زرعی پیشوں سے وابستہ لوگوں کا پیٹ دیہات میں رہنے والے کسان بھرتے تھے۔ اس کے بدلے میں شہر میں رہنے والے کاریگر اور تاجر گاؤں والوں کو مختلف قسم کے اوزار اور کپڑے وغیرہ مہیا کرتے تھے۔ ایک ماخذ کے مطابق ایک دیہاتی تاجر نے 500 ہل کسی شہری تاجر کے پاس لا کر رکھے تھے۔ ظاہر ہے کہ یہ لوہے کے پھال والے ہل ہی تھے۔ کوشامبی میں NBPW عہد کے لوہے کے کئی اوزار پائے گئے ہیں جیسے کلہاڑی، بسولا، چھری، استرا، کیل، ہنسیا وغیرہ۔ ان میں سے کئی اوزار چھٹی سے چوتھی ق۔م کی صدیوں سے متعلق زمین کی پرتوں میں ملے ہیں اور ایسا لگتا ہے کہ یہ کسانوں کے استعمال کے لیے تھے جنہیں وہ نقد یا جنس کے بدلے میں خریدتے تھے۔

پالی متون میں ان گنت گاؤں کے نام ملتے ہیں اور ایسا لگتا ہے کہ ایسے ہی گاؤں کے جھنڈ میں شہر آباد تھے۔ گو تم بدھ کے عہد میں وسطی وادی گنگا میں پہلی مرتبہ ایسی دیہی بستیاں آباد ہوئیں جن میں لوگ تو ایک جگہ آبادی میں رہتے تھے اور ان کے کھیت آبادی سے باہر ہوتے تھے۔ پالی متون میں تین قسم کے گاؤں کا ذکر کیا گیا ہے۔ گاؤں کی پہلی قسم تو ایک خاص نمونے کی تھی جس میں مختلف ورنوں اور ذاتوں کے لوگ آباد ہوتے تھے۔ اس قسم کے گاؤں کی آبادی دوسری قسم کے گاؤں سے زیادہ ہوتی تھی اور یہ گاؤں کے کھیا کے زیر نگرانی ہوتی تھی جسے 'گرام بھوجک' کہا جاتا تھا۔ دوسری قسم ان گاؤں کی تھی جو شہروں کے نواحی علاقے میں بسے تھے اور دستکاروں کی بستی کی شکل میں موجود تھے۔ مثال کے طور پر وارانسلی کے قرب وجوار میں بڑھئیوں کا ایک گاؤں آباد تھا۔ ظاہر ہے کہ اس طرح کے گاؤں دوسرے گاؤں کے لیے بازار کی حیثیت رکھتے تھے اور شہروں اور دیہی بستیوں کے درمیان پل کا کام دیتے تھے۔ تیسری قسم ان سرحدی گاؤں کی تھی جو جنگلات سے ملحق مضافات کی سرحد پر آباد تھے۔ اس قسم کے گاؤں میں خاص طور سے جنگلی پرندوں یا جانوروں کا شکار کرنے والے لوگ رہتے تھے جو زیادہ تر جوڑ بٹور کر اپنی غذا مہیا کرتے تھے۔ دیہی اراضی کو قابل کاشت قطعاً میں بانٹ کر خاندانوں میں تقسیم کر دیا جاتا تھا۔ ہر خاندان اپنے اہل خاندان کی مدد سے کھیتی باڑی کرتا تھا اور کھیت مزدوروں سے بھی کام چلاتا تھا۔ کھیتوں کو باڑ سے گھیرا جاتا تھا اور کاشت کار خاندان گاؤں کے کھیا کی نگرانی میں مل جل کر آب پاشی کے لیے نہریں اور نالے کھودتے تھے۔

مگدھ کے کسان اپنی پیداوار کا چھٹا حصہ لگان کے طور پر ادا کرتے تھے۔ سرکاری کارندے براہ راست لگان وصول کرتے تھے۔ ریاست اور کسان کے درمیان عام طور پر بچو لیے زمیندار نہیں ہوتے تھے۔ لیکن برہمنوں اور بڑے بڑے تاجروں کو مزے سے زندگی گزارنے کے لیے عطیے کے طور پر کچھ گاؤں دیے جاتے تھے۔ ہمیں یہ بھی معلوم ہوا ہے کہ بڑے بڑے قطعاً آراضی پر غلاموں اور کھیت مزدوروں سے بھی کام لیا جاتا تھا۔ متمول کسانوں کو گہہ پتی، کہا جاتا تھا اور ان کا درجہ ویشیوں ہی کے ایک طبقے جیسا تھا۔ اس عہد میں مشرقی اتر پردیش اور بہار میں پیدا ہونے والا خاص اناج چاول تھا۔ پالی متون میں مختلف اقسام کے چاول اور دھان کے کھیتوں کا ذکر ملتا ہے۔ اس عہد کے پالی اور سنسکرت ادب میں پود لگانے کے لیے مستعمل اصطلاح ملتی ہے اور ایسا لگتا ہے کہ بدھ کے عہد میں چاول کی پود لگانے کا کام بڑے پیمانے پر شروع ہو گیا تھا۔ چاول کی پود لگانے یا کھڑے پانی میں چاول پیدا کرنے کے طریقے کی وجہ سے پیداوار میں بہت زیادہ اضافہ ہو گیا تھا۔ چاول کے علاوہ کسان اور بھی فصلیں پیدا کرتے تھے جیسے جو، دالیس، جوار، کپاس اور گنا۔ لوہے کے پھال والے ہلوں اور الہ آباد اور راج محل کے درمیانی علاقے کی سیلابی زمین کی زرخیزی کے سبب زراعت کو بہت فروغ ملا۔

مگدھ کی دیہی اور شہری معیشت کے فروغ میں ٹکنالوجی کو مرکزی حیثیت حاصل ہوئی۔ لوہے کے استعمال نے سنگ کی وسطی وادی کے بارش سے سیراب جنگلوں اور سخت مٹی والے علاقے کو صاف کر کے زیر کاشت لانے اور بستیاں بسانے میں کافی اہم کردار ادا کیا۔ لوہار جانتے تھے کہ لوہے کو مضبوط کیسے بنایا جاسکتا ہے۔ راج گھاٹ (وارانی) میں بعض اوزار ایسے ملے ہیں جو 'سنگ بھوم' اور 'میور بھنج' سے حاصل شدہ خام لوہے سے تیار کیے گئے تھے۔ چنانچہ یہ واضح ہو جاتا ہے کہ لوگوں کو ملک کی اہم لوہے کی کانوں کا پتہ چل گیا تھا جس کے نتیجے میں زراعت اور صنعت میں استعمال ہونے والے اوزاروں کی پیداوار میں اضافہ ہوا۔ مادی باقیات اور پالی ادب کے مطالعے کی بنیاد پر معیشت کی جو تصویر ابھر کر سامنے آتی ہے وہ بعد کے وید کی عہد کے مغربی اتر پردیش کی دیہی معاشی زندگی سے یا پھر بہار اور اتر پردیش کے بعض حصوں میں تانبے پتھر کے عہد کی برادریوں (Chalcolithic Communities) کے طرز معیشت سے بہت مختلف ہے۔ پہلی مرتبہ ہمیں وسطی وادی سنگ کے سیلابی علاقوں میں غذائی پیداوار پر مبنی ایک ترقی یافتہ معیشت کو ترقی پاتے ہوئے دیکھتے ہیں اور ساتھ ہی اس علاقے میں شہری معیشت کی شروعات بھی نظر آتی ہے۔ یہ ایک ایسی معیشت تھی جو براہ راست ایشیا پیدا کرنے والوں ہی کی نہیں بلکہ اور بھی بہت سے ایسے لوگوں کی کفالت کرتی تھی جو نہ کسان تھے اور نہ ہی دستکار۔ اس معیشت کی وجہ سے محصلوں کی وصولیابی اور طویل مدت تک فوج کو برقرار رکھنا ممکن ہو سکا اور ایسے حالات پیدا ہوئے جن میں وسیع ریاستوں کا قیام اور استحکام ممکن ہو گیا۔

20.3 سیاسی حالات (Political Conditions)

چھٹی صدی ق۔م میں یوں تو بہت سے مہاجن پدوں یا ریاستوں کے نام سنے جاتے ہیں لیکن ان میں کوشل اور مگدھ دو ہی سب سے طاقتور تھیں۔ دونوں ہی ریاستیں موروثی حکمرانوں کے ماتحت تھیں جن کا تعلق کشتری طبقے سے تھا۔ جاٹکوں، یا گوتم بدھ کی پچھلی پیدائشوں سے متعلق کہانیوں سے ہمیں معلوم ہوتا ہے کہ عوام ظالم حکمرانوں اور ان کے بڑے پڑوتوں کو معزول کر کے ان کی جگہ نئے راجاؤں کو بٹھادیتے تھے۔ لیکن معزولی کے واقعات بھی انتخابات کی طرح شاذ و نادر ہی وقوع پذیر ہوتے تھے۔ سماج میں راجا کا تہہ بلند ترین تھا اور اس کی جان و مال کی حفاظت کا خاص انتظام کیا جاتا تھا۔ وہ صرف گوتم بدھ جیسے عالی مرتبت مذہبی پیشواؤں کے آگے جھک سکتا تھا۔ راجا بنیادی طور پر جنگی سردار ہوتا تھا جو اپنی ریاست کو لگاتار فتوحات دلاتا تھا۔ بمبار اور اجات شتر و کے کارنامے اس کی بہترین مثال ہیں۔ راجا حکومت کے کام میں چھوٹے بڑے تمام افسروں کی مدد لیتا تھا۔ اعلیٰ درجے کے افسر کو 'مہاماتر' کہا جاتا تھا۔ یہ مہاماتر، وزیر یا منتری، سپہ سالار (سینانایک) منصف، اعلیٰ محاسب اور راجا کے حرم کی پاسانی جیسے مختلف نوعیت کے فرائض انجام دیتے تھے، بعض دوسری ریاستوں میں غالباً اسی قسم کے فرائض ادا کرنے والے افسروں کو 'آیکت' کہا جاتا تھا۔ ریاستی نظم و نسق سنبھالنے میں وزیروں کا بہت اہم رول ہوتا تھا۔ مگدھ کے 'ورش کار' اور کوشل کے 'دیر گھ چار این' بہت کامیاب اور بااثر وزیر ہوئے ہیں۔ ورش کار نے ویشالی کے لچھویوں میں پھوٹ ڈال کر لچھوی جمہوریہ پر اجات شتر و کا اقتدار قائم کرنے میں مدد دی اور دیر گھ چار این نے بھی اسی طرح کوشل کے راجا کی مدد کی۔ ایسا لگتا ہے کہ اعلیٰ افسر اور وزیر زیادہ تر برہمن یا پروہت طبقے ہی سے منتخب کیے جاتے تھے۔ عام طور پر وہ خود راجا کے گوتر سے متعلق نہیں ہوتے تھے۔ اس دور تک آتے آتے ویدی عہد کے خاندان یار شتہ داری پر مبنی سیاسی نظام (Kinship System) میں کافی حد تک کمزوری آگئی تھی۔

کو شل اور گدھ جیسی اہم ریاستوں میں اگرچہ چاندی کے مہری سکے رائج تھے تاہم بااثر برہمنوں اور شرمٰنوں کو نقد تنخواہ کے بجائے گاؤں کی مال گزاری عطا کر دی جاتی تھی۔ اس طرح کے عطیوں کے لیے راجا کو ویدی عہد کے طریقے پر اپنے قبیلے کی منظوری حاصل کرنے کی ضرورت نہیں تھی لیکن جن لوگوں کو اس طرح کے عطیات دیے جاتے تھے انہیں صرف مال گزاری وصول کرنے کا حق دیا جاتا تھا، انتظامی معاملات سے ان کا کوئی تعلق نہیں ہوتا تھا۔ گاؤں کے انتظامی معاملات مکھیا دیکھتا تھا۔ شروع میں مکھیا قبیلے کے فوجی سردار کے فرائض انجام دیتا تھا اسی بنا پر اسے 'گرامنی' یعنی گرام یا قبائلی فوجی اکائی کا سردار کہا جاتا تھا۔ لیکن جب اقامتی زندگی کا آغاز ہوا اور بل سے کھیتی کرنے کا طریقہ چل پڑا تو قبائلی فوجی دستے بھی کھیتی باڑی کے کام میں لگ گئے۔ چنانچہ ما قبل موریاہی عہد میں گرامنی کارول بدل گیا اور اب وہ گاؤں کا مکھیا ہو کر رہ گیا۔ یہ مکھیا مختلف ناموں سے جانے جاتے تھے، جیسے گرام بھوجک، گرامنی یا گرامک۔ شری لڑکا میں گرامنی کا عہدہ آج تک موجود ہے۔ بتایا جاتا ہے کہ بمبار نے ایک مرتبہ 80000 گراموں کو بلا بھیجا تھا۔ یہ تعداد محض روایتی ہو سکتی ہے لیکن اس سے یہ ضرور ظاہر ہوتا ہے کہ مکھیا کو کافی اہمیت حاصل تھی اور اس کا راجا سے براہ راست تعلق ہوتا تھا۔ گاؤں کا مکھیا ہی لگان طے کرتا تھا اور پھر اسے وصول بھی کرتا تھا۔ اس کے علاوہ گاؤں میں امن وامان برقرار رکھنے کی ذمہ داری بھی اسی پر عائد ہوتی تھی۔ کبھی کبھی گاؤں والے ظالم مکھیا سے خود ہی نمٹ لیتے تھے۔

کسی ریاست کی حقیقی قوت کا اندازہ اس بات سے لگایا جاتا ہے کہ اس کے پاس کتنی مستقل سپاہ ہے۔ کہا جاتا ہے کہ سکندر کے حملے کے وقت مگدھ کے نند حکمران کے پاس 20,000 سوار، 2,00,000 پیدل سپاہی، گھوڑوں کے ذریعے کھینچے جانے والے 2000 رتھ اور تقریباً 4000 ہاتھی تھے۔ رتھ کی اہمیت شمال مشرقی ہند ہی میں نہیں بلکہ شمال مغربی ہند میں بھی ختم ہوتی جا رہی تھی جہاں ابتدا میں اسے آریاؤں نے متعارف کیا تھا۔ شمال مغربی ہند کی ریاستوں کے حکمران بہت کم ہاتھی رکھتے تھے۔ اس کے برعکس ان میں سے بعض حکمرانوں کے پاس گھوڑے اتنی ہی تعداد میں تھے جتنا کہ مگدھ کے راجا کے پاس تھے۔ ہاتھیوں کی کثرت کی وجہ سے مگدھ کے راجاؤں کو دیگر حکمرانوں پر فوقیت حاصل تھی۔ ایک مستقل بڑی فوج کی پرورش اور پرداخت کے مصارف کا بار سرکاری خزانے کو برداشت کرنا پڑتا تھا۔ ہم جانتے ہیں کہ نند حکمران کافی دولت مند تھے جس کی وجہ سے وہ ایک بڑی فوج رکھ سکتے تھے۔ لیکن اس بات کا ہمیں کوئی علم نہیں کہ دولت کی فراہمی کے لیے محصولوں کی ادائیگی کا کیا طریقہ تھا۔ یقیناً ان کا مالیاتی نظام مضبوط بنیادوں پر قائم تھا۔ سپاہی اور پروہت یعنی کشتری اور برہمن، محصولوں کی ادائیگی سے بری تھے نتیجتاً سارا بوجھ کسانوں پر پڑتا تھا جو زیادہ تر ویشیہ ورن سے تعلق رکھتے تھے۔ ویدی دور میں قبیلہ کے افراد کی جانب سے اپنے سردار کو رضاکارانہ طور پر ایک رقم دی جاتی تھی جسے 'بلی' کہا جاتا تھا۔ گو تم بدھ کے زمانے میں یہ رضاکارانہ رقم ایک مستقل نذرانہ بن گئی جسے کسانوں کو ادا کرنا ہی پڑتا تھا، اس 'بلی' کی وصولیابی کے لیے جو افسر مقرر کیے گئے وہ 'بلی سادھک' کہلاتے تھے۔ ایسا معلوم ہوتا ہے کہ راجا کسانوں سے ان کی پیداوار کا چھٹا حصہ محصول کی شکل میں وصول کیا کرتا تھا۔ محصول کی تشخیص اور وصولیابی سرکاری کارندے گاؤں کے مکھیا کی مدد سے کیا کرتے تھے۔ طرز تحریر کے رواج پانے سے یقیناً محصول کی تشخیص اور وصولیابی میں آسانی پیدا ہوئی ہوگی۔ بڑی تعداد میں مہری سکے ملے ہیں جس سے یہ اندازہ لگایا گیا ہے کہ محصول کی ادائیگی نقد اور جنس دونوں شکلوں میں ہوتی تھی۔ شمال مشرقی ہند میں دھان کی شکل میں ادائیگی کی جاتی تھی۔ ان محصولات کے علاوہ بھی کسانوں کو راجا کے یہاں بیگار بھی دینی پڑتی تھی۔ جاتکوں سے یہ اطلاع بھی ملتی ہے کہ

بسا اوقات جاہلانہ محصولات سے بچنے کے لیے کسان، ظالم راجاؤں کے علاقے سے نکل جاتے تھے۔ دستکاروں اور تاجروں کو بھی محصول ادا کرنا پڑتا تھا۔ دستکاروں کو مہینہ میں ایک دن راجا کے یہاں جا کر کام کرنا ہوتا تھا۔ تاجر اپنے مال کی فروخت پر چنگی ادا کرتے تھے۔ چنگی وصول کرنے والے افسر کو 'شوکلک' یا 'شکا دھیکش' کہتے تھے۔

20.4 سماجی حالات (Social Conditions)

ہندوستان میں قانونی اور عدالتی نظام بھی تقریباً اسی عہد میں شروع ہوا۔ پہلے لوگ قبائلی قانون کے پابند ہوتے تھے جس میں طبقاتی تفریق کی کوئی گنجائش نہیں تھی لیکن اب یہ قبائلی گروہ بندی واضح طور پر چار طبقات برہمن، کشتری، ویشیہ اور شودر میں تقسیم ہو چکی تھی۔ چنانچہ دھرم سوتروں میں چاروں طبقات یا ورنوں کے فرائض درج کر دیے گئے اور دیوانی اور فوجداری کے قوانین ورنوں کی تقسیم کی بنیاد پر ہی مرتب کیے گئے۔ جو ورن جتنا اونچا تھا اتنا ہی پاکباز مانا گیا اور دیوانی اور فوجداری کے قوانین بھی اس سے اتنے ہی زیادہ بلند اخلاقی معیار کی توقع رکھتے تھے۔ شودروں پر تمام اقسام کی پابندیاں عائد کر دی گئی تھیں۔ انہیں مذہبی اور قانونی حقوق سے محروم رکھا گیا اور انہیں سماج میں سب سے نچلا درجہ دیا گیا، یہاں تک کہ 'ہینن' یعنی جینوپہننے کے حق سے بھی محروم کر دیا گیا۔ اگر وہ برہمنوں یا دوسرے ورن کے لوگوں کے خلاف کسی جرم کے مرتکب ہوتے تو انہیں سخت سزای دی جاتی تھی لیکن اس کے برعکس اگر کوئی برہمن ان کے خلاف جرم کرنے میں ماخوذ ہوتا تو اسے معمولی سزادی جاتی۔ قانون سازوں نے ایک من گھڑت روایت پھیلا دی تھی کہ شودر کا جنم تو خالق کائنات 'پر جاپتی' کے قدموں سے ہوا ہے۔ اس لیے اونچے ورنوں سے متعلق لوگوں بالخصوص برہمنوں نے شودروں کے ساتھ اٹھنا بیٹھنا بالکل ترک کر دیا تھا۔ وہ ان کا چھوا ہوا کھانا بھی نہیں کھاتے تھے اور نہ ہی ان کے ساتھ شادی بیاہ کے تعلقات قائم کرتے تھے۔ البتہ شادی بیاہ کے موقع پر ان سے نذرانے ضرور لیتے تھے۔

کسی شودر کو اونچے عہدے پر مقرر نہیں کیا جاسکتا تھا۔ اس سے بھی بڑھ کر یہ کہ انہیں مجبور کیا جاتا تھا کہ وہ دوسرا جنم لینے والے لوگوں کے یہاں غلام، کاریگر اور کھیت مزدور کی حیثیت سے کام کریں۔ اس معاملے میں تو جین اور بدھ مذاہب بھی شودر کو اس کی محرومیوں سے خاص باہر نہیں نکال سکے۔ حالانکہ وہ ان نئے مذاہب میں داخل ہو سکتا تھا لیکن اس کے باوجود سماج میں اس کی حیثیت نیچے ہی گردانی گئی۔ کہا جاتا ہے کہ گوتم بدھ برہمنوں، کشتریوں، گرہ پتیوں کی مجلسوں میں شریک ہوتے تھے لیکن یہ ذکر کہیں نہیں ملتا کہ انہوں نے شودروں کی مجلس میں بھی کبھی شرکت کی۔ دیوانی اور فوجداری قوانین پر عمل درآمد شاہی کارندوں کے سپرد تھا۔ جو سخت اور فوری سزائیں دیتے تھے جیسے کوڑے لگانا، سر قلم کرنا، زبان کھینچ لینا وغیرہ وغیرہ۔ بہت سے معاملوں میں انتقام کے جذبے کے تحت سزائیں دی جاتی تھیں جیسے آنکھ کے بدلے آنکھ اور دانت کے بدلے دانت۔ دھرم شاستروں کے اصول بناتے وقت مختلف ورنوں کے سماجی رتبہ کا تو دھیان رکھا ہی گیا تھا، لیکن ساتھ ہی ان غیر ویدی قبائل کو بھی نظر انداز نہیں کیا گیا جو رفتہ رفتہ برہمنی سماجی نظام میں ضم ہو گئے تھے جس کا سلسلہ نئے غیر آریائی علاقوں کی فتوحات کی وجہ سے جاری تھا۔ ان میں سے بعض دیسی قبائل کے سماجی ارتقا کی داستانیں گڑھی لی گئی تھیں اور انہیں یہ چھوٹ دے دی گئی تھی کہ وہ اپنے رسم و رواج کے مطابق زندگی گزاریں۔

20.5 مگدھ کا تعارف (Introduction of Magadha)

مگدھ جنوبی بہار کی ایک قدیم ہندوستانی حکومت تھی جو سولہ 16 قدیم ہندوستانی جن پدوں میں سے ایک تھی۔ مگدھ نے جین مت اور بدھ مت، ان دونوں مذاہب کے فروغ میں اہم کردار نبھایا تھا۔ ہندوستان کی دو عظیم حکومتیں، موریہ حکومت اور گپت حکومت بھی مگدھ ہی میں جنمی تھیں۔ مگدھ کا ذکر 600 ق۔ م کی قدیم ویدی کتابوں میں بھی ملتا ہے۔ مگدھ کے لوگوں کا ذکر سب سے پہلے اتھروید میں ملتا ہے جہاں انہیں انگ، گندھاری اور موجاوت لوگوں کے ساتھ درجہ بند کیا گیا ہے۔ مگدھ کی حکومت کامر کرنگا کے جنوب میں بہار کا علاقہ تھا جس کی پہلی راجدھانی 'راج گرہ' (موجودہ راج گیر) اور اُس زمانے کا 'پاٹلی پتر' (موجودہ پٹنہ) تھی۔ 'راج گرہ' کو پہلے 'گری ورج' کہا جاتا تھا۔ انگ اور وٹی جیسی وفاقی ریاستوں پر جیت حاصل کر کے مگدھ کی حکومت بہار اور بنگال کے بیشتر علاقوں تک وسیع ہو گئی تھی۔ بہار، اڑیسہ، جھارکھنڈ، مغربی بنگال، مشرقی اتر پردیش کے علاوہ وہ سرحدی علاقے بھی جو آج بنگلہ دیش اور نیپال میں ہیں، مگدھ کی حکومت میں شامل تھے۔

مگدھ کی کامیابی کا سہرا صرف بمبار اور اجات شتر وکی توسیع پسندانہ امنگوں کے ہی سر نہیں بندھتا، بلکہ مگدھ کو بہترین جغرافیائی محل وقوع حاصل تھا جہاں سے وہ گنگا کے نشیبی علاقوں پر کنٹرول رکھ کر زرخیز زمینوں اور دریا کے ذریعے کی جانے والی تجارت، دونوں ذرائع سے محصول (ٹیکس) وصول کر سکتا تھا۔ دریا کے دہانے (ڈیلٹا) تک رسائی ہونے کی وجہ سے مشرقی ساحلی علاقوں میں ہونے والی تجارت سے حاصل ہونے والا منافع ایک اضافی آمدنی کا ذریعہ تھا۔ پڑوسی علاقوں کے جنگل مگدھ کی ریاست کو عمارتی لکڑی اور فوج کے لیے ہاتھی فراہم کرتے تھے۔ ان سب سے بڑھ کر سنگھ بھوم اور ہزاری باغ کی کچے لوہے کی کانوں کی وجہ سے مگدھ کو ٹکنالوجی کے شعبے میں دوسروں پر بالادستی حاصل ہو گئی۔ بمبار ہندوستان کے ان اولین راجاؤں میں سے ایک ہے جس نے موثر انتظامی ڈھانچے کے قیام پر زور دیا اور ایک بہترین انتظامی ڈھانچے کی شروعات کی جڑیں اسی کے زمانے میں گہری ہوئیں۔ زمین کے محصول سے متعلق بنیادی اصول اور نظریات اسی دور میں پروان چڑھے۔ ہر دیہات کا ایک کھیا (سربراہ) ہوتا تھا جو محصول جمع کرتا تھا۔ اس کے علاوہ انتظامی افسران کا ایک عملہ ہوتا تھا جو محصول جمع کرنے کے عمل کی نگرانی کرتا تھا اور جمع شدہ محصول کو شاہی خزانے تک پہنچاتا تھا۔ زمینی محصول کا استعمال کن مقاصد کے لیے ہوتا تھا، اس کے بارے میں تفصیلات کافی کم ہیں اور یہ کہ حکومت کے اخراجات کی بھی مکمل تفصیل معلوم نہیں ہو سکی ہے۔

جنگلات کو کاٹ کر زمینوں کی صفائی کا کام تیزی کے ساتھ ہوتا رہا۔ لیکن اس بات کا بھی قیاس لگایا جاتا ہے کہ زرعی آبادیوں چھوٹی رہی ہوں گی کیوں کہ سفر ناموں سے متعلق ادبی حوالوں میں جنگل سے گزرنے والے راستوں کے طویل سلسلوں کا ذکر ملتا ہے۔ اجات شتر وکی موت (459 ق۔ م) اور چند غیر موثر اور کمزور حکمرانوں کے بعد 'ششونگ' نے ایک نئے شاہی خاندان کی بنیاد ڈالی۔ یہ خاندان تقریباً نصف صدی تک حکمرانی کرتا رہا یہاں تک کہ اسے 'مہاپدم نند' نے ختم کر دیا۔ 'نند' خاندان کے حکمرانوں کا ذکر عام طور پر ادنیٰ طبقے، شاید شودر، کے طور پر ملتا ہے۔ تیزی سے ہونے والے ان خاندانی سلسلوں کے مسلسل تبدیل ہونے کے باوجود مگدھ نے اپنی طاقتور حیثیت برقرار رکھی۔ نند حکمرانوں نے اپنے پیشرو حکمرانوں کی توسیعی پالیسیاں جاری رکھیں۔ انہیں تمثیلی طور پر دولت مندی کے حوالے سے جانا جاتا ہے کیوں کہ انہوں نے زمینی محصول کی باقاعدہ وصولی کی اہمیت کو سمجھ لیا تھا۔

قدیم ہندوستان کے کئی مہاجن پدوادی گنگا کے وسیع حصوں پر مشتمل تھے۔ ان میں سے چند ہی اس کے شمالی مغربی اور جنوب مغربی حصے میں واقع تھے۔ لیکن سب سے طاقتور چار ریاستوں میں سے تین: کوشل، وِجی وفاق ریاست اور مگدھ وادی گنگا کے وسط میں واقع تھیں جب کہ چوتھی ریاست 'اونتی' مغربی مالوہ میں واقع تھی۔ مگدھ کے آس پاس واقع مہاجن پدوں میں مگدھ کے مشرق میں انگ، شمال میں وِجی وفاق ریاست، مغرب میں اس سے ملحق کاشی اور اس سے آگے مغرب میں کوشل ریاست تھی۔ مگدھ کی ریاست میں جدید اضلاع پٹنہ، گیا، نالندہ اور موجودہ ریاست بہار کی قریبی حصے شامل تھے۔ جغرافیائی اعتبار سے مگدھ کا محل وقوع اس نوعیت کا تھا کہ اس کے نہایت قریب سیلابی مٹی کے بہت بڑے قطعات زمین اب بھی پائے جاتے ہیں۔ دلچسپ بات یہ بھی ہے کہ مگدھ کی سابق راجدھانی، راج گرہ 'دریائے گنگا کے جنوب میں واقع تھی اور پانچ پہاڑیوں سے گھری ہوئی تھی۔ مگدھ کی دوسری راجدھانی پاٹلی پتر (پٹالی گرام) گنگا، گنڈک، سون اور پُن پُن ندیوں کے سنگم پر واقع تھی۔ نئی راجدھانی تجارتی اور فوجی دونوں اعتبار سے دیگر تمام شہروں پر فوقیت رکھتی تھی۔ یہاں سے سکھلا سے تا مرلیپتی اور اجین سے متھرہو کر ویشالی تک جانے والی شمالی شاہراہ (اتراپتھ) کی تجارت کو آسانی کنٹرول کیا جاسکتا تھا۔ مزید برآں دریا کے راستے دور دراز فوج بھیجنا بھی آسان تھا۔ مگدھ کو اپنی دیگر ہم عصر حکومتوں کے مقابلے میں مخصوص قدرتی فائدے حاصل تھے حالانکہ چھٹی صدی قبل مسیح میں ان میں سے جنوب مغرب میں اونتی، شمال مغرب میں کوشل اور شمال میں وِجی وفاق ریاست جیسی چند ایسی حکومتیں تھیں جو کم و بیش مگدھ کی ہم پلہ تھیں۔ زرخیز ہموار زمین اور آبی وسائل کی کثرت نے زرعی معیشت کی توسیع کو نہایت آسان بنا دیا تھا۔ حکومت محصول کی شکل میں اضافی پیداوار وصول کرتی تھی، جو ایک ریاست کی بقا و ارتقا کے لیے لازمی ہے۔ نتیجتاً حکومتوں کو اپنی سرحدوں کی توسیع میں بہت مدد ملی۔

20.6 مگدھ کا عروج (Rise of Magadha)

ویدک ادب، پُران اور دیگر مذہبی تحریروں میں مگدھ کی قدیم ریاست کا ذکر ملتا ہے۔ بودھ اور جین متوں میں بھی متعدد جگہ مگدھ کا ذکر آیا ہے۔ مگدھ کے لوگوں کا سب سے پہلا تذکرہ اتھر وید میں انگ، گندھاری اور موجاوت کے ساتھ بے وقوف لوگوں کے طور پر ملتا ہے۔ مگدھ کی ریاست، انکو تر نکائے میں بتائے گئے 16 مہاجن پدوں میں سے ایک تھی۔ ابتدا ہی سے اسے مختلف ہمسایہ ریاستوں سے الجھنا پڑا۔ دراصل یہ مہاجن پدوں کے درمیان سیاسی برتری کی جنگ تھی۔ سیاسی اتھل پتھل اور ابھرتی ہوئی نئی زرعی معیشت کے تقاضوں کے درمیان کوئی ریاست کسی دوسری ریاست کی مستقل دوست یا دشمن نہیں تھی۔

ان مہاجن پدوں کے درمیان باہمی لڑائیوں نے آخر کار ان میں سے ایک یعنی مگدھ کو سب سے طاقتور مہاجن پد اور ایک عظیم الشان ریاست کا مرکز بن کر ابھرنے میں مدد کی۔ مگدھ کا سب سے پہلا حکمران بمبار تھا جس نے 544 ق۔م سے 492 ق۔م تک تقریباً 52 سال حکومت کی۔ اس نے سہ رخی پالیسی اختیار کی۔ یہ پالیسی شادی بیاہ کے ذریعے مضبوط سیاسی تعلقات، طاقتور حکمرانوں کے ساتھ دوستی اور کمزور پڑوسی ریاستوں کو فتح کرنا تھی جس کا حتمی مقصد اپنی ریاست کو وسیع کرنا تھا۔ شادی بیاہ کے ذریعے سیاسی حلیف بنانے کے لیے اس نے کوشل راج پر سین جیت کی بہن سے شادی کی۔ اس شادی کی وجہ سے اسے جہیز میں کاشی کا علاقہ حاصل ہوا جس کا محصول اس وقت ایک لاکھ مہری سکتے تھے۔ اس سے پہلے یہ علاقہ کاشی پر قبضے اور پر سین جیت کی دوستی کے وجہ سے مگدھ کو دوسرے علاقے پر توجہ مرکوز کرنے میں مدد ملی۔ اس

کی دوسری بیویاں، نیپال کی لچھوی جمہوریہ اور مدر قبیلے (وسطی پنجاب) کے سردارزادیاں تھیں۔ اس نے انگ (مغربی بنگال اور بنگلہ دیش) کے حکمران برہم دت کو شکست دے کر انگ کی ریاست پر قبضہ کر لیا۔ انگ ریاست بحری اور داخلی تجارت کے لیے نہایت اہم تھی۔ لہذا کاشی اور انگ کی فتح مگدھ کی توسیع کا نقطہ آغاز ثابت ہوا۔ بمسبار، گوتم بدھ اور وردھمان مہاویر، دونوں کا ہم عصر تھا اور ان دونوں کا بہت احترام کرتا تھا۔ اس کی وفات کی بارے میں وثوق سے کچھ نہیں کہا جاسکتا۔ قیاس کیا جاتا ہے کہ یا تو اس کا قتل کر دیا گیا یا پھر تخت کے لالچی اس کے بیٹے اجات شتر و نے اسے خودکشی کرنے پر مجبور کر دیا تھا۔

مگدھ کا دوسرا حکمران اجات شتر و ایک جارحانہ مزاج کا شخص تھا۔ اس کی سب سے پہلی لڑائی اپنے ماموں پر سین جیت سے ہوئی جو اجات شتر و کے اپنے باپ کے ساتھ کیے گئے سلوک سے بہت غصہ تھا۔ اس نے اجات شتر و سے کاشی کے علاقے کی واپسی کا مطالبہ کیا جو اس کی ماں کے جہیز کے طور پر دیا گیا تھا۔ اجات شتر و نے واپسی سے انکار کر دیا۔ نتیجتاً ایک خونریز جنگ چھڑ گئی۔ حالانکہ پر سین جیت، انگ پر قبضے کے بعد مگدھ کی بڑھی ہوئی طاقت کا زیادہ دنوں تک مقابلہ نہیں کر سکا اور کاشی کو مگدھ کے قبضے میں برقرار رکھنے کے پر راضی ہو گیا۔ اس محاذ سے فارغ ہونے کے بعد اس نے اپنے نہال یعنی لچھوی والوں کے ساتھ جنگ شروع کر دی۔ یہاں اس کے وزیر ورش کار نے اس کی مدد کی اور لچھوی قبائل میں درپردہ پھوٹ ڈال دی۔ نتیجتاً اجات شتر و کی طاقتور فوجوں نے لچھویوں کو کچل کر رکھ دیا۔ اس کے بعد اس نے نہ صرف کاشی کا علاقہ اپنے پاس برقرار رکھا بلکہ ویشالی کو بھی مگدھ کے ساتھ ملا کر مگدھ کو ایک ہیبت ناک جنگی طاقت میں بنا دیا۔

اجات شتر و کے بعد اُدین تخت پر بیٹھا۔ اس کا اہم کارنامہ پاٹلی پتر (موجودہ پٹنہ) میں گنگا اور سون ندی کے سنگم پر ایک قلعے کی تعمیر ہے۔ حکمت عملی کے لحاظ سے یہ ایک نہایت اہم قدم تھا کیوں کہ یہ جگہ نہ صرف مرکزی مقام پر واقع تھی بلکہ فوجیوں اور تاجروں کی سرگرمیوں کے لیے بھی نہایت سہولت بخش تھی۔ اُدین کے بعد ششوناگ خاندان نے مگدھ پر حکمرانی کی۔ اس خاندان کے پہلے حکمران ششوناگ کا سب سے اہم کارنامہ 'اونتی' کو ہرا کر اسے مگدھ کے ساتھ ضم کر دینا تھا۔ ششوناگ کے بعد اس کا بیٹا کالا شوک تخت پر بیٹھا۔ اس کے دور حکومت میں دوسری بودھ کونسل منعقد ہوئی۔ ششوناگ خاندان کے بعد نند خاندان کے حکمران تخت پر بیٹھے۔ 'مہاپدم نند' اس خاندان کا سب سے اہم راجا تھا۔ برہمنی تحریروں کے مطابق اس کا تعلق ادنی طبقے سے تھا یا کم از کم وہ کشتریہ طبقے سے نہیں تھا۔ ایک عظیم فوج اس کے ماتحت تھی۔ دھننند اس خاندان کا آخری راجا تھا۔ اس کے بارے میں کہا جاتا ہے کہ وہ بہت ظالم اور ہٹ دھرم تھا۔ اس نے اپنی رعایا پر بھاری بھار کم محصول عائد کر دیے تھے جس کی وجہ سے وہ اپنی رعایا میں نہایت غیر مقبول ہو گیا۔ چندر گپت موریا نے عوامی ناراضگی کی اس صورت حال کا فائدہ اٹھاتے ہوئے نند خاندان کی حکومت کو جڑ سے اکھاڑ پھینکا اور موریا حکومت کی بنیاد ڈالی۔

20.7 مگدھ کی کامیابی کے عوامل (Factors for The Success of Magadha)

بلاشبہ مگدھ کو کئی باصلاحیت، قابل اور اولوالعزم حکمران میسر آئے تھے لیکن اس کی اصل طاقت کا انحصار بنیادی طور پر مخصوص جغرافیائی عوامل پر تھا۔ اس کی سابقہ راجدھانی 'راج گیر' یا 'گری وراج' پانچ پہاڑیوں سے گھری ہوئی تھی جن سے اسے قدرتی وسائل فراہم

ہوتے تھے۔ دوسرے یہ کہ اس کے زرخیز آبی میدان کثیر مقدار میں اضافی زرعی پیداوار کی فراہم کرتے تھے جو ایک کثیر فوج کی تیاری کے لیے لازمی ہے۔ مگدھ کے جنوبی علاقوں میں گنگا کی وادی کے گھنے جنگلات تھے۔ ان جنگلات سے نہایت اعلیٰ قسم کی عمارتی لکڑی حاصل ہوتی تھی۔ یونانی سفیر میگا سٹھنیز نے پاٹلی پتر میں بادشاہ کے لکڑی سے بنے ہوئے خوبصورت محل کا ذکر کیا ہے۔ مزید برآں ان جنگلات سے بڑی تعداد میں ہاتھی بھی حاصل کیے جاتے تھے جو قدیم زمانے میں موجودہ زمانے کی قلعہ شکن توپوں کی جگہ کام کرتے تھے۔ یہ ہاتھی دشمن فوج پر چڑھ دوڑتے تھے اور اسے تھس نہس کر دیتے تھے۔ میدان جنگ میں ان جنگی ہاتھیوں کی بہت اہمیت تھی۔ مگدھ کو مزید ایک فائدہ یہ حاصل تھا کہ اس کے جنوبی علاقوں، سنگھ بھوم، ڈھال بھوم اور ہزاری باغ وغیرہ میں کچے لوہے کی متعدد کانیں (Iron Ore Mines) تھیں۔ ساتھ ہی اس وقت تک ماہر دستکار لوہے کو صحیح طرح گلانے والی بھٹیاں بنانے میں کامیاب ہو چکے تھے۔ اب مگدھ کے پاس لوہے سے بنے جنگی ساز و سامان کی کوئی کمی نہیں تھی اور وہ اونٹنی کو چھوڑ کر لگ بھگ سبھی ریاستوں پر ہتھیاروں کے معاملے میں سبقت رکھتا تھا۔

مگدھ کو عسکری تنظیم میں بھی مخصوص سماجی فائدہ حاصل تھا، کیوں کہ وہاں گوتم بدھ اور وردھمان مہاویر جیسے متعدد غیر برہمنی مصلحین کی تبلیغ کے نتیجے میں ذات پات کے نظام کو اتنی اہمیت حاصل نہیں ہوئی تھی، جتنی اسے ویدی تہذیب کے علاقوں میں حاصل تھی۔ یہ بات بھی قابل ذکر ہے کہ مگدھ ویسے بھی برہمنی نظام کے حاشیے پر تھا، چنانچہ آریہ ورت (گنگا جمناد و آب اور پنجاب) کے لوگ مگدھ کے باشندوں کو حقارت بھری نظروں سے دیکھتے تھے اور انہیں انگ، موجاوت اور گندھار کے رہنے والوں کی طرح بیوقوفوں میں شمار کرتے تھے۔

ہندوستانی ریاستیں حالانکہ گھوڑوں اور رتھوں کے استعمال سے بخوبی واقف تھیں لیکن مگدھ ہندوستان کی پہلی ریاست تھی جس نے اپنی ہمسایہ ریاستوں کے ساتھ جنگوں کے دوران بڑے پیمانے پر ہاتھیوں کا استعمال کیا۔ ملک کا مشرقی حصہ مگدھ کے راجاؤں کو ہاتھی فراہم کرنے کی صلاحیت رکھتا تھا۔ ہمیں یونانی ذرائع سے یہ بھی علم ہوتا ہے کہ نندر راجاؤں کی فوج میں 6000 ہاتھی تھے۔ ہاتھی قلعوں کو توڑنے، دلدلی علاقوں اور اوڑھ بڑھنا بڑھنا ریاستوں کو پار کرنے کے لیے استعمال کیے جاتے تھے۔

مگدھ کے راجاؤں کو شہروں کے عروج اور دھاتی سکوں کے چلن کا بھی فائدہ حاصل ہوا۔ پالی زبان کی ایک تحریر میں گوتم بدھ کے زمانے میں 20 شہروں کا ذکر ملتا ہے۔ ان میں سے زیادہ تر گنگا کے طاس میں واقع تھے۔ شمال مشرقی ہندوستان میں تجارت اور کاروبار کے فروغ میں ان شہروں کا اہم کردار تھا۔ یہ شہر زیادہ محصول جمع کرنے اور بڑی فوج رکھنے میں راجا کی مدد کرتے تھے۔ لوہے کی کچھ دھات کے ذخائر کی وجہ سے مگدھ کے ہتھیار اور زرعی اوزار نہایت اعلیٰ درجے کے ہوتے تھے۔ اسی مادی اور طبعی پس منظر کی وجہ سے مگدھ حکومت اپنی دوسری ہم عصر جن پدوں کے مقابلے میں زیادہ طاقتور تھی۔

راجاؤدین کی موت کے بعد مگدھ کی حکومت تیزی سے زوال پذیر ہونی شروع ہو گئی۔ داخلی اختلافات اور حکومت کے اندر رشوت ستانی کی وجہ سے یہ حکومت روبہ زوال ہوتی چلی گئی۔ آخر کار مگدھ حکومت پر نند خاندا نے قبضہ کر لیا جس نے کافی عرصے مگدھ کی حکومت کی باگ ڈور سنبھالی۔ اس خاندا کے آخری حکمران دھنانندا کو ہرا کر چندر گپت موریہ نے عظیم موریہ سلطنت کی بنیاد ڈالی۔

20.8 اکتسابی نتائج (Learning Outcomes)

اس اکائی میں ہم نے مگدھ کے عروج کا مطالعہ کیا ہے۔ ہم نے یہ بھی پڑھا کہ مگدھ بڑے پیمانے پر دھان اگانے والے علاقے میں واقع تھا۔ ہم نے یہ بھی دیکھا کہ روایتی ہندوستان کے زرعی نظام میں گیہوں سے زیادہ چاول کی پیداوار ہوتی تھی۔ چاول کی پیداوار والے علاقوں میں آبادی کی کثافت بھی نسبتاً زیادہ ہوتی تھی۔ اس کے علاوہ مگدھ کو مشرقی ہندوستان سے ہاتھی بہ آسانی دستیاب تھے جو اکثر جنگوں میں استعمال کیے جاتے تھے۔ جنوبی مگدھ کے جنگلات سے عمارتی لکڑی، پہاڑوں سے معدنی وسائل، بطور خاص سنگھ بھوم، ڈھال بھوم اور ہزاری باغ کی کانوں سے کچا لوہا آسانی مل جاتا تھا۔ یہی وہ عوامل تھے جن کو ہم براہ راست وسطی وادی گنگا کے ایک اہم سیاسی و معاشی مرکز کے طور پر ابھرنے سے براہ راست جوڑ سکتے ہیں۔ مگدھ کی راجدھانی کا جغرافیائی محل وقوع بھی مگدھ کے حکمرانوں کے لیے اپنے پڑوسی علاقوں پر بالادستی قائم رکھنے میں مددگار و معاون ثابت ہوا۔ یوں سیلاب سے سیراب ہونے والی ہموار زمینوں اور آبادیوں کے سلسلوں نے وادی گنگا کے وسط میں واقع ایک اہم حکومت کو طاقت و اقتدار حاصل کرنے کا موقع فراہم کیا۔ شہروں کے عروج، تجارت کے فروغ اور مہری سکوں کے چلن سے بھی مگدھ کے حکمرانوں کو محصول وصول کرنے کے ذرائع میسر آئے۔ اپنے اولوالعزم حکمرانوں اور مندرجہ بالا سہولیات سے فائدہ اٹھاتے ہوئے اس علاقے کی اہم طاقتوں کو پیچھے چھوڑ کر، مگدھ کی ریاست انتہائی طاقتور حکومت بن گئی۔

20.9 کلیدی الفاظ (Key Words)

جن پد	:	لغوی طور پر جن یعنی قبیلہ اور پد بمعنی جائے قیام، چھٹی صدی ق۔م میں ایک بڑی مستقل آبادی کا علاقہ۔
پالی	:	مگدھ اور کوشل کے علاقوں میں بولی جانے والی زبان۔ بودھ ادب اسی زبان میں تخلیق کیا گیا۔
پراکرت	:	اشوک کے دور میں مگدھ میں بولی جانے والی زبان۔ ہندوستان میں پائی گئی اولین تحریر اسی زبان میں ہے۔
اضافی پیداوار	:	وہ زرعی پیداوار جو کسان اپنی لازمی ضروریات کی تکمیل کے بعد بچا لیتے تھے۔
صنعتی انقلاب	:	17، 18 ویں صدی عیسوی میں انگلینڈ کا ایسا انقلاب، جہاں مشین نے حیوانی طاقت کی جگہ لے لی۔
NBPW	:	شمالی سیاہ چمک دار برتن جو چھٹی صدی ق۔م سے تعلق رکھتے تھے۔
PGW	:	خاکستری رنگ کے منقش برتن جو غالباً ویدک تہذیب کے لوگوں سے متعلق تھے۔
گلڈ	:	تجارتی یا پیشہ ورانہ انجمن
ٹھپہ دار مہری سکے	:	چھٹی صدی قبل مسیح میں استعمال کیے جانے والے چاندی کے ایسے سکے جن پر کسی نشان یا نقش کا ٹھپہ ہوتا تھا۔
مبادلے کا نظام	:	کسی چیز کے بدلے میں دوسری چیز لینا اشیا کے تبادلے کا نظام (Barter System) کہلاتا ہے۔

20.10 نمونہ امتحانی سوالات (Model Examination Questions)

20.10.1 معروضی جوابات کے حامل سوالات (Objective Answer Type Questions)

1. NBPW سے کیا مراد ہے؟
2. گلڈزکسے کہا جاتا تھا؟
3. مہری سکے (Punch Marked Coins) کس دھات کے بنے ہوئے تھے؟
4. کسان اپنی پیداوار کا کتنا حصہ لگان کے طور پر ادا کرتے تھے؟
5. سبھا اور سمیتی کیا تھیں؟
6. امر کی حکومت (Oligarchy) والی کسی ایک مہاجن پد کا نام بتائیے۔
7. راج گرہ کا دو سرانام بتائیے۔
8. بالی سادھک کسے کہا جاتا تھا؟
9. بدھ ادب کس زبان میں ہے؟
10. گاؤں کے سربراہ کو کیا کہا جاتا تھا؟

20.10.2 مختصر جوابات کے حامل سوالات (Short Answer Type Questions)

1. شمالی سیاہ چمک دار برتنوں پر ایک نوٹ لکھیے۔
2. مگدھ کا مختصر تعارف پیش کیجیے۔
3. مگدھ کی کامیابی کے دو عوامل بیان کیجیے۔
4. اس عہد کے انتظامی ڈھانچے پر ایک نوٹ لکھیے۔
5. مگدھ کے عروج پر ایک نوٹ لکھیے۔

20.10.3 طویل جوابات کے حامل سوالات (Long Answer Type Questions)

1. چھٹی صدی قبل مسیح کی مادی تہذیب پر ایک تفصیلی مضمون لکھیے۔
2. چھٹی صدی قبل مسیح کے سماجی اور سیاسی حالات پر روشنی ڈالیے۔
3. مگدھ کے عروج کے وجوہات تفصیلی طور پر بیان کیجیے۔

20.11 مزید مطالعے کے لیے تجویز کردہ مواد

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
4. Jha, D N. Ancient India: In Historical Outline. Manohar, New Delhi, 2019.
5. Sharma, R.S., India's Ancient Past, OUP, New Delhi, 2018.
6. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔

9. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔

10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔

11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔

12. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

اکائی 21۔ چھٹی صدی قبل مسیح میں نئے مذاہب کے عروج کے اسباب

(Rise of New Religions in the 6th Century BC)

اکائی کے اجزا

تمہید	21.0
مقاصد	21.1
سیاسی حالات	21.2
سماجی حالات	21.3
نئے مذاہب کے ابھرنے کے اسباب	21.4
نئی مذہبی تحریکوں کی نوعیت	21.4.1
نئی ذہنی تحریکیں اور ویدی مذہب کی مخالفت	21.4.2
درمیانی راستہ کی تلاش	21.4.3
اکتسابی نتائج	21.5
کلیدی الفاظ	21.6
نمونہ امتحانی سوالات	21.7
معروضی جوابات کے حامل سوالات	21.7.1
مختصر جوابات کے حامل سوالات	21.7.2
طویل جوابات کے حامل سوالات	21.7.3
مزید مطالعے کے لیے تجویز کردہ کتابیں	21.8

21.0 تمہید (Introduction)

چھٹی صدی قبل مسیح میں شمالی ہندوستان کی وسطی وادی گنگا کے علاقے میں مختلف مذہبی فرقوں کا عروج ہوا۔ متعدد مکاتب فکر اور فلسفوں کے افزائش نے ذہنی تحریک کی شکل اختیار کر لی۔ مختلف فرقوں کو ماننے والے تارک الدنیا افراد گھوم گھوم کر اپنے فلسفہ زندگی کی عوام الناس میں تبلیغ اور دوسروں کے فلسفے کی تردید کرتے تھے۔ اس شعوری تحریک کا مرکز مگدھ تھا۔ یہ کوئی اتفاق نہیں ہے کہ یہاں اس عہد میں ایک طرف وسیع سلطنت کی بنیاد پڑ رہی تھی اور دوسری طرف مذہبی شعوری تحریکیں قدیم فلسفہ زندگی کے مخالفت میں چل رہی تھیں۔ یہ بات بھی کم اہم نہیں ہے کہ ایک طرح کی ذہنی تحریک کے ثبوت دوسرے ممالک میں بھی ملتے ہیں۔ چین ایران اور یونان میں قدیم روایتوں کو چنوتی دینے والے علی الترتیب کنفیو شس، زرتشت اور فیثا غورث تھے۔ ہندوستان میں اس تحریک کے متعدد بلا واسطہ اور بالواسطہ اسباب تھے، جو ہم عصر سماجی اور اقتصادی تبدیلیوں میں منحصر تھے۔ ان تبدیلیوں سے قدیم ویدی روایت کے مذہبی اور سماجی عقائد اور طرز زندگی کے متعدد عناصر بیکار ہو کر رہ گئے، جو سماجی ترقی میں رکاوٹ ثابت ہونے لگے تھے۔ ق۔ م چھٹی صدی میں راج متعذر فرقوں میں سے آگے چل کر صرف جین اور بدھ مذہب ہی زیادہ مشہور ہوئے۔ ان مذہبی فرقوں نے قدیم ویدی براہمن مذہب کی کئی برائیوں پر حملہ کیا۔ اس لیے ان مذہبوں کو اصلاحی تحریک بھی کہا گیا ہے، جس کا تذکرہ ہم بعد میں کریں گے۔ ان فرقوں کے ابھرنے نے کیا اسباب تھے اور ان کے ذریعے چلائی گئی تحریک کی نوعیت کیا تھی، اس کی مناسب معلومات کے لیے یہ ضروری ہے کہ پہلے ہم سماجی اور اقتصادی تبدیلیوں اور ان کے مادی سیاق و سباق کو بخوبی سمجھ لیں۔

21.1 مقاصد (Objectives)

اس اکائی کے مطالعے کے بعد آپ

- چھٹی صدی قبل مسیح کی مادی تہذیب پر روشنی ڈال سکیں گے۔
- نئی سیاسی اکائیوں، اور ان کے نظم و نسق کی وضاحت کر سکیں گے۔
- اس دور کے معاشی اور سماجی حالات کا تجزیہ کر سکیں گے۔
- نئی تحریکوں کی نوعیت اور ابھرنے کے اسباب کا خلاصہ کر سکیں گے۔
- ویدی مذہب کے متبادل کے طور پر بدھ مت اور جین مت کی کامیابی کی وجوہات بیان کر سکیں گے۔

21.2 سیاسی حالات (Political Conditions)

اس دور میں یوں تو بہت سی سلطنتوں کے نام سنے جاتے ہیں لیکن ان میں کوشل اور مگدھ کی دو ہی مضبوط سلطنتیں تھیں۔ دونوں ہی مکمل طور پر ریاستیں تھیں اور موروثی حکمرانوں کے ماتحت تھیں۔ جن کا تعلق کشتری ورن سے تھا۔ جاٹوں، یا گوتم بدھ کی پچھلی پیدائشوں سے متعلق داستانوں سے ہمیں معلوم ہوتا ہے کہ عوام ظالم حکمرانوں اور ان کے بڑے پروہتوں کو معزول کر کے ان کی جگہ نئے راجاؤں کو بٹھادیتے

تھے۔ لیکن معزولی کے واقعات بھی انتخابات کی طرح شاذ و نادر ہی وقوع پذیر ہوتے تھے۔ راجا کا بلند ترین رتبہ تھا اور اس کی جان اور مال کی حفاظت کا خاص انتظام کیا جاتا تھا۔ وہ صرف گوتم بدھ جیسے عالی مرتبت مذہبی پیشواؤں کے آگے جھک سکتا تھا۔ راجا بنیادی طور پر جنگی سردار ہوتا تھا جو اپنی ریاست کو ایک فتح کے بعد دوسری فتح دلاتا تھا۔ مسبار اور اجات شتر کے کارنامے اس کی بہترین مثال ہیں۔ راجا حکومت کے کام میں چھوٹے سے لے کر بڑے درجہ کے افسروں کی مدد لیتا تھا۔ اعلا درجے کے افسر کو مہاماتر کہا جاتا تھا۔ یہ مہاماتر وزیر یا منتری، سپہ سالار (سینانایک) منصف، اعلا محاسب اور راجا کے حرم کی پاسبانی جیسے مختلف نوعیت کے فرائض انجام دیتے تھے، بعض دوسری ریاستوں میں غالباً اسی قسم کے فرائض ادا کرنے والے افسروں کو آیکت کہا جاتا تھا۔ نظم و نسق کو سنبھالنے میں وزیروں کا بہت اہم رول تھا۔ مگدھ کے ورش کار اور کوشل کے دیرگھ چار این بہت کامیاب اور بااثر وزیر ہوئے ہیں۔ ورش کار نے ویشالی کے لچھویوں میں پھوٹ ڈال کر لچھوی جمہوریہ پر اجات شتر کا اقتدار قائم کروایا اور دیرگھ چار این نے بھی اسی طرح کوشل کے راجا کی مدد کی۔ ایسا نظر آتا ہے کہ اعلا افسر اور وزیر زیادہ تر برہمن یا پروہت طبقے ہی سے لیے جاتے تھے۔ عام طور پر وہ خود راجا کے گوتر سے متعلق نہیں ہوتے تھے۔ ویدی عہد کے خاندان یار شتے داری پر مبنی سیاسی نظام میں کالونی حد تک کمزوری آگئی تھی۔

کوشل اور مگدھ دونوں ریاستوں میں اگرچہ چاندی کے مہری سکے رائج تھے تاہم بااثر برہمنوں اور میٹھیوں کو نقد تنخواہ کے بجائے گاؤں کی مال گزاری عطا کر دی جاتی تھی۔ اس طرح کے عطیوں کے لیے راجا کو ویدی عہد کے طریقے پر اپنے قبیلے کی منظوری حاصل کرنے کی ضرورت نہیں تھی۔ لیکن جن لوگوں کو اس طرح کے عطیات دیے جاتے تھے انہیں صرف مال گزاری وصول کرنے کا حق دیا جاتا تھا۔ انتظامی معاملات سے ان کا کوئی تعلق نہیں ہوتا تھا۔ گاؤں کے انتظامی معاملات مکھیادیکھتا تھا۔ شروع میں مکھیادیکھتا کے فوجی سردار کے فرائض انجام دیتا تھا اسی بنا پر اسے گرامنی یعنی گرام یا قبائلی فوجی اکائی کا سردار کہا جاتا تھا۔ لیکن جب اقامتی زندگی کا آغاز ہوا اور بل سے کھیتی کرنے کا طریقہ چل پڑا تو قبائلی فوجی دستے بھی کھیتی کے کام میں لگ گئے۔ چنانچہ قبل موریاں ی عہد میں گرامنی کارول بدل گیا اور اب وہ گاؤں کا مکھیادیکھتا ہے۔ یہ مکھیادیکھتا مختلف ناموں سے جانے جاتے تھے، جیسے گرام بھوجک، گرامنی یا گرامک۔ شری لڑکا میں گرامنی کا عہدہ آج تک موجود ہے۔ بتایا جاتا ہے کہ بمسبار نے ایک مرتبہ 80000 گراموں کو بلا بھیجا تھا۔ یہ تعداد محض روایتی ہو سکتی ہے لیکن اس سے یہ ضرور ظاہر ہوتا ہے کہ مکھیادیکھتا کو کافی اہمیت حاصل تھی اور اس کا راجا سے براہ راست تعلق ہوتا تھا۔ گاؤں کا مکھیادیکھتا لگان طے کرتا تھا اور پھر اسے وصول بھی کرتا تھا۔ اس کے علاوہ گاؤں میں امن و امان برقرار رکھنے کی ذمہ داری بھی اسی پر عائد ہوتی تھی۔ کبھی کبھی گاؤں والے ظالم مکھیادیکھتا سے خود ہی نمٹ لیتے تھے۔

کسی سلطنت کی حقیقی قوت میں اضافے کا اندازہ اس سے لگایا جاتا ہے کہ اس کے پاس کتنی مستقل سپاہ ہے۔ سکندر کے حملے کے وقت مگدھ کے نند حکمران کے پاس 20,000 سوار، 2,00,000 پیدل سپاہی، گھوڑوں کے ذریعے کھینچتے پیدل سپاہی، گھوڑوں کے ذریعے کھینچنے جانے والے 2000 رتھ اور تقریباً 4000 ہاتھی تھے۔ رتھ کی اہمیت شمال مشرقی ہند ہی میں نہیں بلکہ شمال مغربی ہند میں بھی ختم ہوتی جا رہی تھی جہاں اسے آریاؤں نے متعارف کیا تھا۔ شمال مغربی ہند کی ریاستوں کے حکمران بہت کم ہاتھی رکھتے تھے۔ اس کے برعکس ان میں سے بعض حکمرانوں کے پاس گھوڑے اتنی ہی تعداد میں تھے جتنا کہ مگدھ کے راجا کے پاس تھے۔ ہاتھیوں کی کثرت کی وجہ سے مگدھ کے راجاؤں کو کچھ

سبقت حاصل تھی۔ ایک مستقل بڑی فوج کو کھلانے اور قائم رکھنے کے مصارف کا بار سرکاری خزانے کو برداشت کرنا پڑتا تھا۔ ہم جانتے ہیں کہ نند حکمرانوں کے پاس بے تحاشاد دولت تھی جس کی وجہ سے وہ ایک بڑی فوج رکھ سکتے تھے۔ لیکن اس بات کا ہمیں کوئی علم نہیں کہ دولت فراہم کرنے کے لیے محصول وصول کرنے کا کیا طریقہ تھا۔ بہر کیف مالیاتی نظام یقیناً مضبوط بنیادوں پر قائم تھا۔ سپاہی اور پروہت یعنی کشتری اور برہمن، محصولات کی ادائیگی سے مستثنیٰ تھے اور سارا بوجھ کسانوں پر پڑتا تھا جو زیادہ تر ویشیہ ورن سے تعلق رکھتے تھے۔ ویدی زمانے میں قبیلہ کے افراد کی جانب سے اپنے سردار کو رضا کارانہ طور پر ایک رقم دی جاتی تھی جسے 'بلی' کہا جاتا تھا۔ گو تم بدھ کے زمانے میں یہ رضا کارانہ رقم ایک مستقل نذرانہ بن گئی جسے کسانوں کو ادا ہی کرنا پڑتا تھا، اس 'بلی' کی وصولیابی کے لیے جو افسر مقرر کیے گئے وہ بلی سادھک کہلاتے تھے۔ ایسا معلوم ہوتا ہے کہ راجا کسانوں سے ان کی پیداوار کا چھٹا حصہ محصول کی شکل میں وصول کیا کرتا تھا۔ محصول کی تشخیص اور وصولیابی سرکاری کارندے گاؤں کے مکھیوں کی مدد سے کیا کرتے تھے۔ تحریر کے طریقے کے رواج پانے سے محصول کی تشخیص اور وصولیابی میں آسانی پیدا ہوئی ہوگی۔ مہری سکے بہت بڑی تعداد میں ملے ہیں جس سے یہ اندازہ لگایا گیا ہے کہ محصول کی ادائیگی نقد اور جنس دونوں شکلوں میں ہوتی تھی۔ شمال مشرقی ہند میں دھان کی شکل میں ادائیگی کی جاتی تھی۔ ان محصولات کے علاوہ بھی کسانوں کو راجا کے یہاں بیگار بھی دینی پڑتی تھی۔ گو تم بدھ کی پچھلی پیدائشوں سے متعلق داستانوں سے یہ اطلاع بھی ملتی ہے کہ بسا اوقات جاہلانہ محصولات سے بچنے کے لیے کسان ظالم راجا کے علاقے سے نکل جاتے تھے۔ کاریگروں اور تاجروں کو بھی محصول ادا کرنا پڑتا تھا۔ دست کاروں کو مہینہ میں ایک دن راجا کے یہاں جا کر کام کرنا ہوتا تھا۔ تاجر اپنے مال کی فروخت پر چنگی ادا کرتے تھے۔ چنگی وصول کرنے والے افسر کو 'شوکلک' یا 'شاکادھیشک' کہتے تھے۔

اس عہد کے راجاؤں نے سبھا اور سمیتی کو طلب کرنا موقوف کر دیا تھا۔ عوامی مجالس ویدی عہد کے بعد کے دور میں عملاً غائب ہو گئیں۔ یہ سب چوں کہ قبائلی ادارے تھے۔ لہذا جب قبیلے ہی ٹوٹ کر ورنوں میں ضم ہو گئے اور ان کی انفرادیت ختم ہو گئی تو وہ ادارے بھی مٹ گئے۔ ان کی جگہ ورنوں اور ذاتوں نے لے لی۔ اسی لیے قانون کی کتابوں کے مصنفین نے ذات پات سے متعلق قوانین اور رسم و رواج کو مناسب اہمیت دی۔ لیکن یہ قانون اور ضابطے خاص طور سے سماجی معاملات سے ہی متعلق تھے۔ عوامی مجالس چھوٹی ریاستوں ہی میں چل سکتی تھیں جہاں قبیلے کے افراد کو آسانی سے جمع کیا جاسکتا تھا۔ ویدی عہد میں تو یہ ممکن تھا لیکن کوشل اور گدھ جیسی بڑی سلطنتوں کے قیام کے بعد بڑی مجالس منعقد کرنا ممکن نہیں تھا جن میں مختلف سماجی طبقوں اور پھر سلطنت کے مختلف حصوں کے لوگ شرکت کرنے کے لیے جمع ہو سکیں۔ سفر کی دشواریوں نے بھی اس طرح کے اجتماعات کو ناممکن بنا دیا تھا۔ مزید برآں قدیم مجلس نوعیت کے اعتبار سے قبائلی تھی ان بہت سے غیر ویدی لوگوں کے لیے جگہ نکالنا ممکن نہیں تھا جو نئی سلطنتوں میں آباد ہو گئے تھے۔ اس لیے یہ کہا جاسکتا ہے کہ بدلے ہوئے حالات سبھا اور سمیتی جیسی قدیم مجالس کے برقرار رکھنے کے لیے سزگار نہیں تھے۔ ان کی جگہ پر اس عہد میں ایک چھوٹی سی جماعت کا ذکر ہم سنتے ہیں جسے پریشد کہا جاتا تھا اور جس کے رکن صرف برہمن ہوا کرتے تھے۔ اس سب کے باوجود مجالس سلطنتوں میں تو نہیں البتہ شاکیوں اور لچھویوں وغیرہ کی چھوٹی چھوٹی جمہوریتوں میں ضرور موجود تھیں۔ لچھویوں کی جمہوریتوں میں حکمران طبقے کا تعلق ایک ہی گوترا اور ایک ہی ورن سے ہوتا تھا۔ ویشالی کے لچھویوں کا جہاں تک تعلق ہے، خاکی جلسہ گاہ (Motehall) میں منعقد مجلس میں 7707 راجاؤں نے شرکت کی تھی

لیکن اس جماعت میں برہمن شامل نہیں تھے۔ موریا عہد کے بعد کے زمانے میں مالووں اور شوورکوں کی جمہوریتوں میں کشتریوں اور برہمنوں کو تو شہریت دی گئی تھی لیکن غلاموں اور مزدوروں کو اس سے محروم رکھا گیا تھا۔ پنجاب میں بیاس ندی کے ساحل پر واقع ایک ریاست میں تو انہی لوگوں کو شہریت دی جاتی تھی جو ریاست کو ایک ہاتھی نذر کر سکیں۔ وادی سنگھ میں ایک خاص طرز کے طبقہ امراء کی حکومت (Oligarchy) تھی۔

شاکیوں اور لچھویوں کا نظم حکومت بہت سیدھا سادہ تھا اور راجا، اپ راجا (راجا کا نائب)، سیناپتی (سپہ سالار) اور بھنڈاگراک (خازن) پر مشتمل تھا۔ کہا جاتا ہے کہ لچھویوں کی جمہوریت میں تلے اوپر سات عدالتیں تھیں اور ایک ہی مقدمے کی یکے بعد دیگرے سماعتیں کرتی تھیں۔ لیکن یہ طریقہ اتنا عمدہ معلوم ہوتا ہے کہ اس کے سچ ہونے پر یقین نہیں آتا۔ بہر کیف گوتم بدھ کے عہد میں کچھ ایسی ریاستیں ضرور تھیں جن میں موروثی حکمران حکومت نہیں کرتے تھے بلکہ ایسے لوگ حکومت کرتے تھے جو مجالس کے تئیں جو ابده ہوتے تھے۔ لہذا ہم کہہ سکتے ہیں کہ قدیم جمہوریتوں میں لوگوں کا سیاسی اقتدار میں برابر کا حصہ بھلے ہی نہ رہا ہو لیکن ہندوستان میں جمہوریت کی روایت اتنی ہی قدیم ہے جتنا کہ گوتم بدھ کا عہد۔

جمہوریتیں کئی لحاظ سے شاہی ریاستوں سے مختلف تھیں۔ شاہی ریاستوں میں تنہا راجا ہی کسانوں سے وصول کیے ہوئے محصولات کا حق دار ہوتا تھا لیکن جمہوریتوں میں اس کا دعویٰ ہر قبائلی سردار کرتا تھا جسے راجا کہتے تھے۔ 7707 لچھوی راجاؤں میں ہر ایک کا الگ الگ بھنڈا اور انتظامیہ ہوتا تھا۔ اس کے علاوہ شاہی ریاستوں میں راجا کی اپنی مستقل فوج ہوتی تھی اور وہ اپنی قلمرو کے حدود میں کسی ایک جماعت کو یا لوگوں کو اسلحہ رکھنے کی اجازت نہیں دیتا تھا۔ لیکن قبائلی طبقہ امراء کی ریاستوں (Tirbal Oligarchies) میں ہر ایک راجا اپنے سیناپتی کے ماتحت ایک چھوٹی سی فوج رکھ سکتا تھا تاکہ وہ ایک دوسرے کی ہم سری کر سکیں۔ شاہی ریاستوں میں برہمنوں کا بڑا اثر تھا لیکن ابتدائی جمہوریتوں میں ان کے لیے کوئی جگہ نہیں تھی اور نہ ہی انہوں نے اپنی قانون کی کتابوں میں ان جمہوریتوں کو تسلیم کیا۔ آخر میں جمہوریت اور شاہی ریاست میں خاص فرق یہ تھا کہ جمہوریت میں تو قبائلی طبقہ امراء پر مشتمل مجالس حکومت کا کام دیکھتی تھیں اور شاہی ریاست میں تنہا راجا ہی اقتدار کا مرکز ہوتا تھا۔

موریائی عہد ہی سے جمہوری روایات کمزور پڑنے لگی تھیں بلکہ موریائی عہد سے پہلے بھی شاہی ریاستیں مقابلتاً زیادہ پائی جاتی تھیں اور مضبوط بھی تھیں۔ قدرتی طور پر اس لیے قدیم مفکرین نے بادشاہت کو ایک راج اور اہم طرز حکومت کی حیثیت سے دیکھا۔ ان کی نظر میں ریاست، حکومت اور بادشاہت تینوں ایک ہی چیز کے نام تھے۔ گوتم بدھ کے عہد میں چوں کہ ریاست بخوبی قائم ہو چکی تھی مفکرین نے اس کی اصل کے بارے میں ایک قدیم ترین بودھی پالی کی کتاب 'دیگھ نکائے' میں بتایا گیا ہے کہ قدیم ترین دور میں انسان خوش و خرم رہتے تھے۔ رفتہ رفتہ انہوں نے نجی جائیدادیں حاصل کر لیں اور مکان بنا کر اپنی بیویوں کے ساتھ رہنے لگے۔ لہذا وہ زن اور زمین (جائیداد) کے لے لڑنے لگے۔ اس لڑائی کو ختم کرنے کے لیے انہوں نے ایک سردار کا انتخاب کیا جس کی ذمہ داری یہ تھی کہ وہ امن وامان قائم کرے اور عوام

کی حفاظت کرے۔ اس تحفظ کے بدلے میں لوگوں نے سردار سے وعدہ کیا کہ وہ اپنے دھان میں سے اسے کچھ حصہ دیں گے۔ یہی سردار راجا کہلانے لگا اور اس طرح بادشاہت یاریاست کا جنم ہوا۔

21.3 سماجی حالات (Social Conditions)

ہندوستان میں قانونی اور عدالتی نظام اسی عہد میں شروع ہوا۔ پہلے لوگ قبائلی قانون کے پابند ہوتے تھے جس میں طبقاتی تفریق کی کوئی گنجائش نہیں تھی۔ لیکن اب یہ قبائلی جماعت واضح طور پر برہمن، کشتری، ویشیہ اور شودر طبقات میں تقسیم ہو چکی تھی۔ چنانچہ دھرم سوتروں میں چاروں طبقات یا ورنوں کے فرائض درج کر دیے گئے اور دیوانی و فوجداری کے قوانین ورنوں کی تقسیم کی بنیاد پر ہی مرتب کیے گئے۔ جو ورن جتنا اونچا تھا اتنا ہی پاکباز مانا گیا اور دیوانی اور فوجداری کے قوانین بھی اس سے اتنا ہی زیادہ بلند اخلاقی معیار کی توقع رکھتے تھے۔ شودروں پر تمام اقسام کی پابندیاں عائد کر دی گئی تھیں۔ انہیں مذہبی اور قانونی حقوق سے محروم رکھا گیا اور انہیں سماج میں سب سے نچلا درجہ دیا گیا۔ انہیں بہنیں کا حق نہیں دیا گیا، اگر وہ برہمنوں یا دوسرے ورن کے لوگوں کے خلاف کسی جرم کے مرتکب ہوتے تو انہیں سخت سزای دی جاتی تھی لیکن اگر کوئی ان کے خلاف جرم کرنے میں مانوڑ ہوتا تو اسے معمولی سزای جاتی۔ قانون سازوں نے ایک من گھڑت روایت پھیلا دی تھی کہ شودر کا جنم تو خالق کائنات کے قدموں سے ہوا ہے۔ اس لیے اونچے ورنوں سے متعلق لوگوں نے بالخصوص برہمنوں نے شودروں کے ساتھ اٹھنا بیٹھنا بالکل ترک کر دیا تھا۔ وہ ان کا چھوا ہوا کھانا نہیں کھاتے تھے اور نہ ہی ان کے ساتھ شادی بیاہ کے تعلقات قائم کرتے تھے۔ کسی شودر کو اونچے عہدے پر مقرر نہیں کیا جاسکتا تھا۔ اس سے بھی بڑھ کر یہ کہ انہیں مجبور کیا جاتا تھا کہ وہ دوسرا جنم لینے والے لوگوں کے یہاں غلام، کاریگر اور کھیت مزدور کی حیثیت سے کام کریں۔ اس معاملے میں تو جین اور بدھ مذاہب بھی شودر کو اس کی محرومیوں سے کچھ خاص باہر نہیں نکال سکے۔ حالانکہ وہ ان نئے مذاہب میں داخل ہو سکتا تھا لیکن اس کے باوجود سماج میں اس کی حیثیت نیچے ہی گردانی گئی۔ کہا جاتا ہے کہ گوتم بدھ برہمنوں، کشتریوں، گرہپتیوں کی مجلسوں میں شریک ہوتے تھے لیکن یہ ذکر کہیں نہیں ملتا کہ انہوں نے شودروں کی مجلس میں بھی کبھی شرکت کی۔ دیوانی اور فوجداری قوانین پر عمل درآمد شاہی کارندوں کے سپرد تھا۔ جو سخت اور کھڑے کھڑے سزائیں دیتے تھے جیسے کوڑے لگا دیے، سر قلم کر دیا یا زبان کھینچی۔ بہت سے معاملوں میں انتقام کے جذبے کے تحت سزائیں دی جاتی تھیں جیسے آنکھ کے بدلے آنکھ اور دانت کے بدلے دانت۔ برہمنوں کی قانون کی کتابوں میں اصول بناتے وقت مختلف ورنوں کے سماجی رتبہ کا تو دھیان رکھا ہی گیا تھا لیکن اس کے ساتھ ساتھ ان غیر ویدی قبائل کو بھی نظر انداز نہیں کیا گیا جو رفتہ رفتہ برہمنی سماجی نظام میں ضم ہو گئے تھے جس کا سلسلہ فتوحات کی وجہ سے جاری رہا۔ ان میں سے بعض دیسی قبائل کے سماجی ارتقا کی داستانیں گڑھ لی گئی تھیں اور انہیں یہ چھوٹ دے دی گئی تھی کہ وہ اپنے رسم و رواج کے مطابق زندگی گزاریں۔

21.4 نئے مذاہب کے ابھرنے کے اسباب (Causes for The Rise of New Religions)

اخیر ویدی عہد میں یگیہ کو مرکزی حیثیت دینے والا ویدی مذہب اپنی اصل سر زمین کرو پچھال دیش میں شمال مشرق کی طرف پھیلنے

لگا۔ یہ صرف ایک مذہب کا پھیلنا نہیں تھا، بلکہ ایک نئی پیداوار کی تکنیک کی توسیع اور ترقی تھی۔ شتھ پتھ براہمن صاف طور پر لکھا ہے کہ یگیہ کی آگ کے ذریعے جنگل جلا کر وید لوگ آگے بڑھے۔ یہ دراصل جنگل جلا کر اور پیڑوں کو کاٹ کر زمین کو کھیتی باڑی کے قابل بنانے کا عمل ہے۔ جنگل کی صفائی یقیناً ہی ایک نہایت دشوار کام تھا۔ اس کام میں لوہے کے استعمال نے تاریخی کردار نبھایا۔ لوہا یعنی لوہے سے بنے ہتھیار اور اوزار جنگ میں تو پہلے سے ہی استعمال ہوتے رہے تھے لیکن آگے چل کر کھیتی میں بھی لوہے کے اوزاروں کا استعمال کیا جانے لگا۔ جنگ اور کھیتی دونوں میدانوں میں اس سخت دھات کے استعمال کے نتیجے میں کچھ بنیادی سماجی بدلاؤ آنے لگے۔ ہتھیاروں سے مسلح اور طاقتور ایک نیا کشری طبقہ ابھر کر سامنے آیا، جو نسبتاً کمزور لوگوں یا طبقوں پر اپنی حاکمیت قائم کر کے انہیں جنگ اور زراعت دونوں میں لگا سکتا تھا۔ دوسری طرف کھیتی میں بھی انقلابی نتائج سامنے آنے لگے۔ جنگل صاف کرنا آسان ہو گیا۔ لوہے کے پھال سے گہری جدائی کی وجہ سے زیادہ پیداوار ہونا قدرتی تھا۔ کم محنت سے زیادہ پیداوار کی صلاحیت میں اضافہ ہوا۔ اس تاریخی تسلسل واقعات نے وسیع سماجی تبدیلی کا راستہ ہموار کیا۔ لوہا تکنیک پر منحصر نئے زراعتی نظام کے سبب زیادہ فاضل پیداوار حاصل ہونے لگی۔ یہ بڑی بستنیوں کے بھرنے اور ان کے قیام میں معدن ثابت ہوا۔ شمال مشرقی ہندوستان کے قدیم طرز زندگی پر نئی زراعتی تکنیک نے انقلابی اثرات مرتب کیے۔ اس علاقے کے قبائلی لوگ چھٹ پٹ آبادی والی اونچی زمین پر کدال سے کھیتی کرتے تھے اور چاول اور چھوٹے دانوں والی فصلوں کی پیداوار کرتے تھے۔ صرف گوشت کھانے کے لیے ہی جانوروں کو پالا جاتا تھا۔ ان سے دودھ حاصل کرنے کے لیے یا نہیں کھیتی میں استعمال کرنے کے لیے ان کی پرورش نہیں کی جاتی تھی۔ صاف ظاہر ہے ان کا پیداواری نظام اور طرز زندگی ویدی آریوں کے مقابلے میں کافی پچھڑا ہوا تھا۔

کروپنچال دیش میں ترقی یافتہ زراعت کے باوجود گوشت کھانے کے لیے جانوروں کو مارنا جاری تھا۔ گیہوں کے نظام کی روایت کے سبب جانوروں کی قربانی خصوصی طور پر چلن میں تھی۔ لیکن نئے زراعتی نظام میں کھیتی باڑی کے لیے زیادہ سے زیادہ جانوروں کی ضرورت پڑنے لگی۔ لوگ مویشیوں کے تحفظ کی ضرورت محسوس کرنے لگے۔ مویشیوں کی قربانی چاہے وہ ویدی یگیہ میں ہو یا شمال مشرق کے قبائلی لوگوں میں، غیر ضروری فضول بات بن کر رہ گئی۔ ویدی متون خصوصی طور پر اپنشدوں میں مویشیوں کی قربانی کی مذمت کی گئی اور عدم تشدد پر زور دیا گیا۔ لیکن یہ نصیحتیں اتنی مضبوط نہیں تھیں جتنی بدھ متون میں ملتی ہیں۔ بدھ متوں میں مویشیوں کو راحت دینے والا (سکھدا) اور اناج دینے والا (اند) بتایا گیا ہے۔ زراعت کی ترقی کے علاوہ لوہے کے اوزاروں کے بڑھتے استعمال سے متعدد پیشوں اور صنعتوں میں بھی ترقی ہوئی۔ نتیجتاً گارو باروں کے فروغ کے ساتھ ساتھ شہر کاری کا انقلابی عمل بھی شمال مشرقی ہندوستان میں شروع ہو گیا۔ پالی متون میں اس وقت وسطی و بندہ نگا میں ابھرنے والے مختلف شہروں کا تذکرہ ملتا ہے، جن میں چمپا، راجگرہ، ویشالی، وارانسہ، کوشامبی، کشی نگر، شراستی اور پائلی پتر خصوصی اہمیت کے حامل تھے۔ ق۔ م 600 سے 300 کے درمیان ملک بھر میں تقریباً 60 شہروں کی موجودگی کا ثبوت ملتا ہے۔ شہروں میں فطری طور پر زیادہ تر پیشے وراور چھوٹے بڑے تاجر رہتے تھے۔ اس عہد میں سکوں (ٹھپہ دار سکوں) کی وجہ سے تجارت میں بڑے پیمانے پر اضافہ ہوا۔ تجارت اور زراعت میں انقلابی بدلاؤ کی وجہ سے قبیلائی زندگی کے روایتی عقائد ٹوٹنے لگے۔ حکمراں اور تاجر طبقہ زیادہ سے زیادہ مال دار ہونے لگا۔ ذاتی ملکیت کا نظریہ مضبوط ہونے لگا اور اسے سماجی طور پر بھی قبول کیا گیا۔

دامودر دھرماند کو شامبی کا یہ کہنا صحیح ہے کہ گنگا کی گھاٹی میں نئے طبقوں کی موجودگی منفقہ طور پر تسلیم شدہ ہے۔ قبیلے کے تحت ویشیوں کے نئے چرواہا طبقے کی جگہ پر آپ ایسے کسان آگئے تھے جن کے لیے قبیلہ کوئی معنی نہیں رکھتا تھا۔ مال دار تاجر (شریشٹھی اور گہ پتی) اپنے مال و دولت کی وجہ سے سماج میں بہت زیادہ اہمیت اختیار کر گئے تھے۔ اب صرف مویشی ہی جائیداد کی اکائی نہیں رہ گئے تھے بلکہ زمین جائیداد دولت کا نیا معیار بن گئی تھی۔ دولت مختلف شکلوں جیسے تجارت، پیداوار آرا اور کھیتی باڑی وغیرہ جیسی کسی بھی شکل میں اکٹھی کی جاسکتی تھی۔ کچھ لوگوں کے ہاتھوں میں دولت جمع ہونے سے دوسرے لوگوں کا غریب ہونا فطری امر تھا۔ بدھ متون غریبی بڑھنے کی وجہ غریبوں کے دولت میں کمانے کو مانتے ہیں۔ ان کا کہنا ہے کہ غریبی کی وجہ سے چوری جھوٹ تشدد نفرت ظلم وغیرہ پیدا ہوتے ہیں۔ اس کے حل کے لیے بدھ کی نصیحت یہ تھی کہ کسانوں کو بیچ اور دوسری سہولیات، تاجروں کو دولت، اور مزدوروں کو مناسب اجرت ملنا چاہیے۔

نئے مذاہب کے ابھرنے کو لے کر رو میلا تھا پر کہتی ہیں کہ سماجی اور اقتصادی زندگی کے بدلتے خدو خال جیسے قبضوں کا عروج (Emergence of Towns) پیشہ ور گروہوں کی توسیع (Specialisation in Crafts) اور تجارت و کاروبار کی تیز رفتار ترقی ایک دوسرے میدان میں تبدیلی سے جڑی ہوئی تھی، جو کہ مذہب اور فلسفیانہ تخیلات کا میدان تھا۔ مستحکم کٹر مذہبی طبقہ اور شہری مراکز میں ابھرنے والی نئی جماعتوں کی امنگوں کے آپسی ٹکراؤ نے اس عمل میں شدت پیدا کر دی۔ جس کا نتیجہ فکر میں فراوانی اور ایسا جوش و جذبہ تھا جس کا آنے والی صدیوں میں کوئی مقابلہ نہ کر سکا۔ مختلف طرح کے مفکرین نے آزاد خیال نظریات کو برقرار رکھا جب کہ عمومی طور پر یہ خیالات قدرتی جبریت (Economic Determinism) سے مادیت پسندی (Materialism) کے درمیان تھے۔ اس مادی تبدیلی کے پس منظر کی جانچ پڑتال کرنے پر یہ واضح ہوتا ہے کہ کرو پنچال دیش میں رائج ویدی ثقافت کے متعدد عناصر بے مطلب ہو گئے تھے کیوں کہ وہ سماجی ارتقا میں رکاوٹ ڈال رہے تھے۔ اسی طرح شمال مشرقی ہندوستان کا قدیم قبائلی طرز حیات نئے سماجی اور معاشی ڈھانچے کے لیے فائدے مند نہیں رہا تھا۔ مغربی گنگا گھاٹی میں پرورش پانے والے ویدی تمدن کے مختلف عناصر پہلے سے ہی اس پر حاوی ہو چکے تھے۔ مشرق میں وید تمدن کے عناصر جیسے ذات پات کا نظام، یگیہ کا نظام، پجاریوں کی اہمیت سے متعلق نظریہ اور ویدوں پر یقین، اس قدر مقبولیت حاصل کر چکے تھے کہ نئی ابھرنے والی مذہبی تحریکوں نے انہی عناصر کو اپنی تنقید کا ہدف بنایا۔ اور اس سلسلے میں سماج کی اصلاح کی کوشش کی۔

21.4.1 نئی مذہبی تحریکوں کی نوعیت (Nature of New Religious Movements)

برہمن متون اور اپنشدوں سے معلوم ہوتا ہے کہ ویدی منتر دیوتاؤں کے الفاظ مانے جاتے تھے۔ انہیں کوئی تبدیل نہیں کر سکتا تھا۔ لوگوں کا یہ عام عقیدہ تھا کہ یگیہ اور انشٹھان میں منتر کی اداگی میں تھوڑی سی بھی غلطی ہونے پر بھیانک نتائج بھگتنا ہوں گے۔ ایسے مذہبی اور سماجی ماحول میں پر و ہتوں یا پجاریوں کو زیادہ اہمیت حاصل ہونا فطری بات تھی، لیکن ان برہمن پجاریوں کا دولت کا لالچ سماج کے لیے مضر ثابت ہونے لگا ساتھ ہی یگیہ اور دیگر رسومات بھی بے معنی، پیچیدہ اور صرف دکھاوا بھر بن کر رہ گئے۔ راج سویہ اور اشو میدھ جیسے متعدد لمبی مدت کے یگیوں میں جانوروں کی قربانی اور پجاریوں کو دی جانے والی بیش قیمتی کی وجہ سے دولت اور جانوروں کا نقصان ہو رہا تھا۔ حالانکہ

ان یگیوں کو کرنے والے حکمراں طبقے اور مال دار لوگوں کا یہ عقیدہ تھا کہ یگیہ اور قربانی کے ذریعے ہی جنت حاصل ہونا ممکن ہے۔ یگیہ جنت میں لے جانے والی کشتی کے مانند ہے۔ یہاں تک کہ کہ کل کائنات کی پیدائش میں اس یگیہ ہی کو بنیادی سبب مانا جانے لگا جسے پرچاپتی نے مکمل کیا تھا۔ شت پتھ برہمن میں ویدوں کے یگیہ نظام کے شمال مشرقی ہندوستان کی طرف پھیلنے کا تذکرہ ہے۔ اپنشدوں سے بھی ہمیں معلوم ہوتا ہے کہ راجا جنک نے بڑے بڑے ویدی یگیوں کا اہتمام کیا تھا۔ لیکن اس علاقے میں یگیوں پر مبنی ویدی تہذیب مکمل طور پر قبولیت حاصل نہیں کر سکی۔ کام کو فوقیت دینے والا ویدی تہذیب کا بنیاداری والا مذہب، اپنشدوں کے علم کے راستے (گیان مارگ) اور شرمن روایت (غیر برہمن فرقوں) کے دنیا داری کو چھوڑنے والے رہبانی مذہب کے بالکل برعکس یعنی الٹ تھا۔ ویدی تہذیب میں چار طبقوں یعنی برہمن، کشتری، ویشیہ اور شودر میں سماج کی تقسیم مکمل ہو چکی تھی۔ ابتدائی ویدی عہد میں تو کام کے مطابق ورن یا سماجی درجہ متعین کیا جاتا تھا، لیکن اس عہد میں آکر پیدائش کو ہی ورن کی بنیاد مانا جانے لگا۔ سماج میں برہمن اور کشتری ورنوں کی افضلیت اور برتری قائم ہو چکی تھی۔ اپنے مطالعہ کے فرائض سے سبکدوش ہونے کے بعد بھی ان ورنوں کے لوگ سماج میں عزت و وقار اور اعلیٰ حیثیت کی توقع کرتے تھے۔ حالانکہ وہ کسی بھی طرح کے پیداواری عمل میں ہاتھ نہیں بٹاتے تھے بلکہ دوسروں کی کمائی ہوئی فاضل پیداوار پر زندگی گزارتے تھے۔ ورن کا نظام شمال مشرقی ہندوستان میں بھی رائج تھا۔

نئے زرعتی نظام کے ساتھ ساتھ ورن کے نظام کا بھی پھیلاؤ ہوا۔ قبائلی طبقے کے جو لوگ نئے پیداواری نظام میں شامل ہوتے تھے وہ دھیرے دھیرے اپنی حیثیت اور صلاحیت کے مطابق کسی نہ کسی ورن کے رکن کے طور پر سماجی درجہ حاصل کرتے تھے۔ نئے پیداواری نظام کے سبب لوگوں آبادی میں کافی اضافہ ہونے لگا اور ورن کی بنیاد پر سماجی درجہ بندی کا عمل اس عہد میں اور بھی تیز ہو گیا۔ اس وجہ سے بھی سماج میں ورن سے متعلق بد نظمی پھیل رہی تھی۔ مذہبی ادب میں اس طرح کی بد نظمی کو ورن۔ سنکر کہا جاتا ہے۔ دوسری طرف صرف کشتری طبقے کو ہی ہتھیار اٹھانے کا اہل سمجھا جانے لگا۔ اسی نئے کشتری طبقے پر ایک طرح سے ریاست کی بنیاد رکھی ہوئی تھی۔ وہی رعایا سے محصول لیتا تھا اور کسانوں سے پیداوار کا زائد حصہ وصول کرتا تھا۔ حکمرانوں اور نئے کشتری طبقے کا اپنے سماجی رتبے کے لیے حساس ہونا قدرتی بات تھی۔

21.4.2 نئی ذہنی تحریکیں اور ویدی مذہب کی مخالفت

(New Intellectual Movements and Opposition of Vedic Religion)

ویدی یگیہ نظام اور کام کو فوقیت دینے والے دنیا داری کے راستے کا شرمن تہذیب کے ترک دنیا والے راستے سے ٹکراؤ ہونا لازمی تھا۔ رشی منی اور تارک الدنیا لوگوں کی روایت ویدی تہذیب میں بھی تھی لیکن ویدی مذہب دنیا دارانہ (کام کو اہمیت دینے والا اور خانہ داری پر زور دینے والا) ہی بنا رہا۔ یہ خاص طور پر دھیان دینے والی بات ہے کہ ویدی مذہب کی مخالفت کرنے والے سبھی استاد (آچاریہ) اور سماجی مصلحین راہبانہ زندگی کے حامی تھے۔ ق۔ م چھٹی صدی میں متعدد فرقے وجود میں آچکے تھے۔ جین متون میں وردھمان مہاویر کے ہم عصر 363 مفکرین کی بات کہی گئی ہے۔ لفظ بلفظ اس بات کو صحیح نہ ماننے کے باوجود یہ بات سمجھ میں آتی ہے کہ چھٹی۔ پانچویں صدی ق۔ م میں مذہبی اطوار اور فلسفیانہ خیالات کو لے کر اختلاف موجود تھا۔ ان میں لامذہبی اور مادہ پرست فرقے بھی موجود تھے۔ پانچویں صدی ق۔ م میں

یقین رکھنے والے 'ناستک' اور وجود کا اعتقاد رکھنے والے 'آستک' ہیں (استی ناستی دشتم متی)۔ اس سے انکار کا نظریہ واضح ہوتا ہے، لیکن یہ بات بھی قابل غور ہے کہ ناستک لفظ خدا پر یقین نہ رکھنے والوں کے لیے استعمال نہیں ہوا تھا۔ جو لوگ ویدوں پر مکمل یقین نہیں رکھتے تھے اور انہیں تنقید و ملامت کا ہدف بناتے تھے، وہی لوگ ناستک تھے (ناستیکو وید مندک)۔ ساکھیہ فرقہ میں ثبوت کے نہ ہونے کی وجہ سے خدا غیر ثابت شدہ ہے۔ اس طرح نہ ساکھیہ فلسفہ کے پیروکار خدا پر یقین نہیں رکھتے لیکن وہ ناستک نہیں ہیں کیوں کہ وہ ویدوں کا انکار نہیں کرتے۔ ویدوں کی حقانیت تسلیم نہ کرنے کی وجہ سے بودھ، جین، چارواک پنتھی اور لوکایتک ناستک کہے جاتے ہیں۔ جیسا کہ ہم نے اوپر ذکر کیا اس عہد کے متعدد فرقوں میں سے چھ بہت اہمیت رکھتے تھے۔ جو کہ بدھ اور جین مذہب کے بارے میں آپ آنے والی اکائی میں پڑھیں گے۔ یہاں ہم صرف باقی چار فرقوں کے بارے میں بات کریں گے تاکہ ویدی نظام کے خلاف ان کے خیالات کا جائزہ لیا جاسکے۔

لوکایت: فلسفی اجیت کیش کامبالن کے خیالات لوکایت روایت کو واضح کرتے ہیں، حالانکہ روایتی طور پر اس فلسفے کے بانی برہسپتی مانے جاتے ہیں۔ لوکایت فلسفہ واضح طور پر مردہ پرستی پر مبنی ہے۔ اجیت کیش کامبالن کا ماننا تھا کہ انسانی جسم زمین، پانی، آگ اور ہوا سے بنا ہوا ہے۔ موت کے بعد کچھ باقی نہیں بچتا۔ نیکی بدی اور اچھائی برائی کا نظریہ سب جھوٹ ہے۔ کیوں کہ کائنات میں سبھی واقعات اپنی فطرت کے مطابق واقع ہوتے ہیں۔ انسان کو اپنے سکون و اطمینان اور لذت حاصل کرنے کے لیے جو خواہش ہو وہی کرنا چاہیے (یدر چچھاواد)۔ چارواک اور لوکایت فکر کی بنیادی فطرت مادی فلسفہ ہی ہے۔ حالانکہ بہت سی جگہوں پر ان دونوں مکتبہ فکر کو مترادف قرار دیا گیا ہے۔ لیکن نریندر ناتھ پیٹا بھٹا چاریہ ان دونوں میں تفریق کرتے ہیں۔ ان کا ماننا ہے کہ لوکایت فرقہ میں پوجا پاٹ، بھکتی اور مذہبی رسومات کو کچھ حد تک اہمیت حاصل ہے جب کہ چارواک فرقہ میں عملی طور پر ایسا کچھ نہیں ہے۔

چارواک: چارواک فرقے کے لوگ جنت (سورگ)، نجات (اپورگ) اور مرکز دوسرے جہان جانے والی روح کے نظریہ میں کوئی یقین نہیں رکھتے تھے، نہ ہی ورن آشرم دھرم یعنی ورن پر مبنی سماج میں انہیں کوئی دلچسپی تھی۔ گیوں کی تکمیل (آگنی ہوتر)، تینوں وید یعنی رگ وید، سام وید اور یجر وید (تری)، نفس، قول اور فعل (تردنڈ)، تارک الدنیا لوگوں کا اپنے بدن پر خاک ماننا، یہ سب چارواک لوگوں کی نظر میں عقل اور ہمت سے عاری بزدل لوگوں کے روزی روٹی کمانے کا ذریعہ ہے۔ انہوں نے یہی سوال رکھا تھا کہ "جیوتشٹوم" یگیہ میں قربان کیا گیا جانور اگر جنت میں جاتا ہے تو بچمان یعنی یگیہ کروانے والا اپنے باپ کی قربانی یگیہ میں دے کر انہوں نے جنت کیوں نہیں روانہ کرتا۔ اس مکتبہ فکر کے بانی پکدھ کا تیان کے خیال سے مٹی، پانی، آگ اور ہوا ان چاروں مادوں کے ملنے سے ہی ساری کائنات اور اس کی ہر ایک چیز کی پیدائش ہوئی ہے۔ ان کا فلسفہ مادیت (Materialism) پر مبنی تھا۔ ان کا ماننا تھا کہ جسم سے الگ روح کا تصور بالکل جھوٹا ہے، کیوں کہ جسم ہی روح ہے (دیہاتم)۔ براہ راست مشاہدہ ہی تھا ثبوت ہے۔ اندازہ اور گمان کوئی ثبوت نہیں ہے۔ گمان کے غلط ہونے سے اس پر منحصر سبھی معلومات جیسے خدا، روح، دوسری دنیا وغیرہ صرف وہم اور گمان ہی ہے۔ یہی براہ راست ثبوت پسندی ہے، کیوں کہ دنیا کے خالق خدا کا تصور غیر ثابت شدہ ہے، اس لیے دنیا کی کے عجیب و غریب ہونے کا سبب "فطرت" کو ہی کہہ سکتے ہیں (Naturalism حقیقت پسندی)۔ دوسرے جہاں کی روح کا نظریہ ناقابل قبول ہونے کی وجہ سے دوسری دنیا کا کوئی وجود ہی نہیں ہے۔

آجیوک: آجیوک فرقہ کے لوگ جبریت کے قائل (Determinist) تھے۔ ان کے مطابق سب کچھ تقدیر کے ذریعے ہے کیا ہوا ہے۔ اس لیے جین متون میں انہیں شدید قسم کے غیر عمل پسند یا بے راہ رو بتایا گیا ہے۔ آجیوک فرقے کے اعلیٰ ترین اور سب سے مشہور مفکر مکھلی پت گوشال تھے۔ پالی زبان میں انہیں مکھلی گوشال کہا گیا ہے۔ ان کے باپ پیشے سے شاعر (منکھ) یا مصور (چارن) تھے۔ گوشال نے کچھ وقت تک باپ کا پیشہ اپنانے کے بعد نیاداری چھوڑ کر رہبانیت اختیار کر لی تھی۔ یہ معلوم نہیں ہو سکا کہ ایسا انہوں نے کیوں کیا تھا۔ جین متون میں کہا گیا ہے کہ وردھمان مہاویر اپنی ترک دنیا کے تیسرے سال گوشال سے ملے تھے اور چھ سال تک ان کے ساتھ رہے تھے۔ بعد میں دونوں شخصیتوں کے درمیان بڑے پیمانے پر اختلاف ہو گیا اور مہاویر نے گوشال کا ساتھ چھوڑ دیا۔ یہ عداوت مستقل طور پر قائم ہو گئی۔ 16 سالوں کے بعد دونوں کی دوبارہ ملاقات ہوئی تو دونوں ایک دوسرے پر الزامات کی بارش کرنے لگے۔ گوشال نے اپنے تیر تھنکر ہونے کا بھی اعلان کیا تھا۔ ان کی تبلیغ کا مرکز کوشل مہاجن پد کی راجدھانی شراوستی تھی۔

گوشال آجیوک فرقہ کے بہترین مبلغ تھے لیکن بدھ ادب میں ان سے بھی پہلے کے دو استادوں کے نام ملتے ہیں، نند و پچ اور کس سکچ۔ جنوبی ہندوستان کی بدھ تاریخ کے مطابق ایک اور آجیوک فرقے کے مبلغ تھے، جن کا نام پورن کشیپ تھا۔ انہیں اور چارواک پکدھ کاتیاں کو قدیم ماخذات میں جبریت کے قائل اور غیر عمل پسند کہہ کر بیان کیا گیا ہے۔ دیگھ نکائے کے مطابق پورن کشیپ کی نظر میں نیکی اور بدی، انصاف اور ظلم میں کوئی فرق نہیں تھا۔ آجیوک فرقہ کے بارے میں بہت کم معلومات حاصل ہوئی ہیں۔ بدھ اور جین متون میں ان کے متعلق جو خیالات اور بیانات ہیں ان کے ذریعے سے ہی آجیوک فرقہ کے بارے میں معلومات ملتی ہے۔ آخر میں موریا عہد تک ان کی موجودگی کے بارے میں معلوم ہوتا ہے، اس کے بعد ان کا پتا نہیں چلتا۔ اے۔ ایل۔ باشم نے بہت کم ماخذات سے حاصل شدہ شواہد کا بخوبی استعمال کر کے اس فرقہ کی تاریخ پر روشنی ڈالی ہے۔

تشکیک پسند: سنجے ویلٹھی پت تشکیک پسند اور غیر علم پسند تھا۔ اس کے مطابق نہ تو یہ کہا جاسکتا تھا کہ دوسری دنیا ہے، نہ ہی یہ کہا جاسکتا تھا کہ دوسری دنیا نہیں ہے۔ زندگی سے متعلق کسی بھی سوال کا کوئی یقینی جواب ممکن نہیں ہے۔ ایسا محسوس ہوتا ہے کہ ان سبھی انتہا پسند اور سماجی غیر اصول پسند فکر و فلسفہ میں "فعل اور اس کے سبب کے درمیان تعلق" سے متعلق قدرتی اصول پر مضبوط یقین کا نظریہ کام کر رہا تھا۔ اس بات سے اس نظریہ کو فروغ ملا کہ قدرت میں ہمیشہ ہی سائنسی تعلیل (فعل اور اس کا سبب کے درمیان تعلق) عمل پذیر رہی ہے۔ اسے نہ خدا نہ ہی کرم کا ند، یگیہ اور پجاری بدل سکتے ہیں۔ اپنشد کے ماحول میں پنپنے والا یہ فکری سلسلہ ق۔ م چھٹی صدی میں ترقی پا کر ناستک نظریات کے لیے تحریک کا ذریعہ بن گیا۔ اس نے غیر عمل پسند مکتبہ فکر کی بھی پرورش کی۔

21.4.3 درمیانی راستہ کی تلاش (Search for The Middle Path)

ان نظریات کو ذہن میں رکھنے پر یہ یقینی طور پر کہا جاسکتا ہے کہ وردھمان مہاویر اور گوتم بدھ کے سامنے جتنی بڑی مشکل ویدی مذہب کی برائیوں پر حملہ کرنے کی تھی، اتنی ہی ان انتہا پسند نظریات پر مبنی وعظ و نصیحت کی مخالفت کرنے کی تھی۔ ویدی مذہب کے خستہ حال رسم و رواج اور مختلف تارک الدنیا مبلغین کے بد نظمی پیدا کرنے والے وعظوں کے درمیان سماج کو ایک حل کی ضرورت تھی۔ ان تارک

الدنيا مبلغین کو اس زمانے کے ادب میں شرمین، بھکڑو پاپور اور اجک کہتے تھے۔ جین مذہب نے ویدوں کی حقانیت کا انکار کیا اور ویدوں کے نظام کی مخالفت کی۔ اسی طرح یگیہ اور پوجا پاٹ کے لیے بھی جین مذہب میں کوئی مقام نہیں تھا۔ برہمنی مذہب کے ذات پات کے نظام کو بھی تنقید کا نشانہ بنایا گیا۔ جین مذہب کے سپت بھنگی نظریہ کے مطابق ویدوں کے الفاظ سب کے نزدیک ثبوت نہیں ہو سکتے۔ شدید طور پر عدم تشدد کا علم بردار ہونے کی وجہ سے جانوروں کی قربانی کے اصول والے یگیہ کی مخالفت کرنا جین مذہب کے لیے فطری بات تھی۔ جین مذہب میں نجات (نروان) کا دروازہ سبھی ذاتوں اور طبقوں کے لیے کھلا ہوا تھا۔ سماجی میدان میں برہمنوں کے بجائے کشتریوں کی زیادہ عزت پر جین متون میں زور دیا گیا ہے۔ پارشونا تھ کے مانند وردھان مہاویر نے بھی برہمن مذہب کے یگیہ کے نظام اور غیر ضروری رسومات پر حملہ کیا۔ یگیہ میں جان داروں کی تباہی، بدی پیدا کرتی ہے۔ آگ جلانے اور پانی چھڑکنے سے صرف باہر کی صفائی ہو سکتی ہے۔ پیدائش پر مبنی ورن نظام کو ٹھکرا کر انہوں نے پیشے کو ہی ورن اور ذات کی بنیاد مانا ہے۔ کام سے ہی کوئی برہمن ہوتا ہے، اور کام سے ہی کوئی شخص چھٹری، ویلشیہ یا شودر ہوتا ہے۔ اخلاقی برتاؤ کو بنیاد مان کر وردھان مہاویر نے کہا "جو آگ میں تپا کر صاف کیے گئے اور گھسے گئے سونے کے مانند برائی کے میل سے پاک ہیں، اور جو جو حسد، کینہ پروری اور خوف سے آزاد ہیں، اسے ہم برہمن کہتے ہیں۔"

بدھ متون میں پیدائش پر مبنی ذات پات کے نظام کی شدید مخالفت کی گئی ہے۔ بدھ کے مطابق پیدائش سے کوئی براہمن یا غیر برہمن نہیں ہوتا، صرف کام سے ہی ذات کا تعین ہوتا ہے۔ جس میں مکمل علم اور اخلاقیات ہو وہ دیوتا اور انسان میں سب سے بہتر ہوتا ہے۔ جیسے آگ سبھی طرح کی لکڑیوں سے چلائی جاسکتی ہے اسی طرح سبھی ذات کے لوگ ترک دنیا کر کے نروان یا نجات حاصل کر سکتے ہیں۔ اربہنت (بدھ روایت میں مقام ولایت) کا مقام حاصل کرنے کے بعد کسی بھی شخص کے لیے ورن کا نظام بے معنی ہو جاتا ہے۔ جس طرح گنگا جمناسریو جیسی متعدد ندیاں سمندر میں گرنے کے بعد اپنی خصوصیت کھو دیتی ہیں، اسی طرح شرمین (راہبانہ) زندگی اپنانے کے بعد ورنوں کی پہچان ختم ہو جاتی ہے۔ بدھ نے اپنے انقلابی خطبے میں کہا تھا کہ جان داروں کو مارنے والے غیر اخلاقی کاموں میں ملوث ہوا لوگ مرنے کے بعد بھی آواگون یا تناخ کے چکر میں پھنسے رہیں گے اور کبھی نجات نہ حاصل کر سکیں گے۔ برہمن طبقہ کو بھی اس سے چھٹکارہ نہیں ہے۔ اسی طرح اچھے کام کرنے والے سبھی لوگ نروان حاصل کر پائیں گے۔ یہاں یہ بات قابل ذکر ہے کہ اعلیٰ مثالی زندگی گزارنے والے اور صاف شفاف کردار والے برہمن کی گوتم بدھ نے کھلے دل سے تعریف کی ہے۔ بدھ کا خصوصی حملہ پجاری طبقے پر تھا جو یگیہ کرانے اور جانوروں کی قربانی کے لیے ذمے دار تھا۔ یگیوں میں دکشیا یا معاوضہ کو لے کر پروہتوں کے لالچ کی بدھ متون میں بھرپور مذمت کی گئی ہے۔ بدھ مذہب کا سماجی تصور ورن نظام کے اثر سے خالی ہو ایسا نہیں تھا۔ بدھ متون میں کشتریوں کا سماجی وقار برہمنوں کی نسبت زیادہ بتایا گیا ہے۔ مانو ماتر میں کشتریوں کو بہتر کہا گیا ہے۔ خالص خون کے لیے کشتریوں کے خصوصی فخر کا تذکرہ دیگھ نکائے کے اہٹھا سوت میں ہے۔ یہاں یہ بیان کرنا مناسب ہو گا کہ شمال مشرقی ہندوستان کی راہبانہ شرمین تہذیب کے ماحول میں برہمنوں کو زندگی گزارنے کے لیے ویدی روایت کے مطابق ذرائع مانا مشکل تھا۔ سماجی اور اقتصادی تبدیلیوں کے عمل کے سبب ایسا ہونا اور بھی قدرتی بات تھی۔ دس برہمن جاتک میں حکیم، پیغامبر، محصول وصول کرنے والے، لکڑہارے، تاجر، کسان، قضائی وغیرہ کے طور پر برہمنوں کا ذکر ہے کہ وہ یہ کام کرتے تھے۔ رچرڈ فک نے اصلی برہمن اور تہذیبی

برہمن کے فرق پر زور دیا ہے، لیکن اس وقت کے تبدیلی پذیر سماج میں برہمن اور کشتری دونوں اپنے ویدی روایتی کاموں سے گر گئے تھے اور ہر طرح کے پیشے اپنا رہے تھے۔ ویدی مذہب کی روایت سماج میں اپنا وقار کھو رہی تھیں۔ اس سے برہمن طبقے کی عزت میں کمی آنا لازمی تھا۔ متعدد علما کا ماننا ہے کہ پرواہن جیبلی، اشوپتی کیلکی اور راجا جنک وغیرہ حکمرانوں کے ذریعے برہمنوں کو فلسفہ کی تعلیم دینے کی سبب کشتری طبقے کی عزت میں اضافہ ہو گیا۔ کشتریوں کے خصوصی وقار میں یہ بات کچھ حد تک درست رہی ہوگی۔ لیکن بڑے حکمرانوں کے علاوہ سپاہی کے طور پر، کھیتی باڑی کے کام میں قبائلی لوگوں کو زیادہ سے زیادہ ملوث کرنے میں، حکومتی کاموں میں، محصول وصولی کے ذریعے سیاسی سماجی اور اقتصادی ڈھانچے کے تحفظ اور ارتقا میں نئے مسلح کشتری طبقہ کا خصوصی کردار تھا۔ نئی مذہبی تحریک کے ذریعے اس طاقتور طبقے کو زیادہ عزت دینا غیر معمولی نہیں تھا

21.5 اکتسابی نتائج (Learning Outcomes)

گوتم بدھ کا عہد کئی لحاظ سے اہمیت کا حامل ہے۔ اس عہد میں قدیم ہندوستانی سیاسی، معاشی اور سماجی نظام نے واضح اختیار کی۔ آہنی اوزاروں پر مبنی زراعت نے سیلابی علاقوں میں، خصوصاً مشرقی اتر پردیش اور بہار میں ترقی یافتہ پیداواری معیشت کو فروغ دیا۔ کسانوں سے لگان وصول کرنا آسان ہوا اور لگان اور نذرانوں کی مستقل وصولیابی نے بڑی ریاستوں کے قیام کی راہیں کھول دیں۔ اس نظام کو مستحکم بنانے کے لیے ورنی نظام ایجاد کیا گیا جس کے تحت ہر ورن کے فرائض طے کیے گئے۔ اس نظام کے تحت حکومت کرنے والوں اور لڑنے والوں کو کشتری، پروہتوں اور معلموں کو برہمن، کسانوں اور محصولات ادا کرنے والوں کی ویشیہ اور جوان تینوں طبقوں کی مزدور کی حیثیت سے خدمت کرتے تھے انہیں شہور کہا گیا۔

ویدی گیوں کے اس ورن نظام کے خلاف مختلف آوازیں بلند ہوئیں۔ جن میں جین مذہب اور بدھ مذہب نے عوام کو سب سے زیادہ متاثر کیا۔ جس کے مختلف اسباب تھے۔ سب سے اہم وجہ یہ تھی کہ قدیم ویدی مذہب نئے حالات سے مطابقت نہیں کر پا رہا تھا، اور اس سے بھی بڑھ کر وہ نئے نظام کے راستے میں رکاوٹ ثابت ہونے لگا تھا۔ گیوں میں جانوروں کی بے تحاشہ قربانی ہو رہی تھی، جب کہ کھیتی باڑی کے لیے ان کی ضرورت تھی۔ تاجروں کو برہمنی نظام میں حقارت سے دیکھا جاتا تھا اور سود لینے اور سمندر پار سفر کرنے کی ممانعت تھی، دوسری طرف ابھرتے شہروں، سکوں کے چلن اور لوہے کی تکنیک سے حاصل شدہ فاضل پیداوار کے نتیجے میں تجارت میں بے پناہ اضافہ ہو رہا تھا۔ تجارت میں اضافہ کے ساتھ ساتھ تاجر یا گہ پتی طبقہ مال دار ہو رہا تھا اور اپنی حیثیت میں سدھار چاہتا تھا۔ شہور تو ویسے بھی برہمنی نظام کے بوجھ تلے پس رہے تھے، انہیں وید سننے تک کی اجازت نہیں تھی۔ اب صرف کشتری طبقہ رہ گیا تھا جو اب تک ویدوں کے نظام کا حامی تھا۔ مختلف جن پدوں کے راجاؤں نے اس کو بچا کر رکھنے میں مدد کی، مگر مگدھ کے عروج سے ویدی نظام کا یہ آخری سہارا بھی ختم ہو گیا۔ مگدھ کے راجاؤں جیسے بمبسا، اجات شتر، ادین وغیرہ نئے مذاہب اور نئے نظام کے حمایت کی۔ مگدھ کی ابھرتی ہوئی طاقت نے ان نئے فرقوں کی بھرپور مدد کی۔ چندر گپت موریا نے جین مذہب قبول کر لیا، اور اس کے جانشین بندوسار نے آجیوک فرقتے کی سرپرستی کی۔ یہاں تک کہ موریا

راجا اشوک نے باضابطہ طور پر بدھ مذہب اختیار کیا اور اس کو پورے ہندوستان اور ہندوستان کے باہر پھیلانے میں پر جوش کوششیں کیں۔
نتیجتاً بدھ اور جین مذاہب عالمی مذاہب بن کر ابھرے۔

21.6	کلیدی الفاظ (Key Words)
پری وراجک	: گھمکڑ فقیر / سنیا سی
شرمن	: غیر برہمنی تارک الدنیا لوگ
گن سنگھ	: قدیم ہندوستانی غیر شاہی ریاست
ورن نظام	: سماج کی چار طبقاتی تقسیم
نروان	: آواگون کے چکر سے نجات
بلی	: ایک ویدی رضا کارانہ محصول

21.7 نمونہ امتحانی سوالات (Model Examination Questions)

21.7.1 معروضی جوابات کے حامل سوالات (Objective Answer Type Questions)

1. زرتشت نے اپنی تحریک کس ملک میں چلائی؟
2. شمالی سیاہ چمک دار برتنوں کی ثقافت کا آغاز کب ہوا؟
3. 'ننک' اور 'شتمان' کے الفاظ کس چیز کے لیے استعمال کیے جاتے تھے؟
4. قدیم ترین سکے کس دھات کے بنے ہوئے تھے؟
5. گاؤں کے لکھیا کو کیا کہا جاتا تھا؟
6. چھٹی صدی قبل مسیح کے ضمن میں مہاماتر کسے کہا جاتا تھا؟
7. ابتدا میں بلی کس نوعیت کا محصول تھا؟
8. چنگی وصول کرنے والے افسر کو کیا کہتے تھے؟
9. سبھا اور سمیتی سے کیا مراد ہے؟
10. برہمنی روایت کے مطابق شودر کی پیدائش خالق کے کس عضو سے مانی گئی تھی۔

21.7.2 مختصر جوابات کے حامل سوالات (Short Answer Type Questions)

1. نئی مذہبی تحریکوں کی نوعیت کے بارے میں بتائیے۔
2. ویدی مذہب کی مخالفت کی دو اہم وجوہات بتائیے۔

3. درمیانی راستہ کیا تھا، مختصر آبتائے۔
4. لوکایت روایت کے اوپر ایک مختصر مضمون لکھیے۔
5. چارواک فرقہ کے بارے میں مختصر نوٹ قلم بند کیجیے۔

21.7.3 طویل جوابات کے حامل سوالات (Long Answer Type Questions)

1. چھٹی صدی قبل مسیح کی مادی زندگی کے بارے میں ایک تفصیلی مضمون لکھیے۔
2. چھٹی صدی قبل مسیح کے سماجی حالات پر تفصیلی تبصرہ کیجیے۔
3. نئے مذاہب کے ابھرنے کے اسباب کا تفصیلی جائزہ لیجیے۔

21.8 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
4. Jha, D N. Ancient India: In Historical Outline. Manohar, New Delhi, 2019.
5. Sharma, R.S., India's Ancient Past, OUP, New Delhi, 2018.
6. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
8. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمبانی، قومی کونسل برائے فروغ اردو زبان، نئی دہلی۔
9. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم بال مکند ملیسیانی، قومی کونسل برائے فروغ اردو زبان، نئی دہلی۔
10. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔

اکائی 22- جین مت

(Jainism)

اکائی کے اجزا

تمہید	22.0
مقاصد	22.1
جین مذہب کا آغاز، ارتقا اور توسیع	22.2
وردھمان مہاویر جین کی پیدائش اور ابتدائی حالات	22.2.1
تلاشِ حق اور کیولیہ کا حصول	22.2.2
مہاویر جین کی تعلیمات اور جین مذہب کے اصول	22.2.3
جین مذہب کا فلسفہ حیات	22.2.4
جین مذہب کی تنظیم و توسیع	22.2.5
جین مت کی مختلف روایتیں اور مکاتبِ فکر	22.2.6
جین مت کا ادبی سرمایہ	22.2.7
جین ادب اور فنونِ لطیفہ	22.3
زبان و ادب کی ترقی	22.3.1
آرٹ اور کلچر کا فروغ	22.3.2
اقتصادی نتائج	22.4
کلیدی الفاظ	22.5
نمونہ امتحانی سوالات	22.6
معروضی جوابات کے حامل سوالات	22.6.1
مختصر جوابات کے حامل سوالات	22.6.2

22.0 تمہید (Introduction)

چھٹی صدی قبل مسیح کو عام طور پر انسانی تاریخ کا ایک اہم موڑ مانا جاتا ہے۔ اس دور میں دنیا کی متعدد علاقوں میں مختلف افکار و نظریات کے حامل مفکرین ابھرتے نظر آتے ہیں۔ ان میں فارس میں زرتشت، چین میں کونگ زی، کنفیوشس، یونان میں سقراط، ارسطو اور افلاطون، ہندوستان میں مہاویر جین اور مہاتما گوتم بدھ قابل ذکر ہیں۔ ان تمام مصلحین نے اقوام عالم کی ایک بڑے طبقے کو اپنے اپنے افکار و خیالات سے بڑے پیمانے پر متاثر کیا تھا۔ جن کے ماننے والے آج بھی دنیا کے مختلف خطوں میں پائے جاتے ہیں۔ چھٹی صدی ق۔م تک ویدی مذہب اور سماج نہایت پیچیدہ ہو گیا تھا۔ نجات حاصل کرنے کے لیے بڑی بڑی قربانیوں پر زور دیا جانے لگا تھا۔ رفتہ رفتہ بعد کے ویدی دور میں رسومات پرستی اور جانوروں کی قربانیاں مذہبی زندگی کی اہم حصہ بن گئی۔ ورن نظام نے پجاری طبقہ (برہمنوں) کو سماج میں سب سے اعلیٰ رتبہ اور مقام دے دیا تھا۔ بعد کے ویدی عہد کا سماج اعلا اور ادنیٰ کم تر اور برتر ذاتوں میں بانٹ دیا گیا تھا۔ ورن نظام کی پیدا کردہ پیچیدہ اور خرچیلی رسومات، جانوروں کی قربانیوں، برہمنوں کی بالاتری اور سماجی امتیازات کے خلاف بے اطمینانی کا ماحول پیدا ہوا جو بالآخر مذہبی اصلاحات کا پیش خیمہ ثابت ہوا۔ اس کے علاوہ اس عہد میں گنگا کی زرخیز وادی میں دوسری شہر کاری بھی دیکھنے میں آئی۔ زراعت، تجارت اور لین دین کے فروغ اور سماج میں نئے طبقوں کے ظہور نے سماجی نقطہ نظر میں اہم تبدیلیاں کیں۔ دراصل نئی شہری تہذیب کی ضرورتوں نے برہمنی مذہب سے باہر نئے مذہبی نظریات کی تلاش کو فروغ دیا، یہاں تک کہ جین اور بدھ مذاہب کی آمد سے قبل بھی بعض مذہبی مبلغین تھے جنہوں نے مکمل مذہبی حقیقت کے حصول کے لیے اخلاقیات، سادگی اور انفرادی جدوجہد پر زور دیا۔ چھٹی صدی قبل مسیح میں ہمارا سامنا مکھالی گوسلا اور پُران کسا جیسے سرمن (Sarmana) استادوں سے ہوتا ہے، جنہوں نے ہندوستانی مذہبی روایت میں نمایاں تعاون پیش کیا۔ بودھ ادب میں سبھی غیر برہمنی مذہبی نظاموں کو سرمن کہا گیا ہے جس میں اجیوکا، جین، بدھ وغیرہ شامل ہیں۔ سرمن استادوں کے مذہبی نظریے سے متعلق بعض مشترک خصوصیات بیان کی گئی ہیں۔ یہ مندرجہ ذیل ہیں:

- i. ہدایات اور عملی طریقے پر وہتانا ویدی مذہب کے برعکس تھے۔
- ii. سماجی رتبے اور مذہبی طرز زندگی سے قطع نظر سبھی فرقے کے افراد کی حیثیت سے قابل قبول تھے۔
- iii. طے شدہ اخلاقی اصولوں کی بجا آوری پر زور۔
- iv. روحوں کی موجودگی اور آتما کے نئے جنم پر یقین۔
- v. ایک فیصلہ کن قوت کی حیثیت سے کرم کے فلسفے میں یقین۔
- vi. سادگی اور نفس کشی پر زور۔

سرمن استادوں کے ذریعے چلائی گئی ان اصلاحی تحریکوں کے نتیجے میں ہندوستان میں کئی اہم عقائد کا فروغ ہوا۔ انہیں عقائد میں سے

ایک اہم عقیدہ جین مذہب ہے۔ جسے ہم جین مت یا جین مذہب بھی کہتے ہیں۔ درحقیقت جین مت کو ان ترقیوں کے پس منظر میں دیکھنے کی ضرورت ہے جو چھٹی صدی قبل مسیح میں شمالی ہندوستان میں ہو رہی تھیں۔ اس اکائی میں ہم سب سے پہلے اس تاریخی پس منظر سے آپ کو متعارف کرائیں گے جس میں جین مت کی نشوونما ہوئی۔ پھر ہم آپ کو جین فلسفے کے بنیادی اصولوں سے متعارف کرائیں گے۔ آخر میں ہم جین مت کے اندرونی فرقوں اور جین مذہبی ادب پر مختصر گفتگو کریں گے اور آخر میں اس کے زوال کی وجوہات کا جائزہ لینے کی کوشش کریں گے۔

22.1 مقاصد (Objectives)

اس اکائی کو پڑھنے کے بعد آپ اس قابل ہو جائیں گے کہ:

- وردھمان مہاویر جین کی ابتدائی زندگی اور حالات سے واقف ہو سکیں۔
- جین مذہب کی تعلیم، بنیادی اصول اور اس کے فلسفہ حیات کو بیان کر سکیں۔
- جین مذہب کی تنظیم، توسیع اور اثرات کا تجزیہ کر سکیں۔
- جین مذہب کو عروج بخشنے والے عوامل کی شناخت کر سکیں۔
- جین مت کے اہم مسالک اور مکاتب فکر پر گفتگو کر سکیں۔
- جین مذہب کے زوال کی وجوہات کا جائزہ لے سکیں۔

22.2 جین مذہب کا آغاز، ارتقا اور توسیع

(Rise, Growth and Expansion of Jaina Religion)

22.2.1 وردھمان مہاویر جین کی پیدائش اور ابتدائی حالات

(The Birth and Early Life of Vardhman Mahavira Jaina)

مہاویر جین کی ولادت پٹنہ کے شمال میں تقریباً ستائیس میل دور، ویشالی کے قریب کنڈل گرام میں ہوئی تھی۔ ان کے والد سدھارتھ، اس علاقے کے حکمراں تھے اور وجی سنگھ کے راجاؤں (سرداروں) کی مجلس کے ایک اہم رکن تھے۔ اور ماں ترشلا کا تعلق لچھویوں کے شاہی خاندان سے تھا۔ ذات کے اعتبار سے مہاویر کشتری تھے اور حکمراں خاندان کے فرد تھے۔ ظاہر ہے زندگی گزارنے کے لیے تمام اسباب آسائش انہیں مہیا تھے، مگر وہ تلاش حق کے لیے بچپن ہو کر گھر سے نکل گئے۔ تیس سال کی عمر میں مہاویر نے ایک روحانی جستجو کا آغاز کیا اور جنگلوں بیابانوں کی خاک چھانتے پھرے۔ بارہ سالوں کی سخت ریاضت، نفس کشی اور غور و فکر کے بعد انہیں 'کیول جنن' (Kevalajnana) یا آگہی حاصل ہوئی۔ انہوں نے تیس سالوں تک تبلیغ کی اور بڑی تعداد میں لوگوں کو اپنا معتقد اور ہمنوا بنایا، جن میں جکھشا اور اہل خانہ دونوں شامل تھے۔ ان کا انتقال 527 ق۔م میں بہتر سال کی عمر میں بہار میں راج گرہ کے نزدیک پاواپوری میں ہوا اور ان کا شاگرد اندر بھوتی ان کا جانشین بنا۔

22.2.2 تلاشِ حق اور کیولیہ کا حصول

(Search of Truth and The Achievement of Kaivalya)

جین مت اور بدھ مت قدیم ہنوستان کے دو ایسے فلسفے ہیں جنہوں نے ہندوستان کی سیاسی، سماجی، مذہبی اور ثقافتی زندگی پر گہرے اثرات مرتب کیے۔ مہاویر کی پیدائش (540 ق۔م) سے قبل کئی جین مفکرین نے اپنی تعلیمات کا پرچار کیا۔ مہاویر کے پیش رو پاشونا تھ نے جین عقائد و تصورات کو مزید آگے بڑھایا۔ مہاویر نے اسے انتہائی عروج پر پہنچایا اور ایک شکل عطا کی۔ ان کی تعلیمات کی وجہ سے مذہب تیزی سے پھیلتا چلا گیا اور منظم بھی ہو گیا۔ وردھمان مہاویر تیس سال کی عمر (510 ق۔م) تک وہ ایک گھریلو کنبے دار کی حیثیت سے زندگی بسر کرتے رہے۔ ایک اعلیٰ کشتری خاندان میں جہاں زندگی کی تمام سہولتیں میسر تھیں، انتہائی عیش و آرام سے پرورش پائی۔ تمام آسائشوں کے حصول کے باوجود انہیں ذہنی سکون نہیں تھا۔ چنانچہ ایک دن وہ اپنا گھر بار، عزیز اقارب سب کو چھوڑ کر مکمل سچ کی تلاش میں نکل پڑے۔ انہوں نے تمام دنیا داریوں سے رشتہ توڑ لیا۔ یہاں تک کہ اپنا پیٹ بھرنے کے لیے بھیک مانگی۔ تلاشِ حق کے لیے 12 سال تک متواتر مراقبہ اور مباحثہ کرتے رہے۔ جینی روایات میں کہا جاتا ہے کہ انہوں نے بارہ سال تک سخت تپسیا، محنت اور ریاض کیا۔ اس طویل مدت میں انہوں نے اپنے کپڑے تک نہیں اتارے یہاں تک کہ وہ بے لباس ہو کر رہ گئے۔ آخر کار انہوں نے 'کیولیہ' (Kaivalya) یعنی مکمل آگہی حاصل کر کے خوشی اور غم پر فتح پائی۔ اس کے بعد سے ان کا نام 'جن' یعنی فاتح پڑ گیا۔ یعنی وہ فرد جس نے خوشی اور غم پر فتح پائی۔ اس کے بعد سے ہی ان کے پیروکاروں کو 'جین' کہا جانے لگا۔ جلد ہی مہاویر کو بڑی شہرت حاصل ہو گئی۔ بعد ازاں وہ کئی راجاؤں کی سرپرستی میں گنگا کے میدانی علاقوں کی کئی ریاستوں میں 30 سال تک لگاتار اپنی تعلیمات پہنچاتے رہے۔ وہ اپنے اس مشن کو لے کر کوشل، گلدھ، متھلا، چمپا اور دیگر مقامات تک گئے۔

22.2.3 مہاویر جین کی تعلیمات اور جین مذہب کے اصول

(Teaching of Mahavira Jaina and The Principles of Jainism)

مہاویر جہاں بھی گئے ان کے ماننے والوں کی تعداد روز بروز بڑھتی ہی گئی۔ انہوں نے اپنے ماننے والوں کو کسی خاص مقررہ رسم و رواج کا پابند نہیں بنایا۔ جین مت کی تعلیمات کائنات کے خالق کی حیثیت سے کسی بالاتر دیوتا کے وجود کو تسلیم نہیں کرتی ہیں۔ ان کا ماننا ہے کہ یہ کائنات اسباب اور نتائج کے اعتبار سے اپنے ابدی قوانین کے مطابق کام کرتی ہے۔ جین مت کا عقیدہ ہے کہ انسان کو خود ہی اپنے اعمال اور کرتوتوں کا نتیجہ بھگتنا پڑتا ہے۔ جین مذہب کے اصولوں کے مطابق کائنات کی ہر شے میں روح موجود ہوتی ہے۔ یہ نہ صرف درند، چرند اور پرند میں بلکہ پیڑ پودوں، دھاتوں پتھر اور پانی میں بھی روح موجود ہے۔ ان کے اصولوں کے مطابق کسی پتھر کو بھی تکلیف یا گزند پہنچانا درست نہیں بلکہ جین مذہب کے اصولوں کے خلاف ہے۔ جین مت اپنے ماننے والوں کو اچھے اخلاق اور عمدہ کردار پر زور دیتا ہے اور اعلیٰ کردار کے لیے اپنے ماننے والوں کو پانچ باتوں کی تعلیم دیتا ہے۔ مہاویر کی یہی پانچوں تعلیمات جین مت کے ابتدائی پانچ اصول بن گئے۔

1. عدم تشدد

2. جھوٹ نہ بولنا
3. چوری نہ کرنا
4. جائیداد حاصل نہ کرنا
5. برہمچاری کی زندگی بسر کرنا۔

جین مذہب کے ماننے والوں کا 'کرم' اور 'پنر جنم' میں یقین ہے۔ اس کے اصولوں کے مطابق زندگی کا بلند ترین مقصد دنیاوی بندھنوں سے نجات اور آزادی یعنی 'موکش' حاصل کرنا ہے۔ یہ موکش 'تری رتن' کے ذریعے حاصل کیا جاسکتا ہے اور یہ تری رتن 'صحیح عقیدہ'، 'صحیح علم' اور 'صحیح کردار' ہیں۔ چنانچہ مہاویر نے اپنے پیروکاروں کو سادہ زندگی گزارنے کی تعلیم دی۔ ان کے تمام اصولوں اور تعلیمات میں سب سے زیادہ عدم تشدد پر زور دیا گیا ہے۔ یہاں تک کہ غیر ارادی طور پر چھوٹے کیڑے مکوڑوں کو مارنے کے عمل کو ایک گناہ سمجھا گیا۔ مہاویر نے اپنے ماننے والوں کو مکمل طور پر لباس ترک کر دینے کے لیے کہا اس عمل سے ظاہر ہوتا ہے کہ جین مت کے ماننے والوں نے ایک نہایت سیدھی سادی زندگی بسر کی تھی۔

جین مت میں خداؤں کے وجود کو تو تسلیم کیا گیا ہے لیکن انہیں وردھمان مہاویر کے بعد کادر جہ دیا گیا ہے۔ اس طرح خدا کا تصور اس کے نظریے سے غیر متعلق ہو گیا۔ ہر انسان ایک پیغمبر یا تیر تھنکر بننے کی صلاحیت رکھتا ہے۔ اس کے لیے اسے طویل فاقہ کشی اور عدم تشدد پر سختی کے ساتھ عمل پیرا ہوتے ہوئے روح کی طہارت کے اصول کو اپنانا چاہیے۔ یہی طہارت اور پاکیزہ زندگی کا بنیادی مقصد ہے۔

جین مت کے اصولوں نے یہ صاف کر دیا کہ مسرت کے حصول کے لیے روح کی طہارت اور جسم سے اس کی علاحدگی علم کے ذریعے سے نہیں کی جاسکتی کیوں کہ یہ آدمی کے حقیقی علم کا صرف ایک حصہ ہوتا ہے۔ اسی لیے علم ایک لحاظ سے نجات کے لیے ہمیشہ صحیح راستہ نہیں ہو سکتا۔ اس سلسلے میں مہاویر نے اپنشدوں کے عالموں کے خیال سے اتفاق نہیں کیا۔ جو یہ کہا کرتے تھے کہ علم کے ذریعے پاکیزگی حاصل کی جاسکتی ہے۔ جین مت میں دنیاوی قید سے آزادی حاصل کرنے پر زور دیا گیا۔ اس موقع کے حصول کے لیے کسی بھی قسم کی رسم یا ویدی مذہب کی طرح قربانی انجام دینے سے انکار کیا۔ اس طرح انہوں نے برہمنوں کو اپنا مخالف بنا لیا۔ جین مت نے ذات پات کے نظام کی بھی پُر زور مذمت کی ہے۔ مہاویر جین کا یہ عقیدہ تھا کہ کوئی بھی فرد اپنی پچھلی زندگی کی نیکیوں اور گناہوں کی وجہ سے ایک اعلیٰ یا ادنیٰ ذات میں پیدا ہوتا ہے۔ اسی لیے ایک پاکیزہ اور باصلاحیت زندگی ہی ادنیٰ طبقہ کے اراکین کو نجات دلا سکتی ہے۔

22.2.4 جین مذہب کا فلسفہ حیات (Philosophy of Life in Jainism)

جین مت کا ماننا ہے کہ پوری کائنات دو بنیادی اور خود مختار طبقوں میں منقسم ہے، یعنی جیو (ذی روح) اور اجیو (غیر ذی روح)۔ جین فلسفہ جیو اور اجیو کی نوعیت اور تفاعل پر مبنی ہے اور یہ مانا جاتا ہے کہ ان دونوں کے تفاعل سے اس کائنات میں تمام تنوعات پیدا ہوتی ہیں۔ جین مت کے مطابق ایک روح میں تبدیلی کی اہلیت ہوتی ہے، لیکن اس کا انحصار حالات پر اور ان کرموں کی نوعیت پر ہوتا ہے جن میں وہ ملوث ہوتی

ہے۔ جینیوں کا ماننا ہے کہ ہر زندہ مخلوق۔ میں ایک روح ہوتی ہے۔ زندگی کا اصل مقصد جذبات سے دستبردار ہو کر اپنی روح کا تزکیہ کرنا ہے اور جب روح اپنے اجبو بندھن سے آزاد ہو جاتی ہے تو وہ دنیاوی معاملات سے نجات حاصل کر لیتی ہے۔ زندگی کا مقصد موکش یا نجات حاصل کرنا ہے جس سے کہ پیدائش اور موت کی گردش کی طرف کوئی واپسی نہیں ہوتی۔ زندگی اور کائنات کے معمول کی وضاحت کے لیے جین خدا میں یقین نہیں رکھتے۔ جین مت کے مطابق یہ کائنات چھ چیزوں یا جوہروں سے مل کر بنی ہے، یعنی روح، مادّی ذرّے، خلا، وقت، حرکت اور ٹھہراؤ۔ یہ جوہر ہمیشہ سے موجود ہیں۔ تو جو پہلے سے موجود ہوا سے بنایا نہیں جاسکتا۔ اس طرح جین مت میں نہ تو دنیا کی تخلیق ہوئی ہے اور نہ کوئی خالق ہے۔ منطق اور عقل کی بنیاد پر جین مت جو اور اجبو پر مشتمل حقیقت کی وضاحت کرتا ہے۔

جین مت دنیا کے خالق اور حکمران کی حیثیت سے خدا کے وجود میں عقیدے کے لحاظ سے ایک وحدانی نظام نہیں ہے۔ جین کے نظریے سے ہر انفرادی ذی روح میں خدا بننے کی صلاحیت ہوتی ہے، جو کہ روح کی وہ کیفیت ہوتی ہے جس میں وہ مادّی پیچیدگیوں سے آزاد ہو جاتی ہے اور نجات حاصل کر لیتی ہے۔ جینیوں کا خدائی نظریہ ایک آزاد اور مکمل ذی روح (تیر تھنکر) کا ہے۔ آزاد ذی روح کو جینیوں میں خدا مانا جاتا ہے اور اس کی عبادت کی جاتی ہے۔ جین فلسفہ بتاتا ہے کہ ہر ذی روح کرم کے اصول کے ذریعے ادنیٰ سے اعلیٰ حالت کی طرف نشوونما پاتا ہے۔ اگر پہلے کی زندگیوں میں پیدا کر موموں اور قوتوں نے مکمل طور سے کام نہیں کیا ہو تو روح دوسرا جسم اپنا لیتی ہے۔ آخر کار غور و فکر، سادگی اور جذبات پر قابو پانے کے ذریعے کرم کے بندھنوں کو توڑنے ہوئے روح حقیقی نجات حاصل کر لیتی ہے۔ ہر ذی روح علم کی ایک خالص تجسیم ہے جس میں لامحدود خلقی طاقتیں ہیں۔ دیگر ہندوستانی مذاہب کی طرح جین مت نجات کے تصور کو قبول کرتا ہے، مگر یہ نجات (مکتی) کے لیے ذاتی جدوجہد پر زور دیتا ہے۔ یہ خدا کی طرف سے عطا نہیں کیا جاتا بلکہ صالح عقیدہ، صالح علم اور صالح عمل کے مجموعے کے تین انسان کی ذاتی جدوجہد ہوتی ہے جو موکش یا نجات کے حصول میں معاون ہوتی ہے۔

آئیے اب ہم یہ وضاحت کریں کہ جین مت میں صالح عقیدہ، صالح علم اور صالح عمل سے کیا مراد ہے۔ جین مت اس بات کی حمایت کرتا ہے کہ انسان کو حقیقت کی نوعیت، اپنی ذات، مذہبی مقصد اور راستے کو جاننے، سمجھنے اور ذہن نشین کرنے کی کوشش کرنی چاہیے۔ اسے تیر تھنکروں کی ہدایت اور جین صحائف میں مکمل اعتقاد ہونا چاہیے۔ صالح علم کا مطلب ہے حقیقت، یا تتوں (Elements) کا مناسب اور حسب حال علم۔ چھ کائناتی جوہروں روح، مادہ، حرکت، ٹھہراؤ، خلا اور وقت، اور سات تتوں یا اصولوں کا علم ہونا چاہیے جو مندرجہ ذیل ہیں

جیو (ذی روح)، جیو (غیر ذی روح)، اسرو (کرمک مادے کا روح میں دخول)، بندھ (کرمک مادے کے ذریعے روح کا بندھن)، سمور (اسرو کو روکنا)، نرجر (کرمک مادے سے بتدریج علیحدگی)، موکش (نجات کا حصول)۔

صالح علم کو تین خرابیوں شک و شبہ، وسوسہ اور ابہام سے پاک ہونا چاہیے۔ جس ذی روح کے پاس صالح عقیدے کی بنا پر صالح علم موجود ہے وہ صالح عمل کے اصولوں کی تعمیر شروع کرتا ہے۔ اس کا مقصد پسند اور ناپسند کا خاتمہ کرتے ہوئے اور پانچ باتوں کا عہد کرتے ہوئے بے رغبتی کی کیفیت حاصل کرنا ہونا چاہیے۔ وہ پانچ باتیں ہیں: عدم تشدد اختیار کرنا، سچ بولنا، چوری نہ کرنا، مال و دولت جمع نہ کرنا اور برہمچاری

(جنسی خواہشات سے پاکیزگی اختیار کرنا) کی زندگی گزارنا۔ ایک کامیاب زندگی اور موش کے راستے کا تعین کرنے کے لیے صالح عقیدہ، صالح علم اور صالح عمل کی تثلیث ضروری ہے۔

جان ای کارٹ (John E. Cort) نے ذکر کیا ہے کہ ”کس طرح جین مت کی سواستک علامت سمسار (Samsara) اور نروان کے تصور کی وضاحت کرتی ہے۔ سواستک کی علامت میں ’چار بازوؤں کو حیات نو کی چار دنیاؤں (انسان، آسمانی مخلوقات، جہنمی مخلوقات، پودے اور جانوروں کی دنیا) کی نمائندگی سمجھا جاتا ہے۔ حیات نو اور واہے کے اس چکر کے برعکس سیدھے راستے کا تصور ہے، جو درست عقیدے، سمجھ اور برتاؤ سے تشکیل پاتا ہے، اور جسے سواستک کے نشان کے اوپر بنے تین نقطوں کی علامت سے دکھایا گیا ہے، جو فرد کو اس ناپائیدار اور نامکمل دنیا سے باہر روشن خیالی اور تکمیل کی ایک پائیدار اور مکمل کیفیت میں لے جاتا ہے۔ نجات کی اس مکمل کیفیت کو سواستک کے اوپر ہلال اور نقطے کی علامت کے ذریعے پیش کیا گیا ہے۔ اس کیفیت میں روح کو ابدی خوشی، ابدی توانائی، ابدی احساس اور ابدی علم کی چار ابدیتوں کا دائمی طور پر پابند ہونے کی حیثیت سے موسوم کیا گیا ہے۔“

جین فلسفے میں کرم کے اصول کی ایک خاص اہمیت ہے۔ جین مت کرم کی ایک نئی توضیح پیش کرتا ہے۔ آسان مفہوم میں کرم کا مطلب ہے کام اور ہندوستانی فلسفے میں کرم کے تصور کا ایک نمایاں مقام ہے۔ جین مت میں کرم کے نظریے کو مندرجہ ذیل طریقے سے واضح کیا گیا ہے:

کرم (Karma)

روح ہمیشہ کرم کہے جانے والے عمدہ مادے کی ایک مقدار سے گھری رہتی ہے۔ جب بھی روح بد اعمالی کی حالت میں ہوتی ہے، یعنی جسم، ذہن یا گفتگو کی غلط عقیدے یا اخلاقی تنزل یا جذبات، جیسے خواہش، غرور، دھوکہ یا لالچ کی محرک قوت کی بدولت ہونے والی سرگرمیوں سے متاثر ہوتی ہے تو یہ روح میں مداخلت کر کے اسے درست کرتا ہے۔ یہ کرم ہی ہے جو ہمارے خوش گوار اور ناخوش گوار حال اور مستقبل کا تعین کرتا ہے۔ کرم مادے کے ساتھ اپنے تعلق کی بدولت جیو جسموں کے ایک سلسلے میں قید ہو جاتی ہے۔ جین ادب کرم کے کئی درجوں اور ذیلی درجوں پر تفصیلی بحث فراہم کرتے ہیں۔ جس طرح جین مت کرم کے نظریے میں یقین رکھتا ہے اسی طرح وہ اخلاقی قوانین پر بھی خاص زور دیتا ہے۔ جہاں تک ان کی تعمیل کا معاملہ ہے صاحب خانہ کے لیے بتائے گئے اخلاقی ضابطے بھکشوؤں کے مقابلے کم مشکل ہیں۔ صاحب خانہ کے لیے تجویز کیے گئے پانچ عہدوں کو ’نوروتا‘ کہا جاتا ہے۔

▪ اہنسا، دوسری زندہ مخلوقات کے تین عدم تشدد

▪ ستیہ، سچ بولنا

▪ استیہ، چوری سے باز رہنا

▪ برہمچاریہ، بدکاری سے دور رہنا

▪ اپرگرہ، جائیداد کے قبضے کے جذبے پر قابو رکھنا

جب بھکشوان عہدوں کی تعمیل زیادہ شدت کے ساتھ کرتے ہیں تو انہیں مہاورتا کہا جاتا ہے۔ سات اضافی عہد ہیں جو ضبط نفس، ترک خواہشات اور نفس کشی جیسی خصوصیات کو فروغ دینے میں معاون ہوتے ہیں۔ بھکشوؤں کو جسم، گفتگو اور ذہن کے کاموں سے زیادہ محتاط رہنے کے لیے کہا جاتا ہے، کیوں کہ صرف ان پر سختی سے قابو پانے کے ذریعے ہی وہ ان کرموں کو نیست و نابود کر سکتے ہیں، جو روح کو باندھ کر رکھتے ہیں۔ جذبات کی وجہ سے روح کرم میں جذب ہو جاتی ہے اس لیے معانی، عاجزی، راست روی، قناعت، سچائی، ضبط نفسی، سادگی، صفائی، پاکیزگی اور نفس کشی جیسی خوبیوں پر عمل کرنا ضروری ہے۔ جین مت میں ایک بھکشو کے لیے اٹھائیس بنیادی خوبیاں بتائی گئی ہیں اور روح میں کرم کے تازہ اندرونی بہاؤ کو صرف ان خوبیوں پر تعمیل کے ذریعے ہی روکا جاسکتا ہے۔ کیوں جنم حاصل کرنے سے پہلے روحانی ارتقا کے چودہ درجے ہیں۔ جین مت میں علم کی جستجو نجات حاصل کرنے کے لیے کی جاتی ہے۔

22.2.5 جین مذہب کی تنظیم اور توسیع (Organization and Expansion of Jaina Religion)

مہاویر نے اپنی تعلیمات کے فروغ کے لیے اپنے ماننے والوں کو رفتہ رفتہ منظم کرنا شروع کیا اور اپنے ماننے والوں کی ایک تنظیم بنائی۔ جن کا کام جین مت کی تبلیغ و اشاعت کرنا تھا۔ اس تنظیم میں مردوں کے ساتھ عورتوں کو بھی شرکت کرنے کی اجازت دی گئی۔ چنانچہ مہاویر کی اس جماعت میں مرد اور عورتیں دونوں ہی داخل کیے گئے۔ کہا جاتا ہے کہ ان کے پیروؤں کی تعداد 14000 تھی۔ اس تنظیم نے جین مت کی تعلیمات کو زبانی روایت کے طور پر نہ صرف یاد کیا بلکہ اس کو آگے بڑھایا اور بعد میں آنے والوں کے لیے محفوظ بھی رکھا۔ تیسری صدی ق۔م میں اسے جمع کر کے تحریری شکل دی گئی۔ مہاویر جین نے اپنے پیروؤں کی مذہبی نظام میں داخل کیا اور انہیں جنوبی اور مغربی میں جین مذہب کی تعلیمات کو پھیلانے کے لیے بھیجا۔ چنانچہ شمالی ہندوستان کے بعد جین مت کی روایت رفتہ رفتہ جنوبی اور مغربی ہند میں پہنچیں۔ ایک روایت کے مطابق کرناٹک میں جین مت کی توسیع کا سہرا چندر گپت موریا (322-298 ق۔م) کے سر جاتا ہے۔ کہا جاتا ہے کہ چندر گپت موریا نے جین مذہب اختیار کر لیا تھا۔ اس کے بعد تخت و تاج کو ترک کر کے اس نے اپنی زندگی کے آخری سال کرناٹک میں جین سادھو کی حیثیت سے گزارے۔ لیکن اس روایت کو کسی اور ماخذ سے سند نہیں ملتی ہے۔

جنوبی ہند میں جین مذہب کی توسیع کا دوسرا سبب اس قحط سالی کو بھی بتایا جاتا ہے جو مہاویر کی وفات کے 200 سال بعد مگدھ میں ظہور پذیر ہوئی تھی۔ یہ قحط سالی بارہ سالوں تک جاری رہی۔ اس سے محفوظ رہنے کے لیے بہت سے جینیوں نے بھدر باہو کی قیادت میں جنوبی علاقوں کا رخ کیا۔ باقی جینیوں نے استھل باہو کی سرپرستی میں مگدھ ہی میں رہنے کو ترجیح دی۔ مہاجر جینیوں نے جنوبی ہند میں اپنے مذہب کی تبلیغ کی اور قحط کا سلسلہ ختم ہو جانے پر وہ لوگ واپس مگدھ آگئے۔ لیکن کچھ بنیادی مسائل کو لے کر وہاں کے مقامی جینیوں سے ان کے اختلافات ہو گئے۔ واپس آنے والوں کا دعویٰ تھا کہ ترک وطن کے بعد بھی وہ اپنے مذہبی اصولوں کے پابند رہے، لیکن ان کا الزام تھا کہ جو جین سادھو مگدھ میں رہ گئے تھے انہوں نے اپنے مذہبی اصولوں سے انحراف کیا اور اپنے مذہب کی تبلیغ، توسیع اور تعلیم میں غفلت برتی ہے۔ باہمی اختلاف کو دور کرنے اور جین مت کے اصولوں کو مدون کرنے کے لیے پاٹلی پتر، موجودہ شہر پٹنہ میں ایک اجتماع منعقد کیا گیا۔ لیکن جنوبی ہند سے لوٹ کر آنے والے جینیوں نے اس میں شریک ہونے اور اس کے فیصلوں کو تسلیم کرنے سے انکار کر دیا۔ اسی وقت سے جنوبی ہند سے واپس آنے

والے جینی دگمبر اور مگدھ میں رہ گئے جینی شویتامبر کہلائے جانے لگے اور جین مذہب دو فرقوں (1) شویتامبر (2) دگمبر میں تقسیم ہو گیا۔

بہر کیف کرناٹک میں جین مت کے پھیلنے کی جو 'لوجی سند' ملتی ہے وہ تیسری صدی عیسوی سے پہلے کی نہیں ہے۔ بعد کی صدیوں میں خاص طور سے پانچویں صدی کے بعد سے، کرناٹک میں بہت سے جین مٹھ قائم ہوئے جنہیں 'بسادی' (Basadi) کہا جاتا تھا اور جن کی کفالت کے لیے راجاؤں نے بڑی بڑی جاگیریں اور اراضیاں بطور عطیہ دان کیں۔ چوتھی صدی ق۔م تک جین مذہب اڑیسہ کے علاقے کلنگ تک پھیل گیا۔ اسے کلنگ کے راجا کھار بیل کی سرپرستی حاصل ہوئی تھی جس نے آندھرا اور مگدھ کے حکمرانوں کو شکست دی تھی۔ پہلی اور دوسری صدی ق۔م میں یہ تمل ناڈو کے جنوبی اضلاع میں بھی پہنچ گیا۔ رفتہ رفتہ آنے والی بعد کی صدیوں میں جین مذہب مالوہ، گجرات اور راجستھان میں بھی پھیلا جہاں آج بھی بڑی تعداد میں جینی نہ صرف موجود ہیں بلکہ خاص طور سے تجارت اور کاروبار میں مشغول بھی ہیں۔

تقسیم کے باوجود جین مت کا عقیدہ بتدریج کرناٹک، اڑیسہ اور تامل ناڈو کے کچھ حصوں میں پھیلتا رہا۔ بالآخر بعد کی صدیوں میں مالوہ، گجرات اور راجستھان میں بھی پہنچا جہاں تجارتی برادری نے اس کو اختیار کیا اور اس کی سرپرستی کرتے رہے۔ عدم تشدد پر حد سے زیادہ زور دینے کی وجہ سے زراعت پیشہ افراد اس کے پیرو بننے سے دور رہے۔ جین مت کے بعض تصورات جیسے کفایت شعاری، اراضیات کے حصول پر تحدیدات، شہری ماحول میں رہنے والے مختلف پیشہ وارانہ افراد کے احساسات سے میل کھاتی تھیں۔ چنانچہ شہری علاقوں میں یہ مکتب فکر کافی مقبول ہوا۔ اس کے باوجود یہ کہا جاسکتا ہے کہ جین مذہب ہندوستان میں بدھ مذہب کی طرح شہرت اور مقبولیت حاصل نہیں کر سکا۔ اگرچہ جین مت بدھ مت کی طرح مشہور نہیں ہوا لیکن جین مت اور اس کے ماننے والے آج تک ہندوستان میں باقی ہیں۔ بدھ مت کی طرح جین مت کو حکومت کی زیادہ سرپرستی حاصل نہیں ہو سکی اور بدھ مت کی طرح ابتدا میں وہ تیزی سے پھیلا بھی نہیں، تاہم جن علاقوں میں وہ پھیلا وہاں آج بھی برقرار ہے۔

22.2.6 جین مت کی مختلف روایتیں اور مکاتب فکر

(Different Traditions and School of Thoughts in Jainism)

جین مت کے اندر فرقہ بندی کی وجہ کے لیے بہت سی دلیلیں پیش کی جاتی ہیں۔ مہاویر کی موت کے بعد جین مت کے پیروؤں کے مابین اختلافات سے دو بڑے فرقوں کا ظہور ہوا، جنہیں شویتامبر اور دگمبر کہا جاتا ہے۔ ان کی ابتدا کے بارے میں دونوں فرقوں کی اپنی مختلف روایتیں ہیں۔ شویتامبروں کی ابتدا کے بارے میں دگمبر کا کہنا یہ ہے کہ شمالی ہندوستان میں قحط سالی سے بچنے کے لیے جین بھکشوؤں کا ایک گروہ جنوبی ہندوستان کی طرف ہجرت کر گیا تھا۔ شمالی ہند میں باقی بچے جینیوں نے عملی اصولوں میں بعض تبدیلیاں کیں اور سفید پوشاک پہننا شروع کر دیا، جب کہ شویتامبروں کے مطابق، جب شو بھوتی نام کے ایک شویتامبر نے ایک رات اپنی ساس کے ذریعے گھر سے باہر نکال دیے جانے پر ناراض ہونے کے بعد خود کو ایک بھکشو کی حیثیت سے روشناس کیا اور نتیجتاً مہاویر کے راستے کی تقلید کرنے کا فیصلہ کیا اور اپنے راہبانہ لبادوں کو اتار کر پھینکا۔ حالاں کہ آثار یاتی اور کندہ کاری کے شواہد کی بنیاد پر یہ کہا جاتا ہے کہ پوشاک پہننے یا برہنگی کی بنیاد پر شویتامبروں اور دگمبروں کی حیثیت سے جینیوں کی تقسیم سالوں کی مدت میں ہوئی تھی۔ مہاویر اور ان کے معتقدین برہنہ بھکشو تھے اور

شویتامبروں کی شبیہ کئی صدیوں کے بعد عام طور سے پوشاک کے ساتھ سامنے آئی۔ ایسا لگتا ہے کہ یہ تقسیم پہلی صدی عیسوی میں ظاہر ہوئی اور پانچویں صدی عیسوی کے دوسرے نصف میں دلجھی کے اجلاس کے وقت یقینی طور پر مستحکم ہو گئی۔ دونوں فرقوں کے درمیان اختلافات بنیادی طور پر اصولوں، اساطیری تفصیلوں اور راہبانہ عملوں کو لے کر ہیں۔ دگمبر روایت کے مطابق ایک سچے بھکشو کو خود پسندی اور شرم کے سماجی التقاتوں کو اہمیت نہ دیتے ہوئے مکمل طور سے برہنہ رہنا چاہیے اور تمام مال و متاع کو ترک کر دینا چاہیے۔ دگمبر بھکشو مور پنکھوں سے بنا ایک جھاڑو رکھ سکتے ہیں اور دھونے کے لیے پانی کا ایک برتن۔ دگمبر راہبائیں سفید ساڑھی پہنتی ہیں۔ دگمبر روایت میں عورتیں اس وقت تک نجات نہیں حاصل کر سکتیں جب تک کہ وہ پہلے مردوں کی حیثیت سے دوبارہ جنم نہ لے لیں۔ شویتامبر بھکشو اور راہبائیں سفید کپڑے کے تین ٹکڑے پہنتے ہیں اور ان کے پاس بھیک مانگنے کے پیالے بھی ہوتے ہیں اور ان کے گچھوں سے بنا ایک چھوٹا برش جس سے کیڑے مکوڑوں کو نقصان پہنچانے سے بچا جاسکے اپنے پاس رکھتی ہیں۔ بعد میں مزید ذیلی فرقوں کا ظہور ہوا، خاص طور سے مورتی پوجک، استھانک و شی اور تیرہ پنٹھی فرقے شویتامبر گروہ میں بہت معروف ہیں۔ بنیادی طور پر تیر تھنکروں کی تعلیمات کی پابندی اور تشریح کی بنیاد پر جین مت کے پیروؤں کو فرقوں اور ذیلی فرقوں سے شناخت کیا جاتا ہے۔ ان میں جین صحائف کی درستگی کو قبول کرنے میں اختلافات ہیں۔

22.2.7 جین مت کا ادبی سرمایہ (Literary Treasure of Jainism)

جین مذہبی صحائف کسی ایک عہد سے وابستہ نہیں ہیں اور وہ کئی نظر ثانیوں سے گزر چکے ہیں۔ اپنے روشن ضمیر اہم شاگردوں کے لیے مہاویر کی تعلیمات کو، جنہیں گندھار (Gandharas) کہا جاتا ہے، سب سے پہلے چودہ پوروؤں (Purvas) میں جمع کیا گیا تھا۔ کہا جاتا ہے کہ چوتھی صدی ق۔ م میں استھل بھدر (Sthulabhadra) نے پائلی پتر میں ایک عظیم اجلاس طلب کیا اور جین قوانین کو بارہ انگوں (Angas) میں دوبارہ تشکیل دیا۔ بعد میں پانچویں صدی عیسوی میں دلجھی کے اجلاس میں موجودہ متون کو باضابطہ طور پر تحریری شکل میں پیش کیا گیا۔ یہ صحائف اردھ مگدھی اور شور سیننی زبانوں میں تحریر کیے گئے تھے۔ یہ صحائف شویتامبروں کے ذریعے قابل قبول ہیں اور انہیں اس طرح سے ترتیب دیا گیا ہے:

- 12 انگ
- 12 اُپانگ
- 10 پر کرن
- 6 چھید سوتر
- 2 سوتر
- 4 مل سوتر

یہ سبھی مذہبی کتابیں بنیادی طور پر اخلاقی ضابطوں، مختلف روایتوں، جین نظریوں اور علم روح انسانی سے تعلق رکھتی ہیں۔ دگمبر فرقہ کے جینیوں کا ماننا ہے کہ اصل پوروؤں میں سے اکثر ضائع ہو گئی ہیں، اس لیے شویتامبروں کے لیے قابل قبول موجودہ جین صحائف کو دگمبر

قبول نہیں کرتے۔ مہاویر کی اصل تعلیمات پر مبنی عظیم آچاریوں (Acharyas) کے ذریعے تحریر کردہ صحائف کو دگمبر اپنی مذہبی تعلیمات کی بنیاد کے طور پر استعمال کرتے ہیں۔ بعض دگمبر کتابیں ہیں شت کھنڈ (آگم)، کسے۔ پاپد، پر تھم۔ انویوگ، چرن۔ انویوگ، کرن۔ انویوگ، دروی۔ انویوگ۔ یہ تمام ادب ایک ساتھ مل کر جین مت کو ایک قابل فہم مذہبی اور فلسفیانہ نظام میں تبدیل کر دیتے ہیں۔

22.3 جین ادب اور فنونِ لطیفہ (Jaina Literature and Arts)

22.3.1 زبان و ادب کی ترقی (Growth of Language and Literature)

جین مت نے ’ورن نظام‘ کی خامیاں اور ویدی مذہب رسوم کی خرابیاں کم کرنے کی پہلی سنجیدہ کوشش کی۔ ابتدائی دور کے جینیوں نے سنسکرت زبان کو جس کی سرپرستی برہمن کرتے تھے نظر انداز کیا۔ اپنے نظریات و عقائد کی اشاعت کے لیے انہوں نے پراکرت زبان اختیار کی، جو عوام کی زبان تھی۔ ان کا مذہبی ادب اردھ مگدھی زبان میں لکھا گیا تھا اور چھٹی صدی قبل مسیح میں گجرات میں واقع ایک عظیم تعلیمی مرکز و لہجی میں مذہبی متون کو آخری شکل دی گئی۔ جینیوں نے پراکرت زبان کو اپنایا، اس سے پراکرت زبان اور ادب کو ترقی حاصل ہوئی۔ پراکرت زبانوں سے کئی علاقائی زبانوں کا جنم ہوا، مثلاً خاص طور سے شور سینہی جس سے مراٹھی زبان نکلی۔ جینیوں نے ہی اپ بھرنش میں قدیم ترین اہم تصانیف سپرد قلم کیں اور اس زبان کی اولین گرامر بھی مرتب کی۔ جین ادب میں رزمیہ داستانیں، پُران، ناول اور ڈرامے شامل ہیں۔ جینی تصانیف کا ایک بڑا حصہ آج بھی مخطوطات کی شکل میں گجرات اور راجستھان میں واقع جینی مٹھوں میں محفوظ ہے، جس کی ابھی تک اشاعت نہیں ہوئی ہے۔ ابتدائی عہد و سطلی میں جینیوں نے سنسکرت کی طرف بھی خاصی توجہ کی اور اس میں متعدد کتابیں لکھیں۔ آخر میں یہ بتانا بھی کچھ کم اہم نہیں ہے کہ انہوں نے کزن کے فروغ میں بھی حصہ لیا اور اس زبان میں بہت کچھ لکھا۔

22.3.2 آرٹ اور کلچر کا فروغ (Development of Art and Culture)

بودھوں کی طرح جینی بھی شروع میں بت پرستی نہیں کرتے تھے، لیکن بعد میں انہوں نے مہاویر اور دیگر تیر تھنکروں کی مورتیوں کی پوجا کرنی شروع کر دی۔ اس کے لیے خاص طور سے کرناٹک، گجرات، راجستھان اور مدھیہ پردیش میں خوبصورت اور کبھی کبھی بہت بڑے پتھروں کے مجسمے بنائے گئے۔ قدیم عہد میں تو جین آرٹ کو اتنی ترقی حاصل نہیں ہوئی تھی جتنی کہ بودھی آرٹ نے حاصل کی تھی، لیکن عہد و سطلی میں آرٹ اور فن تعمیر میں جین مت نے بہت نمایاں اضافے کیے۔ جین مذہب نے ادب اور فنونِ لطیفہ کی ترقی میں نمایاں کردار ادا کیا ہے۔ جین مندروں میں موجود دیواروں، ستونوں اور پتھر پر کی گئی منقش کندہ کاری کے عمدہ نمونے اور مجسمے اپنے عہد کے ماہر دست کاروں کی فنی مہارتوں کا جیتا جاگتا ثبوت ہیں۔ راجگیر، گرنار، ماؤنٹ آبو، متھرا، اور بندیل کھنڈ وغیرہ میں واقع جین مندر آرٹ اور فن تعمیر کے میدان میں بہترین مثال پیش کرتے ہیں۔ مہاویر جین کے کئی ایسے مجسمے ملے ہیں جس میں انہیں کھڑے یا بیٹھے ہوئے دکھایا گیا ہے۔ یہ مجسمے فنی روایات کی انتہائی ترقی یافتہ تصویر پیش کرتے ہیں۔ جین مذہب کی سرپرستی میں ست گھر اور ست بگھر کے غاروں کی سنگتراشیاں اور نقاشی اور کھنڈ گری کے غاروں کے وسطی عہد کے کارنامے بھی مجسمہ سازی کا اعلیٰ معیار پیش کرتے ہیں۔ کچھ غاروں کی گچھاؤں میں کئی تیر تھنکروں

کی نمائندگی کرتے ہوئے کندہ کاری کے حسین نمونے بھی ملے ہیں۔ جسے ہندوستانی آرٹ اور کلچر کے فروغ میں نمایاں کردار ادا کیا ہے۔ جین مذہب کو ہندوستان میں راجاؤں اور مہاراجاؤں کی سرپرستی بھی حاصل ہوئی۔ جنہوں نے جین عبادت گاہوں کی تعمیرات کی سرپرستی کی تھی۔ ان میں چندر گپت موریا، کلنگ کاراجا کھارویل، اورنگا، کدمب، چالکیہ اور راشٹر کوٹ جیسے جنوب کے بہت سے شاہی خاندان کے حکمران شامل ہیں۔ مشرقی اور جنوبی ہندوستان سے جین مت کا اثر ہندوستان کے مغربی اور جنوبی حصوں میں پھیلا۔ رفتہ رفتہ جین مذہب شاہی سرپرستی سے محروم ہو کر زوال پذیر ہوا۔ جین مت کے زوال کی کئی اور وجوہات ہیں جن کا تفصیلی ذکر اس باب کی چو 20 ویں اکائی میں کیا جائے گا۔

22.4 اکتسابی نتائج (Learning Outcomes)

اس اکائی میں ہم نے سیکھا کہ کس طرح سالوں کی مدت میں ایک نئے مذہبی روایت کی حیثیت سے جین مت کی نشوونما ہوئی۔ راعیانہ سماج کی بنا پر لوگوں کی ماڈی زندگی میں جو تبدیلیاں آ رہی تھیں وہ زراعت اور تجارت ولین دین کے فروغ کے ذریعے تبدیل ہو رہی تھیں۔ ساتھ ہی ساتھ رسوم پرستی اور پروہتانہ بالادستی کے ذریعے پیدا رد عمل نے اصل حقیقت کا ادراک کرنے کے متبادل راستوں کی تلاش کے لیے میدان ہموار کیا۔

ہم دیکھتے ہیں کہ چھٹی صدی قبل مسیح میں ہندوستان میں دو اہم مذہبی روایتوں، جین مت اور بدھ مت کی نشوونما ہوئی۔ جینیوں کا ماننا ہے کہ چوبیس تیر تھنکر ہوئے ہیں اور مہاویر آخری تیر تھنکر تھے۔ یہ مانا جاتا ہے کہ مہاویر اور ان کے جانشین پارشونے جین مت کو بنیادی شکل دی۔ جین مت کے مطابق کائنات دائمی ہے اور خدا کا اس کائنات کی تخلیق سے کچھ سروکار نہیں ہے۔ جین فلسفہ بنیادی طور پر دنیا کو جیو اور اجیوی ثنویت میں تقسیم کرتا ہے۔ جین مت کا آغاز اس اصول سے ہوتا ہے کہ روح ہمیشہ سے ہی کرم کے ساتھ الجھی ہوئی ہے۔ کائنات کی ہر شے کرم کا توانائی کی مظہر ہے۔ جین فلسفے میں وہ تمام کام جن کا انتخاب کیا جاتا ہے کرم مادے کی مختلف شکلوں کی توجہ مبذول کرتے ہیں۔ جمع ہوئے کرم مادے سے علم اور خوشی کے راستے میں رکاوٹ پیدا ہوتی ہے۔

صالح عقیدہ، صالح علم اور صالح عمل موکش یا نجات کی طرف ایک درجاتی راستے کی پیش کش کرتے ہیں، جس پر عام لوگ اور بھکشو دونوں اپنے عہدوں کے مطابق چل سکتے ہیں۔ پانچ عہد: اہنسا، ستیہ، استیہ، برہم چاریہ، اپر گرہ لینے کی استقامت ایک راہب یا صاحب خانہ کے لیے اس کی روح کا اعلا سطحوں کی طرف روانگی کے لیے ایک ڈھانچہ فراہم کرتے ہیں۔ جین مت انیک انت وادیا حقیقت کی متعدد شکلوں کی نوعیت پر بھی یقین رکھتا ہے، جس میں اگر چیزیں بظاہر ایک دوسرے کے متضاد بھی ہوں تو بھی ایک مکمل نظریہ رکھنے کی سفارش کی گئی ہے۔

کچھ عرصہ کے بعد جین مت چند نظریاتی اختلافات کی بنیاد پر دو اہم فرقوں میں تقسیم ہو گیا۔ ایک فرقے کے ماننے والے افراد نے سفید پوشاک پہننے کو ترجیح دی یہ فرقہ ’سوتیا مبر‘ کہلایا۔ دوسرا فرقہ وہ تھا جس نے لباس کو ترک کر کے مادر زاد رنگارہنا پسند کیا۔ اس فرقہ کو ’دگمبر‘ کہا جاتا ہے۔ جین مت کا سب سے اہم تصور یہ ہے کہ پوری کائنات حس و حیات سے معمور ہے۔ چرند، پرند، درند، حیوانات، نباتات

، وجمادات حتی کی پانی میں بھی حیات موجود ہے۔ اسی لیے کسی بھی ذی حیات کو خصوصاً انسانوں، جانوروں، پیڑ پودوں اور حشرات الارض وغیرہ کو تکلیف نہ دینا جین فلسفہ کا مرکزی نکتہ ہے۔ جین مت کے بنیادی تصور 'اہنسا' نے ہندوستان کی مجموعی فکر پر اثر چھوڑا ہے۔ جین تعلیمات کے مطابق بار بار جنم آواگون، کا چکر 'کرم' کی بنیاد پر چلتا ہے۔ کرم کے اس چکر سے چھٹکارہ پانے کے لیے دنیا کی لذتوں کو چھوڑنا اور کفارہ ادا کرنا ہوتا ہے اور یہ صرف دنیا کو توجہ دینے سے ہی حاصل ہو سکتا ہے۔ لہذا مکتی اور نجات کے لیے راہبانہ زندگی اختیار کرنا ضروری ہے۔

22.5 کلیدی الفاظ (Key Words)

- آجیوک : قدیم ہندوستان کے وہ غیر برہمنی مذہبی نظریات و عقائد جو مہاویر جین اور مہاتما گوتم سے قبل ہندوستان میں رائج تھے۔ اس مکتب فکر کے اہم ترین معلم کھیالی گھوسلا تھے۔
- جین : جن لفظ سے بنا ہے جس کا معنی فاتح، یعنی وہ جو مسرت والہم کے جذبات پر فتح حاصل کر چکا ہو۔
- کیولیہ : مکمل آگہی یا عرفان، انتہائی غور و فکر کے بعد کسی فرد کا مکمل عرفان حاصل کرنا۔
- اہنسا : عدم تشدد اختیار کرنا، یعنی کسی بھی جان دار شے کو کوئی تکلیف یا گزند نہ پہنچانا۔ یہ جین مذہب کا سب سے بنیادی فلسفہ ہے۔
- موکش : نجات، چھٹکارہ: آواگون یعنی بار بار جنم لینے کے چکروں سے ہمیشہ کے لیے مکمل آزادی حاصل کر لینا۔
- تری رتن : بدھ عقیدے کے مطابق موکش (مکمل نجات) حاصل کرنے کے تین اصول درست عقیدہ، درست علم اور درست کردار ہیں۔
- شو تیا مبر : مہاویر جین کو ماننے والوں کا وہ طبقہ جو استھل باہو کی قیادت میں مگدھ میں رہائش پذیر تھا جس نے جنوب کی طرف ہجرت نہیں کی تھی۔ یہ طبقہ سفید پوشاک زیب تن کرتا ہے۔
- دگمبر : جین مذہب کو ماننے والا وہ گروہ جس نے قحط کے زمانے میں بھدر باہو کی قیادت میں جنوب کا سفر کیا تھا۔ یہ طبقہ مادر زاد برہنہ رہتا ہے۔ ڈگ کا مطلب وستر امبر کا مطلب کھلا آسمان ان کا ماننا ہے کھلا آسمان ہی ان کی پوشاک ہے۔

22.6 نمونہ امتحانی سوالات (Model Examination Questions)

22.6.1 معروضی جوابات کے حامل سوالات (Objective Answer Type Questions)

1. مہاویر جین سے پہلے کتنے تیر تھنکر گزرے ہیں؟
2. مہاویر جین کہاں پیدا ہوئے تھے؟
3. مہاویر سے پہلے جین مت کے تیر تھنکر کون تھے؟
4. مہاویر جین کی والدہ کا تعلق کس خاندان سے تھا؟
5. جین عقیدے کے مطابق۔ مکمل شعور و آگہی کو کیا کہتے ہیں؟
6. بنیادی طور پر جین مذہب کتنے فرقوں میں منقسم ہے؟
7. سفید لباس پہننے والے جین فرقے کا نام کیا ہے؟
8. جین عقیدے کے مطابق زندگی کا بلند ترین مقصد کیا ہے؟
9. جین مذہب کا وہ فرقہ جو کپڑے نہیں پہنتا کیا کہلاتا ہے؟
10. جنوبی ہند کی طرف ہجرت کرنے والے جین بھکشوؤں کی قیادت کس نے کی تھی؟

22.6.2 مختصر جوابات کے حامل سوالات (Short Answer Type Questions)

1. مہاویر جین کون تھے؟ ان کی ابتدائی زندگی پر روشنی ڈالیں۔
2. جین مذہب کے ”تری رتن“ کی وضاحت کریں۔
3. جین مذہب کے اخلاقی کردار کے پانچ اصول کیا ہیں؟ بیان کریں۔
4. جین مذہب ہندوستان کے کس طبقے میں سب سے زیادہ مقبول ہوا تھا؟
5. کیولیہ، اہنسا اور موکش کی وضاحت کریں۔

22.6.3 طویل جوابات کے حامل سوالات (Long Answer Type Questions)

1. جین مذہب کے اہم مذہبی اصول کیا ہیں اور ردھان مہاویر نے اسے کیسے پھیلانے کی کوشش کی؟
2. جین مذہب کو مذہبی، اصلاحی تحریک کیوں کہا جاتا ہے؟ وضاحت کریں۔
3. ہندوستانی تہذیب و ثقافت، آرٹ اور کلچر کے فروغ میں جین مذہب کا کیا کردار رہا ہے؟ بیان کریں۔

22.7 مزید مطالعے کے لیے تجویز کردہ کتابیں

(Suggested Books for Further Readings)

1. Basham, A.L., The Wonder That was India, Rupa & Co, New Delhi, 1998.
2. Chakravarti, Ranabir, Exploring Early India, Macmillan, Delhi, 2013.
3. Keay, John, India - A History: From the Earliest Civilisations to the Boom of the Twenty-First Century, Harper Press, London, 2010.
4. Jha, D N. Ancient India: In Historical Outline. Manohar, New Delhi, 2019.
5. Sharma, R.S., India's Ancient Past, OUP, New Delhi, 2018.
6. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
7. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.

8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔

9. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔

10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکند ملسیانی، قومی کونسل برائے فروغ اردو زبان، نئی دہلی۔

11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔

12. کے۔ اے۔ نیلکنٹھ شاستری / آر۔ کے۔ بھٹناگر، جنوبی ہند کی تاریخ، قومی کونسل برائے فروغ اردو زبان، نئی دہلی

Online Resources

<http://ncert.nic.in/textbook/textbook.htm>

<https://www.rekhta.org/ebooks>

<https://www.urducouncil.nic.in/pdf-book>

اکائی 23- بدھ مذہب

(Buddhism)

اکائی کے اجزا

تمہید	23.0
مقاصد	23.1
بدھ مذہب کا آغاز و ارتقا	23.2
گوتم بدھ کی پیدائش اور ابتدائی حالات	23.2.1
پہلا وعظ (سارناتھ)	23.2.2
مہاتما گوتم بدھ کے اصول اور ان کی تعلیمات	23.2.3
بدھ مذہب کا فلسفہ حیات	23.2.4
بدھ مجالس کا انعقاد	23.2.5
بدھ مذہب کی مقبولیت اور توسیع	23.2.6
اختلاف رائے اور فرقوں میں تقسیم	23.2.7
مہایان اور ہین یان مکاتب فکر	23.2.8
ہندوستان میں بدھ مت کے اثرات	23.2.9
اکنساجی نتائج	23.3
کلیدی الفاظ	23.4
نمونہ امتحانی سوالات	23.5
معروضی جوابات کے حامل سوالات	23.5.1
مختصر جوابات کے حامل سوالات	23.5.2
طویل جوابات کے حامل سوالات	23.5.3

23.0 تمہید (Introduction)

ہندوستان کی تاریخ میں چھٹی صدی عیسوی کا زمانہ سیاسی، سماجی، تہذیبی اور ثقافتی تبدیلیوں کا زمانہ تھا۔ اس دور میں کئی اہم مذہبی تبدیلیاں رونما ہوئیں۔ کئی اہم مذاہب کا آغاز ہوا جنہوں نے آنے والے وقت میں ہندوستان کی مذہبی حالات پر گہرے اثرات مرتب کیے۔ ان تمام مذاہب میں سب سے اہم اور پُر اثر مذہب بدھ مذہب ہے۔ جسے بدھ مت کے نام سے بھی جانا جاتا ہے۔ بدھ مت کو چھٹی صدی قبل مسیح کے آس پاس گنگا کی وادی کے وسط میں ہونے والی عظیم تبدیلیوں کے ایک لازمی حصے کی طرح سمجھنا چاہیے۔ بدھ مت کے فروغ کو گنگا کی وادی (مشرقی اتر پردیش اور بہار) میں دوسری شہر کاری کے ساتھ جوڑا جاتا ہے۔ لوہے کے وسیع استعمال، زراعتی تکنیک کے فروغ، مویشی پالنے اور تجارتی معیشت نے شہر کاری کے لیے لازمی دباؤ فراہم کیا۔ شہر کاری سے جو تبدیلیاں آئیں انہوں نے سماج کے مختلف پہلوؤں پر ایک نمایاں اثر چھوڑا۔ اس عہد میں واحد کشتری طبقہ بڑی املاکوں کے مالک کی حیثیت سے ابھرا۔ ایک زمیندار طبقے کے ظہور کے ساتھ ہی مزدوروں کے مختلف طبقوں کی تعداد میں بھی اضافہ ہوا۔ کسان زیادہ مقدار میں پیداوار کرنے کی حیثیت میں تھے جس نے شہروں کی ترقی میں مدد کی۔ اس عہد میں شہروں میں ہمیشہ لوگوں کی انجمنوں کا ظہور بھی دیکھنے میں آتا ہے اور یہ انجمنیں بعد میں نئے مذہبی نظاموں کی سرپرست بن گئیں۔ قربت اور مساوات کے قبائلی معیار گاؤں اور شہروں میں ابھرتے ہوئے دولت مند طبقے کے ذریعے تبدیل ہو گئے تھے۔ ماڈی خوش حالی سے دولت کی تقسیم پر تصادم اور زندگی اور املاک کی الجھنوں کی وجہ سے دکھ بھی پیدا ہوا۔ مویشیوں، جنہیں راعیانہ سماج میں امارت کا معیار سمجھا جاتا تھا، کی جگہ زمین اور پیسہ دولت کی علامت بن گئے۔ یہ تمام باتیں اس حقیقت کی طرف اشارہ کرتی ہیں کہ پہلے ہزار سال ق۔م کے وسط کا تاریخی سیاق و سباق سابقہ عہد سے مختلف تھا۔ تبدیلیوں نے ایسی صورت حال پیدا کر دی جس میں لوگوں نے ایسے مذہبی نظریات کی طرف دیکھنا شروع کر دیا جو تبدیل شدہ سماجی حقیقت کے مطابق ہوں۔ اس طرح، بدھ مت کے فروغ کو محض برہمنی رسوم پرستی اور ریاکاریوں کے خلاف احتجاج کے بجائے زیادہ تر دوسری شہر کاری کے سیاق و سباق میں دیکھنے کی ضرورت ہے۔

23.1 مقاصد (Objectives)

اس سبق کو پڑھنے کے بعد آپ اس قابل ہو جائیں گے کہ:

- مہاتما گوتھم بدھ کے ابتدائی حالات بیان کر سکیں۔
- بدھ مذہب کے اصولوں اور تعلیمات سے واقف ہو سکیں
- ہندوستان میں بدھ مذہب کی مقبولیت کا جائزہ لے سکیں۔
- بدھ مت کی تنظیم، تقسیم اور توسیع پر سیر حاصل گفتگو کر سکیں۔
- بدھ مذہب کے سیاسی، سماجی، معاشی اور ثقافتی اثرات کا جائزہ لے سکیں۔

- بدھ مذہب اور جین مذہب کی تعلیمات کی یکسانیت اور اختلافات کا جائزہ لے سکیں۔

23.2 بدھ مذہب کا آغاز و ارتقا (Rise and Growth of Buddhist Religion)

23.2.1 مہاتما گوتم بدھ کی پیدائش اور ابتدائی حالات

(The Birth of Mahatma Gautama Buddha and Early Life)

گوتم بدھ کا گھریلو نام سدھارتھ تھا لیکن انہیں ان کے روحانی نام بدھ سے بھی یاد کیا جاتا ہے۔ گوتم بدھ 563 ق۔م میں نیپال کی پہاڑیوں کے دامن میں واقع لمبینی کے باغ میں رومندی یاروپن دہی کے مقام پر پیدا ہوئے۔ ان کی والدہ کا نام مایا تھا۔ ان کے والد سدودھن ایک مشہور شاکیہ خاندان کے سردار تھے جن کا انتخاب غالباً کپیل و ستوکے حکمران کی حیثیت سے ہوا تھا۔ سدھارتھ کی پرورش نہایت عیش و عشرت کے ماحول میں ہوئی جس کو زندگی کی تلخ حقیقتوں کا ذرہ برابر بھی علم نہ تھا۔ اس کے باوجود وہ ہمہ وقت اپنے خیالوں میں گم رہتے۔ سدودھن بیٹے کی متفکرانہ طبیعت سے جب پریشان ہو گئے تو انہوں نے کم سنی میں ہی ان کی شادی یشودھر کے ساتھ کر دی۔ ان کے لیے عیش و آرام کا ہر سامان مہیا کر دیا۔ لیکن دنیاوی غور و فکر میں محور بننے والے گوتم کو عیش و عشرت اور ان رنگینیوں سے تسکین نہیں ہوئی۔ بدھ روایات کے مطابق ان کو دنیاوی عیش و عشرت کے کھوکھلے پن کا احساس ہوا تو انہوں نے شہزادوں جیسی عیش و عشرت سے بھری زندگی سے دست بردار ہونے اور انسانی مصائب کو ختم کرنے کا ذریعے تلاش کرنے کا فیصلہ کیا۔ ایک دن جب انہوں نے اپنے محل کے باہر پہلی بار ایک بیمار آدمی، ایک بوڑھے آدمی اور ایک مردے کو دیکھا تو وہ اس منظر سے بے حد متاثر ہوئے۔

چنانچہ محض انیس سال کی عمر میں انہوں نے اپنی نوجوان بیوی یشودھرا (گوپا) اور نوزائیدہ بیٹے راہل کو سوتا ہوا چھوڑ کر گوشہ نشینی کی زندگی میں سکون کی تلاش میں اپنے محل کو خیر باد کہا اور ایک تارک دنیا کی طرح کئی سالوں تک قریہ قریہ بستی بستی پر تے رہے۔ انہوں نے مختلف اس عہد کے دو ممتاز استاذ عالموں الار کلام اور اداک رام پت سے علم حاصل کیا۔ یہاں بھی انہیں ذہنی سکون حاصل نہیں ہوا۔ چنانچہ وہ بودھ گیا کے قریب اریلا کے جنگل کی تنہائیوں میں سخت عبادت اور ریاضت کے تحت نجات حاصل کرنے کی کوشش کی۔ انہوں نے اپنے جسم کو سخت ازیت پہنچانے کی مشق کی اور قریب تھا کہ وہ اپنے نفس کو فنا کر لیتے ان پر انکشاف ہوا کہ ذہنی سکون اور تزکیہ نفس کے لیے صرف ترک دنیا ہی کافی نہیں ہے۔ انہوں نے اس تکلیف دہ طریقہ کو ترک کر دیا اور سلجھتا کے کہنے سے دودھ پینا شروع کیا۔ اس کے بعد وہ اریلا (گیا کے مضافات میں) کے مقام پر ایک پیپل کے درخت کے نیچے بیٹھے اور مراقبہ کی حالت میں غرق ہو گئے۔ 49 دن کی طویل ریاضت کے بعد ان کو اسی مقام پر سچائی کا علم ہوا۔ ان کے پیروؤں کے مطابق سدھارتھ نے ”مصیبتوں اور غموں کے راز کو تلاش کر لیا“ اور آخر کار ان پر یہ راز منکشف ہو گیا کہ ”دنیا کی ہر قسم کی مصیبتوں اور پریشانیوں سے بھری ہوئی ہے اور لوگوں کو ان پر قابو پانے کے لیے کیا کرنا چاہیے۔“ اس طرح اب وہ بدھ، یعنی عارف یا دانان گئے اور اسی نام سے مشہور ہوئے۔ اس وقت ان کی عمر پینتیس سال تھی۔ انہوں نے اپنے مذہب کی تبلیغ کا کام موجودہ سارناتھ سے شروع کیا۔ اپنا پہلا و عظم سارناتھ میں ’ہرن پارک‘ کے مقام پر دیا جو کہ وارانسی سے تقریباً چار میل کے فاصلے پر واقع

ہے۔ سب سے پہلے ان پانچ بھکشوؤں نے ان کا مذہب قبول کیا جنہوں نے اُرویلہ کے جنگلوں میں یہ سوچ کر ان کا ساتھ چھوڑ دیا تھا کہ انہوں نے دنیاوی لذتوں کی خاطر ریاضت چھوڑ دی ہے۔ ان کی زندگی کے اگلے 45 سال سخت حرکت و عمل میں گزرے۔ اپنی پوری زندگی میں وہ اپنی تعلیمات کو پھیلانے کے لیے گھومتے رہے۔ اپنے مذہب کی تبلیغ کے لیے انہوں نے عام فہم دیسی زبان کا استعمال کیا۔ ان کی عمدہ تعلیم، بے پناہ مہربانی، اخلاقی بلندی اور سچی ہمدردی نے لوگوں کو ان کا گرویدہ بنا دیا۔ راجا اور پرجا سب نے ان کا ساتھ دیا۔ بہت جلد ان کا ’سنگھ‘ ایک مقبول عام طاقتور تنظیم بن گیا اور ان کی تعلیمات کو شل اور مکدھ کے وسطی گنگا کے علاقوں میں پھیل گئی۔ اپنے مذہب کو پھیلانے کے لیے انہوں نے مشنری سطح پر کام کیا اور بالآخر 80 سال کی عمر میں 483 ق۔م میں مشرقی یوپی میں ضلع گورکھپور کے پاس کسی نارایاکشی نگر کے مقام پر وفات پائی۔

23.2.2 گوتم بدھ کی تعلیمات اور بدھ مت کے اصول

(Teaching of Gautama Buddha and The Principles of Buddhism)

مہاتما گوتم بدھ نے چار عظیم سچائیوں کی تعلیم دی جو کہ حسب ذیل ہیں:

1. ’دکھ‘ (دنیا مصیبتوں کا گھر ہے)
2. ’دکھ سمودائی‘ (ہر دکھ کا کوئی نہ کوئی سبب ہوتا ہے اس کا سبب ہماری خواہشات ہیں)
3. ’دکھ نروودھ گامنی پرتی پد‘ (اور اگر ہم اپنی خواہشات کو ترک کر دیں تو مصیبتوں کو بھی ٹالا جاسکتا ہے۔)
4. ’مارگ‘ (خواہشات کو ہٹانے کا ایک راستہ بھی ہے)۔

بدھ کے اندازِ فکر کے مطابق ’نروان‘ حاصل کرنا زندگی کا اہم ترین مقصد ہے۔ نروان کے لفظی معنی ہیں ’نکال پھینکنا‘ یا انسانی خواہشات کی آگ کو بجھا دینا۔ دوسرے لفظ میں یہ کہا جاسکتا ہے کہ خواہشات کو مٹانے سے تمام انسانی پریشانیوں کا خاتمہ ہو جاتا ہے۔ یہ ’امن اور سکون‘ کی وہ حالت ہے جس کو انسان اپنی خواہشات کو چھوڑ کر حاصل کر سکتا ہے۔ انہوں نے انسانی مصیبتوں کے خاتمہ کے لیے اشٹانگ مارگ (ہشت راہ) تجویز کیا ہے۔ جو اس طرح ہیں:

1. سمیک درشتی (راسخ عقیدہ)
2. سمیک سنکپ (درست خیالات)
3. سمیک واک (راست گفتار)
4. سمیک کمنتی (نیک اعمال)
5. سمیک اجیوا (پاک روزی)
6. سمیک ویام (صحیح کوشش)
7. سمیک اسمرتی (مناسب اندازِ فکر)

مہاویر کی طرح بدھ بھی کرم اور دوبارہ جنم کے اصول کو تسلیم کرتے تھے۔ یہ آٹھ راستے بتاتے ہیں کہ ہر فرد کو ان کے اعمال کا صلہ ملتا ہے اور ایسا کرنے میں اس کو بار بار جنم لینا پڑتا ہے۔ مہاتما بدھ کی تعلیمات کے مطابق صرف ترشیا خواہش سے آزاد رہ کر زندگی گزارنے سے ہی نروان حاصل ہو سکتا ہے اور ایک پاک صاف، ایماندارانہ اور سچائی پر قائم کردار ہی نروان حاصل کرنے کے لیے راستہ ہموار کرتا ہے۔ بدھ نے ایسے درمیانی راستے کی وکالت کی جس میں سختی سے ترک دنیا بھی نہ ہو اور حد سے زیادہ عیش پرستی بھی نہ ہو۔ گو تم بدھ نے انسانوں کے اخلاقی کردار کا باقاعدہ ایک ضابطہ اور دستور بھی طے کیا۔ انہوں نے اپنے پیروؤں سے جھوٹ بولنے، دوسروں کی جائیداد یا مال کو ہڑپنے، تشدد کا راستہ اپنانے، منشیات استعمال کرنے اور بد چلنی میں ملوث ہونے سے بچنے کی تعلیم دی ہے۔ بدھ عقیدے کو برہمنی روایت سے ایک واضح انحراف کی حیثیت سے تسلیم کیا جاسکتا ہے۔ بدھ فلسفہ خیالی تصور پر توجہ مرکوز نہیں کرتا، نہ ہی یہ دنیا کی ابتدا اور انتہا یا خدا کے وجود جیسے سوالوں پر بے بنیاد قیاس آرائیوں میں ملوث تھا۔ بدھ نے کہا تھا، 'اگر واجب الوجود سے مراد تمام معلوم چیزوں کے تعلق سے باہر کی کسی چیز سے ہے، تو اس کے وجود کو کسی استدلال کے ذریعے قائم نہیں کیا جاسکتا۔ پوری کائنات تعلقات کا ایک نظام ہے۔ ہم ایسی کوئی چیز نہیں جانتے جو بے تعلق ہو یا ہو سکتی ہو۔ اگر واجب الوجود خوبیوں سے محروم ہے تو اس سے پیدا ہونے والی تمام چیزیں بھی اسی طرح خوبیوں سے خالی ہوں گی۔ لیکن حقیقت میں تمام چیزیں خوبیوں سے گھری ہوتی ہیں، اس لیے واجب الوجود ان کا سبب نہیں ہو سکتا۔ بدھ کی ہدایت نے لا معلوم سے متعلق مفروضوں سے احتراز کیا ہے اور صرف موجودہ زندگی میں روزانہ ہونے والے واقعات پر اپنی توجہ مبذول کی ہے۔ رسوم پرستی، دینیات اور مابعد الطبیعیات سے خود کو دور رکھتے ہوئے بدھ مت نے کردار کی درستگی اور نیکیوں کے تئیں خلوص پر زور دیا ہے۔

بدھ فلسفے کے مطابق ذات کا نظریہ ایک خیالی غلط عقیدہ ہے جو 'میں' اور 'میرا' کے نقصان دہ خیالات، خود غرض خواہشات اور دوسرے مسائل پیدا کرتا ہے۔ اس غلط عقیدے کو دنیا کی تمام برائیوں کی بنیادی وجہ مانا جاتا ہے۔ بدھ کی بنیادی تعلیمات انسانی دکھ کی حقیقت اور بے اطمینانیوں کی تمام شکلوں سے نجات کے پائیدار راستے کی تلاش کی ضرورت پر متکثر ہیں۔ بدھ کے فلسفے کو آسانی کے ساتھ تین الفاظ میں واضح کیا جاسکتا ہے، ان آتما، انتیہ اور دکھ۔ نروان کے علاوہ سبھی چیزیں انتیہ ہیں اور اس طرح تکلیف دہ ہیں اور کسی بھی پائیدار جوہر سے محروم ہیں۔

23.2.4 بدھ مت کا فلسفہ حیات (Philosophy of Life in Buddhism)

بدھ مت کا فلسفہ عقلیت پر مبنی ہے اور بدھ نے کرم اور حیات نو کے اصول کی بات کی ہے۔ بدھ مت کے مطابق فرد کی زندگی کا ہر واقعہ اس کی پہلی زندگی کے کرم کے ذریعے متعین ہوتا ہے۔ زندگی کو ایک ناشکستہ سلسلہ سمجھا جاتا ہے اور کسی فرد کا موجودہ وجود اس کے گزشتہ اعمال کا نتیجہ ہوتا ہے۔ کرم کا بودھ عقیدہ تقدیر پرستی نہیں ہے اور یہ اخلاقیات اور علت و معلول کے اصول پر مبنی ہے۔ کرم کا عقیدہ اپنشدوں میں موجود تھا، مگر بدھ نے اس عقیدے کی وضاحت اور تشکیل مختلف طریقے سے کی۔ بدھ کے مطابق، تمام زندہ مخلوقات کے اپنے اعمال (کرم)، اپنی میراث، خلقی سبب، اپنے قرابتی رشتے اور اپنے آسرے ہوتے ہیں۔ یہ کرم ہے جو مخلوقات کے اعلا اور ادنیٰ درجوں میں امتیاز کرتا

ہے۔ یہ کرم ہے جو ان حالات کی وضاحت کرتا ہے جس میں زندہ مخلوقات اپنے آپ کو پاتے ہیں۔ بدھ آتما (روح) میں یقین نہیں رکھتے تھے، لیکن موت کے بعد بھی انفرادی شعور کے تسلسل کو قبول کرتے تھے۔ بدھ مت میں حیات نو نقل مکانی نہیں ہے بلکہ زندگی کے سلسلوں میں ایک تسلسل ہے جس عمل میں کرم ایک سببی تعلق کا کام کرتا ہے۔ انگولی مال (Angulimala) کی کہانی کرم کے بودھ تصور کی وضاحت کرتی ہے۔ انگولی مال ایک ڈاکو تھا جو بعد میں ایک بودھ بھکشو بن گیا، لیکن بودھ بھکشو بن جانے کے بعد بھی ایک دن وہ لوگوں کے قہر سے نہیں بچ سکا، کیوں کہ لوگ اسے پہلے ایک لٹیرے کی حیثیت سے پہچانتے تھے۔ جب انگولی مال نے اس واقعے کی بدھ سے شکایت کی تو بدھ نے کہا: ”تم نے جو برائیاں کی ہیں اس کا دکھ تم اسی زندگی میں اٹھا رہے ہو۔ اسے برداشت کرو اور تم ٹھیک ہو جاؤ گے۔ آنے والی زندگی میں بڑی سزا پانے سے بہتر ہے کہ اس زندگی میں چھوٹی سزا برداشت کر لی جائے۔“ کرم کے بعد حیات نو اور نجات کا تصور آتا ہے۔ بدھ کا روح کے وجود میں یقین نہیں تھا، لیکن پھر بھی نیا جنم کس طرح ہوتا ہے، اس کی وضاحت انہوں نے مندرجہ ذیل طریقے سے کی۔

”ایک بودھ مندر میں، ایک شمع کی لودھم ہوتی ہے، جو بجھنے کے قریب ہے۔ ایک بھکشو نئی شمع لیتا ہے اور اسے پرانی سے روشن کر دیتا ہے۔ پرانی شمع بجھ جاتی ہے، نئی روشن ہو جاتی ہے۔ پرانی شمع سے نئی شمع کے آر پار کیا چیز گئی؟ وہاں پر ایک سببی تعلق تھا لیکن کوئی بھی چیز آر پار نہیں گئی، ٹھیک اسی طرح، تمہاری گزشتہ زندگی اور موجودہ زندگی کے درمیان ایک سببی تعلق تھا، لیکن روح اس پار نہیں گئی۔“

جب کوئی شخص مرتا ہے تو مادی جسم چلا جاتا ہے لیکن اس زندگی میں مرتا ہوا شعور ایک نئے شعور کی حیثیت سے ایک تازہ جسم میں منتقل ہو جاتا ہے۔ بدھ مت میں حیات نو کے تصور کو جاتک کہانیوں کے ذریعے مقبول بنایا گیا ہے جو بدھ کے گزشتہ جنموں سے متعلق ہیں۔ نروان کا حصول بدھ مت میں حتمی مقصد ہے۔ ضبط نفس اور اٹھ اعلا اصولوں کے راستے پر عمل کرنے کے ذریعے اس زندگی ہی میں نروان حاصل کیا جاسکتا ہے۔ بدھ مت بنیادی طور پر ابدی تبدیلی کا ایک فلسفہ ہے۔ بودھ تعلیمات فرد کو یہ تاکید کرتی ہیں کہ وہ اپنے اعمال کا ذمے دار خود ہے، کوئی خدا یا پرہت یا کوئی بھی تمہیں تمہارے غلط کاموں سے نکالنے میں مددگار نہیں ہو سکتا، یہاں تک کہ بدھ کے پاس بھی بچانے کی طاقت نہیں ہے۔ بدھ مت میں دیوی دیوتاؤں سے کرم کی تاکید کی طرف منتقلی کی وضاحت، مذہبی امتیازات کو کمزور کرنے کی ایک کوشش اور ایک کائناتی مذہب کے نظریے کی جانب ایک اقدام سے کی گئی ہے۔

23.2.4 بدھ مت کی تنظیم، مقبولیت اور توسیع

(Organization, Popularity and Expansion of The Buddhism)

بدھ مت کے سادہ اصولوں نے عوام الناس کو بہت متاثر کیا۔ گو تم نے محبت اور نیکی کو ابھارنے کے لیے بڑی ہی دل نشین انداز میں اپنے اصولوں کی وضاحت کی۔ اس سلسلہ میں ان کی شخصیت نے اہم کردار ادا کیا۔ وہ اپنے دشمنوں کے ساتھ صبر و تحمل اور کھلے ذہن سے پیش آئے۔ وہ اپنے مخالفین کی باتوں سے کبھی مشتعل نہیں ہوئے۔ برہمت کے مقابل میں بدھ مت ایک زیادہ فراخ دل اور کھلے فکر کی حیثیت سے ظہور پذیر ہوا۔ خواتین کو بھی بدھ مت کی خانقاہوں یعنی سنگھا (Sangha) میں رکنیت حاصل کرنے کی اجازت دی گئی۔ یہ خواتین کے موقف کو بہتر بنانے کے لیے ایک انقلابی قدم تھا۔ روایتی طور پر خواتین کی حالت ٹھیک نہیں تھی۔ نچلے طبقہ کے افراد خانقاہ میں شامل ہو جاتے

توان کی ذات پات کی شناخت ختم ہو جاتی تھی۔ یہ خانقاہی نظام جمہوری اسمبلی کی روایت پر قائم کیا گیا تھا۔ خانقاہ (یا سنگھ کی جمہوری تنظیم اور عوام کی زبان پالی کے استعمال سے سماج کے تمام طبقات میں بدھ مت کے تصورات کے پھیلنے میں آسانی ہوئی۔ خانقاہ میں شامل ہونے بعد بھگشوں اور خواتین کو سخت قواعد و ضوابط پر عمل کرنا پڑتا تھا۔ انہیں تین قسمیں کھانی پڑی تھیں۔ پاکیزگی، غربت اور عقیدہ۔ بدھ مت کے تین اہم عوامل بدھ، خانقاہ اور مذہب (بدھا، سنگھ، دھم) تھے۔ بدھ مذہب کی مقبولیت اس درجہ بڑھی کہ لوگ کثرت سے اس میں شامل ہونے لگے۔ پیچیدہ مذہبی رسومات سے بچنا، ذات پات کی تقریبات پر تنقید اور سنسکرت کے بجائے عوام کی زبان پالی کا استعمال، اس نئے مذہب کی وہ خصوصیات تھیں جن کے تحت ہمدردی کا جذبہ رکھنے والوں میں اضافہ ہوا۔

بدھ کی شخصیت نے بھی جس نے برائی کے بدلے نیکی اور نفرت کے جواب میں محبت کی پیش کش کی، اس نئے اصول کی جانب لوگوں کی ایک بڑی تعداد کو متوجہ کیا۔ ابتدا میں اس کو سماج کے اندر موجود اس نچلے طبقہ کی حمایت حاصل ہوئی جن کا ورن نظام کے تحت استحصال ہوا تھا۔ لوگوں کو ذات پات کی تفریق کے بغیر بودھ سنگھ کے اندر شامل کیا گیا۔ عورتوں کو بھی سنگھ میں شامل کیا گیا۔ یہ عورتوں کی حیثیت کے لحاظ سے بھی ایک بڑی تبدیلی تھی، کیوں کہ برہمنوں کے شدت پسند رویے کے سبب ان پر بہت سی پابندیاں عائد کرنا شروع ہو گئی تھیں۔ بدھ بھکشو اور بھکشونیں بدھ تعلیمات کی تبلیغ کرتے اور خیرات مانگتے ہوئے ایک جگہ سے دوسری جگہ گھومتی رہتے تھے، جس نے اس مذہب کو مشنری کا کردار عطا کیا اور یہ مذہب ایک مشن کی طرح آگے بڑھتا رہا۔ بدھ راہبوں اور راہباؤں کی خانقاہوں کی نوعیت جمہوری تھی، جو عوامی مجلسوں کے نمونہ پر قائم کی گئی تھیں جس نے انہیں عوامی مقبولیت عطا کی۔

23.2.5 بدھ مجالس کا انعقاد (Commencement of Buddhist Councils)

مہاتما بدھ نے تحریری مذہبی کتابوں کی مدد سے تبلیغ کا کام نہیں کیا بلکہ اس کے لیے انہوں نے صرف وعظ اور مباحثوں کو تبلیغ کا ذریعہ بنایا۔ ہندوستان میں بدھ مذہب کے پھیلنے کی پوری مدت کے دوران بودھ وقتاً فوقتاً اصولوں کو ضبط تحریر میں لانے اور خود اپنے اندر مذہبی اختلافات کو سلجھانے کے لیے مجالس منعقد کیا کرتے تھے۔ ہم کو ایسی چار مشہور کونسلوں (مجالس) کا علم ہے۔ پہلی مجلس وہ تھی جو کہ مہاتما بدھ کی وفات کے فوراً بعد راجگیر میں 483 ق۔م کے آس پاس منعقد ہوئی تھی۔ تری پٹک جو کہ بدھوں کی مذہبی کتابوں کی بنیاد ہے، راجگیر کونسل کا ہی نتیجہ تھیں۔ ایک صدی بعد ویشالی مجلس میں تری پٹک کے سخت ضابطے سے انحراف کو تسلیم نہیں کیا گیا۔ اشوک کے دور حکومت میں پانچویں پتر کونسل منعقد ہوئی۔ پانچویں پتر کی کونسل موگلی پت تیس (Moggaliputta Tissa) اور اپ گیتا جیسے علما کی رہنمائی میں ہوئی جنہوں نے راسخ العقیدہ برہمنی طریقہ حیات کی مخالفت کی اور بدھ مذہب کی برتری پر زور دیا۔ اس مجلس میں اس نظریے کی بھی ترجمانی کی گئی کہ بدھ مذہب پوری نوع انسانی کا مذہب ہے جس کو دوسرے ممالک تک پہنچانا چاہیے۔ چوتھی مجلس شہنشاہ کنشک کی سرپرستی میں منعقد ہوئی، تاہم اس میں بدھ مذہب کو بالکل ایک نیاموڑ دے دیا گیا۔ اس نے بدھ مذہب کے اندر موجود مہایان (بڑی سواری) مکتب جو کہ مہاتما بدھ کو ایک دیوتا کی حیثیت سے دیکھتا تھا اور ہین یان (چھوٹی سواری) مکتب جو کہ بدھ کو ایک رہبر تسلیم کرتا تھا اور تری پٹک سے وابستہ ان کی تعلیمات پر بھروسہ کرتا تھا، کے درمیان نظریاتی اختلافات کو تسلیم کیا۔ مہایان فرقے نے پالی زبان کو چھوڑ کر سنسکرت زبان کو اپنالیا اور مہاتما بدھ کی

مورتیوں کی پرستش، اولوکتیشور، کی حیثیت سے کرنا شروع کر دی۔ جلد ہی کچھ حد تک تو ویدی مذہب اور اس جیسی مذہبی رسومات شروع ہو گئیں، جن کے خلاف مہاتما بدھ نے جنگ کی تھی۔ ناگار جن، اشوگھوش اور وشو متر 'مہایان بدھ مذہب' کے عظیم مصنف تھے۔

23.2.5 بدھ روایات میں اختلافات اور تقسیم

(Differences and Division in Buddhist Traditions)

اس حصے میں ہم بدھ کی موت کے بعد بدھ مت میں ہونے والے بڑے رجحانات کی وضاحت کرنے کی کوشش کریں گے۔ بدھ مت کے فروغ میں سنگھ یا بھکشوؤں کے گروہ نے نمایاں کردار ادا کیا تھا۔ بدھ کی زندگی کے دورانیہ سنگھ وجود میں آیا تھا جو بتدریج ذات پات یا جنس سے قطع نظر تمام لوگوں کے لیے اپنے دروازے کھول کر ایک جمہوری نظام میں بدل گیا۔ بھکشوؤں کی تنظیم کی طرز پر راہباؤں کی تنظیم کا بھی قیام ہوا، حالانکہ اسے زیادہ مقبولیت حاصل نہیں ہوئی۔ سنگھ کے لوگ اپنی سادگی، نظم و ضبط اور انسانی مساوات کی خصوصیات کی وجہ سے جانے جاتے تھے۔ حالانکہ ایک عرصے کے بعد مختلف علاقائی روایات جن سے کہ بھکشوؤں کا تعلق تھا اور تحقیق یا ایک استاد کے مخصوص شعبے میں دلچسپی کی بنا پر سنگھ کے اندر مختلف فرقے پیدا ہو گئے۔

بدھ کی موت کے تقریباً سو سالوں کے بعد ویشالی میں دوسرا اجلاس منعقد ہوا۔ اس وقت تک بودھ بھکشوؤں میں مختلف مسائل پر، خاص طور سے بدھ کی تعلیمات کی درست توضیح کو لے کر اختلافات پیدا ہو گئے تھے۔ بودھ گروہ میں اس تقسیم سے جن دو اہم گروہوں کا ظہور ہوا وہ تھیروادی (Theravadins) اور مہاسنگھک (Mahasanghika) تھے۔ تیسرے بودھ اجلاس کا انعقاد اشوک کے عہد میں پاٹلی پتر میں ہوا تھا۔ اس اجلاس میں نظریاتی اختلافات نے پتک تک ہی محدود نہیں تھے، بلکہ دھم سے بھی متعلق تھے۔ اجلاس کے صدر، موگلی پتاس (Moggaliputa Tissa) نے 'کتھاوتھو' نام کی ایک کتاب تدوین کی جس میں بعض فرقوں کے ملحدانہ غلط خیالات اور اصولوں کو نامنظور کیا گیا تھا۔ اس اجلاس میں ابھدھم پتک کو بھی شامل کیا گیا۔ کنشک کے عہد میں وشو متر اور اشوگھوش کی رہنمائی میں چوتھا اجلاس کشمیر میں منعقد ہوا۔ اس طرح ہر آنے والے اجلاسوں میں بدھ مت کی وضاحت کو لے کر بھکشوؤں کے مابین اختلافات مزید واضح ہوتے گئے اور بدھ فلسفے کے جن دو مسلکوں کا ظہور ہوا انہیں ہین یان (Hinayana) اور مہایان (Mahayana) کے نام سے جانا جاتا ہے۔ حقیقت یہ ہے کہ ہین یان اور مہایان دونوں اپنے نظریات بدھ کے یکساں اقوال سے اخذ کرتے ہیں، لیکن ان اقوال کی وضاحت کو لے کر ان میں اختلاف ہے۔

23.2.6 ہین یان اور مہایان مکاتب فکر (Hinayan and Mahayana Schools)

پہلی صدی عیسوی سے مہاتما گوتم بدھ کی تعلیمات کی تعمیل اور تشریح کو لے کر ان کے ماننے والوں میں نظریاتی اختلاف پیدا ہوا۔ اس نظریاتی اختلاف کی وجہ سے ان کے متبعین دو گروہوں میں بٹ گئے۔ ایک ہین یان اور دوسرا مہایان۔ ایک بدھ کو نجات دہندہ تصور کرتا تھا۔ انہیں بودھی ستوا کا خطاب دیتا تھا یہ فرقہ خود کو مہایان 'عظیم سواری' کہتا تھا، جب کہ دوسرا فرقہ بدھ کی قدیم روایات سے وابستہ رہا

، اسے مہایان فرقتے والوں نے ہین یان ’چھوٹی سواری‘ کہنا شروع کر دیا۔ ہین یان جنہیں تھیر وادی بھی کہا جاتا ہے یہ یقین رکھتے تھے کہ کوئی مستقل ذات یا روح نہیں ہے اور ایک فرد کل پانچ چیزوں (مادہ، احساس، تصور، میلان طبع اور شعور) کا مجموعہ ہوتا ہے۔ ناواقفیت، نفسانی خواہشات اور خود غرض تصورات سے علاحدگی کے ذریعے ہی ایک شخص کرم اور بار بار کے نئے جنم سے نجات پا کر نروان حاصل کر سکتا ہے۔

ہین یان بتدریج روشن خیالی کی طرف فرد کی جدوجہد پر زور دیتا ہے۔ اس اصول سے انفرادی نجات مراد ہے، جہاں ہر شخص کو اپنی منزل مقصود کی تیاری خود کرنی ہوتی ہے۔ روشن خیالی کے حصول کے لیے غور و خوض اور محاکمہ ذات کی تائید کی جاتی ہے۔ جن ممالک میں تھراوید اور وایت ابھی زندہ ہے وہ ہیں سری لنکا، تھائی لینڈ، برما، کمبوڈیا اور لاؤس۔ مہایان روایت کا فروغ پہلی صدی ق۔م اور دوسری صدی عیسوی کے درمیان مانا جاتا ہے۔ مہایان فلسفہ بدھ کی اصل تعلیمات پر مبنی ہے، لیکن یہ روایتی وضاحتوں پر یقین نہیں رکھتا۔ اس نے نئے اصولوں اور تعلیمات کو متعارف کرنے کے ذریعے بدھ مت کی حدود کو اور وسعت دینے کی کوشش کی تاکہ غیر تربیت یافتہ بودھوں کے لیے اسے زیادہ عام اور معنی خیز بنایا جاسکے۔ اس نے بدھ کو خدا کی حیثیت سے بھی فروغ دیا تاکہ نروان کے بعد بدھ کے وجود سے متعلق تمام سوالات اور شبہات واضح ہو سکیں۔ مہایان فلسفہ یہ تعلیم دیتا ہے کہ ہر ذی حس مخلوق بدھ بن سکتا ہے، ایک ہی چیز جو روشن خیالی کے حصول میں مانع ہوتی ہے وہ اپنے ذاتی اعمال اور ذہنی کیفیت کی اصلاح کرنے میں ناکامی ہے۔ یہ بودھی ستوا کے تصور کو فروغ دیتا ہے جو اس وقت تک نروان کے حصول سے احتراز کرتا ہے، جب تک ہر ذی حس مخلوق اپنی مرضی کے مطابق پیدائش اور موت کے تکلیف دہ چکر میں رہتے ہوئے رحم دلی کے کام نہ کرے۔ اس روایت کے ماننے والے بدھ کو ایک لافانی مخلوق سمجھتے ہیں جس سے دعائیں مانگی جاسکتی ہیں اور اس طرح مذہب میں ملحدانہ طول و عرض کا اضافہ کرتے ہیں۔ اسے نجات کے تئیں اس کی تمام مضمولہ رسائی کی وجہ سے ’عظیم سواری (Great Vehicle)‘ بھی کہا جاتا ہے، جیسا کہ بودھی ستوا کے تصور اور تمام مخلوقات کو نجات دلانے کے خواہش میں شامل ہے۔ عقل کے ساتھ رحم دلی کو روشن خیالی کا راستہ مانا جاتا ہے۔ انگیز اعمال کے علاوہ بودھی ستوا کے تئیں عقیدت کو بودھیت کی رسائی کے لیے اہم مانا جاتا ہے۔ آئیے اب ہم ہین یان اور مہایان روایتوں کے درمیان اختلافات کے اہم نکات پر ایک نظر ڈالیں۔

ہین یان بدھ مت میں فوری مقصد نروان (انفرادی نجات) حاصل کرنا ہے، جس میں ہر شخص کو اپنی منزل مقصود کی تیاری خود کرنی ہوتی ہے، جب کہ مہایان بودھوں کے لیے بودھی ستوا کا حصول بنیادی مقصد ہوتا ہے۔ ایک بودھی ستوا وہ فرد ہوتا ہے جسے روحانی روشن خیالی حاصل ہو جاتی ہے لیکن وہ تمام ذی حس مخلوقوں (انسان، جانور اور کیڑے مکوڑے) کو نجات دلانے کے لیے اپنے نروان کے آخری درجے کو ملتوی رکھتا ہے۔ ہین یان ان تکلیفوں کو حقیقت مانتا ہے جب کہ مہایان روایت اسے ایک واہمہ تصور کرتی ہے۔ ہین یان روایت میں بدھ کی تعلیمات پر اصل زور دیا جاتا ہے، جب کہ بدھ کی معبودیت اور دیوی دیوتاؤں کی پوجا مہایان روایت کا بنیادی حصہ مانا جاتا ہے۔ حالانکہ دونوں مسلک بدھ مت کے بنیادی فلسفے میں یقین رکھتے ہیں لیکن ان کے درمیان جو اختلافات ہیں وہ بنیادی طور پر بودھ فلسفے کی تشریح اور اس کی تعلیمات سے متعلق ہیں۔ ہین یان بدھ مت سری لنکا، برما اور جنوب مشرقی ایشیا کے ممالک میں مقبول ہوا، جب کہ مہایان بدھ مت ہندوستان، وسط ایشیا، تبت، چین اور جاپان کا اکثریتی فرقہ بنا۔ بدھ مت کے فروغ میں وجریان (Vajrayana) کا بھی حصہ رہا ہے۔ آخری

دور میں بدھ مذہب میں ایک بڑے طبقہ کی شکل میں ابھرتا ہے۔ وجریان، جس کے معنی بجلی کی کڑک اور ہیرا دونوں ہوتے ہیں، یوگی اور جادوئی نوعیت کا تھا۔ یہ مہایان مت کے تمام مفروضوں کو قبول کرتا ہے، لیکن انہیں مزید وسعت دیتے ہوئے اپنی بعض چیزوں کا اضافہ کرتا ہے۔ وجریان بدھ مت کا مقصد، ذہنی اور جسمانی دونوں اعتبار سے سنیتا (Sunyata) کا ادراک ہے۔ یہ روحانی ارتقا کے لیے یوگی مشقوں میں اور روحانی طاقت کی منتقلی میں ایک روشن ضمیر گرو (استاد) کے تصور پر یقین رکھتا ہے۔ وجریان کافروغ شمال مشرقی ہندوستان اور تبت میں ہوا۔

23.2.9 بدھ مت کے اثرات (Impact of Buddhism)

گو تم بدھ کی سادہ اور عام فہم تعلیمات کو نہ صرف ہندوستان بلکہ ہندوستان کے باہر دور دراز ممالک میں بھی حد درجہ قبولیت حاصل ہوئی۔ ان کی متاثر کن شخصیت ہندوستان کے ہر طبقے میں مقبول ہوئی۔ چنانچہ بدھ مذہب نے ہندوستان کی سیاسی، سماجی، معاشی، مذہبی اخلاقی، تہذیبی، ثقافتی اور ادبی زندگی کے تمام پہلوؤں کو متاثر کیا۔ مندرجہ ذیل سطور میں اس کا ایک مختصر خاکہ پیش کیا جا رہا ہے۔

سیاسی اثرات: اشوک جیسے راجاؤں نے بدھ مذہب کی سرپرستی کی اور اس کے اصولوں پر عمل کرتے ہوئے رواداری اور فیض رسانی کی پالیسی اپنائی۔ ان کے زمانے میں ایسے اقدامات اٹھائے گئے جو بنیادی طور سے رعایا کے فلاحی کاموں کے لیے تھے۔ اشوک نے باضابطہ اعلان کیا ”تمام لوگ میرے بچے ہیں جس طرح مجھے خود اپنے بچوں کے لیے یہ خواہش ہے کہ ان کو دوسری دنیا میں فلاح اور خوشیوں کی تمام قسم کی راحتیں حاصل ہوں، اسی طرح میری یہی خواہش تمام لوگوں کے لیے ہے۔“

راجا اشوک اپنی رعایا کی فلاح کے بارے میں معلومات حاصل کرنے کے لیے برابر دورہ کرتا رہتا تھا۔ اس نے شام، مصر، مقدونیہ اور سری لنکا جیسے ممالک میں ثقافتی مشن روانہ کیے۔ بتایا جاتا ہے کہ اشوک کے دور حکومت میں ہندوستان کی مختلف اقوام میں سیاسی وحدت کا احساس پروان چڑھا تھا۔ مزید یہ کہ بودھ سنگھ نے بھی جس کی تنظیم جمہوری اصولوں پر کی گئی تھی، لوگوں کے خیالات پر اثر انداز ہوا۔

سماجی اثرات: بدھ مذہب نے ذات پات کی تقسیم اور بے معنی رسوم جیسی سماجی برائیوں کے خلاف عوام کے اندر بیداری کا جذبہ پیدا کیا۔ اس کے دروازے سب کے لیے کھلے تھے جس میں عورتیں اور شودر بھی شامل تھے۔ بدھ مذہب کے اندر مال داروں اور غریبوں دونوں کو ہی تقریباً برابر کا رتبہ حاصل تھا۔ اس سے ستائے ہوئے لوگوں کے دلوں میں احساس کمتری کو اتار پھینکنے کا جذبہ پیدا ہوا۔ بدھ مذہب نے لوگوں کو سماجی زندگی کی اہمیت سے روشناس کرایا، اس نے ہر فرد کو سماج کے دوسرے افراد کے ساتھ مل کر رہنے کی صلاح دی۔ بودھ خانقاہیں سماجی خدمت کے مراکز بھی تھے۔

معاشی اثرات: عدم تشدد کے اصول پر زور دیتے ہوئے بدھ مذہب نے ملک کے مال مویشی میں کافی اضافہ کیا۔ ابتدائی بودھ تصنیف میں ایسا ذکر آیا ہے کہ لوگوں کو مویشیوں کی حفاظت کرنا چاہیے، کیوں کہ یہ ہمارے اسی طرح سے دوست ہیں جیسے کہ ہمارے والدین اور رشتے دار اور

یہ کہ کاشت کاری انہی پر منحصر ہے۔ دوسری جگہ پر ان کو غذا، حسن اور خوشی دینے والا (آنند، وندنا اور سکھدا) بتایا گیا ہے۔ بھاری لوہے کی ہل کی پھالیوں پر قائم نئی زراعتی معیشت کے مد نظر بیلوں کی ضرورت تھی، اس لیے مویشیوں کی حفاظت کے لیے یہ اپیل نہایت اہم تھی۔

اخلاقی اثرات: اچھے کردار اور عمدہ اخلاق بودھ مذہبی فلسفہ کا بنیادی نصب العین تھا۔ اس کی انسا اور ایمانداری، سچائی اور رحم دلی کو اپنانے کی کوشش کے نتیجے میں اس کے پیروؤں کا اخلاقی معیار بلند ہوا۔ گوتم بدھ فکر، قول اور عمل کی پاکیزگی پر زور دیتے تھے۔ اسے تقویت پہنچانے کے لیے انہوں نے دس احکامات دیے تھے۔ ان دس احکام پر عمل مذہبی نمائندوں کے علاوہ دنیا داروں کو بھی عمل کرنے کی تلقین کی تھی۔ وہ احکامات یہ تھے کہ

1- دوسروں کے مال پر لالچ نہ کرو۔ 2- کسی کی جان نہ لو۔ 3- جھوٹ نہ بولو۔ 4- زنا نہ کرو۔ 5- ناچ گانے میں شرکت مت کرو۔ 6- خوشبو استعمال نہ کرو۔ 7- بے وقت کھانا نہ کھاؤ۔ 8- نشیلی اشیاء استعمال نہ کریں۔ 9- آرام دہ بستر استعمال نہ کریں۔ 10- دھن دولت جمع نہ کریں۔

ثقافتی اثرات: بودھ سنگھوں اور وہاروں نے ثقافتی مراکز قائم کیے جہاں مختلف مضامین کی تعلیم کو ترقی ملی۔ راہب (بھکشو) مکمل طور سے سنگھوں سے وابستہ رہتے تھے۔ ان کا نہ تو کوئی خاندان تھا اور نہ ہی کوئی جائیداد۔ ان کی زندگی سنگھ کے ضابطوں کے مطابق سخت اصولوں کے تحت بندھی ہوئی تھی۔ ہر راہب یہ عہد کرتا تھا کہ ”مجھ کو بدھ، دھم اور سنگھ میں ہی پناہ لینا ہے“ یہ سنگھ نوعیت کے لحاظ سے جمہوری تھے۔ کسی بھی قسم کے اختلافات کو مختلف کمیٹیوں کے حوالے کر دیا تھا۔ آزادانہ مباحثوں کی ہمت افزائی کی جاتی تھی اور فیصلے اکثریت کے نقطہ نظر کو مد نظر رکھ کر کیے جاتے تھے۔ چند وہاروں نے ایسی رہائشی یونیورسٹیوں کی شکل میں ترقی کر لی تھی جو بہار میں ”نالندہ“ اور ”وکرم شلا“ اور گجرات میں ’ولسبھی‘ کے نام سے مشہور ہیں۔

ادبی اثرات: بدھ مذہب نے پالی اور سنسکرت زبانوں کو مالا مال کیا۔ بودھ ادب میں تری پتک شامل ہیں جن کے لفظی معنی ’تین ٹوکریاں‘ ہیں۔ یہ ونے پتک، سُت پتک اور ابھیدھم پتک ہیں۔ ونے پتک تین حصوں پر مشتمل ہے جس میں راہبانہ زندگی کے مخصوص حوالے کے ساتھ روزمرہ کی زندگی کے اصولوں اور ضابطوں کا ذکر ہے۔ سُت پتک: اس میں پانچ نکائے (حصے) ہیں اور یہ بودھ ادب کا سب سے اہم حصہ ہے۔ اس میں بدھ کے مکالمے اور اخلاق اور اس کے چار مقدس سچائیوں پر دیے ہوئے خطبات شامل ہیں۔ ابھیدھم پتک: اس کا تعلق فلسفہ اور مابعد الطبعیات سے ہے۔ دوسری تصنیف پالی میں ’مملند پنہو‘ ہے۔ اس میں وہ سوالات ہیں جو یونانی راجا مناند نے بودھ عالم ناگ سین سے پوچھے تھے۔ راجا ان جوابات سے اس درجہ متاثر ہوا کہ اس نے بدھ مذہب اختیار کر لیا۔ اشوگھوش، وشومتر اور ناگار جن چند اہم عالم تھے، جنہوں نے عمدہ ادبی ذخیرہ تحریر کیا ہے۔

فنی اور تعمیری اثرات: شاید بدھ مذہب کا سب سے زیادہ اشتراک آرٹ اور فن تعمیر کا میدان ہے۔ بدھ مذہب نے علاقائی فنی روایات کی نشوونما کی۔ ہندوستان میں پوجی جانے والی ابتدائی صورتیں مہاتما بدھ کی ہیں۔ بودھ گیا، ساچی اور بھرہت (مدھیہ پردیش) میں مہاتما بدھ کی زندگی کے مختلف واقعات کو پیش کرنے کے نتیجے میں ایک باقاعدہ مکتب سنگ تراشی وجود میں آیا۔ مہاتما بدھ کے پیروؤں نے سیکڑوں استوپوں کی تعمیر کی۔ ساچی اور امراتتی (مہاراشٹر) کے استوپ فنی کارناموں کی عظیم یادگاروں کی حیثیت سے موجود ہے۔ ساچی کے تورانہ (داخلی

دروازہ) پر کندہ کاری کی ہوئی منقش پتھر کی تختیاں مہاتما بدھ کی زندگی کے تفصیلی حالات پیش کرتی ہیں۔ ان تختیوں پر کندہ جاتک کہانیاں، منظر نامے، پھول پتیوں کے ڈیزائن، یکیشنیوں اور یکیشوں کے حسین مجسمے، مرد اور عورتوں کی مورتیاں عظیم فنی صلاحیتوں کا مظاہرہ کرتی ہیں۔

ہندوستان کے فنون لطیفہ کی تاریخ میں غار کافن تعمیر ایک نہایت اہم مرحلہ تسلیم کیا جاتا ہے۔ ایسے غاروں میں دوسری صدی ق۔ م سے لے کر 10 ویں صدی عیسوی کے درمیان تقریباً 1000 غاروں میں نادر فنی نمونے تلاش کر لیے گئے ہیں۔ ان میں سے زیادہ تر نوعیت کے لحاظ سے بدھ مزاج رکھتے ہیں۔ مہاراشٹر میں چٹانی پہاڑیوں کے نیچے حسین غار تعمیر کیے گئے ہیں اجنتا کے غار، اجنتا کے غار جاتک کتھاؤں پر مبنی موضوعات سے حاصل کردہ دیواری مصوری (Fresco Paintings) کے لیے مشہور ہیں۔ بدھ مذہب نے گندھار (ہند۔ یونانی) اور متھرا طرز اس کول دونوں ہی کی ہمت افزائی کی۔ گندھار آرٹ یونانی اثرات کا نتیجہ تھا جس نے کشان راجاؤں کے زیر سرپرستی ترقی کی۔ یہ یونانی اور ہندوستانی طرز کے امتزاج کی بہترین ترجمانی کرتا ہے۔ ان فنی شہ پاروں میں بدھ کی مورتیاں یونانی دیوتا اپولو سے بے حد ملتی جلتی ہیں۔ اس کے برعکس متھرا طرز میں خالص ہندوستانی رنگ جھلکتا ہے۔

23.3 اکتسابی نتائج (Learning Outcomes)

اس اکائی میں آپ نے پڑھا کہ کس طرح قابل کاشت زمین میں اضافہ، ترقی یافتہ اوزاروں اور طریقوں سے زرعی پیداوار میں بڑھاوے کے باعث دولت میں اضافہ ہوا۔ سماج میں برہمنوں کی بالادستی کے خلاف ایک رد عمل کا آغاز ہوا۔ خاص طور پر کشتریوں کی جانب سے احتجاج کی شروعات ہوئی۔ سماج میں معاشی اور سماجی تبدیلیاں بھی رونما ہو رہی تھیں۔ جس نے بدھ مت کے لیے راستہ ہموار کیا۔ کفایت شعاری اور عدم تشدد کے اصولوں کی وجہ سے تجارتی برادری نے خاص طور پر جین مت کی سرپرستی کی۔ جین مت کے اہم اصولوں نے انہیں متاثر کیا۔ زراعت پیشہ لوگوں نے جین مت کو قبول نہیں کیا۔ اس مذہب نے بے ضروری پر حد سے زیادہ زور دیا۔

بدھ مت کے عام فہم خیالات نے عام لوگوں کو متاثر کیا۔ عام لوگوں کو اپیل کرنے میں گوتم کی شخصیت نے بھی اہم رول ادا کیا۔ خواتین اور نچلے طبقے کے اراکین کو بدھ مت کی خانقاہوں میں شرکت کرنے کی اجازت دی گئی۔ اس سے عام لوگ بدھ مت کی جانب مائل ہونے لگے۔ بدھ مت کے بھکشوؤں نے عوام کی زبان پالی کو استعمال کیا۔ اس سے بھی عام لوگ بدھ مت کی جانب مائل ہونے لگے۔ بدھ مت نے ہندوستان ثقافت کو فروغ دیا۔ جو ایک عظیم کارنامہ ہے۔ بدھ مت کی وجہ سے ملک میں آرٹ کو فروغ حاصل ہوا۔ غالباً ہندوستان میں پہلی مرتبہ گوتم کے مجسموں کی انسانی عبادت کی جانے لگی۔ بدھ مت کی یادگاریں، استوپا اور تصویروں نے ہندوستانی ثقافت کو مالا مال کیا۔ بدھ مت کی خانقاہیں علم و آگہی کی عظیم مراکز بن گئیں۔ بدھ مت کے کارناموں کی وجہ سے ہندوستانی ادب کو فروغ حاصل ہوا۔

عدم تشدد کے اصول پر زور دیتے ہوئے بدھ مذہب نے ملک کے مال مویشی میں کافی اضافہ کیا۔ ابتدائی بودھ تصنیف میں ایسا ذکر آیا ہے کہ لوگوں کو مویشیوں کی حفاظت کرنا چاہیے، کیوں کہ یہ ہمارے اسی طرح سے دوست ہیں جیسے کہ ہمارے والدین اور رشتے دار اور یہ کہ کاشت کاری انہی پر منحصر ہے۔ دوسری جگہ پر ان کو غذا، حسن اور خوشی دینے والا (آئندہ، وندنا اور سکھدا) بتایا گیا ہے۔ لوہے کے پھال والے

بھاری ہلوں پر مبنی نئی زراعتی معیشت کو بیلوں کی ضرورت تھی، اس لیے مویشیوں کی حفاظت کے لیے یہ اپیل نہایت اہم تھی۔ بدھ مذہب نے ذات پات کی تقسیم اور بے معنی رسوم جیسی سماجی برائیوں کے خلاف عوام کے اندر بیداری کا جذبہ پیدا کیا۔ اس کے دروازے سب کے لیے کھلے تھے جس میں عورتیں اور شودر بھی شامل تھے۔ بدھ مذہب کے اندر مال داروں اور غریبوں دونوں کو ہی تقریباً برابر کا رتبہ حاصل تھا۔ اس سے ستائے ہوئے لوگوں کے دل میں احساس کمتری کو اُتار پھینکنے کا جذبہ پیدا ہوا۔ بدھ مذہب نے لوگوں کو سماجی زندگی کی اہمیت سے روشناس کرایا، اس نے ہر فرد کو سماج کے دوسرے ممبران کے ساتھ مل کر رہنے کی صلاح دی۔ بودھ خانقاہیں سماجی خدمت کے مراکز بھی تھے۔

اچھے کردار اور اخلاق کا نصب العین بودھ مذہب ہی فلسفے کی بنیاد تھی۔ اس کی عدم تشدد، ایمان داری، سچائی اور رحم دلی کو اپنانے کی کوشش کے نتیجے میں اس کے پیروؤں کا اخلاقی معیار بلند ہوا۔ بودھ سنگھوں اور وہاروں نے ثقافتی مراکز قائم کیے جہاں مختلف مضامین کی تعلیم کو ترقی ملی۔ راہب (بھکشو) مکمل طور سے سنگھوں سے وابستہ رہتے تھے۔ ان کا نہ تو کوئی خاندان تھا اور نہ ہی کوئی جائیداد۔ ان کی زندگی سنگھ کے ضابطوں کے مطابق سخت اصولوں کے تحت بندھی ہوئی تھی۔ ہر راہب یہ عہد کرتا تھا۔

بدھ مذہب نے علاقائی فنی روایات کی نشوونما کی۔ ہندوستان میں پوجی جانے والی ابتدائی صورتیں مہاتما بدھ کی ہیں۔ بودھ گیا، ساونجی اور بھرہت (مدھیہ پردیش) میں مہاتما بدھ کی زندگی کے مختلف واقعات کو پیش کرنے کے نتیجے میں ایک باقاعدہ سنگ تراشی کا مکتب وجود میں آیا۔ مہاتما بدھ کے پیروؤں نے سیکڑوں استوپوں کی تعمیر کی۔ ساونجی اور امراتی (مہاراشٹر) کے استوپ فنی کارناموں کی عظیم یادگاروں کی حیثیت سے موجود ہے۔ ساونجی کے توراہ (داخلی دروازہ) پر کندہ کاری کی ہوئی منقش پتھر کی تختیاں مہاتما بدھ کی زندگی کے تفصیلی حالات پیش کرتی ہیں۔ ان تختیوں پر کندہ جانتک کہانیاں، منظر نامے، پھول پتیوں کے ڈیزائن، یکیشنیوں اور یکیشوں (کبیر کے دربان) کے حسین مجسمے اور مرد اور عورتوں کی صورتیں عظیم فنی صلاحیتوں کا مظاہرہ کرتی ہیں۔ بدھ مذہب نے گندھار (ہند۔ یونانی) اور مہاتراہوں کو ل دونوں ہی کی ہمت افزائی کی۔ گندھار آرٹ یونانی اثرات کا نتیجہ تھا جس نے کشان راجاؤں کے زیر سرپرستی ترقی کی۔ یہ یونانی اور ہندوستانی طرز کے امتزاج کی بہترین ترجمانی کرتا ہے۔ ان فنی شہ پاروں میں گوتم بدھ کی صورتیں یونانی دیوتا اپولو سے بے حد ملتی جلتی ہیں۔ اس کے برعکس مہاتراہوں میں خالص ہندوستانی رنگ جھلکتا ہے۔

23.4 کلیدی الفاظ (Key Words)

نروان	:	لفظی معنی نکال پھینکنا، انسان کا اپنی انا کو نکال دینا۔ اپنی خواہشات کو مٹا دینا۔
اشانگ مارگ	:	بدھ مذہب کے وہ آٹھ اصول جن پر چل کر نروان حاصل کیا جاسکتا ہے۔
ترشنا	:	خواہشات سے آزادی، جس کی بنا پر نروان کا راستہ آسان ہو جاتا ہے۔
تنہاگت	:	سچائی کا ساتھ۔ مہاتما گوتم بدھ کا لقب جس سے ان کے متبعین انہیں پکارتے تھے۔
مہایان	:	بڑی سواری، بڑا ذریعے اظہار، بدھ مذہب کا وہ فرقہ جس نے گوتم بدھ کی پرستش کا آغاز کیا تھا۔

ہین یان	:	چھوٹی سواری، چھوٹا ذریعے اظہار، بدھ مذہب کا وہ فرقہ جو قدیم روایات پر قائم تھا۔
وِیلِیا سوتر	:	سنسکرت زبان میں لکھی گئی مہایان فرقہ سے وابستہ ایک اہم مذہبی تصنیف۔
بودھی ستوا	:	بدھ عقیدے کے مطابق وہ فرد جسے روحانی روشن خیال حاصل ہو گئی ہو۔
وجریان	:	لفظی معنی بجلی کی کڑک اور ہیرا۔ ہین یان اور مہایان کے علاوہ بدھ مت کا ایک تیسرا فرقہ، یوگ کے ذریعے روحانی طاقت کی منتقلی کا اعتقاد رکھتا ہے۔

23.5 نمونہ امتحانی سوالات (Model Examination Questions)

23.5.1 معروضی جوابات کے حامل سوالات (Objective Answer Type Questions)

1. گوتم بدھ کہاں پیدا ہوئے؟
2. گوتم بدھ کی والدہ کا کیا نام تھا؟
3. گوتم بدھ نے اپنا پہلا وعظ کہاں دیا تھا؟
4. یشودھرا کون تھی؟
5. گوتم بدھ سکون کی تلاش میں کہاں گئے تھے؟
6. مہاتما گوتم بدھ کا انتقال کہاں پر ہوا تھا؟
7. بدھ مت کے آٹھ اصول کیا کہلاتے ہیں؟
8. بدھ مت کا سب سے بنیادی فلسفہ کیا ہے؟
9. گوتم بدھ کے کسی ایک استاد کا نام بتائیے۔
10. بدھ مذہب کا بانی کون تھا؟

23.5.2 مختصر جوابات کے حامل سوالات (Short Answer Type Questions)

1. ہندوستان میں بدھ مذہب کی مقبولیت کے دو اسباب بتائیے۔
2. بدھ مت نے عام لوگوں کو بہت متاثر کیا۔ اس کی وجوہات بیان کیجیے۔
3. مہاتما گوتم بدھ کا 'درمیانی راستہ' کیا ہے؟ بیان کیجیے۔
4. بدھ مت کے دو اہم مکاتب فکر کون تھے؟ وضاحت کیجیے۔
5. ہندوستان میں بدھ مذہب کی مقبولیت کی اہم وجوہات بیان کیجیے۔

23.5.3 طویل جوابات کے حامل سوالات (Long Answer Type Questions)

1. بدھ مذہب کے اہم ادبی کارناموں پر روشنی ڈالیے۔
2. بدھ مذہب نے ہندوستانی تہذیب و ثقافت کو کس طرح فروغ دیا؟ وضاحت کیجیے۔
3. گوتم بدھ کی تعلیمات کا جائزہ لیجیے اور اس کی مقبولیت کے اسباب بیان کیجیے۔

23.6 مزید مطالعے کے لیے تجویز کردہ کتابیں

(Suggested Books for Further Readings)

1. Jha, D N. Ancient India: In Historical Outline. Manohar, New Delhi, 2019.
2. Sharma, R.S., India's Ancient Past, OUP, New Delhi, 2018.
3. Singh, Upinder, A History of Ancient and Early Medieval India: From the Stone Age to the 12th Century, Pearson Education, Noida, India, 2019.
4. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
5. Keith, E.B., Buddhist philosophy in India and Ceylon
6. Olenden Burg, Buddha
7. Thomas, E.B., The life of Buddha
8. آر۔ پی۔ تریپاٹھی، قدیم ہندوستان کی تاریخ، مترجم۔ سید سخی حسن نقوی، قومی کونسل برائے فروغ اردو زبان، نئی دہلی۔
9. اے۔ ایل۔ باشم، ہندوستان کا شاندار ماضی، مترجم۔ ایس۔ غلام سمٹانی، قومی کونسل برائے فروغ اردو زبان، نئی دہلی۔
10. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم ہال مکندلسیانی، قومی کونسل برائے فروغ اردو زبان، نئی دہلی۔
11. محمد مجیب، تاریخ تمدن ہند، قومی کونسل برائے فروغ اردو زبان، نئی دہلی۔

اکائی 24- جین مذہب اور بدھ مذہب کا زوال

(Decline of Jainism and Buddhism)

اکائی کے اجزا	
تمہید	24.0
مقاصد	24.1
جین مت اور بدھ مت کے ارتقا کا مختصر جائزہ	24.2
جین مذہب کے اندرونی اختلافات	24.2.1
بدھ مذہب کے داخلی ٹکراؤ اور گروہ بندیوں	24.2.2
ہینیاں اور مہایان مکاتب فکر	24.2.3
جین اور بدھ مت افکار و عقائد میں تبدیلی اور قدیم روش سے انحراف	24.3
مورتیوں کی پرستش کا آغاز	24.3.1
بے معنی رسومات پر عمل	24.3.2
عوامی زبان پالی کی جگہ سنسکرت کا استعمال	24.3.3
خانقاہوں کی بدعنوانیاں	24.3.4
ہندو مذہب کی تجدید اور احيائے نو	24.4
گورکھ پنتھ اور تنتر واد کا فروغ	24.4.1
بھکتی تحریک کا آغاز بدھ اور جین مت پر اس کے اثرات	24.4.2
حکمرانوں کی سرپرستی کا فقدان	24.5
اقتصادی نتائج	24.6
کلیدی الفاظ	24.7
نمونہ امتحانی سوالات	24.8

معروضی جوابات کے حامل سوالات	24.8.1
مختصر جوابات کے حامل سوالات	24.8.2
طویل جوابات کے حامل سوالات	24.8.3
مزید مطالعے کے لیے تجویز کردہ کتابیں	24.9

24.0 تمہید (Introduction)

دنیا کی تاریخ میں چھٹی صدی عیسوی بڑی اہمیت کی حامل رہی ہے۔ اس عہد میں کئی اہم مذاہب اور نئے افکار و خیالات کا ظہور ہوا۔ ہندوستان میں بھی دو اہم مذہبی نظریات بدھ مذہب اور جین مذہب کا آغاز ہوا۔ ساتویں صدی عیسوی کے آتے آتے یہ مذاہب پورے ہندوستان میں پھیل گئے۔ بدھ مذہب ہندوستان سے باہر ایشیا کے مختلف علاقوں میں بھی پہنچا اور دھیرے دھیرے دنیا کے مقبول ترین مذاہب میں سے ایک اہم مذہب بن گیا۔ صدیوں تک بدھ مت کو ہندوستان کے شاہی خاندانوں، امیروں اور سوداگروں کی سرپرستی حاصل رہی۔ لیکن ساتویں صدی کے بعد ہندوستان میں بدھ مت کا زوال شروع ہوا۔ گیارہویں صدی کے آتے آتے یہ مذہب صرف بنگال اور بہار تک محدود ہو کر رہ گیا اور بالآخر 12 ویں صدی عیسوی کے اواخر میں بدھ مذہب ہندوستان میں عملاً ناپید ہو گیا۔ جین مذہب تو ہندوستان کے کچھ علاقوں میں کسی نہ کسی شکل میں موجود رہا۔ لیکن بدھ مذہب اپنی جائے پیدائش سے ہی ناپید ہو گیا۔ اس کی کئی اہم وجوہات ہیں۔ اس اکائی میں ان دونوں مذاہب کے زوال کی وجوہات کا جائزہ لیا گیا ہے۔

24.1 مقاصد (Objectives)

اس اکائی کو پڑھنے کے بعد آپ:

- جین مذہب کے اندرونی اختلافات و انتشار سے واقف ہو سکیں گے۔
- بدھ مذہب کے اندر پیدا ہونے والی خرابیوں کو بیان کر سکیں گے۔
- جین مذہب اور بدھ مذہب کی روایتی تبدیلیوں کا جائزہ لے سکیں گے۔
- دیدک اور برہمنی روایات میں ہو رہی اصلاحات کو سمجھ سکیں گے۔
- جین مذہب اور بدھ مذہب کے زوال کی اہم وجوہات کا جائزہ لے سکیں گے۔

24.2 جین مت اور بدھ مت کے ارتقا کا مختصر جائزہ

(Brief Survey of The Growth of Jainism and Buddhism)

چھٹی صدی قبل مسیح کے ہندوستان میں دو اہم مذاہب جین مت اور بدھ مت کا آغاز ہوا۔ ان دونوں مذاہب نے ہندوستانی معاشرے

اور سماج پر اپنے گہرے نقوش مرتب کیے۔ ہندوستان کی تاریخ میں پہلی مرتبہ ویدوں کو علم کا ماخذ ماننے سے انکار کرنے والوں کا ایک طاقتور طبقہ وجود میں آیا جس نے برہمنوں کی کٹر پسندی کے خلاف ایک زبردست احتجاجی تحریک پیدا کی۔ بدھ مت اور جین مت دونوں نے سماج اور مذہب کو ایک نیا اور انتہائی آسان اور قابل عمل راستہ دکھایا جو برہمنی فرسودہ روایات کی شدت پسندیوں کے خلاف انتہائی سادہ، آسان اور سہل العمل تھا۔ دوسرے لفظوں میں ان نظریات کے بانیوں نے اپنے عہد کے سماجی اور معاشی حالات سے وابستہ اہم سوالات کا مثبت جواب دیا۔ جو ان کی مقبولیت کا سبب بنا۔ ان مذہبی تحریکوں کے سماجی مظاہروں کے دیرپا اثرات مرتب ہوئے۔ جس نے چھٹی صدی قبل مسیح کے بعد سے ہندوستانی سماج پر گہرے اثرات مرتب کیے۔ ساتویں صدی عیسوی تک یہ دونوں مذاہب ہندوستان میں بہت مقبول ہوئے۔ بدھ مذہب نے تو ہندوستان کے باہر دنیا کے کئی ممالک میں مقبولیت حاصل کر لی۔ اس کی کچھ اہم وجوہات تھیں۔

یہ دونوں تحریکیں بنیادی طور پر اس شہری تہذیب کی ترقی کے نتیجے میں نمودار ہوئیں جو لوہے کی تکنیکوں کے استعمال پر مبنی تھی۔ لوہے کی پھال لگے ہوئے ہلوں کے ذریعے زراعت کرنے کا عمدہ طریقے سے قبائلی اور دیہی طرز زندگی میں بہتری کے باعث نئی ریاستیں قائم ہوئیں۔ نئے سماجی و معاشی نظام کی پیچیدگی اور سیاسی ساخت نے عوام کی مروجہ سماجی تعلقات کو متاثر کیا۔ مہاتما گوتم اور مہاویر جین نے نہ صرف برہمنی روایات کی غلط پالیسیوں کی تنقید کی بلکہ ان سے نجات کا راستہ بھی تلاش کیا۔ انہوں نے سخت تپسیا اور مجاہدہ سے شعور و آگہی اور عرفان حاصل کیا اور پھر اپنے پیغام کو عام کرنے کے لیے بے شمار شہروں اور دیہاتوں کا مسلسل دورہ کیا۔ انہوں نے عوام سے اپیل کی کہ وہ نئے مادی حالات کی کوکھ سے پیدا ہونے والی برائیوں کو ختم کریں۔ ان رہنماؤں کی تعلیمات کے سماجی پیام کے دور رس اثرات مرتب ہوئے۔

جدید معاشی اسباب و وسائل سے اس عہد میں خاص طور پر شہروں میں قابل لحاظ حد تک دولت میں اضافہ ہوا لیکن گوتم اور مہاویر نے دولت کے جمع کرنے کے خلاف پرچار کیا۔ ان کا خیال تھا کہ دولت کے ارتکاز سے سماجی امتیازات پیدا ہوتے ہیں۔ سماج میں کچھ لوگ بہت زیادہ غریب اور دوسرے دولت مند بن رہتے ہیں۔ مہاتما گوتم نے غریبی کو دور کرنے کی بارہا تلقین کی۔ کیوں کہ غریبی بالآخر نفرت، درنگی اور تشدد کا سبب بن جاتی ہے۔ بدھ مت میں یہ بھی درس دیا کہ اگر غریب آدمی بھکشوؤں کو خیرات دیتا ہے تو وہ دنیا میں دولت مند بن کر پیدا ہوگا۔ ان دونوں مذاہب کے اہنسا کے تصور نے ان لوگوں کو بھی بہت متاثر کیا جو قبائلیوں کے درمیان جنگوں کی حوصلہ شکنی کر رہے تھے اور مستحکم سلطنتوں کے قیام کی حمایت کر رہے تھے۔ اس سلسلے میں کشتری بادشاہ، امراء، گہ پتیوں، تاجروں، بڑی بڑی اراضی کے مالکین کو فائدہ حاصل ہوا۔ خاص طور پر موخر الذکر دو گروہوں کو سماجی مرتبے کے حصول میں بھی فائدہ ہوا۔ بدھ مت کی کتابوں میں کشتریوں کو برہمنوں سے اوپر رکھا گیا۔ ویشیہ لوگوں نے بدھ مت اور جین مت کی روپیے پیسے اور اراضی کے انعامات کے ذریعے سرپرستی کی۔ اس طرح ان کے پیام کو عام کرنے میں مدد کی۔ ’سنگھ‘ (خانقاہ) کا قانون تھا کہ غلام اور مقروض اشخاص اس میں شرکت نہیں کر سکتے تھے۔ اس سے قدرتی طور پر مہاجنوں اور سماج کے دولت مند طبقات کو مدد ملی اور انہوں نے اس کی حمایت کی تھی۔

بدھ مذہب اور جین مذہب نے پرانے ذات پات کے نظام کے خلاف احتجاج کیا۔ دراصل ان دونوں مذاہب میں ’کرم‘ کا نظریہ سماجی عدم مساوات کے ماخذ کی وضاحت کے لیے کارآمد ثابت ہوا۔ سماجی نظام میں اگرچہ چھوت چھات دور نہیں کی گئی لیکن گوتم بدھ اور مہاویر

جین نے شدت کے ساتھ اعلان کیا کہ ڈوم، چنڈال اور دوسرے کم ذات برادری کے لوگ بھی علم (روشنی) اور اور نجات (نروان) حاصل کر سکتے ہیں۔ اس کے علاوہ بدھ بھکشوؤں اور بھکشنیوں کو ویدی سماج کے چاروں ورنوں کے اراکین سے کھانا مانگنے یا ان سے قربت حاصل کرنے سے منع نہیں کیا گیا۔ بھکشوؤں کی اپنائی ہوئی زندگی نے اس عقیدے کے عام ماننے والوں کو کافی حد تک متاثر کیا۔

جین مت اور بدھ مت دونوں نے تجارت کے تعلق سے ایک جیسا رویہ اپنایا تھا۔ جب کہ برہمنی قانون کی کتابوں نے اس پیشے کو گری ہوئی نگاہوں سے دیکھا جاتا تھا۔ ان دونوں مذہبی تحریکوں کے رہنماؤں نے تاجروں سے فیاضانہ طور پر تحفوں کو قبول کیا۔ بالآخر دونوں نے سماج کے غیر برہمن طبقات کو متاثر کرنے کی عمدہ اور کامیاب کوشش کی۔ پہلی مرتبہ زندگی اور ثقافت کے بارے میں دانش ورانہ خیالات تمام سماجی گروہوں تک پہنچ سکے۔ عبادت کے انجام دینے میں مصارف کی کمی کی وجہ سے عام لوگ جین مت اور بدھ مت کے اصولوں کی جانب مائل ہونے لگے اور ان پر عمل کرنے لگے۔

گو تم بدھ اور وردھمان مہاویر نے کائنات میں انسان کے موقف اور ان کی خصوصیات کے بارے میں فلسفیانہ انداز میں کھوج کی اور اس کا جواب پانے کے لیے انہوں نے جوابات کو تعلیمات کی شکل میں پیش کیا۔ اور اسی سے سماج میں اخلاقی بالادستی قائم کی۔ پرانے سماجی اور مذہبی نظام پر نکتہ چینی کی اور اس کے خلاف احتجاج کیا۔ اس پرانے نظام کو اپنی اصلاح کرنی پڑی۔ بعد کی ہندوستانی فکر پر عدم تشدد اور سبز خوری کے تصورات کی چھاپ صاف طور پر بدھ مت کی تعلیمات کا نتیجہ تھی۔ ہندوستان میں پہلی دفعہ انسانی مجسموں کی عبادت مہایان مکتب فکر کے ذریعے مہاتما گوتم بدھ کے مجسمے سے شروع ہوئی۔ آنے والی صدیوں میں بدھ مت کی خانقاہیں تعلیمی میدان میں علم و آگہی کا عظیم مرکز بنیں۔ بدھ مت اور جین مت کی مذہبی خانقاہوں نے سماجی مساوات اور جمہوری اصولوں کو اپنایا۔ انہوں نے سماجی و معاشرتی تنظیم میں اہم تبدیلیاں پیدا کیں۔ ان دونوں مذہبی تحریکوں نے ہندوستان کی علمی اور ثقافتی روایتوں کو فروغ دینے میں اہم کردار ادا کیا تھا۔

مذکورہ تمام خوبیوں کے باوجود ان دونوں مذاہب کے ماننے والوں میں آپسی اختلافات پیدا ہوئے۔ یہ اختلافات اس قدر بڑھے کے ان دونوں مذاہب میں الگ الگ مکتب خیال پیدا ہوئے جو آنے والے دنوں میں مذہبی انتشار کا سبب بن گئے۔ آپسی اختلافات و انتشار اور دیگر عوامل نے ان کو زوال پذیر کر دیا۔ جین مت تو اپنی بگڑی ہوئی صورت میں کسی حد تک ہندوستان کے مختلف علاقوں میں برقرار رہا لیکن 12 ویں صدی کے آتے آتے بدھ مذہب اپنی جنم بھومی سے عملاً ناپید ہو گیا۔ مورخین اس کے لیے کئی عوامل کو کارفرمانتے ہیں۔

24.2 نظریاتی اختلافات، فرقوں میں تقسیم

(Ideological Differences and Division in Sects)

24.2.1 جین مذہب کے اندرونی اختلافات (Internal Differences of Jainism)

جین مت کے اندر فرقہ بندی کی وجہ کے لیے بہت سی دلیلیں پیش کی جاتی ہیں۔ مہاویر کی موت کے بعد جین مت کے پیروؤں کے مابین اختلافات سے دو بڑے فرقوں کا ظہور ہوا، جنہیں شویتامبر اور دگمبر کہا جاتا ہے۔ ان کی ابتدا کے بارے میں دونوں فرقوں کی اپنی مختلف

روایتیں ہیں۔ شویتامبروں کی ابتدا کے بارے میں دگمبر کا کہنا یہ ہے کہ شمالی ہندوستان میں قحط سالی سے بچنے کے لیے جین بھکشوؤں کا ایک گروہ جنوبی ہندوستان کی طرف ہجرت کر گیا تھا۔ اسی دوران شمالی ہند میں باقی بچے جینیوں نے اپنے مذہبی اصولوں پر عمل پیرا ہونے کے لیے اس میں کچھ تبدیلی کی اور سفید پوشاک پہننا شروع کر دیا۔ مہاویر جین کی تعلیمات کی تعبیر اور توضیح کو پیش نظر ان میں اختلاف پیدا ہوا جو آگے چل کر گروہ بندی کی شکل میں ظاہر ہوا۔

ایسا لگتا ہے کہ یہ تقسیم پہلی صدی عیسوی میں ظاہر ہوئی اور پانچویں صدی عیسوی کے دوسرے نصف میں ولجھی کے اجلاس کے وقت یقینی طور پر مستحکم ہو گئی۔ دونوں فرقوں کے درمیان اختلافات بنیادی طور پر اصولوں، اساطیری تفصیلوں اور راہبانہ عملوں کو لے کر ہیں۔ دگمبر روایت کے مطابق ایک سچے بھکشو کو خود پسندی اور شرم کے سماجی التقاتوں کو اہمیت نہ دیتے ہوئے مکمل طور سے برہنہ رہنا چاہیے اور تمام مال و متاع کو ترک کر دینا چاہیے۔ دگمبر بھکشو، مور پکھوں سے بنا ایک جھاڑو اور دھونے کے لیے پانی کا ایک برتن رکھ سکتے ہیں۔ دگمبر راہبائیں سفید ساڑھی پہنتی ہیں۔ دگمبر روایت میں عورتیں اس وقت تک نجات نہیں حاصل کر سکتیں جب تک کہ وہ پہلے مردوں کی حیثیت سے دوبارہ جنم نہ لے لیں۔ شویتامبر بھکشو اور راہبائیں سفید کپڑے کے تین ٹکڑے پہنتے ہیں اور ان کے پاس بھیک مانگنے کے پیالے بھی ہوتے ہیں اور ان کے گچھوں سے بنا ایک چھوٹا برش جس سے کیڑے مکوڑوں کو نقصان پہنچانے سے بچا جاسکے اپنے پاس رکھتی ہیں۔ بعد میں مزید ذیلی فرقوں کا ظہور ہوا، خاص طور سے مورتی پوجک، استھانک و شی اور تیرہ پنٹھی فرقے شویتامبر گروہ میں بہت معروف ہیں۔ بنیادی طور پر تیرہ تھنکروں کی تعلیمات کی پابندی اور تشریح کی بنیاد پر جین مت کے پیروؤں کو فرقوں اور ذیلی فرقوں سے شناخت کیا جاتا ہے۔ ان میں جین صحائف کی درستی کو قبول کرنے میں اختلافات ہیں۔ ان مذہبی اختلافات نے جین مذہب کی نہ صرف مقبولیت کو کم کیا بلکہ آنے والے وقتوں میں اس کے زوال کی ایک اہم وجہ بھی بن گیا۔

24.2.2 بدھ مذہب کے داخلی ٹکراؤ اور گروہ بندیاں

(Internal Conflicts and Grouping in Buddhism)

گو تم بدھ نے اپنی زندگی ہی میں خانقاہی نظام کو 'سنگھ' کے ذریعے منظم کر دیا تھا۔ بدھ مت کے فروغ میں سنگھ یا بھکشوؤں کے گروہ نے نمایاں کردار ادا کیا تھا۔ بدھ کی زندگی کے دوران ہی سنگھ وجود میں آیا تھا جو بتدریج ذات پات یا جنس سے قطع نظر تمام لوگوں کے لیے اپنے دروازے کھول کر ایک جمہوری نظام میں بدل گیا۔ بھکشوؤں کی تنظیم کی طرز پر راہبائوں کی تنظیم کا بھی قیام ہوا۔ حالاں کہ اسے زیادہ مقبولیت حاصل نہیں ہوئی۔ سنگھ کے لوگ اپنی سادگی، نظم و ضبط اور انسانی مساوات کی خصوصیات کی وجہ سے جانے جاتے تھے۔ حالاں کہ ایک عرصے کے بعد مختلف علاقائی روایات جن سے کہ بھکشوؤں کا تعلق تھا وجود میں آئیں۔ مزید تحقیق و جستجو جاری رہی۔ بدھ کی تعلیمات کی اسی تحقیق کے نتیجے میں مختلف فرقے پیدا ہوئے۔

واقعہ یہ ہے کہ مہاتما گو تم بدھ کی وفات کے تقریباً سو سالوں کے بعد ویشالی میں بدھ دانش وروں کا دوسرا اجلاس منعقد ہوا۔ اس وقت تک بودھ بھکشوؤں میں مختلف مسائل پر، خاص طور سے بدھ کی تعلیمات کی درست توضیح کو لے کر اختلافات پیدا ہو گئے تھے۔ بودھ گروہ

میں اس تقسیم سے دو اہم گروہوں 'مہایان' اور 'ہین یان' کا ظہور ہوا۔ تیسرا بودھ اجلاس موریا حکمران اشوک کے عہد میں پٹلی پتر میں منعقد ہوا۔ اس اجلاس میں نظریاتی اختلافات 'ونے پتک' میں درج گوتم بدھ کی تعلیمات کی توضیح اور تشریح تک ہی محدود نہیں تھے، بلکہ 'دھم' سے متعلق بھی بحث و مباحثہ شروع ہوا۔ اس اجلاس کی صدارت موگلی پت تیس (Moggalipata Tissa) نے کی۔ انہوں نے 'کھتھا' و تھو' نام کی ایک کتاب تدوین کی جس میں بعض فرقوں کے ملحدانہ خیالات اور اصولوں کی مذمت کی گئی۔ اس تیسرے اجلاس میں 'ابھیدھم' پتک' کو بھی موضوع بحث لایا گیا۔ ان مباحثوں نے بدھ مذہب کے ماننے والوں میں ایک خلیج پیدا کی جو دن بدن وسیع ہوتی رہی۔ کنشک کے عہد میں واسوامترا اور اشوگھوش کی رہنمائی میں چوتھا اجلاس کشمیر میں منعقد ہوا۔ اس طرح ہر آنے والے اجلاسوں میں بدھ مت کی وضاحت کو لے کر جھگڑوں کے مابین اختلافات مزید واضح ہوتے گئے اور بدھ فلسفے کے جن دو مسلکوں کا ظہور ہوا انہیں ہین یان (Hinayana) اور مہایان (Mahayana) کے نام سے جانا جاتا ہے۔ حقیقت یہ ہے کہ ہین یان اور مہایان دونوں اپنے عقائد و نظریات کی بنیاد گوتم بدھ کی تعلیمات کو ہی مانتے تھے۔ ان کے اقوال سے ہی دلیلیں اخذ کرتے ہیں، لیکن ان اقوال کی وضاحت کو لے کر ان میں اختلاف پیدا ہوا۔ رفتہ رفتہ یہ اختلاف آہنی رسہ کشی کا باعث بنا جو بدھ مذہب کو زوال کی طرف لے گیا۔

24.2.3 ہین یان اور مہایان مکاتب فکر (Hinayana and Mahayana Schools)

پہلی صدی عیسوی سے مہاتما گوتم بدھ کی تعلیمات کی تعبیر اور تشریح کو لے کر ان کے ماننے والوں میں جو نظریاتی اختلاف پیدا ہوا اس کی وجہ سے ان کے متبعین دو گروہوں میں تقسیم ہو گئے، ایک ہین یان اور دوسرا مہایان۔ پہلا فرقہ مہایان (عظیم سواری) بدھ کو نجات دہندہ تصور کرتا تھا اور یہ مانتا تھا کہ وہ 'بودھی ستوا' کی شکل میں بار بار جنم لیتے ہیں۔ دوسرا فرقہ بدھ کی قدیم روایات سے وابستہ رہا اور اسی لیے مہایان فرقہ والوں نے اسے ہین یان (کمتر سواری) کا نام دیا۔ ہین یان جنہیں تھیراوا دی بھی کہا جاتا ہے، یہ یقین رکھتے تھے کہ کوئی مستقل ذات یا روح نہیں ہے اور ایک فرد کل پانچ حقائق، مادہ، احساس، تصور، میلان، طبع اور شعور کا مجموعہ ہوتا ہے۔ ناواقفیت، نفسانی خواہشات اور خود غرض تصورات سے علاحدگی کو اختیار کر کے ایک شخص 'کرم' کے ذریعے بار بار کے نئے جنم سے نجات پا کر 'نروان' حاصل کر سکتا ہے۔

ہین یان بتدریج روشن خیالی کی طرف فرد کی جدوجہد پر زور دیتا ہے۔ اس اصول سے انفرادی نجات مراد ہے، جہاں ہر شخص کو اپنی منزل مقصود کی تیاری خود کرنی ہوتی ہے۔ روشن خیالی کے حصول کے لیے غور و خوض اور محاکمہ ذات کی تائید کی جاتی ہے۔ جن ممالک میں تھراوید اور وایت ابھی زندہ ہے وہ ہیں سری لنکا، تھائی لینڈ، برما، کمبوڈیا اور لاؤس۔ مہایان روایت کا فروغ پہلی صدی ق۔ م اور دوسری صدی عیسوی کے درمیان مانا جاتا ہے۔ مہایان فلسفہ بدھ کی اصل تعلیمات پر مبنی ہے، لیکن یہ روایتی وضاحتوں پر یقین نہیں رکھتا۔ اس نے نئے اصولوں اور تعیلات کو متعارف کرنے کے ذریعے بدھ مت کی حدود کو اور وسعت دینے کی کوشش کی تاکہ غیر تربیت یافتہ بودھوں کے لیے اسے زیادہ عام اور معنی خیز بنایا جاسکے۔ اس نے بدھ کو خدا کی حیثیت سے بھی فروغ دیا تاکہ 'نروان' کے بعد بدھ کے وجود سے متعلق تمام سوالات اور شبہات واضح ہو سکیں۔

مہایان فلسفہ یہ تعلیم دیتا ہے کہ ہر ذی حس مخلوق 'بدھ' بن سکتا ہے، ایک ہی چیز جو روشن خیالی کے حصول میں مانع ہوتی ہے وہ اپنے

ذاتی اعمال اور ذہنی کیفیت کی اصلاح کرنے میں ناکامی ہے۔ یہ بودھی ستوا کے تصور کو فروغ دیتا ہے جو اس وقت تک نروان کے حصول سے احتراز کرتا ہے، جب تک ہر ذی حس مخلوق اپنی مرضی کے مطابق پیدائش اور موت کے تکلیف دہ چکر میں رہتے ہوئے رحم دلی کے کام نہ کرے۔ اس روایت کے ماننے والے بدھ کو ایک لافانی مخلوق سمجھتے ہیں جس سے دعائیں مانگی جاسکتی ہیں اور اس طرح مذہب میں لمبدا نہ طول و عرض کا اضافہ کرتے ہیں۔ اسے نجات کے تئیں اس کی تمام مشمولہ رسائی کی وجہ سے 'عظیم سواری (Great Vehicle)' بھی کہا جاتا ہے، جیسا کہ 'بودھی ستوا' کے تصور اور تمام مخلوقات کو نجات دلانے کے خواہش میں شامل ہے۔ عقل کے ساتھ رحم دلی کو روشن خیالی کا راستہ مانا جاتا ہے۔ اعمال کے علاوہ بودھی ستوا کے تئیں عقیدت کو بودھیت کی رسائی کے لیے اہم مانا جاتا ہے۔ بین یان اور مہایان روایتوں کے درمیان اختلافات کی مندرجہ ذیل وجوہات تھیں۔

بدھ مت کے بین یان فرقے میں فوری مقصد 'نروان' (انفرادی نجات) حاصل کرنا ہے، جس میں ہر شخص کو اپنی منزل مقصود کی تیاری خود کرنی ہوتی ہے، جب کہ مہایان بودھوں کے لیے 'بودھی ستوا' کا حصول بنیادی مقصد ہوتا ہے۔ ایک بودھی ستوا وہ فرد ہوتا ہے جسے روحانی روشن خیالی حاصل ہو جاتی ہے لیکن وہ تمام ذی حس مخلوقوں (انسان، جانور اور کیڑے مکوڑے) کو نجات دلانے کے لیے اپنے نروان کے آخری درجے کو ملتوی رکھتا ہے۔

24.3 جین اور بدھ مت میں افکار و عقائد میں تبدیلی اور قدیم روش سے انحراف

(Changes of Ideas & Beliefs in Jainism & Buddhism and Subversion from Old Traditions)

بے معنی رسوم پر عمل کرنے، بت پرستی اور عوامی زبان پالی کی جگہ پر سنسکرت کے استعمال نے اس کے پیروؤں کو اپنے مذہب سے منحرف کر دیا۔ بین یان تمام دنیاوی تکلیفوں کو حقیقت مانتا ہے جب کہ مہایان روایت اسے ایک واہمہ تصور کرتی ہے۔ بین یان روایت میں مہاتما گوتم بدھ کی اصل تعلیمات پر اصل زور دیا جاتا ہے، جب کہ بدھ کی معبودیت اور دیوی دیوتاؤں کی پوجا مہایان روایت کا بنیادی حصہ مانا جاتا ہے۔ مہایان مکتب خیال کے عروج کے ساتھ بدھ مذہب میں برہمنی مذہب کی وہ تمام برائیاں داخل ہو گئیں جن کے خلاف مہاتما گوتم بدھ نے ابتدا میں آواز اٹھائی تھی۔

وجریان (Vajrayana) آخری دور میں بدھ مذہب میں ایک بڑے فرقے کی شکل میں ابھرتا ہے۔ وجریان، جس کے معنی بجلی کی کڑک اور ہیرا دونوں ہوتے ہیں، یوگی اور جادوئی نوعیت کا تھا۔ یہ مہایان مت کے تمام مفروضوں کو قبول کرتا تھا، لیکن انہیں مزید وسعت دیتے ہوئے اپنی بعض چیزوں کا اضافہ کرتا تھا۔ وجریان بدھ مت کا مقصد، ذہنی اور جسمانی دونوں اعتبار سے صفریت کا ادراک ہے۔ یہ روحانی ارتقا کے لیے یوگی مشقوں میں اور روحانی طاقت کی منتقلی میں ایک روشن ضمیر گرو (استاد) کے تصور پر یقین رکھتا ہے۔ وجریان کا فروغ شمال مشرقی ہندوستان کے علاقوں اور تبت میں ہوا۔ اس طرح قدیم روش سے ہٹ کر ایک نئی راہ بنائی گئی۔

24.3.1 24.3.1 مورتیوں کی پرستش کا آغاز (Beginning of Idol Worship)

عیسوی تقویم کی ابتدائی صدیوں میں مہایان مکتب فکر کے عروج کے ساتھ ہی بدھ کی پرستش شروع ہو چکی تھی۔ رفتہ رفتہ بدھ کی پرستش ایک باقاعدہ شکل اختیار کرتے کرتے اس عہد میں تکمیل کو پہنچ گئی۔ یہ اعتقاد پھیلتا اور مستحکم ہوتا گیا کہ پجاری منتروں کا جاپ کر کے اور مختلف قسم کے باطنی اعمال کے ذریعے اپنی مراد حاصل کر سکتا ہے۔ ان کا یہ بھی اعتقاد تھا کہ وہ ان کاموں نیز مختلف قسم کی نفس کشی اور دوسرے خفیہ قسم کی عبادتوں کے ذریعے، ہوا میں اڑنے، لوگوں کی نگاہوں سے پوشیدہ ہونے اور دور دراز کی چیزوں کو دیکھ لینے جیسی غیبی طاقت حاصل کی جاسکتی ہے۔ مورتی پوجا کے ساتھ ان میں وہ تمام برائیاں شامل ہو گئیں جس کے خلاف ہی ابتدا میں مہاتما گوتم بدھ نے آواز اٹھائی تھی۔ چنانچہ دھیرے دھیرے ان کے ماننے والے ہی اپنے مذہبی رہنماؤں سے بدظن ہو گئے۔

بدھ مذہب کی طرح جین مذہب بھی اپنے ماننے والوں میں دن بدن مقبول ہوتا رہا۔ جین مت کی مقبولیت تجارتی طبقوں میں زیادہ بڑھی۔ کئی حکمرانوں نے بھی اس کی سرپرستی کی چنانچہ مال دار طبقے نے اس کی مقبولیت میں اضافہ کیا۔ مال دار تاجروں کی عقیدت مندی سے ان کی مالی اور اقتصادی حالات میں بہتری آئی۔ علاوہ ازیں تاجروں نے کئی شاندار جین مندر تعمیر کروائے۔ دلوڑہ میں قائم شاندار جین مندر اسی روایت کی اہم کڑی ہے۔ مالوا کے پرمار حکمرانوں نے بھی جین مذہبی رہنماؤں سے اپنی عقیدت کا اظہار کیا۔ انہوں نے مہاتما گوتم بدھ کے علاوہ کئی سنتوں کی بڑی بڑی مورتیاں بنوئیں۔ ان مورتیوں کی بھی پرستش شروع ہو گئی۔ جو جین مت کے زوال کی ایک اہم وجہ تھی۔

24.3.2 بے معنی رسومات پر عمل (Performing Redundant Rituals)

مہاتما گوتم بدھ نے سادگی کی زندگی گزارنے، عیش پرستی سے بچنے، خوشحالتِ نفسانی سے پرہیز کرنے اور میانہ روی کی زندگی گزارنے کی تلقین کی تھی۔ لیکن وقت گزرنے کے ساتھ ان کے پیروکاروں، خاص کر بھکشوؤں نے ان کی بنیادی تعلیمات پر عمل کرنے کے بجائے وہ تمام بے معنی رسمیں، جیسے دان لینا، عبادت و ریاضت کے نئے طریقے اپنانا، برہمنوں کی طرح چڑھاوے اور نذرانے وصول کرنا شروع کر دیا۔ بدھ بھکشوؤں نے وہ تمام رسوم و رواج اختیار کر لیے جو پہلے برہمن پنڈت، پجاری اور پروہت اختیار کرتے تھے۔ تبلیغ کا جوش ٹھنڈا ہوتے ہی ان لوگوں کو بھی اپنی دولت و جائیداد بڑھانے کی ہوس پیدا ہو گئی، جس کے لیے غیر ضروری رسومات کے عمل درآمد پر زور دیا جانے لگا۔ چنانچہ بڑی تعداد میں عوام ان سے متنفر ہونے لگے۔ بدھ بھکشوؤں سے عوام کی نفرت نے بدھ مذہب کے زوال کا راستہ ہموار کیا۔

24.3.3 عوامی زبان پالی کی جگہ سنسکرت کا استعمال

(Use of Sanskrit instead of Local Pali Language)

مہاتما گوتم بدھ نے اپنی آسمان اور سادہ تعلیمات کو عوام کی بڑی تعداد تک پہنچانے اور اسے مقبول عام بنانے کی خاطر پالی زبان کا استعمال کیا تھا۔ پالی زبان عوام کی پسندیدہ اور مقبول زبان تھی۔ جب کہ سنسکرت زبان پڑھے لکھے تعلیم یافتہ اشرافیہ کی زبان تھی۔ مہاتما گوتم بدھ کی وفات کے بعد ان کے پیروکاروں نے پالی کو چھوڑ کر برہمنوں کی طرح سنسکرت زبان کو اپنی تبلیغ کا ذریعے بنایا۔ چنانچہ عوام میں اس قدیم

مذہب کی مقبولیت ماند پڑنے لگی اور اس کے ماننے والوں میں ہی اس کی دلچسپی کم ہو گئی۔

24.3.4 خانقاہوں کی بدعنوانیاں (Corruptions of Monasteries)

پہلی صدی عیسوی کے بعد بدھ اور جین مذہب میں کئی اہم تبدیلیاں دیکھنے کو ملیں۔ ان دونوں مذہبوں کے مذہبی رہنما بت پرستی کے ساتھ ساتھ اپنے ماننے والوں سے بڑی بڑی نذریں قبول کرنے لگے۔ ان نذرانوں کے علاوہ ان خانقاہوں راجاؤں مہاراجاؤں کی طرف سے بڑے پیمانے پر دان اور عطیے بھی ملنے لگے۔ اس سے بھکشو اور پجاری آسائش سے رہنے لگے۔ کئی خانقاہیں تو لگان تک وصول کرنے لگی تھیں۔ آر۔ ایس۔ شرمانے لکھا ہے کہ ”نالندہ کی خانقاہ دو سو گاؤں سے لگان وصول کرتی تھی۔“ چنانچہ ساتویں صدی کے آتے آتے ان خانقاہوں پر آرام طلب بھکشوؤں کا قبضہ ہو گیا اور ان میں وہ تمام برائیاں پیدا ہو گئیں جن کی مہاتما گوتم بدھ نے سخت ممانعت کی تھی۔ نذرانوں سے حاصل دولت کی بہتات اور فراوانی کے ساتھ بودھی وہاروں میں عورتوں کی بڑھتی تعداد اور ان کی موجودگی نے خانقاہی نظام اور زیادہ بگاڑ پیدا کر دیا۔ عورتوں کو عیاشی اور ہوس پرستی کا ذریعہ بنا دیا گیا جس سے عوام میں ان کی مقبولیت کم ہو گئی۔

24.4 ہندو مذہب کی تجدید اور احیائے نو

(Modification and Revival of Hindu Religion)

جین اور بدھ مذہبی رہنماؤں نے ویدی مذہب کی غلط رسومات و عقائد پر گہری چوٹ پہنچائی تھی لہذا وہ مسلسل اس بات کی کوشش کرتے رہتے تھے کہ کس طرح ان دونوں مذہب سے چھٹکارا حاصل کیا جائے وہ اپنے مذہب کی احیائے نو کی کوشش کرتے رہتے تھے۔ جین مذہب اور بدھ مت کے اندر پیدا ہونے والی غلط رسوم نے چھٹی ساتویں صدی میں ہندو مذہبی رہنماؤں کو یہ موقع فراہم کر دیا۔ ہندو مذہب میں توسیع اور احیائے نو کا سلسلہ شروع ہوا۔ نہ صرف یہ کہ علمی سطح پر بدھ اور جین متوں کے نظریات کو چیلنج کیا گیا بلکہ کئی موقعوں پر بدھ اور جین راہبوں کو مظالم کا نشانہ بنایا اور ان کے مندروں پر قبضہ کر لیا گیا، برہمن فرما واپشیمہ مترانے بودھوں کو بہت ایذا میں پہنچائیں۔ شیو کی پوجا کرنے والے ہن راجا مہر کل نے سینکڑوں بودھوں کو قتل کروا دیا چنانچہ پوری کا مندر پہلے ایک بودھ مندر تھا۔ قطب کمپلیکس کا مندر پہلے جین مندر تھا جسے وشنو مندر میں تبدیل کر دیا گیا تھا۔ جنوبی ہند میں شیو اور ویشنو فرقوں کے افراد نے جینیوں اور بودھوں کی بڑی سخت مخالفت کی۔ یقیناً اس طرح کی کشمکش نے بدھ مذہب اور جین مت کو نقصان پہنچایا تھا۔

ہندو مذہب کا احیا اور توسیع کئی شکلوں میں سامنے آیا۔ شیو اور وشنو کو اہم دیوتا کی حیثیت حاصل ہو گئی اور دونوں کی برتری کے دعوے کے لیے عالی شان مندر تعمیر ہوئے۔ اس عمل میں مقامی دیویوں اور دیوتاؤں کے ساتھ ساتھ ہندو بنائے گئے قبائل کے دیوتاؤں اور دیویوں کو بھی شیو اور وشنو کے ماتحت یا ساتھی دیوتاؤں کے طور پر قبول کر لیا گیا۔ مشرقی ہندوستان میں بدھ کی ریفیٹہ تارا، شیو کی ریفیٹہ درگا اور کالی وغیرہ خود ہی پرستش کا مرکز بن گئیں۔ لیکن مذہب کے اس احیانوسے برہمنوں کی طاقت اور خود پرستی اور بڑھ گئی۔ اس کے نتیجے کے طور پر ایسی عوامی تحریکیں ابھریں جنہوں نے انسانی مساوات اور برابری کے عناصر پر خاص زور دیا۔ کئی ہندو یوگیوں (جوگیوں) نے بھی اس طرح کی کوششیں

کیں، ان میں سب سے مشہور گورکھ ناتھ کا نام ہے۔ گورکھ ناتھ کے پیروکاروں کو گورکھ نتھی کہا جاتا تھا اور ایک وقت ایسا بھی گزرا ہے جب یہ لوگ پورے شمالی ہندوستان میں مقبول تھے۔ کئی یوگیوں کا تعلق نچلی ذاتوں سے تھا۔ انہوں نے ذات پات کے نظام اور برہمنوں کے خصوصی حقوق کی مذمت کی۔ ان کے چلائے ہوئے مسلک کو تنتر واد کہا جاتا ہے، جس میں ذات پات کی تفریق کے بغیر کسی بھی سماج کا کوئی بھی فرد اس میں شامل ہو سکتا تھا۔ جیسے جیسے ان کا پیغام عوام تک پہنچا عوام اس کی جانب مائل ہونے لگے۔ جین اور بدھ مذہب کے ماننے والوں میں بھی اس مذہب نے اپنی جگہ بنائی اور جین اور بدھ مت کی مقبولیت میں زوال آتا گیا۔

24.4.1 گورکھ پنتھ اور تنتر واد کا فروغ (Development of Gorakhpant and Tantrism)

کئی ہندو یوگیوں (جوگیوں) نے بھی ہندو مذہب میں تجدید نو کی کوششیں کیں، ان میں سب سے مشہور گورکھ ناتھ کا نام ہے۔ ایک وقت ایسا بھی گزرا ہے جب یہ لوگ پورے شمالی ہندوستان میں مقبول تھے۔ کئی یوگیوں کا تعلق نچلی ذاتوں سے تھا۔ انہوں نے ذات پات کے نظام اور برہمنوں کے خصوصی حقوق کی مذمت کی۔ ان کے چلائے ہوئے مسلک کو تنتر واد کہا جاتا ہے، جس میں ذات پات کی تفریق کے بغیر کسی بھی سماج کا کوئی بھی فرد اس میں شامل ہو سکتا تھا۔ چھٹی صدی عیسوی کے ہندوستان میں مذہبی زندگی میں سب سے قابل ذکر تبدیلی تانترک واد کی مقبولیت تھی۔ پانچویں سے ساتویں صدی کے دوران بہت سے برہمنوں کو نیپال، آسام، بنگال، اڑیسہ مرکزی اور جنوبی ہندوستان میں بڑی بڑی زمینیں دی گئیں۔ اسی زمانے میں ہی تانترک کتابوں، عبادت گاہوں، اور تانترک رسوم و رواج کا آغاز ہوا۔ ممکن ہے ان کی بعض رسمیں قدیم زمانے میں انجام دی جاتی رہی ہوں لیکن ان کا باقاعدہ آغاز اور کتابوں میں ان کا اندراج چھٹی صدی عیسوی کے بعد سے ہی شروع ہوا تھا۔

ان تانترک رسومات کا مقصد عقیدت مندوں کی مادی روایات و خواہشات کی تسکین اور روزمرہ کی بیماریوں اور دکھوں کا علاج کرنا اور دیگر مصیبتوں سے چھٹکارہ پانا تھا۔ ایسا معلوم ہوتا ہے کہ تانترک واد قبائلی لوگوں کے برہمن سماج میں بڑے پیمانے پر شمولیت کے نتیجے میں ہی پروان چڑھا تھا۔ برہمنوں نے بہت سارے ٹونے، ٹوٹکے اور قبائلی رسموں کو سیکھ لیا تھا۔ وقت آنے کیے ساتھ برہمنوں اور پڑھتوں نے اس کی شکل کو مسخ کر دیا تھا۔ تنتر واد میں ذات پات کی کسی تفریق اور امتیاز کے بغیر ہر شخص شامل ہو سکتا تھا۔ چنانچہ جین مذہب اور بدھ مذہب کے ماننے والے بھی اس میں شامل ہونے لگے اور دھیرے دھیرے تنتر واد نے جین اور بدھ مذہب میں اپنی جگہ بنائی۔ چنانچہ ان دونوں مذہب کی مقبولیت کم ہوتی گئی۔

24.4.2 بھکتی تحریک کا آغاز بدھ اور جین مت پر اس کے اثرات

(Emergence of Bhakti Movement and Its Impact upon Buddhism and Jainism)

مذہبی اصلاح کی ایک اہم اور وسیع بنیاد جنوبی ہندوستان میں بھکتی تحریک کی شکل میں سامنے آئی۔ بھکتی تحریک کی قیادت لگاتار ان عوامی سنتوں نے کی تھی جنہیں نینار اور الوار کے نام سے یاد کیا جاتا ہے۔ ان سنتوں نے تپسیا (نفس کشی) کو مسترد کر دیا۔ ان کے نزدیک مذہب محض سرد مہری کے ساتھ رسمی عبادت کا نام نہیں تھا بلکہ ان کے لیے مذہب، خدا اور بندے کے درمیان سدا قائم رہنے والا محبت کا رشتہ تھا۔

ان کے نزدیک پوجا کے سب سے بڑے مرکز یعنی شیویاوشنو ہی تھے۔ یہ لوگ تامل اور تیگلو زبانوں میں بولتے اور لکھتے تھے، جنہیں عام لوگ جنوبی سمجھ سکتے تھے۔ یہ سنت محبت اور عقیدت کا پیغام لے کر جگہ جگہ گئے۔ ان میں کچھ تو پختی ذات کے لوگ تھے جب کہ کچھ برہمن بھی تھے، کچھ عورتیں بھی شامل تھی۔ ان میں سے بیشتر سنتوں نے ذات پات کی تفریق کو برا سمجھا، تاہم ان میں کسی نے بھی اس نظام کی مخالفت کرنے کی کوشش نہیں کی۔ پختی ذاتوں کے لوگوں کو ویدوں کی تعلیم اور ویدی رسومات سے الگ رکھا گیا تھا۔ ان سنتوں کو دکھایا گیا بھکتی کا راستہ ہر طرح کے امتیاز کے بغیر سب کے لیے کھلا رکھا گیا۔

ساتویں صدی عیسوی اور اس کے بعد بھکتی تحریک کا آغاز ہوا یہ تحریک جنوبی ہند کے ساتھ پورے ملک میں پھیل گئی۔ بھکتی کا مطلب تھا کہ لوگ اپنے معبودوں اور دیوتاؤں سے عقیدت کے ساتھ پیش آئیں اور انہیں ہر طرح کا چڑھاؤ اور نذرانہ پیش کریں اس کے بدلے میں وہ دیوتا کا اثر واد اور پر ساد حاصل کریں۔ اس کا مقصد اور مفہوم یہ ہوتا تھا کہ کسی بھی دیوی یا دیوتا کے بھکت نے خود کو پوری طرح دیوتا کے سپرد کر دیا ہے۔ اس میں کسی بھی فرد کا اپنے معبود کے ساتھ ایک مضبوط رشتہ قائم کرنے پر زور دیا گیا تھا۔ بھکتی تحریک نے نہ صرف یہ کہ جین مت اور بدھ مت کے بہت سے پیروؤں کو متاثر کیا بلکہ بہتوں کو ہندو مذہب میں شامل کر لیا۔ سماج کے دیگر قبائل بھی رفتہ رفتہ ہندو مذہب کے دائرے میں آتے چلے گئے۔ ایک دیگر مقبول عام تحریک، جو کہ 12 ویں صدی میں شروع ہوئی تھی، وہ گنگایت یا ویر شیو تحریک تھی۔ اس تحریک کے بانی 'باسونا' اور اس کا بھتیجا چنا باسو تھے۔ یہ دونوں کرناٹک کے کچھوری راجاؤں کے دربار سے وابستہ تھے۔ انہوں نے جینیوں کے ساتھ شدید جدوجہد کے بعد کچھوری ریاست میں جگہ بنائی تھی۔ گنگایت شیو کے پجاری تھے، انہوں نے ذات پات کے نظام کی شدید مخالفت کی اور برتوں، دعوتوں، تیرتھ یا تراؤں اور ملی (قربانی) کو مسترد کر دیا۔ سماجی میدان میں انہوں نے بچوں کی شادی کی مخالفت کی اور بیواؤں کی شادی کو جائز قرار دیا۔ اس طرح شمالی اور جنوبی ہندوستان میں ہندو مذہب کا احیا نو اور توسیع دو صورتوں میں ہوئی یعنی ایک طرف تو ویدوں اور ان کی طرز عبادت پر پھر سے زور دیا گیا، جن کی زور دار ادبی اور علمی تحریکیں بھی چلیں، دوسری طرف شمالی ہندوستان میں تنتر واد اور جنوبی ہندوستان میں بھکتی جیسی عوامی تحریک کی ابتدا بھی ہوئی۔ تنتر واد اور بھکتی تحریک، دونوں نے ہی ذات پات کی نابرابری کی مذمت کی اور اپنے دروازے سب کے لیے کھلے رکھے۔ علمی سطح پر بدھ مت اور جین مت کو سب سے بڑا چیلنج شکر نے دیا، جنہوں نے ہندو فلسفے کی تجدید کی تھی۔ شکر کا جنم غالباً نویں صدی میں کیرالہ میں ہوا تھا۔ شکر نے بھکتی کا طریقہ ترک نہیں کیا، مگر ان کے نزدیک بھکت کے لیے ضروری ہے کہ وہ پہلے گیان (علم) کے ذریعے اپنے دل کو پاک و صاف کرے اور اس کے لیے قدیم مذہبی کتابوں کا مطالعہ ضروری ہے، لہذا ابتدا میں شکر کا بھکتی تصور عوام کو متاثر نہیں کر سکا تھا۔ شکر کے بعد کئی آچاریوں نے بھی جو اسخ العقیدہ برہمن تھے، یہی طریقہ تجویز کیا اور ان کی زندگی سے مختلف کہانیاں منسوب کی جاتی ہیں۔ کہا جاتا ہے کہ منیوں کے سخت برتاؤ کے بعد انہوں نے شمالی ہندوستان کا کامیاب سفر کیا، جہاں انہوں نے اپنے مخالفوں کو مناظروں میں کراری شکست دی۔ ان کی فتح کا یہ سفر اس طرح مکمل ہوا کہ ان کی واپسی پر مدورائی کے راجا نے ان کا گرم جوشی سے خیر مقدم کیا اور اپنے دربار سے جینیوں کو نکال دیا۔ شکر کے فلسفے کو اودتیہ وادیا غیر ثنویت (وحدۃ الوجود) کا فلسفہ کہا جاتا ہے۔ شکر کے فلسفے کے مطابق خدا اور اس کی تخلیق، دونوں ایک ہیں، ان دونوں میں جو اختلاف نظر آتا ہے وہ ظاہری ہے حقیقی نہیں ہے، بلکہ لاعلمی کا نتیجہ

ہے۔ نجات کا سیدھا راستہ یہ ہے کہ خود کو خدا کی ذات میں سپرد کر دیا جائے۔ علم (عرفان) کی طاقت سے یہ مانا جاسکتا ہے کہ خدا اور اس کی ساری مخلوق ایک اور قطعی غیر مختلف ہیں۔ اسی فلسفے کو ویدانت بھی کہا جاتا ہے۔ اس طرح شکر کے نزدیک وید، حقیقی علم کا سرچشمہ ہیں۔

شکر کے پیش کردہ اس علم کے راستے کو بہت کم لوگ سمجھ پائے۔ ان میں سے کم از کم ایک برہمن تھا۔ اندل نام کی ایک خاتون سنت بھی تھی۔ گیارہویں صدی میں ایک دوسرے مشہور عالم رامنچ، نے ویدوں کی روایت کو بھکتی سے جوڑنے کی کوشش کی۔ رامنچ نے یہ دلیل پیش کی کہ نجات حاصل کرنے کے لیے خدا سے متعلق علم کے مقابلے میں خدا کا کرم زیادہ اہمیت رکھتا ہے۔ رامنچ کا یہ بھی کہنا تھا کہ بھکتی کا راستہ، ذات پات کی تفریق کے بغیر سب کے لیے کھلا ہوا ہے۔ اس طرح رامنچ نے بھکتی پر مبنی عوامی تحریک اور ویدوں پر مبنی اعلاذات کے لوگوں کی تحریک کے درمیان ایک پل بنانے کی کوشش کی۔ رامنچ کی قائم کردہ روایت کی تقلید مادھو آچاریہ نیز شمالی ہندوستان میں رامنند، ولہ آچاریہ جیسے کئی بڑے مفکرین نے کی۔ اس طرح بھکتی 16 ویں صدی کے اوائل میں ہندو معاشرے کے سبھی طبقات کے لیے قابل قبول ہو چکی تھی۔

24.5 حکمرانوں کی سرپرستی کا فقدان (Lack of State's Patronage)

جین مذہب اور بدھ مذہب کو ابتدا میں کئی حکمرانوں کی سرپرستی حاصل رہی۔ جس کی وجہ سے ان دونوں مذاہب کا خوب فروغ ہوا۔ لیکن جیسے ہی حکمرانوں کی سرپرستی ختم ہوئی ہندو مذاہب رفتہ رفتہ زوال پذیر ہوتے گئے۔ بدھ مذہب جو بڑی شان سے ہندوستان میں پھیلا تھا وہ دھیرے دھیرے مشرقی ہندوستان تک ہی سمٹ کر رہ گیا۔ بنگال کے پال حکمران بدھ مذہب کے پیروکار تھے۔ دسویں صدی کے بعد پال سلطنت کے زوال سے اس علاقے میں بدھ مذہب کو بھاری دھکا لگا۔ اس طرح یہ کہا جاسکتا ہے کہ بدھ مذہب کا زوال شروع ہوا بلکہ اس نے کئی ایسی شکلیں اختیار کیں جو ہندو مذہب سے مختلف نہیں تھیں۔ جین مت کی مقبولیت خصوصاً تجارتی طبقوں میں جاری رہی۔

جنوبی ہندوستان میں نویں اور دسویں صدی میں جین مذہب اپنی ترقی کی آخری بلندی تک پہنچا۔ کرناٹک کے گنگا حکمران جین مت کے بہت بڑے سرپرست تھے۔ اس عہد میں مختلف حصوں میں کئی جین بساوی (جین مندر) اور مہا ستمبھ (ستون) قائم کیے گئے۔ شران بیل گولا کا عظیم الشان مجسمہ بھی اسی عہد میں بنا۔ یہ مورتی 18 فٹ اونچی ہے اور ایک ہی چٹان کو تراش کر بنائی گئی ہے۔ اس میں جین رشی کو تپسیا (نفس کشی) کی حالت میں اس طرح دکھایا گیا کہ وہ اپنے چاروں طرف کے ماحول سے قطعی بے خبر ہیں، ان کے پاؤں میں سانپ لپٹے ہوئے ہیں اور چیونٹیوں نے مٹی کے گھر وندے بنا لیے ہیں۔ جین مذہب کے چار عطیات (علم، غذا، دوا اور جائے پناہ) نے اس مذہب کو مقبول بنانے میں اہم رول ادا کیا۔ امتداد زمانہ کے ساتھ جین مت میں بڑھتے گئے کٹرپن نیز سرکاری سرپرستی کے فقدان کی وجہ سے جین مت کا زوال شروع ہو گیا۔

24.6 اکتسابی نتائج (Learning Outcomes)

اس اکائی میں آپ نے پڑھا کہ بودھ سنگھ کے لوگ اپنی سادگی، نظم و ضبط اور انسانی مساوات کی خصوصیات کی وجہ سے جانے جاتے تھے۔ حالاں کہ ایک عرصے کے بعد مختلف علاقائی روایات جن سے بھکشوؤں کا تعلق تھا اور تحقیق یا ایک استاد کے مخصوص شعبے میں دلچسپی کی بنا پر سنگھ کے اندر مختلف فرقے پیدا ہو گئے۔ مہاتما گوتم بدھ کی تعلیمات کی تشریح کو لے کر ان میں آپسی اختلافات پیدا ہوئے۔ اور یہ اختلافات رفتہ رفتہ اس قدر شدید ہو گئے کہ بدھ مذہب دو حصوں میں بٹ گیا۔ ایک کو پین یان کہتے ہیں اور دوسرے کو مہایان۔ ایک تیسرا فرقہ و جریان کے معنی بجلی کی کڑک اور ہیرا دونوں ہوتے ہیں۔ یہ بدھ مذہب میں یوگی اور جادوئی نوعیت کا مسلک ہے۔ یہ مہایان مکتبہ فکر کے تمام مفروضوں کو قبول کرتا ہے۔ و جریان مکتبہ فکر کا مقصد، ذہنی اور جسمانی دونوں اعتبار سے 'شونیتا' (Shunyata) صفریت کا ادراک ہے۔ یہ روحانی ارتقا کے لیے یوگی مشقوں میں اور روحانی طاقت کی منتقلی کے لیے ایک روشن ضمیر گرو (استاد) کے تصور پر یقین رکھتا ہے۔ یہ فرقہ شمالی ہندوستان کے علاقوں اور تبت میں مقبول ہوا تھا۔ آج بھی اس کے ماننے والے تبت میں پائے جاتے ہیں۔ جین مت کے اندر فرقہ بندی کی وجہ کے لیے بہت سی دلیلیں پیش کی جاتی ہیں۔ مہاویر کی موت کے بعد جین مت کے پیروؤں کے مابین اختلافات سے دو بڑے فرقوں کا ظہور ہوا، جنہیں شویتامبر اور دگمبر کہا جاتا ہے۔ ان کی ابتدا کے بارے میں دونوں فرقوں کی اپنی مختلف روایتیں ہیں۔ شویتامبروں کی ابتدا کے بارے میں دگمبر کا کہنا یہ ہے کہ شمالی ہندوستان میں قحط سالی سے بچنے کے لیے جین بھکشوؤں کا ایک گروہ جنوبی ہندوستان کی طرف ہجرت کر گیا تھا۔ اسی دوران شمالی ہند میں باقی بچے جینیوں نے اپنے مذہبی اصولوں پر عمل پیرا ہونے کے لیے اس میں کچھ تبدیلی کی اور سفید پوشاک پہننا شروع کر دیا۔ ہندو مذہب کا احیا اور توسیع کئی شکلوں میں سامنے آئی۔ شیوا اور وشنو کو اہم دیوتا کی حیثیت حاصل ہو گئی اور دونوں کی برتری کے دعوے کے لیے عالی شان مندر تعمیر ہوئے۔ اس عمل میں مقامی دیویوں اور دیوتاؤں کے ساتھ ساتھ ہندو بنائے گئے قبائل کے دیوتاؤں اور دیویوں کو بھی شیوا اور وشنو کے ماتحت یا ساتھ دیوتاؤں کے طور پر قبول کر لیا گیا۔ مشرقی ہندوستان میں بدھ کی ریفقہ تارا، شیوا کی ریفقہ درگا اور کالی وغیرہ خود ہی پرستش کا مرکز بن گئیں۔ ان کی مقبولیت کی وجہ سے جین مذہب اور بدھ مذہب کو بہت نقصان اٹھانا پڑا۔ اس کے علاوہ بھی متعدد کمیوں کی وجہ سے ان مذہب کو زوال آ گیا۔

24.7 کلیدی الفاظ (Key Words)

شتر واد اکثر و بیشتر دیوی کی عبادت کے طریقہ کو تانترک نام سے موسوم کیا جاتا ہے۔ شتر واد سے مراد ہندو مذہب کی وہ قدیم روایات ہیں جو تقریباً پانچویں صدی عیسوی کے آس پاس ہندوستان میں پروان چڑھی۔ درحقیقت شتر اپنے اندر بہت وسیع معانی اور مفاہیم سمیٹے ہوئے ہے۔ جس میں باطنی عبادت پر زیادہ زور دیا جاتا ہے۔

بھکتی تحریک ہندو مذہب میں مذہبی عقیدت مندی کا وہ طریقہ جس میں بھگوان (معبود) اور انسان کے درمیان عارفانہ تعلق اور باطنی عبادت پر زیادہ زور دیا جاتا ہے۔ عقیدت مندی کا یہ طریقہ ہندوستان میں ساتویں صدی میں شروع ہوا اور 12 ویں صدی عیسوی کے آتے آتے اپنے عروج پر پہنچ گیا۔

نرگن واد ان خیالی دیویوں اور دیوتاؤں کی عبادت کرنا جن کے اوصاف و کردار معلوم نہیں تھے۔ یعنی بنا کسی وصف اور خاصیت والے کسی دیوی یا دیوتا سے عقیدت مندی کا طریقہ۔

شگن واد جسم و جسمائیت والے دیوی دیوتاؤں کی پرستش کرنے کا طریقہ۔ مثلاً شیو، وشنو یا رام اور کرشن کی پوجا کرنا۔
و شنو سنسکرت زبان کا لفظ ہے جس کا معنی خالق ہوتا ہے۔ یہ تری مورتی کے ہندو نظریے میں دوسرے نمبر پر ہے۔ اسے مہربان رب اور سب کا پالنے والا یا پالن ہار مانا جاتا ہے۔ کائنات کو اس کی رحمت سے قائم سمجھا جاتا ہے۔ ویشنومت کے مطابق یہ الگ الگ زمانوں میں مختلف شکلوں میں اوتار لیتا ہے۔ جب کبھی دنیا میں بدامنی اور برائی پھیل جاتی ہے تو اس کا خاتمہ کرنے کے لیے اس کے اوتار دنیا میں آتے ہیں۔ رام اور کرشن کو وشنو کا اوتار مانا جاتا ہے۔

شیوازم ہندو مذہبی عقائد و نظریات کے مطابق شیو مذہب یا شیومت وہ مذہب ہے جو شیو کو حاکم مطلق تصور کرتا ہے۔ ہندو مذہب و عقائد سے وابستہ کئی طریقے ان سے عقیدت رکھتے ہیں اور شیو کی مختلف شکلوں میں عبادت کرتے ہیں۔ ان کا ماننا ہے کہ شیو ہی کائنات کا خالق ہے۔ وہی زندگی اور موت دینے والا ہے۔

24.8 نمونہ امتحانی سوالات (Model Examination Questions)

24.8.1 معروضی جوابات کے حامل سوالات (Objective Answer Type Questions)

1. بدھ مت کے بانی کون تھے؟
2. جین مذہب کے اہم فرقے کون کون سے ہیں؟
3. جین مت میں سفید لباس پہننے والے فرقہ کا نام کیا تھا؟
4. جین مذہب میں برہنہ رہنے والا گروہ کون تھا؟
5. مہایان اور ہنایان کس مذہب سے وابستہ فرقے ہیں؟
6. وجریان فرقے کا تعلق کس مذہب سے ہے؟
7. سفید لباس پہننے والے جین فرقے کا نام کیا ہے؟
8. جین عقیدے کے مطابق زندگی کا بلند ترین مقصد کیا ہے؟
9. کس کے عہد میں چوتھی بودھ کونسل منعقد ہوئی؟
10. تینترواد کو کس مذہب سے فروغ حاصل ہوا؟

24.8.2 مختصر جوابات کے حامل سوالات (Short Answer Type Questions)

1. گورکھ پنٹھ فرقہ کا بانی کون ہیں؟ اس فرقے کا آغاز کس علاقے میں ہوا تھا؟
2. گنگائیت (ویراشیو) روایات پر روشنی ڈالیں۔

3. تنتر واد کی مقبولیت کا مختصر جائزہ لیجیے۔
4. جین مذہب اور بدھ مذہب کے زوال کے لیے کس حد تک ذمے دار تھے؟
5. ہندو مذہب کی تجدید اور احیائے نو پر روشنی ڈالیں۔

24.8.3 طویل جوابات کے حامل سوالات (Long Answer Type Questions)

1. جین مذہب اور بدھ مذہب کے اندرونی اختلافات کو ان کے زوال کی اہم وجہ کیوں مانا جاتا ہے؟ وضاحت کریں۔
2. بدھ مذہب کی احیائے نو کی کاوشیں بدھ اور جین مذہب کے زوال کی اہم وجہ کیسے ہیں؟ بیان کریں۔
3. جین مذہب اور بدھ مذہب کے زوال کی اہم وجوہات کا تفصیل سے جائزہ لیں؟

24.9 مزید مطالعے کے لیے تجویز کردہ کتابیں

(Suggested Books for Further Readings)

1. Jha, D N. Ancient India: An Introductory Outline, People's Publishing House, 1977.
2. Pusalker, A. D., Majumdar, A. K., Munshi, K. M., & Majumdar, R. C., The Classical Age, Bharatiya Vidya Bhavan, Bombay, 1962.
3. Thapar, Romila. The Penguin History of Early India: From the Origins to 1300 AD, Penguin Books, New Delhi, 2015.
4. Sharma, Ram S., Aspects of Political Ideas and Institutions in Ancient India, Motilal Banarsidas, Delhi, 1968.
5. اے۔ ایل۔ ہاشم، ہندوستان کا شاندار ماضی، مترجم۔ ایس۔ غلام سمبانی، قومی کونسل برائے فروغ اردو زبان، نئی دہلی۔
6. ڈی۔ ڈی۔ کوشامبی، قدیم ہندوستان کی تہذیب و ثقافت تاریخی پس منظر میں، مترجم بال مکند ملسیانی، قومی کونسل برائے فروغ اردو زبان، نئی دہلی۔

نمونہ پرچہ امتحان

Directorate of Distance Education نظامت فاصلاتی تعلیم

Bachelor of Arts بیچلر آف آرٹس

Subject Code : BAHS101CCT

Subject : History of India upto 4th Century B.C.

پرچہ: تاریخ ہند: چوتھی صدی قبل مسیح تک

1st Semester Examination ، پہلا سمسٹر امتحان

Time : 3 hours وقت : 3 گھنٹے

Marks : 70 نشانات : 70

ہدایات

یہ پرچہ سوالات تین حصوں پر مشتمل ہے: حصہ اول، حصہ دوم، حصہ سوم۔ ہر جواب کے لیے لفظوں کی تعداد اشارہ ہے۔ تمام حصوں سے سوالوں کا جواب دینا لازمی ہے۔

1- حصہ اول میں 10 لازمی سوالات ہیں جو کہ معروضی سوالات ہیں۔ ہر سوال کا جواب لازمی ہے۔ ہر سوال کے لیے 1 نمبر مختص ہے۔

(10 x 1 = 10 Marks)

2- حصہ دوم میں 8 سوالات ہیں۔ اس میں سے طالب علم کو کوئی پانچ سوالوں کے جواب دینے ہیں۔ ہر سوال کا جواب تقریباً دو سو (200)

لفظوں پر مشتمل ہے۔ ہر سوال کے لیے 6 نمبرات مختص ہیں۔

(5x6=30 Marks)

3- حصہ سوم میں پانچ سوالات ہیں۔ اس میں سے طالب علم کو کوئی 3 سوالوں کے جواب دینے ہیں۔ ہر سوال کا جواب تقریباً پانچ سو (500)

لفظوں پر مشتمل ہے۔ ہر سوال کے لیے 10 نمبرات مختص ہیں۔

(3x10=30 Marks)

حصہ اول

سوال : 1

- i. "تاریخ ماضی اور حال کے درمیان مکالمہ ہے۔" کس نے کہا؟
- ii. ہڑپہ کی دریافت کس ماہر آثار قدیمہ سے منسوب ہے؟
- iii. ہرش چرترا کے مصنف کون ہیں؟
- iv. کسی دو جدید حجری عہد کے مقامات کے نام بتائیے۔
- v. نیچرل ہسٹری کی مصنف کون ہیں؟

- .vi ہڑپہ تہذیب کی مغربی سرحد پر واقع بستی کا نام بتائیے۔
- .vii پرش سوکت رگ وید کے کس منڈل میں ہے؟
- .viii ویدی دور میں بالی سے کیا مراد لیا جاتا تھا؟
- .ix چیتیا اور وہار کس مذہب سے متعلق ہیں؟
- .x جین مت کے بانی وردھمان کہاں پیدا ہوئے؟

حصہ دوم

2. ہم عصر تاریخ اور سہو زمانی پر سے آپ کیا سمجھتے ہیں؟
3. علم سیاسیات سے تاریخ کا تعلق واضح کیجیے۔
4. ریڈیو کاربن ڈیٹنگ کسے کہتے ہیں؟ اس کے فوائد بیان کیجیے۔
5. ارتھ شاستر کے اوپر مختصر مضمون لکھیے۔
6. ہڈیوں کے اوزاروں کی صنعت پر ایک نوٹ لکھیے۔
7. اشولی تہذیب کے بارے میں بتائیے۔
8. ہڑپہ تہذیب کے زوال کے بارے میں مورٹیمرو ہیلر کے نظریے کو بیان کیجیے۔
9. بدھ مذہب کے زوال کے چند ایک اسباب بیان کیجیے۔

حصہ سوم

10. تاریخ کی مختلف تعریفات بیان کرتے ہوئے اس کی ماہیت پر روشنی ڈالیے۔
11. ہندوستانی تاریخ کی غیر ملکی ادبی ماخذات پر تفصیلی تبصرہ کیجیے۔
12. وسطی ججری عہد کی اہم خصوصیات بیان کیجیے۔
13. تانبے پتھر کے عہد کی اہم ثقافتوں کے بارے میں بتائیے۔
14. چھٹی صدی قبل مسیح میں نئے مذاہب کے عروج کے کچھ اسباب بیان کیجیے۔